

अच्युतग्रन्थमालायाः

षष्ठं पुष्पम् ।



श्रीहरिभक्तिरसामृतसिन्धुः

पूज्यपादश्रीरूपगोस्वामिविनिर्मितः

पूज्यतमश्रीजीवगोस्वामिकृत-

दुर्गमसङ्गमनीटीकयोपेतः,

श्रीमन्माध्वसंप्रदाचार्यदार्शनिकसर्वभौमसाहि-

त्यदर्शनाद्याचार्यतर्करत्नन्यायरत्न-

गोस्वामिदामोदरशास्त्रिणा

संशोधय संपादितः ।

गोयनकाश्रीगौरीशंकरश्रेष्ठिना

काश्यां—

बाबूश्रीजयकृष्णदासगुप्तद्वारा विद्याविलासमुद्रणालये


संमुद्रय;

प्रकाशितः ।

१९८८ वैक्रमाब्दे

प्रथमसंस्करणम्]

[मूल्यम्



श्रीः ।

संपादकस्य वक्तव्यविशेषः—



श्रीमद्ब्रह्मसूत्रस्य भीममध्वान्तर्ग्यामिरामकृष्णवेदव्यासात्मकसच्चिदानन्दवि-
ग्रहपूर्णतमाल्लादिनीशक्त्यभिन्नीकृतस्वरूपप्रेमावतारभगवत्श्रीश्रीगौरकृष्णः
शरणम् ,

सौन्दर्ये कामकोटिः सकलजनसमाल्लादने चन्द्रकोटि-
र्वात्सल्ये मातृकोटिस्त्रिदशविटपितोऽप्यद्भुतौदार्यकोटिः ।
गाम्भीर्येऽम्भोधिकोटिर्मधुरिमणि सुधाक्षीरमाध्वीककोटि-
र्गौरो देवः स जीयात् प्रणयरसपदे दर्शिताश्चर्यकोटिः ॥

इह किलानादिप्रवाहपरम्परया प्रवहमाणे प्रपञ्चे परीक्षकैः पटिमभिः
परीक्षितस्वरूपात्मपदार्थं तद्विशेषस्य चेश्वरस्य धर्मिप्राहकमानैः सर्वज्ञत्वादि-
विशिष्टस्य तत्त्वविचारादद्वितीयस्य च प्रतिपन्नत्वेऽपि ब्रह्मतायां ज्योतीरूप-
तयैतस्यामूर्त्ततां भगवत्तायां च ज्योतिष्मन्त्वेन मूर्त्ततां प्राकृतगुणराहित्येन
निर्विशेषतामप्राकृतानन्तकल्याणगुणधामतया च स्वविशेषतां संगिरमाणास्ता-
वदुपनिषदाद्यसत्तर्कोपोद्बलिता विजयन्तेतमामित्यतिरोहितमेव निरपेक्ष-
शास्त्रमार्मिकाणाम् ,

एवं हि करुणावशंवदत्त्वेनानितरसाध्यप्रयोजनसंपिपादयिषया तत्तद्गु-
णोपबृंहितमायोपधानेन हिरण्यगर्भादिसंज्ञास्तथा चिकीर्षितोपयुक्तस्वैश्वर्य-
प्रकाशतारतम्यतश्च विलासाद्याख्याः; त्रिपादविभूतितः पादविभूताविर्भावा-
त्मकावतारविभेदान् समयवदितनियमाक्रान्तविधित्सया युगमन्वन्तराद्यावि-
भूर्भूतीश्चासादयतो यथोपयोगं स्वांशशक्तिकलाः संचार्य; योग्यविधेयानावि-
ष्टस्य; कापि चैष्वाविश्य; च जगदुद्धारैकव्रतस्यैश्वर्योपस्कृतानन्तमाधुर्यप्रा-

कठ्यानुसारेण पूर्णपूर्णतरपूर्णतमताश्चाधिकारिप्रपत्त्यनुरोधानुबन्धेन प्रकाशयतोऽस्योपासनामन्तरेण नतरां यावत्तापमात्रनिवृत्तिः स्वापारोक्ष्यं वास्तवस्वरूपानन्दानुभूतिर्वैति निखिलनिगमादिदुन्दुभिघोषः,

प्रत्यपादि चायमर्थः—“तरति शोकमात्मविद्” इत्यादिश्रुतिभिः,

“दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति त”-

इत्यादिस्मृतिभिश्च,

असूचिषत च भङ्ग्या प्रपदनीयत्वेन सच्चिदानन्दविग्रहो भगवान् , प्रपत्तत्वेन जीवाः, प्रपत्त्या तरणीयत्वेन माया च,

सुख्याञ्जिषत च सर्वस्थितिप्रयोजकताऽवच्छेदकतया सर्वप्रकाशकताऽवच्छेदकतया सर्वमुख्यप्राप्यताऽवच्छेदकतया च सिद्धाः क्रमेण संधिनीसंवि-
त्तिह्लादिनीशक्तयः स्वाश्रयतादात्म्यभाजः,

यास्तु क्लिान्तिमाया वृत्तिविशेषो भक्तिः फलात्मकप्रीत्यादिरूपा, ससाधनामेनां वर्णयितुमेवैष श्रीभक्तिरसामृतसिन्धुनामा निबन्धो न्यबन्धि द्रुतचित्ताधिकारिकृते,

इदमत्राकृतम्—अनादिवासनावशाद् द्रुताद्रुतचित्तशालितया द्विविधेषु जनेष्वधिकारिभेदेन प्रपत्तिपद्धतिरपि द्वैविध्यमश्नुते,

तत्राद्रुतचेतसस्तावद्वैततत्त्वचिन्तयाऽद्वैते संभूय शोकं तरन्ति,

अपरे पुनः रुचिपरतन्त्रा भक्त्या द्रुतचित्ता द्रवप्रयोजकसत्त्वप्राधान्यात्तदानीमुद्भूतसात्त्विकप्रकाशवृत्तिप्रतिबिम्बोद्प्राहियामप्राकृत्यां ह्लादिनीदी-
धितौ वस्तुतो रतिपदवाच्यायां विषयवैचित्र्याद् नानाविधाभिः स्वदमानायां-
मुख्यस्थायित्वेन व्यपदेश्यायां मुख्यरसस्वरूपताऽविर्भावस्वरूपयोग्यताशा-
लिन्यां फलात्मिकायां भक्तावायतन्ते,

अत एव रसानां मुख्यत्वे पाञ्चविध्यमेव फलति, हास्यादीनां सप्तानां-
स्थाधिषु रतेरुपस्कारकत्वेनाप्राधान्याद् हासादीनामेवाङ्गित्वाद् रसत्वं भवति

किन्तु गौणं; हासार्दानां चित्तधर्माणां प्राकृतत्वेन रसजातीयताविरहाद्,
एतेन मुन्यननुमोदितत्वभ्रान्त्या वितथं तथयितुकामाः पराकृताः, रसद-
र्शनप्रस्थानैदम्पर्य्यप्रापणाय खल्वयमेव घण्टापथः;

एवं चात्रेत्यं प्रणाडी पर्यवस्यति—

तत्रादौ नित्यकर्मानुष्ठानाद् विशुद्धेऽन्तःकरणे वैराग्योपोद्बलिते चेत-
स्यद्भुतचित्तानां तत्त्वज्ञानोदयान्मुक्त्यधिगमः, यद्वा—श्रवणादिसाधनसाहाय-
काद् द्रुते चेतसि रुच्यादिक्रमेण भगवति प्रेमोदयः, इत्थमधिकारिभेदेन व्य-
वस्था निर्धारिता शास्त्रैः;

एवं चाद्भुतचित्तानां वर्तमान्यन्यत्र प्रदर्श्य; द्रुतचित्तानाम्नेत्रप्रदिदर्शयिष-
वोविपश्चिदप्रेसराः सिद्धदेहा महाकवयो भावुकमूर्धन्याः श्रीरूपगोस्वामिच-
रणाः प्रकृतग्रन्थं निविभन्सवः संदर्भसौकर्यायात्र सिन्धवारोपस्वारस्यात्
पूर्वदक्षिणपश्चिमोत्तरात्मनि विभागचतुष्टयेऽभिमतं प्रथमे सामान्यसाधनभा-
वप्रेमलक्षणा भक्तीर्लहरीचतुष्केनोपपाद्य; द्वितीयस्मिन् रसनीयतौषधिकान्
विभावानुभावसात्त्विकसंचारिस्थायिनः पञ्चलहरीभिः क्रमेण प्रदर्श्य; तृतीये
च शान्तप्रीतप्रेयोवत्सलमधुराख्यान् पञ्च मुखरसान् तत्तद्लहरीभिस्तथैवो-
पपाद्य; शेषे तु सप्त गौणरसान् हास्याद्भुतवीरकरुणारौद्रभयानकवीभत्सान्
रसानां मिथोविरोधाविरोधं तदाभासांश्च क्रमेण लहरीनवकेनापवर्ण्य; सा-
कल्येन सपरिकरं भक्तिरसं व्यवातिष्ठिपन्,

अस्मिन्निबन्धे प्रधानतयोपपाद्यस्य भक्तिरसस्य संक्षेपतन्त्रत्वमवजिगमि-
पूणामुत्कण्ठाविनोदायैतस्सम्बद्धावश्यज्ञेयसंकलनस्य प्रतुष्टूपया किंचिदुप-
क्रम्यते—

इह तावद् रससंबद्धाः प्रश्नाः संक्षेपतश्चत्वारः समापतन्ति—रसः किं-
प्रमाणकः ? किंप्रयोजनः ? किंस्वरूपः ? कथं चोपलब्धव्य ? इति,

तत्र—

“मानाधीना मेयसिद्धिर्मानसिद्धिश्च लक्षणाद्”—

इत्यभियुक्तोक्तदिशा रसो येन प्रमित्सितव्यस्तदीये हि स्वरूपे यथाऽर्थ-
ज्ञानसाधनत्वात्मके फलतः सर्वसिद्धान्तरीत्या पर्यवसिते तत्संख्यायां तैर्थि-
कानां सगोत्रकलहस्यानपेक्षणीयत्वेनोत्थापनानर्हत्वात् प्रकृताचार्यानुमोदिता-
नामेव प्रमाणानामुपगन्तव्यतायां रसप्रस्थानिभिराचार्यैः प्रत्यक्षानुमानागमा-
एव प्रमाणत्वेनोपेयन्त इति वक्तुं युज्यते,

यद्यपि प्रमेयविशेषनिरूपणप्रवणतावशंवदेन शास्त्रकारेण “परमतमप्र-
तिषिद्धमनुमतं भवती”ति नयमनुसृत्य; प्रकृतविषयकसर्वोक्तिप्रातस्यानुस-
र्त्तव्यताप्रसक्तावपि रसनादाभिन्नतानिबन्धनसमानतन्त्रसिद्धान्तादरेण संगी-
तशास्त्रोदितत्वप्रयुक्तं; रसप्रत्यायनधूर्वहतयाऽत्यादृतव्यञ्जनायां यदुपज्ञताऽस्ति
तेषां वैयाकरणानां राद्धान्ते महाभाष्यकारादिभिर्व्यवहृतत्वायत्तं; चरमोपेय-
तया पारमार्थिकस्वरूपप्रदर्शनपरायणानां महर्षिशाण्डिल्यादीनां सूत्राक्षरतो-
वा लब्धं त्रैविध्यमुक्तनिष्ठमेवेति प्रकृते निर्दिष्टा प्रमाणत्रय्येवेहानुमुद्यत इति
पक्षः शक्यस्वीकरणः;

परेषामत्रैवान्तर्भावादेतन्त्रिकेणैव रसः प्रमातव्यः; यद्यपि रसस्य प्रका-
शाभिन्नतया नापरेण प्रकाशयताऽपेक्षा; तथाऽपि कथमपेक्षेत्यादिकमुपरिष्ठा-
न्निपुणतरमुपपादनीयम् ,

तत्र प्रत्यक्षं तावन्नाट्यदर्शिनानां सहृदयानामानुभविकमैवेति नेह किमपि
विवक्षणीयम्, अनुमानमपि पक्षीकृतात्मनि “आत्मनस्तु कामाये”त्यादिभिः
श्रुतिभगवतीभिः प्रमापितेन निरतिशयप्रेमास्पदत्वेन हेतुना खल्वानन्दात्मक-
त्वसाधकतया स्वभ्युपगममेव, निरतिशयानन्दस्य रसात्मकतयाऽऽत्मनश्च र-
साभिन्नतया तदभिन्नाभिन्नस्य तदात्मकताया औत्सर्गिकत्वादिकमपि स्व-
रूपविवेचने प्रतिपिपादविष्यमाणम्, आगमस्तु “ रसो वै सः” इत्यादिरपि
किलोपक्रमोपसंहारादिभिर्निर्णीततत्परताको नैव तिरोहित इति प्रमाणसिद्धे
रसतत्त्वे न का चिद् विमतिः; ततश्च निरतिशयानन्दसाक्षात्कार एव प्रयो-
जनत्वेनावधार्यतेऽत्रेत्यास्माकीनः समयः;

प्रयोजने चेदभीये निश्चिकीषितव्येऽयमेव प्रयोजनात्मोति सिद्धान्तः,
तथा हि—प्रयोजनं हि फलं, तच्च मुख्यगौरूपतया द्विविधं, फलान्तरेच्छा-
ऽधीनेच्छाविषयत्वं गौरवत्वं, तदनधीनेच्छाऽस्पदत्वं तु मुख्यत्वं, तत्त्वं च
सुख एव विश्राम्यतीत्यत्र नैव विवादो विश्वजनीनानुभवसिद्धत्वात्,

यद्यपि लोके सुखत्वेन व्यवहियमाणं न वस्तुतः सुखं; विनाशित्वेन
दुःखाधायकत्वाद्, यदाहुर्महर्षिपतञ्जलिपादाः—“परिणामतापसंस्कार-
दुःखैर्गुणवृत्तिविरोधाच्च सर्वमेव दुःखं विवेकिनः” अत एव दुःखमिश्रित-
त्वेन सुखस्यापि मधुसंपृक्तगरलवद्वेयत्वान्तदपि दिध्वंसयिषितव्यमेवेति
महर्षिगोतमपादा व्यवातिष्ठिपन्; तथाऽपि वांस्तविकसुखमलभमानाः संसा-
रिणस्तदाभासेनैव कृतकृत्यमन्यमानाः समवलोकयन्ते,

वस्तुतः सुखं च “आनन्दो ब्रह्मणो विद्वान्” “तस्यैवानन्दस्यान्ये मात्रा-
मुपजीवन्ती”त्यादिभिर्भगवतीभिः श्रुतिभिरेवावगमितं, तच्चात्मस्वरूपघटक-
तया परिणामादिदुःखकालुष्यासंपृक्तमित्यात्मस्वरूपावगत्या स्ववगमसौपनि-
षद्प्रस्थानाध्वनीनैः, अत एवेदं विविच्यमानं रसतत्त्वं साहित्यदर्शनपरमजी-
वारुरुपात्मस्वरूपोपजीव्यतयाऽऽश्रित्य चतुर्मुखादिभरतमुन्यन्ताचार्याणामा-
र्षप्रमाणोपबृंहितं रसशास्त्रत्वेन व्यपदेश्यं न दर्शनान्तरैर्गतार्थमाशङ्कितव्यम्,
दर्शनान्तरेषु किल लौकायतिकसौगतानामात्मनः शाश्वतिकतैव दुर्लभेति

निर्दिष्टदूषणं जागरूकमेव,

विवसनसमये कथमपि नित्यत्वेऽपि तस्यानन्दता शशविषाणायमानैव,
नैयायिकवैशेषिकाणां मते तन्नित्यत्वेऽपि निरानन्दतैवैतस्य स्वरूपं, सा-
नन्दता तु दुःखवत्ताऽऽवृत्तैवेति न सिषाधयिषितसिद्धिः;

कापिलपातञ्जलानामपि तथात्वेन तथात्वमेवेति नाभीष्टपूर्तिः;

अध्वरमीमांसाविदां नयेषु प्रायेणोक्तचय्यैवाशान्तिः क चिन्मुक्तौ नित्य-
सुखाभिर्व्यक्त्यभ्युपगमेऽपि दुर्निवाराऽर्थान्तरता, मुक्तिः पूर्वं तदीयव्यक्ते-
रसत्कल्पत्वाद्,

अनयैव दिशाऽऽत्मनोऽज्ञानन्दितावादिनामवशिष्टदर्शनानां सिद्धान्तेभ्योऽप्यगतार्थता विवेक्तव्या,

अौपनिषदसिद्धान्तानां त्वद्वैतविशिष्टाद्वैतशुद्धाद्वैतद्वैताद्वैतद्वैतवादिनां पञ्चानामपि प्रस्थानेषु चात्मतत्त्वस्य नित्यतयाऽऽनन्दतया च महतः संवादस्य सत्त्वेऽपि न तथाऽऽनुकूल्यं यादृशप्रयोजनसंपिपादयिषयाऽऽचार्या रसशास्त्रमुपनिविभन्त्सव एनदाविरवीभवन्, एतच्चानुपदमेव स्वरूपनिर्णये वक्ष्यते, रसस्वरूपझिज्ञासायां तावदात्मैव रस इति रसदर्शनिनां राद्धान्तः, “रसो वै सः” “आनन्दं ब्रह्मणो विद्वान्” “आनन्दाद्व्येवैमानी”ति श्रौतवचनानि स्वरूपतटस्थलक्षणभ्यामात्मानमेव लक्षयन्ति, आत्मा चात्र यद्यपि ब्रह्मपरमात्मादिपर्यायो भगवानेवोपक्रमोपसंहारादिभिस्तात्पर्यास्पदतयाऽवजिगमिषितस्तथाऽपि प्रतिविम्बतया परिच्छिन्नतया वस्तुतया वा यथाऽऽनेर्विस्फुलिङ्गाः” “ममैवांशो जीवलोके” “अंशो नानाव्यपदेशाद्” इत्यादिश्रुतिस्मृतिब्रह्मसूत्रादिभिव्यवस्थापितो जीवोऽपि तत्त्वदृशा सच्चिदानन्दात्मा, परन्तु सिन्धोर्विन्दुरिव तत्त्वभावः कणकल्पः सुतरां तदुपात्तसरणितः सर्वांश एव न तादृशो, नातो जगत्कर्तृत्वाद्यापत्तिरपि चैनं तर्कोपष्टधानि “जगद्व्यापारावर्जमि”त्यादिप्रमाणान्शुपोद्बलयन्ति, अत एवायं तदीयतटस्थशक्त्यात्मकतया शास्त्रेषु व्यवहियते,

सच्चिदानन्दरूपस्य भगवतः किल तिस्रः शक्तयः शास्त्रप्रमिताः स्वरूपात्-टस्थाबहिरङ्गास्तासां स्वरूपाख्यायां पुनस्तावत्यो भिदाः संधिनीसंविद्ब्रह्मादिनीनामिकाः, तथा च तत्त्वतो भगवत्स्वरूपसजातीयः सर्वथा तद्विजातीयबहिरङ्गातो विलक्षणः सन् जीवः तदस्थ इति गीयते, एवं चोक्तस्वरूपो जीवोऽपि रसपदवाच्यतां नार्हतीति न, न खलु रससमुद्रस्य विन्दू रसान्यो भवितुमर्हति, एतदेवाभिप्रेत्य रसशास्त्राचार्याः प्राकृताप्राकृतभेदतो द्वैविध्यं रसस्य संगिरमांशास्तथैवोपापीदन्, मूलं चैतदीयमाग्नेयपुराणादिषु व्यक्तमेव, आचार्यभरतमुनिना तु यानुपचिकोर्षुणा न्यबन्धि नाट्यशास्त्रं ते किलानादिका-

लतो बभ्रम्यमाणप्रपञ्चक्रचङ्कमणताचणा; अपरिशीलितचरपरमपुमर्थ-
प्रापकपद्धतयः सुकुमारमतयो द्विविधवासनावासितहृदयाः काव्यार्थचिन्त-
नालङ्कर्मिणयोग्यतापरिपचेलिमचातुरीका विनेयाः, तानेनात्

“असत्ये वर्त्मनि स्थित्वा ततः सत्यं समीहत्”—

इत्यादिस्वरूपेण शुद्धजिह्विकान्यायेन चरमगन्तव्यदिक्संमुखीनीकृतुका-
मेन परमरसास्वादमाधुरीसंपल्लेशोऽपि यदवधि नानुभवगोचरीकार्ये त तद-
वधि कथमिवादसीयमर्म स्पृह्यालवोऽमी क्रियेरन्निति विचिन्त्य दुष्करप्रवृ-
त्यास्पदानि निःश्रेयसप्रापणपटूनि श्रवणादीनि साधनान्यव्यापार्यापि निखि-
लानर्थनिदानाज्ञानमनुन्मूल्यापि चिरसंचितचरकर्मकलापानपरिप्लुष्यापि
जनैर्यथा तादृशं वस्त्वास्वादपदवीं नीयेत यादृशं तत् तानि व्यापार्य्य;
तदुन्मूल्य; तान् परिप्लुष्य सूरिभिस्तथा क्रियते, स प्रकारो दिव्यज्ञानमन्द-
रेण निगमपयोधीन् प्रमथ्य नाट्याम्नायपीयूषवपुराविरकारि, सुतरां प्रथम-
भूमिकाऽऽरूढानामधिकारिणामुपकारः प्राकृतरसपरिचयेन यथा सुकरो; न
तथाऽप्राकृतरसज्ञापनेनेत्यधिकारानुरूपमुपदेष्टारः श्रद्धेयवचनाः फलेप्रहिय-
त्नाश्च भवन्ति नापरथा, अतो मुनिनाऽस्यैव प्रबन्धो निर्वन्धेनावन्धि नापर-
स्य, नैतावता स नास्त्येव नानुमता एव वेत्यवगन्तव्यं. कथमन्यथाऽऽत्म-
दर्शनासाधनतायामस्य शास्त्रस्य दर्शनता, कथं चोपक्रम एव चतुर्वर्गाम्नि-
प्रयोजकतोक्तिरस्य संगच्छेत, कथं च रसताऽपि जीवस्वरूपघटकानन्दस्य ?
रसत्वप्रतिपादिका हि भगवती श्रुतिरूपक्रमोपसंहारादिपरिचारकवृन्दसे-
विता खलु स्वेष्टमाप्नोति,

न च तत्सध्रीचीनश्रुतितात्पर्यविषयाभिन्नत्वाऽजीवस्य नोक्तापत्तिरिति
वाच्यम् ?

तयोरभेदस्य याथातथ्यचिन्तायामुदस्यापि संप्रतिपन्नभेदकालेऽभेदोक्ते-
रनुपयुक्तत्वात्, प्रदर्शितविधया शास्त्रप्रवृत्त्युपजीव्यविरोधाच्च,

एतेन ज्ञानकाण्डेन रसकाण्डस्य गतार्थतया काण्डान्तरारम्भचर्चा मुधैवेति

वदन्तो निरस्ताः,

प्रयोजनपार्थक्यं हि प्रस्थानपार्थक्यं प्रयोजयति, तच्चैहिकमामुष्मिकं वा, उत्कृष्टमपकृष्टं वाऽशत इत्यन्यदेतद्,

इत्थं चैव रसः प्राकृतालम्बनकतया प्राकृत इति व्यवहियते, अप्राकृता-
लम्बनकोऽप्राकृत इति शास्त्रविदां मर्यादा व्यवहारासंकरार्थमादरणीयैव,
द्वैविध्यं चैतदाचार्यभरतेनापि बहुशो ध्वनितमप्यनधिकार्यत्वेन नाभिहितं,
तदेव पुनराग्नेयादौ स्पष्टमुक्तं; नेयता काऽपि क्षतिः,

यत्तु प्राकृताप्राकृतौ रसौ क्रमेण लौकिकालौकिकावित्युच्येते इति तन्न
समीचीनम्, उभयोरप्यलौकिकत्वाद्, न हि जातु लौकिको रसाऽध्यात्म-
विद्यानां प्रधानत्वेन प्रतिपाद्यो भवितुमर्हति, स हि तृतीयपुमर्थगृह्योऽन्यथा
प्रस्थानमेदानुपपत्त्या बाध्नव्यादिसंहितानामानर्थक्यमापतेदित्यादिभूयानुप-
प्लवः स्याद्, अलौकिकत्वं चैनयोलौकिकमर्यादाऽतिशायित्वात्, दर्शयिष्यते
चानुपदमेतत्, प्राकृतत्वं च पादविभूतिविलासविजृम्भितत्वं, त्रिपादवैभवं-
चाप्राकृतमिति वस्तुस्थितिः, अत्र प्राकृतो रस उच्यते, अप्राकृतस्तु भाव-
इति नाट्यशास्त्रीया परिभाषा,

वस्तुतस्त्वप्राकृतो भक्तिरस उच्यते-रसत्वव्यपदेशजीवातोस्ताहशान-
न्दात्मकताया उभयत्र सत्त्वादिति,

रसोपलब्धिप्रकारस्त्वेषः-वक्ष्यमाणस्वरूपकैर्विभावानुभावसात्त्विकसंचा-
रिभिव्यक्तो व्यक्तिविषयीकृतः स्थाय्येव रसतां भजतेऽयमर्थस्तु यावद्रसदर्श-
निभिरनुमोदितोऽपि स्थायिस्वरूपे तद्व्यक्तौ च प्रक्रियाभेदो मतभेदनिबन्धनो-
ऽस्त्येव, तत्र-आहंकारिके चित्ते कारणविशेषोद्बुद्धसत्त्वे स्वेतरगुणावभिभूय
प्रकाशमाने जातु चिदनुभूतरत्यादिस्थायिसंस्कारोऽप्युद्बुद्धीभूय प्रतीयमान-
उपचीयमानः पुष्यमाणोऽभिन्नायमाननेदिष्टचिच्छक्त्याऽऽस्मीयत्वेन भुज्यमा-
नो रसव्यपदेशभागिति कापिली प्रक्रिया, परन्त्वसौ जडत्वपरप्रकाश्यत्वप्राकृत-
त्वादिमत्वाद् भिन्नमेव वस्तु नास्माकीनो रसः, भौतिके चित्ते हेतुविशेषादुदित-

अदिमनि मुद्रितो रत्यादिस्थाय्याकारः संस्कारः स्वोद्बोधकमहिमतिरस्कृता-
वृतिकचिद्विशिष्टो रस इत्यौपनिषदैकदेशिनां सरणिः,

अत्र पूर्वोक्तदोषासत्त्वेऽपि चित्तोऽङ्गत्वोक्त्या श्रुतिस्वारस्यभङ्गोऽस्येव,
एतद्दोषं परिहर्तुकामैः कश्चित् स्थाय्यवच्छिन्नभग्नावरणचिदेव रस उक्तः,
किन्त्वेवमपि गौणत्वभानप्रयुक्तास्वारस्ये समाहितेऽप्यव्यवहितोत्तरवाक्यस-
हितवाक्यैकवाक्यतास्वारस्यभङ्गस्तदवस्थ एव, तद् वाक्यं च—“रसं ह्येवायं
लब्ध्वाऽऽनन्दीभवती”ति, एतद्वाक्यघटकायंपदार्थकर्तृकलाभकमेव भवता
रसत्वेन विवक्ष्यतेऽतः सष्ट एव स्वारस्यभङ्गो भग्नावरणचैतन्यस्यैवायं-
पदार्थतया कर्तृकर्मणोरभेदापत्तेः,

न च सावरणस्यैवायंत्वेन कर्तृतयाऽनावरणस्य कर्मतयौपाधिकभेदेना-
विरोधान्न स्वारस्यभङ्ग इति वाच्यम् ?

स्वप्रकाशावादे किलावरणभङ्गमन्तरेणेतस्यानपेक्षणादावरणभङ्गादेवा-
नन्दीभवनप्राप्तेः पूर्वाशब्दैयर्थस्य बज्रलेपायितत्वाद्,

एतेन सावरणोऽयमनावरणं रसं लब्ध्वेत्यादिवाचोयुक्तयः प्रत्युक्ताः, सा-
वरणोऽनावरणः सन्नित्यादिनैव भवद्विशिष्टैः, तस्मादखिलानि कण्टकित-
संकीर्णवर्तमान्युत्सृज्य परिष्कृतघण्टापथेन संचरिष्णूनां रसविदामेष सिद्धा-
न्तः—सः = प्रकृतः, स्वरूपतटस्थलक्षणलक्षितो ब्रह्मपरमात्मपर्यायो भगवान्
वै = निश्चयेन, रसः = रसपदार्थः तमेन रसमेव = नापरं लब्ध्वा हि = यतः,
अयं = स्वल्पानन्दो जीवः आनन्दीभवति प्रशस्तानन्दो भवतीति, इत्यमे-
वोक्तौ प्रकृतशास्त्रस्य दर्शनताऽपि परमपुमर्थप्रापकतया संगच्छते,

न चावरणभङ्गवैशिष्ट्येऽपि परमपुमर्थसंपादकत्वाच्चित्तिरिति वाच्यम् ?
तथा सत्युत्तरमीमांसयैव गतार्थतायां भवन्मते शास्त्रस्थानारम्भणीय-
ताऽऽपत्तेः,

न चेष्टापत्तिः, अन्यैर्भवदभिमतानारम्भणोऽपि तुल्ययुक्त्येष्टापत्तेः सुव-
चत्वाद्,

न चोत्तरमीमांसायामपि प्रस्थानान्तरे कथंकारं रसशास्त्रारम्भणीयता-
निर्वाह इति शङ्क्यम् ?

गुडजिह्विकान्यायेन तथोपेयप्रतिपत्त्यर्था इत्यादिपूर्वोक्तयुक्तेः सार्थक्य-
संभवाद्,

न चास्माभिरपि सार्थक्यमेवं सूपपादमिति वक्तव्यम् ?

अपारमार्थिकतापिशाचीभयादेवमुपगन्तुं भवतोऽसामर्थ्यात् प्रकृतशा-
स्त्रकृदभिस्तरसस्य भवन्मते चरमोपेयत्वाभावाच्च,

तथा च परमर्षिभरताचार्यसूत्रं “विभावानुभावव्यभिचारिसंयोगाद्रस-
निष्पतिः” इति, अत्र विभावयन्ति = आविर्भावयन्ति = उद्वोधयन्ति प्रसुप्त-
स्थायिनमिति विभावा आलम्बनान्युद्दीपनानि च,

एवं च विषयतासंबन्धेन स्थायिविशिष्टमालम्बनं, स्वोद्वोधजनकतासंब-
न्धेन स्थायिविशिष्टमुद्दीपनं स्थायिपोषकत्वे सत्यालम्बनचेष्टारूपोऽनुभावः,
आलम्बनावच्छेदेनाविर्भूष्णतिरोभूष्णुः स्थायिपोषकरूपो व्यभिचारीति वि-
वेचनीयं, सूत्रे पश्चमी हेत्वर्था, हेतुत्वं तु कारकत्वज्ञापकत्वान्यतररूपं, ज्ञाप-
कत्वं च तद्विषयकज्ञानजनकज्ञानविषयत्वं, ज्ञानं चात्र त्रिविधं प्रत्यक्षम्,
अनुमितिः, शाब्दधीश्च, प्रत्यक्षं तु द्विविधं—यथाऽर्थमयथाऽर्थं च, द्वितीय-
पुनर्द्विधा दोषजन्यं भ्रमत्वेन प्रसिद्धम्, इच्छाजन्यम् आरोपत्वेन ख्यातम्,

एवं च—दमयन्त्यादिदर्शनजनलादिसमवेतरत्याद्युद्बोधस्य तत्काय-
कटाक्षादिसहचरितोत्कण्ठाऽऽदीनां चानुकार्यनलादिनैव सम्बन्धात्तत्रैव रस-
उत्पन्नो, नटे तु तत्तदनुकृत्या सादृश्यमूलकारोप इति भट्टलोल्लटादयः ।

के चन नाट्यादिषु प्रकटविभावादिषु व्यञ्जनया नलादौ दमयन्त्या-
दिरतौ ज्ञातायां भावनादोषेण कलिभतनलत्वाद्यवच्छिन्ने स्वस्मिन् समुत्पन्नो-
ऽनिर्वचनीयो दमयन्त्यादिविषयकरत्यादिरेव रस इति समगिरिषत् ।

अन्ये तु व्यञ्जनाऽनिर्वचनीयख्यात्यनुपगमाद् भावनादोषेणात्मनि
नलाद्यभेदग्राही दमयन्त्यादिरतिमद्भेदबोधो विषयासत्त्वेऽपि मानसो भ्रम-

एव स इत्यास्थिषत् ।

परे तु श्रीशङ्कुकानुयायिनः—नलत्वेन गृहीते नटात्मके पक्षेऽकृत्त्रिमत्वेन गृहीतेर्विभावादिहेतुभिर्नलादिगतरत्यादिरनुमीयमानो रस इत्युपागमन् ।

अपरे च नाट्यादिना व्यक्तिविशेषवृत्तित्वनिरूपितत्वाभ्यां जनितेऽपि स्थायिज्ञाने भावनया तयोः प्रमोषाद् रतित्वादिनैव प्रतीतरत्यादेः स्ववृत्ति-रत्यादिसाजात्येनानुभूतचररत्यादिसंस्कारोद्बोधे ज्ञानस्य स्वप्रकाशत्वेन सत्त्वोद्रेकेणानन्दरूपो रसः शब्दस्य भोगाख्यतृतीयव्यापारेण साक्षात् क्रियत-इत्यभ्युपागुर्भट्टनायकानुवर्तिनः ।

इत्थं स्वस्वशेषुषीविकाससाहायकमवलम्ब्य, पारमर्षसूत्रघटकसंयोगपञ्च-मीनिष्पत्यर्थविविधतयाऽभियुक्ताः स्वस्वमतानुरूपेण रसतत्त्वं प्राचीकशन् , परन्तु मुनिसंमतरहस्यानाकलाच्छास्त्रसिद्धान्तिनामननुमतान्येवाखिलान्येवो-क्तमतानि तदनुसारीणि चानिर्दिष्टान्येकदेशिमतानि ।

इमानि चाश्रद्धाबीजानि संक्षेपतः प्रधानानि—तत्र प्रथमे विप्रकृष्ट-त्वादलौकिकत्वात् काल्पनिकारोपविषयत्वादर्थान्तरता,

द्वितीयेऽस्मिन् विमतानिर्वचनीयत्वाद् भ्रमविषयत्वात्तथात्वम् ,

तृतीयेऽपि भ्रमास्पदत्वम् ,

तुरीये भेदग्रहबाधात् कथमपि भेदग्रहेऽपि नलादौ भैभ्यादिरतिग्रहस्य सामाजिकप्रवृत्त्यनौपयिकत्वात् , श्रव्यस्थले पक्षधर्मताज्ञानविरहाच्चा-भिमतरसपरिपन्थिताऽनिवार्या,

पञ्चमे तु प्रमाणागोचरस्य शब्दनिष्ठक्रमिकव्यापारत्रयस्यैवारुन्तुदतेति,

श्रीमदभिनवगुप्ताचार्यास्तु—विभावानुभावव्यभिचारिभिः संयोगाद् व्य-ञ्जनाद्, रसस्य स्थाप्युपहितचिदानन्दात्मनः, निष्पत्तिः स्वरूपप्रकाश इति सूत्रार्थं सिद्धान्तयति स्म, फलबलकल्पेन विभावादीनां साधारणीकरणात्मना व्यापारेण सर्वथा हि विशेषांशप्रमोषात् सामाजिकात्मनि स्थायी व्यज्यमानो-रसः, दशमस्त्वमसौत्यादिरीतित. शब्दादप्यपरोक्षज्ञानाभ्युपगमात् पारोक्ष्यप्रयु-

कमपि वैरस्यम्, उक्तलौकिकव्यापारमहिम्ना लौकिककारणकार्यभावाद्
दुःखजनकतया क्लृप्तेभ्योऽपि सुखोत्पत्तेः सुरतक्षणवर्त्यधरदशनादाविवानुभ-
विकत्वादान्तःकरणावृत्तित्वाच्चालौकिकत्वं निष्प्रत्यूहमेव, कार्यत्वज्ञाप्यत्वा-
भावाद् भूतवर्तमानभविष्यत्ववैधुर्यात् सविकल्पनिर्विकल्पकवेद्यत्वविरहाच्च
तादृशत्वं सुवचं, नित्यत्वानन्दत्वस्वप्रकाशादिकं त्वात्मत्वादेव निर्विवादमेव,
उत्पादविनाशिकादाचित्कत्वादिव्यवहारोऽपि चर्वणानिवन्धना भवितुमर्हन्ति,
इत्येव निष्कर्षं तत्र भवन्मन्मटभट्टाः समाद्रियन्ते स्म, अन्येऽपि रसशास्त्रनि-
बन्धारः प्रायेणैनामेव दिशमनुसन्तुः,

इयांस्तु विशेषः सर्वमप्येतद्दिग्दर्शनविधया विनेयोऽमुखीकरणाय भर-
ताचार्येण प्राकृतरसनिरूपणव्याजेन प्रदर्शितं वास्तविकतयोद्देश्यभूतोऽप्राकृ-
तरसस्तु श्रीभगवदालम्बनक एव तस्यैवाखिलरोषित्वेन चरमप्राप्ततया परम-
पुमर्थफलत्वेन चोपनिषत्सृष्टिपुराणादिषु व्यवस्थापितत्वेन निखिलशास्त्रदर्श-
नानां साक्षात्परम्परासाधारण्येन तन्निरूपणौपयिकभूयःप्रकारानाश्रित्य तत्रैव
पर्यवसानस्याखिलसंमतत्वाद्,

एवं च निसर्गतोऽलौकिके तस्मिन् यादृगलौकिकतासंपादनाय नाट्या-
दिषु तादृशानन्दानुगुणसाधारणीकरणोररीकरणमुपेयते तादृशत्वस्यैतत्सर्गि-
कतयाऽऽनन्दव्यक्तिप्रयोजकत्वांशे फलानुपधानेऽपि परत्रोपयोगित्वेन नाप्र-
योजकताऽत एव प्रकारभेदोन्नयनायाचार्यैरेव भक्तिरसनाम्ना व्यपदिश्यते
व्यतानि चायमितोऽपि बहिष्ठविधाभिः श्रीकृष्णत्रैपयानादिभिराचार्यैरिति
न तिरोहितं विशेषं विदुषामिति कृतं विस्तरेण, ईदृशस्य चास्य ग्रन्थस्य टी-
कामप्यन्वर्थनार्त्नीं दुर्गमसङ्गमर्नीं कृत्वा श्रीजीवगोस्वामिपादाः वस्तुतो-
दुर्गमानि मूलस्थलानि समजोगमन् ,

अधुना मूलटीकोभयकृतसम्बद्धं बहुधैव वक्तव्यमस्ति परन्त्वत्रासन्न-
निर्दिष्टसमय एव ग्रन्थप्रकाशनानुरोधेन सप्रयाभावात् सर्वमेव तद्विहाय
ग्रन्थसंबद्धैव स्वस्या दिक् प्रदर्शिता, प्रकाशयितव्ये खल्वेतत्संबद्धे ग्रन्थान्तरे

तत्सर्वमवगमयिष्यते,

प्रकृतकार्यमेतत्पुस्तकद्वयमवलम्ब्य समापितं, तयोरेकं तावत् प्रख्यात-
चरवैदुषीकैर्द्वैतरहस्यप्रतिष्ठापकधुरीणैर्माध्वसंप्रदायाचार्यैरर्चनीयचरणैरस्मत्ता-
तगोस्वामिश्रीगोपीलालमहाराजैर्महता यत्नेन संगृह्य पुरुषक्रमायाते स्वेन व-
र्धिते च श्रीवृन्दावनस्थेऽस्मदीयश्रीमदनगोपालपुस्तकालये रक्षितस्तत्र विरा-
जमानेभ्यः संगीतागमपारदर्शिभ्यो माध्वसंप्रदायाचार्येभ्यः पूज्यपादास्मद्-
भ्रातृविद्याभूषणश्रीवनमालिलालमहाराजेभ्य आनीय उपायोजि, द्वितीयं चा-
स्मत्तातशिष्येण पण्डितरामनारायणविद्यारत्नशर्मणा बङ्गाक्षरैः प्रकाशि-
तं नातिशुद्धम्,

एवं भगवत्कृपया मुहुर्मुहुरूपजातान् विघ्नानुपमर्द्य प्रकाशतामनायि
ग्रन्थरत्नमेतत्,

अत्र च मानुष्यकनान्तरीयकदोषनिबन्धनाः मुद्रणादिजाश्च त्रुटीरूपेक्ष्यै-
तत्सिन्धूत्थं पीयूषभास्वादयन्तु भगवद्रसभावुका इति प्रार्थयमानः प्रीयतां-
चानेन व्यापारेण सर्वान्तर्यामी भगवान् श्रीराधिकारमणतनुः श्रीगौरकृष्ण-
इत्याशास्ते—

श्रीरामजयन्त्याम्
सं० वै० १९८८,
वाराणस्याम् ।

श्रीमाध्वसंप्रदायाचार्यदर्शनिकसार्वभौमसा-
हित्यदर्शनाद्याचार्यतर्करत्नन्यायरत्न —
गोस्वामिदामोदरशास्त्री ।

इति शम् ।



श्रीश्रीगौरकृष्णः शरणम्
 श्रीहरिभक्तिरसामृतसिन्धौ
 विषयानुक्रमः—

तत्र

भक्तिभेदनिरूपके प्रथमे पूर्वविभागे
 सामान्यभक्तिनिरूपिकायां
 प्रथमलहर्ष्याम्—

विषयाः	पृष्ठे	विषयाः	पृष्ठे
मङ्गलाचरणम्	१-६	श्रीकृष्णाकर्षणी	२१-२३
पूर्वभागस्यानुक्रमणिका	१०	प्रथमलहरीसमाप्तिः	”
उत्तमाभक्तेर्लक्षणम्	११	साधनभक्तिलहर्ष्यारम्भः	”
भक्तेर्गुणाः	१३	साधनत्वादिना भक्तिभेदाः	”
क्लेशघ्नत्वम्	”	पुनस्तस्या द्वैषिध्यम्	२५
तन्मध्ये पापघ्नत्वम्	”	वैधी भक्तिः	”
भक्तेरप्रारब्धहरत्वम्	१४	तत्राधिकारी	२६
प्रारब्धहरत्वम्	”	तत्रैविध्यम्	”
अविद्याहरत्वम्	१५	उत्तमः	२७
शुभदत्वम्	१६	मध्यमः	२८
सुखप्रदत्वम्	”	कनिष्ठः	”
मोक्षलघुताकृत्	१८	भक्तानां मोक्षानिच्छुत्वम्	३२
सुदुर्लभा	१६	भक्तौ नरमात्राधिकारः	४२
सान्द्रानन्दविशेषास्मा	२१	साधनभक्तेः चतुःषष्टिरङ्गानि	४६

विषयाः	पृष्ठे	विषयाः	पृष्ठे
गुरुपादाश्रयः	४८	दण्डवत्प्रणामः	५६
कृष्णदीक्षाऽऽविशिक्षणम्	,,	अभ्युत्थानम्	,,
विश्वासेन गुरुसेवा	,,	अनुव्रज्या	,,
साधुवर्त्मानुवर्तनम्	,,	स्थाने गतिः	,,
सद्धर्मजिज्ञासा	४९	परिक्रमणम्	,,
कृष्णप्रीत्यर्थभोगत्यागः	५०	अर्चनम्	५७
द्वारकाऽऽदिवासः	,,	परिचर्या	५८
गङ्गाऽऽदिवासः	,,	गीतम्	,,
यावदर्थानुवर्तिता	,,	सङ्कीर्तनम्	,,
हरिवासरसंमानम्	,,	लीलाकीर्तनम्	५९
घात्र्यश्वत्थादिगौरवम्	,,	जयः	,,
कृष्णविमुखसङ्गपरित्यागः	५१	विज्ञप्तिः	,,
शिष्याद्यननुबन्धित्वादीनि	,,	संप्रार्थनात्मिका विज्ञप्तिः	,,
न्यबहारेऽप्यकृपणता	५२	दैन्यबोधिका	,,
शोकमोहाद्यवशीभूतता	,,	लालसामयी	६०
अन्यदेवताऽद्यनवज्ञा	,,	स्तवपाठः	,,
भूतानुद्वेगदायिता	,,	नैवेद्यास्वादः	६१
सेवानामापराधवर्जनम्	,,	पाद्यास्वादः	,,
तन्निन्दाऽऽद्यसहिष्णुता	५३	धूपसौरभम्	,,
वैष्णवचिन्हधारणम्	५४	निर्मात्यसौरभम्	,,
नामाक्षरधारणम्	५५	श्रीमूर्तिस्पर्शनम्	,,
निर्मात्यधारणम्	,,	श्रीमूर्तिदर्शनम्	६२
हरिसंमुखनृत्यम्	,,	आरात्रिकदर्शनम्	,,

विषयाः	पृष्ठे	विषयाः	पृष्ठे
उत्सवदर्शनम्	६२	शरणापत्तिः	७०
पूजादर्शनम्	॥	तुरुसीसेवनम्	॥
श्रवणम्	६३	शास्त्रसेवनम्	७१
नामश्रवणम्	॥	मथुरासेवनम्	॥
चरित्रश्रवणम्	॥	वैष्णवसेवा	७२
गुणश्रवणम्	॥	यथावैभवोत्सवः	७३
श्रीकृष्णकृपाऽपेक्षणम्	॥	कार्तिकमासत्रतादरः	॥
स्मृतिः	॥	जन्मदिनयात्रा	॥
ध्यानम्	॥	श्रीमूर्तिचरणसेवनप्रीतिः	७४
गुणध्यानम्	६४	श्रीभागवतार्थस्वादः	७६
क्रीडाध्यानम्	॥	सजातीयवासनभक्तसङ्गः	॥
सेवाध्यानम्	॥	नामसंकीर्तनम्	॥
अथ दास्यम्	६५	मथुरामण्डलस्थितिः	७७
कर्मापर्णदास्यम्	६६	श्रीमूर्तिप्रभृतिपञ्चकेऽल्पश्रद्ध-	
कैङ्कर्यदास्यम्	॥	याऽपि मनुष्यकल्याणम्	७८
सरस्यम्	६७	ज्ञानवैराग्ययोर्भक्तियोगान-	
विश्वाससरस्यम्	॥	ङ्गत्वम्	८२
मित्रवृत्तिसरस्यम्	६८	ज्ञानवैराग्यसाध्यस्य भक्त्यै-	
आत्मनिवेदनम्	॥	व सिद्धिः	८३
देहिसमर्पणम्	६९	वैराग्यम्	८५
देहसमर्पणम्	॥	फलगुवैराग्यम्	॥
निजप्रियोपहरणम्	७०	उत्तमायां भक्तावनुपयुक्तान्य-	
तदर्थेऽखिलचेष्टितम्	॥	ङ्गानि	८६

विषयाः	पृष्ठे	विषयाः	पृष्ठे
एकाङ्गा भक्तिः	८६	क्षान्तिः	१०६
अनेकाङ्गा भक्तिः	८७	अव्यर्थकालत्वम्	”
रागानुगा भक्तिः	”	विरक्तिः	”
भक्तस्य रिपोश्च पार्थक्ये- न गतिः	९१	मानशून्यता	१०८
कामरूपा	९२	आशाबन्धः	”
सम्बन्धरूपा	९४	समुत्कण्ठा	”
तत्राधिकारी	९५	नामगाने सदारुचिः	१०९
तल्लोभोत्पत्तिकारणम्	”	तद्गुणाख्यानासक्तिः	”
कामानुगा	९६	तद्वसतिस्थले प्रीतिः	”
सम्बन्धानुगा	९८	रतिलक्षणम्	११०
साधनभक्तिलहरीसमाप्तिः	९९	रत्याभासः	”
भावभक्तिलहरीरम्भः	१००	प्रतिबिम्बः	”
अथ भावभक्तिः	”	छाया	११२
साधनाभिनिवेशजः	१०३	भावभक्तिलहरीसमाप्तिः	११४
रागानुगासाधनाभिनिवेशजः	”	प्रेमलहरीरम्भः	११५
श्रीकृष्णतद्भक्तप्रसादजः	१०५	प्रेमा	”
कृष्णप्रसादजः	”	भावोत्थः	”
वाचिकप्रसादजः	”	वैधभावोत्थः	”
आलोकप्रदानजः	”	रागानुगीयभावोत्थः	११६
हार्दभावः	१०६	हर्यतिप्रसादोत्थः	”
तद्भक्तप्रसादजः	”	माहात्म्यज्ञानयुक्तः	”
जाताङ्कुरभावभक्तेरनुभावाः	”	केवलप्रेमा	११७

विषयाः	पृष्ठे	विषयाः	पृष्ठे
प्रेमोदयक्रमः	११७	विविधादभुतभाषावित्	१३४
प्रेमलहरीसमाप्तिः	११८	सत्यवाक्यः	”
पूर्वभागसमाप्तिश्च	११६	प्रियंवदः	१३५
भक्तिरसभासान्यानिरूपको-		वाबदूकः	”
दक्षिणभागः	१२०	सुपाण्डित्यः	१३६
विभावलहरी	”	बुद्धिमान्	१३८
दक्षिणविभागानुक्रमः	”	प्रतिभाऽन्वितः	”
विभावः	१२३	विदग्धः	१३९
आलम्बनम्	”	चतुरः	”
कृष्णः	”	दक्षः	१४०
अन्यरूपेण सः	”	कृतज्ञः	”
स्वरूपेण सः	”	सुहृदव्रतः	”
आवृतः	”	देशकालसुपात्रज्ञः	१४१
प्रकटस्वरूपः	१२४	शास्त्रचक्षुः	१४२
कृष्णगुणाः	”	शुचिः	”
सुरम्याङ्गः	१२६	वशी	१४३
सलक्षणाऽन्वितः	”	स्थिरः	”
गुणोत्थः	”	दान्तः	१४४
अङ्कोत्थः	१३०	क्षमाशीलः	”
रुचिरः	१३१	गम्भीरः	१४५
तेजसा युक्तः	१३२	धृतिमान्	”
बलीयान्	१३३	समः	१४६
दयाऽन्वितः	”	वदान्यः	१४७

विषयाः	पृष्ठे	विषयाः	पृष्ठे
धार्मिकः	१४७	नित्यनृतनः	१६०
शूरः	"	सच्चिदानन्दसान्द्राङ्गः	१६१
करुणः	"	सर्वसिद्धिनिषेवितः	१६३
मान्यमानकृत्	१४६	दिव्यसर्गादिकर्तृत्वम्	"
दक्षिणः	"	ब्रह्मरुद्रादिमोहनम्	१६४
विनयी	१५०	भक्तप्रारब्धविध्वंसित्वम्	"
ह्रीमान्	"	कोटिब्रह्माण्डविग्रहः	१६५
शरणागतपालकः	१५१	अवतारावलीबीजम्	१६६
सुखी	"	हृत्तारिगतिदायकः	"
भक्तसुहृत्	१५२	आत्मरामगणाकर्षी	१६७
प्रेमवश्यः	१५३	लीलाधिक्यम्	"
सर्वशुभंकरः	१५४	प्रेम्णा प्रियाधिक्यम्	१६८
प्रतापी	"	वेणुमाधुर्यम्	"
प्रीतिमान्	"	रूपमाधुर्यम्	१६९
रक्तलोकः	१५५	पूर्णतमत्वादिभेदाः	१७१
साधुसमाश्रयः	"	धीरोदात्तः	१७२
नारीगणमनोहारी	१५६	धीरललितः	"
सर्वाराध्यः	"	धीरशान्तः	१७३
समृद्धिमान्	१५७	धीरोद्धतः	१७४
वरीयान्	"	दोषराहित्यम्	१७६
ईश्वरः	"	अष्टसद्गुणाः	१७८
सदास्वरूपसंप्राप्तः	"	शोभा	"
सर्वज्ञः	१५६	विलासः	१७९

विषयाः	पृष्ठेः	विषयाः	पृष्ठेः
माधुर्यम्	१७६	सृदुता	१६६
मङ्गल्यम्	१८०	चेष्टा	"
स्थैर्यम्	"	रासः	"
तेजः	"	दुष्टवधः	"
ललितम्	१८१	प्रसाधनम्	१६७
औदार्यम्	"	वसनम्	"
श्रीकृष्णसहायाः	१८२	युगम्	"
कृष्णभक्ताः	"	चतुष्कम्	"
साधकः	"	भूमिष्ठम्	१६८
सिद्धः	१८३	आकल्पः	"
प्राप्तिसिद्धः	"	मण्डनम्	१६९
साधनसिद्धः	"	स्मृतम्	२००
कृपासिद्धः	१८४	सौरभम्	"
नित्यसिद्धः	१८५	वंशः	"
उद्दीपनानि	१८७	वेणुः	२०१
गुणः	"	मुरली	"
वयः	१८८	वंशी	"
प्रथमकैशोरम्	१८९	शृङ्गम्	२०२
मध्यकैशोरम्	१९०	कम्बुः	"
शेषकैशोरम्	१९२	पदाङ्कः	२०३
मोहनता	१९४	क्षेत्रम्	"
सौन्दर्यम्	१९५	तुलसी	"
रूपम्	"	भक्ताः	२०४

विषयाः	पृष्ठे	विषयाः	पृष्ठे
भगवद्भासरः	२०४	रोमाञ्चः	२१४
विभावलहरीसमाप्तिः	"	स्वरभेदः	२१५
अनुभावाः	२०५	वेपथुः	२१६
नृत्यम्	"	वैवर्ण्यम्	२१७
विल्लठितम्	"	अश्रु	२१८
गीतम्	२०६	प्रलयः	२१९
क्रोशनम्	"	सात्त्विकचतुर्विधत्वम्	२२१
तनुमोटनम्	"	धूमायितः	"
हुङ्कारः	"	ज्वलितः	"
जृम्भणम्	२०७	दीप्तः	२२२
इवासभूमा	"	उद्दीप्तः	२२३
लोकापेक्षापरित्यागः	"	सात्त्विकाभासचतुर्विधत्वम्	२२४
लालसावः	२०८	रत्याभासभवः	"
अट्टहासः	"	सत्त्वाभासभवः	"
घृणा	"	निःसत्त्वः	२२५
द्विक्का	"	प्रतीपः	२२६
अनुभावलहरीसमाप्तिः	२०९	सात्त्विकलहरीसमाप्तिः	"
सात्त्विकलहरीरम्भः	"	व्यभिचारिलहरीरम्भः	२२७
स्निग्धाः	२१०	अथ व्यभिचारिणः	"
दिग्धाः	"	निर्व्वेदः	"
रूक्षाः	२११	विषादः	२२९
स्तम्भः	२१२	दैन्यम्	२३०
स्वेदः	२१४	ग्लानिः	२३१

विषयः	पृष्ठे	विषयः	पृष्ठे
श्रमः	२३२	अमर्षः	२५६
मदः	२३३	असूया	२६०
गर्वः	२३४	चापलम्	२६१
शङ्का	२३५	निद्रा	"
त्रासः	२३७	सुप्तिः	२६३
आवेगः	"	बोधः	"
उन्मादः	२४१	अपरभावाः सर्वेऽन्यभावा—	
अपस्मारः	२४३	न्तर्गताः	२६६
व्याधिः	२४४	संचारी	२६८
मोहः	"	परतन्त्रः	२६९
मृतिः	२४६	साक्षात्	"
आलस्यम्	२४७	व्यवहितः	"
जाग्यम्	"	अवरः	२७०
ब्रीडा	२४८	स्वतन्त्रः	"
अबहिस्था	२५०	रतिशून्यः	"
स्मृतिः	२५२	रत्यनुस्पर्शः	२७१
वितर्कः	२५३	रतिगन्धिः	"
चिन्ता	२५४	प्रातिकूल्यम्	२७२
मतिः	२५५	अनौचित्यम्	२७३
धृतिः	२५६	सन्धिः	२७५
हर्षः	२५७	शाबल्यम्	२७६
औत्सुक्यम्	२५८	शान्तिः	२७७
उग्रता	"		

विषयाः	पृष्ठे	विषयाः	पृष्ठे
भक्तभेदेन भावे तारतम्यम्	२७८	क्रोधरतिः	२६७
व्यभिचारिलहरीसमाप्तिः	२८२	भयरतिः	२६८
स्थायिलहर्ग्यारम्भः	२८३	जुगुप्सारतिः	”
अथ स्थायिभावः	”	सात्त्विकराजसतामसरतिभेदाः	२६६
मुख्यः	”	रतेः शीतत्वमुष्णत्वम्	३००
स्वार्थः	”	रतेर्विभावादिप्राप्तिः	३०१
परार्थः	२८४	भक्तिरसे मुख्यगौणभेदः	३०६
शुद्धः	”	मुख्यभक्तिरसः	”
सामान्या	”	गौणभक्तिरसः	”
स्वच्छा	२८५	द्वादशभक्तिरसे वर्णदेवताभेदः	”
शान्तिः	२८६	शान्तादिरस आनन्दानुभवः	३१२
रतेर्भेदत्रयम्	२८७	भक्तिरसास्वादने बहिर्मुखः	३१३
केवला	२८८	पश्चिमविभागः	३१५
संकुला	”	शान्तभक्तिरसः	”
प्रीतिः	”	आलम्बनम्	३१६
सख्यम्	२८९	शान्तः	३१८
वात्सल्यम्	२९०	आत्मारामः	”
प्रियता	२९१	तापसः	”
अथ गौणाः	२९२	उद्दीपनम्	३१९
हासरतिः	२९४	अनुभावः	३२०
विस्मयरतिः	२९५	सात्त्विकः	३२१
उत्साहरतिः	२९६	सञ्चारी	”
शोकरतिः	”		

विषयाः	पृष्ठे	विषयाः	पृष्ठे
स्थायी	३२२	अयोगः	३४५
शान्तलहरीसमाप्तिः	३२५	उत्कण्ठितम्	”
प्रीतभक्तिः	”	दैन्यम्	३४६
आलम्बनम्	३२६	निर्वेदः	३४७
दासः	३२८	चिन्ता	”
अधिकृतदासः	”	चापलम्	”
शरण्यः	३२९	जडता	३४८
ज्ञानिचरः	३३०	उन्मादः	”
सेवानिष्ठः	”	वियोगः	३४९
पारिषदः	१३१	तापः	३५०
अनुगः	३३३	कृशता	”
पुरस्थानुगः	”	जागर्या	३५१
ब्रजस्थानुगः	”	आलम्बनशून्यता	”
धुर्यादिपारिषदत्रयम्	३३५	अधृतिः	”
आश्रितादित्रिविधा दासाः		जडता	३५२
नित्यसिद्धादिभेदः	३३६	व्याधिः	”
अनुभावः	३३७	उन्मादः	”
सात्त्विकः	३३९	मूर्च्छितम्	”
व्यभिचारी	”	मृतिः	”
स्थायी	३४१	योगः	३५३
अथ प्रेमा	”	सिद्धिः	”
स्नेहः	३४२	तुष्टिः	३५४
रागः	३४३	स्थितिः	”


विषयाः	पृष्ठे	विषयाः	पृष्ठे
गौरवप्रीतिः	३५६	पुरसम्बन्धिवयस्यः	३६६
आलम्बनम्	"	ब्रजसम्बन्धिवयस्यः	३६७
हरिः	"	सुहृत्	३६८
अन्यलाह्यः	३५७	बलदेवस्य रूपम्	३७०
रूपम्	"	सखा	"
उद्दीपनम्	३५८	प्रियसखः	३७१
अनुभावः	"	प्रियनर्मसखः	३७३
सात्त्विकः	३५९	उद्दीपनम्	३७५
व्यभिचारी	"	वयः	३७६
स्थायी	३६०	कौमारम्	"
गौरवप्रीतिः	"	पौगण्डम्	"
प्रेमा	३६१	आद्यपौगण्डम्	"
स्नेहः	"	मध्यपौगण्डम्	३७८
रागः	३६२	शेषपौगण्डम्	३७९
उत्काण्ठितः	"	कैशोरम्	३८०
वियोगः	३६३	रूपम्	३८१
तुष्टिः	"	शृङ्गम्	"
स्थितिः	"	बेणुः	"
प्रीतिभक्तिरसलहरीसमाप्तिः	"	शङ्खः	३८२
प्रेयोभक्तिरसलहरीरम्भः	३६४	विनोदः	"
प्रेयोभक्तिरसः	"	अनुभावः	"
आलम्बनम्	"	सात्त्विकाः	३८४
श्रीकृष्णस्य वयस्यः	३६४	व्यभिचारी	३८५

विषयः	पृष्ठे	विषयः	पृष्ठे
स्थायी	३८६	पौगण्डम्	४०३
सख्यरतिः	३८७	कैशोरम्	४०४
प्रणयः	४०४	शैशवे चापलम्	४०४
प्रेमा	४०४	अनुभावः	४०५
स्नेहः	३८८	सात्त्विकः	४०५
रागः	४०६	व्यभिचारी	४०६
अयोग उत्कण्ठितम्	३८९	स्थायी	४०७
अथ वियोगः	४०७	वात्सल्यरतिः	४०८
तापादिदशदशा	४०८	प्रेमवत्	४०९
अथ योगे सिद्धिः	३९२	स्नेहवत्	४१०
प्रेयोभक्तिरसलहरीसमाप्तिः	३९४	रागवत्	४१०
वात्सलभक्तिरसः	३९५	अथायोगउत्कण्ठितम्	४११
आलम्बनम्	४११	वियोगः	४११
गुरुवर्गः	३९७	व्यभिचारी	४१२
ब्रजेश्वरीरूपम्	४१२	योगे सिद्धिः	४१२
वात्सल्यम्	३९९	तुष्टिः	४१३
नन्दस्य रूपम्	४१३	स्थितिः	४१४
वात्सल्यम्	४१४	वात्सलभक्तिरसलहरीसमाप्तिः	४२५
उद्दीपनम्	४१५	मधुरभक्तिरसलहरी	४२६
कौमारम्	४१६	आलम्बनम्	४२७
आद्यकौमारम्	४००	कृष्णः	४२८
मध्यकौमारम्	४०१	प्रेयसीवर्गः	४२९
शेषकौमारम्	४०२	रूपम्	४२९

विषयाः	पृष्ठे	विषयाः	पृष्ठे
रतिः	४२७	अद्भुतभक्तिरसलहरी	४४१
उद्दीपनम्	४२८	साक्षात्	"
अनुभावः	"	दृष्टम्	४४२
सात्त्विकः	"	श्रुतम्	"
व्यभिचारी	४२९	संकीर्तितम्	४४३
स्थायी	४३०	अनुमितम्	"
विप्रलम्भः	४३१	अद्भुतभक्तिरससमाप्तिः	"
पूर्वरागः	"	वीरभक्तिरसलहरी	४४४
मानः	"	युद्धवीरः	"
प्रवासः	४३३	कृष्णः	"
संभोगः	"	सुहृद्वरः	४४६
मधुरभक्तिरसलहरीसमाप्तिः	"	कत्थितम्	"
पश्चिमविभागसमाप्तिः	४३४	आहोपुरुषिका	४४७
उत्तरविभागः	४३५	आहाय्योत्साहरतिः	४४८
हास्यभक्तिरसलहरी	"	दानवीरः	४४९
कृष्णः	४३६	बहुप्रदः	४५०
तदन्वयी	"	आभ्युदयिकः	"
स्मितम्	४३७	तत्संप्रदानकः	४५१
हसितम्	४३८	प्रीतिदानम्	"
विहसितम्	"	उपस्थितदुरापार्थत्यागी	४५२
अवहसितम्	"	दयावीरः	४५३
अपहसितम्	"	धर्मवीरः	४५४
अतिहसितम्	४३९	वीरभक्तिरसलहरीसमाप्तिः	४५५
हास्यभक्तिरसलहरीसमाप्तिः	४४०		

विषयाः	पृष्ठे	विषयाः	पृष्ठे
करुणभक्तिरसलहरी	४५६	प्रायिकी	४७१
आलम्बनं कृष्णः	४५७	बीभत्सरसलहरीसमाप्तिः	४७२
कृष्णस्य प्रियजनाः	„	रसानां मैत्रीवैरस्थितिः	४७३
स्वप्रियः	„	सुहृत्कृत्यम्	४७६
करुणभक्तिरसलहरीसमाप्तिः	४६०	वैरिक्त्यम्	४८५
रौद्रभक्तिरसलहरी	४६१	मैत्रीवैरस्थितिलहरीसमाप्तिः	४९३
कृष्णं प्रति सखीक्रोधः	„	रसाभासलहरी	४९४
जरत्याः क्रोधः	„	उपरसः	„
हितः	४६२	शान्तोपरसः	„
अनवहितः	„	प्रीतोपरसः	४९५
ईर्ष्युः	४६३	प्रेयउपरसः	„
अहितः	४६४	बत्सलोपरसः	४९६
क्रोधरतिः	४६५	शृङ्गरोपरसः	„
रौद्रभक्तिरसलहरीसमाप्तिः	४६६	विभाववैरूप्यम्	४९९
भयानकभक्तिरसलहरी	४६७	अनुभाववैरूप्यम्	„
भक्ते आलम्बनरूपे कृष्णः	„	ग्राम्यत्वम्	५००
बन्धुषु दारुणाः	४६८	अनुरसः	„
भयानकभक्तिरसलहरीसमाप्तिः	४७०	अपरसः	५०१
बीभत्सभक्तिरसलहरी	४७०	रसाभासलहरीसमाप्तिः	५०२
जुगुप्सारतिः	„	उत्तरविभागसमाप्तिः	५०३
विवेकजा	४७१	ग्रन्थसमाप्तिश्च	„





2270
222

पूज्यपादश्रीरूपगोस्वामिचरणनिर्मितः—

श्रीहरिभक्तिरसामृतसिन्धुः

पूज्यतमश्रीजीवगोस्वामिपादकृतया
दुर्गमसंगमन्याख्यटीकया सहितः

श्रीश्रीगोविन्ददेवो विजयते ।

अखिलरसामृतमूर्तिः प्रसृमरुचिरुद्धतारकापालिः ॥
कलितश्यामाललितो राधाप्रेयान् विधुर्जयति ॥ १ ॥

दुर्गमसंगमनी ।

श्रीश्रीराधादामोदरौ जयतः ।

सनातनसमो यस्य ज्यायान् श्रीमान् सनातनः ॥
श्रीबल्लभोऽनुजः सोऽसौ श्रीरूपो जीवसद्गतिः ॥ १ ॥

अथ श्रीमान् सोऽयं ग्रन्थकारः सकलभागवतलोकहिताभिलाष-
परवशतया प्रकाशितैः स्वहृदयदिव्यकमलकोषविलासिभिः श्रीम-
द्भागवतरसैरेव भक्तिरसामृतसिन्धुनामानं ग्रन्थमपूर्वचनमाचिन्वा-
नस्तद्वर्णयितव्यस्यैव च सर्वोत्तमतां निश्चिन्वानस्तद्व्यञ्जनयैव मङ्ग-
लमासञ्जयति, एवं सर्व एव ग्रन्थोऽयं मङ्गलरूप इति च विज्ञाप-
यति—अखिलेति ।

ज्योत्स्ना ।

श्रीश्रीगौरकृष्णः शरणम् ।

श्रीगौरकृष्णचरणौ नत्वा कुर्वेऽत्र टिप्पणीं ज्योत्स्नाम् ।

भक्तिरसामृतसिन्धौ व्याख्यायां चास्य गूढविषयेषु ॥

दुर्गमसङ्गमनी ।

विधुः श्रीकृष्णो जयति सर्वोत्कर्षेण वर्त्तते, यद्यपि विधुः श्रीव-
त्सलाञ्छन इति सामान्यभगवदाविर्भावपर्यायस्तथाऽपि विधुनोति
खण्डयति सर्वदुःखप्रतिक्रामति सर्वं चेति; यद्वा विदधाति करोति
सर्वसुखं सर्वं चेति निरुक्तेः पर्यवसाने विचार्यमाणे तत्रैव वि-
श्रान्तेः, असुराणामपि मुक्तिप्रदत्वेन स्ववैभवातिक्रान्तसर्वत्वेन पर-
मापूर्वस्वप्रेममहासुखपर्यन्तसुखविस्तारकत्वेन स्वयंभगवत्त्वेन च
तस्यैव प्रसिद्धेः, अत एवामरेणापि तत्प्राधान्येनैव तानि नामानि
प्रोक्तानि; वसुदेवोऽस्य जनक इत्याद्युक्तेः, एतदेव सर्वं जयत्यर्थेन
स्पष्टीकृतं सर्वोत्कर्षेण वृत्तिर्नाम तत्तदेवेति, अत एव प्राकट्यसमय-
मात्रदृष्ट्या या लोकस्याप्रतीतिस्तस्या निरासको वर्त्तमानप्रयोगः
तथा च प्रमाणानि—‘विजयरथकुटुम्ब’ इत्यादौ—

‘यमिह निरीक्ष्य हता गताः स्वरूपमिति,

स्वयं त्वसाम्यातिशयस्यधीशः

स्वाराज्यलक्ष्म्याप्तसमस्तकामः ॥

वर्लि हरद्भिश्चिरलोकपालैः

किरीटकोटीडितपादपीठ इति, ॥

यस्याननं मकरकुण्डलचारुकर्ण-

भ्राजत्कपोलसुभगं सुविलासहासम् ।

नित्योत्सवं न तत्पुद्गम्भिः पिबन्त्यो-

नाथ्यो नराश्च मुदिताः कुपिता निमेषेति, ॥

का स्यङ्ग ! ते कल्पदामृतवेणुगीत-

संमोहिताऽऽर्यचरिताश्च चलेत्रिलोक्याम् ॥

त्रैलोक्यसौभगमिदं च निरीक्ष्य रूपं-

यद्गोद्विजद्रुममृगाः पुलकान्यबिभ्रन्ति,

दुर्गमसङ्गमनी ।

यन्मर्त्यलीलौपयिकं स्वयोग-

मायाबलं दर्शयता गृहीतम् ।

विस्मापनं स्वस्य च सौभाग्यैः

परं पदं भूषणभूषणाङ्गमिति,

पते चांशकलाः पुंसः कृष्णस्तु भगवान् स्वयमिति,

जयति जननिवासो देवकीजन्मवाद्-

इत्यादि श्रीभागवते,

अथ तत्तदुत्कर्षहेतुं स्वरूपलक्षणमाह—

अखिलरसा वक्ष्यमाणाः शान्ताद्या द्वादश यस्मिन् तादृशममृतं-
परमानन्द एव मूर्तिर्यस्य सः, 'आनन्दमूर्तिमुपगुह्ये'ति 'त्वय्येव नि-
त्यसुखबोधतनावनन्त' इति 'मल्लानामशनिरि'त्यादि श्रीभागवतात्,

'तस्मात् कृष्ण एव परो देवस्तं ध्यायेत्तं रसयेदिति श्रीगोपाल-
तापिनीभ्यश्च, तत्रापि रसविशेषविशिष्टपरिकरवैशिष्ट्येनाविर्भाववै-
शिष्ट्यं दृश्यते; अत एवादिरसविशेषविशिष्टसंबन्धेन नितरां, यथा-

गोप्यस्तपः किमचरन् यदमुष्य रूपं-

लावण्यसारमसमोर्ध्वमनन्यसिद्धम् ।

दृग्भिः पिबन्त्यनुसवाभिनवं दुराप-

मेकान्तधाम यशसः श्रिय ऐश्वरस्येति ॥

त्रैलोक्यलक्ष्म्येकपदं वपुर्दधदिति

तत्रातिशुशुभे तामिरित्यादि

श्रीभागवते,

तासु च गोपीषु मुख्या दश भविष्योत्तरे श्रूयन्ते-

गोपाली पालिका धन्या विशाखाऽन्या धनिष्ठिका ।

राधाऽनुराधा सोमाभा तारका दशमी तथेति ॥

दुर्गमसङ्गमनी ।

विशाखा ध्याननिष्ठिकेति पाठान्तरं, तथेति । दशम्यपि तारकानाम्भ्येवेत्यर्थः, दशमीत्यप्येकं नाम वा,

स्कान्दप्रह्लादसंहिताद्वारकामाहात्म्ये च—

ललितावाचेत्यादौ मुख्याश्वष्टसु पूर्वोक्ताभ्योऽन्या ललिता-
श्यामलाशैव्यापद्माभद्राश्च श्रूयन्ते, पूर्वोक्तास्तु राधाधन्याविशाखाश्च,
तदेतदभिप्रेत्य तत्रापि मुख्यमुख्याभिरुत्तरोत्तरवैशिष्ट्यं दर्शयितुम-
वरमुख्ये द्वे तावन्निष्कृष्य ताभ्यां वैशिष्ट्यमाह—प्रसरभिः प्रसर-
णशीलाभिः रुचिभिः कान्तिभिः रुद्रे वशीकृते तारकापालिः येन
सः, पालिकेति तु संज्ञायां कन्विधानात्, पालीति दीर्घान्तोऽपि
क चिद् दृश्यते,

अथ मध्यममुख्याभ्यामाह—कलिते आत्मसात्कृते श्यामा श्या-
मला ललिता च येन सः,

अथ परममुख्ययाऽऽह—राधायां प्रेयानतिशयेन प्रीतिकर्त्ता, 'इगु-
पधज्ञाप्रीकिरः क' इति कर्त्तरि कप्रत्ययविधेः, अत एवास्या एवासा-
धारण्यमालोक्य पूर्ववद्युग्मत्वेनापि नेयं निर्दिष्टा, अतस्तस्या एव
प्राधान्यं पात्रे कार्तिकमाहात्म्ये तत्कुण्डप्रसङ्गे—

यथा राधा प्रिया विष्णोस्तस्याः कुण्डं प्रियं तथा ।

सर्वगोपीषु सैवैका विष्णोरत्यन्तवल्लभेति ॥

अत एव मात्स्यस्कान्दादौ शक्तित्वसाधारण्येनाभिन्नतया गणना-
यामपि तस्या एव वृन्दावने प्राधान्याभिप्रायेणाह—

रुक्मिणी द्वारवत्यां तु राधा वृन्दावने वन इति

तथा च वृहद्भौतमीये तस्या एव मन्त्रकथने-

देवी कृष्णमयी प्रोक्ता राधिका परदेवता ।

सर्वलक्ष्मीमयी सर्वकान्तिः संमोहनी परेति ॥

दुर्गमसङ्गमनी ।

ऋक्परिशिष्टश्रुतावपि—

‘राधया माधवो देवो माधवेनैव राधिका ।

विभ्राजते जनेष्वा’ इति

अत एवाहुः—‘अनयाराधितो नूनमि’त्यादि,

अथ श्लेषार्थव्याख्या—तत्रैव श्लेषेणोपमां सूचयन्तयाऽर्थविशेष-
पुष्पाति सर्वलौकिकालौकिकातीतेऽपि तस्मिन् लौकिकार्थविशेषोप-
माद्वारा लोकानां बुद्धिप्रवेशः स्यादिति केनाप्यंशेनोपमेयं सर्वतमस्ता-
पजटुःखशमकत्वेन सर्वसुखदत्त्वेन च, तत्र पूर्ववन्निरुक्तिपर्यवसाने
विचार्यमाणे राकापतेरेव विधुत्वं मुख्यं पर्यवस्यतीति सर्वतः
प्रभावात्पूर्णत्वांशेन च, एवं सूर्यादीनां तापशमनत्वादि नास्तीति
नोपमानयोग्यता ततो विधुः सर्वत उत्कर्षेण वर्त्तत इति लभ्यते,
वर्त्तमानप्रयोगांशस्तु प्रत्युत्तराजमेव तत्तद्रूपतयाऽनुवृत्तेः, एवं विशेष्ये
साम्यं दर्शयित्वा विशेषणेऽपि साम्यं दर्शयति—अखिलेत्यादिभिः,
अखिलः अखण्डो रस आस्वादो यत्र तादृशममृतं पीयूषं तदात्मिकैव
मूर्तिर्मण्डलं यस्य, अत्र शब्देन साम्यं रसनीयत्वांशेनार्थेनापि योज्यं,—
तथा प्रसूतराभी रुचिभिः कान्तिभी रुद्धाऽऽवृता तारकाणां पालिः
श्रेणी येनेति पूर्ववन्निरुक्तिवशीकृतकान्तिमतीगणविराजमान-
त्वांशेनापि ज्ञेयम्,

तथा

‘श्यामा तु वागुलौ;

अप्रसूताङ्गनायां च तथा सोमलतोषधौ ।

त्रिवृता शारिवा गुन्द्रा निशा कृष्णा प्रियङ्गुष्विति—

विश्वप्रकाशात्, कलितमूरीकृतं श्यामाया रात्रेर्ललितं विलासो ये-
नेति रात्रिविलासत्त्वेनापि ज्ञेयं, तथा राधायां विशाखानाम्भ्यां-
तारायां प्रेयानधिकप्रतीतिमान् ऋतुराजपूर्णमायां तदनुगामित्वाद्,

हृदि यस्य प्रेरणया प्रवर्तितोऽहं वराकरूपोऽपि ॥
 तस्य हरेः पदकमलं वन्दे चैतन्यदेवस्य ॥ २ ॥
 विश्राममन्दिरतया तस्य सनातनतनोर्मदीशस्य ॥

दुर्गमसङ्गमनी ।

इति तदनुगतिमात्रसाध्यस्य वैभवविज्ञत्वांशेनापि ज्ञेयम्, उपमानस्य
 चैतानि विशेषणान्युत्कर्षवाचकानि सूर्यादेस्तादृशमूर्त्तिभावात्
 तारानाशनक्रियत्वेन तत्साहित्यशोभित्वाभावात् सुखविशेषकररा-
 त्रिविलासाभावात् तादृशविज्ञत्वानभिव्यक्तेऽपि,

सिद्धान्तरसभावानां ध्वन्यलंकारयोरपि ।

अनन्तत्वात्स्फुटत्वाच्च व्यज्यते दुर्गमं त्विह ॥

लिखनं सर्वमेवास्मिन्नाशङ्कानाशगमितम् ।

वृथात्वशङ्कया तत्र नावध्येयमबुद्धिभिः ॥

ग्रन्थकृतां स्वारस्यात् कति चित्पाठास्तु ये त्यक्ताः ।

नात्रानिष्टं चिन्त्यं चिन्त्यं तेषामभीष्टं हि ॥ १ ॥

अथ निजभक्तिप्रवर्त्तनेन कलियुगपावनावतारं विशेषतः स्वा-
 श्रयचरणकमलं श्रीश्रीकृष्णचैतन्यदेवं भगवन्तं नमस्करोति--

हृदीति । हृदि यस्य प्रेरणया प्रवर्तितोऽस्मिन् संदर्भ इति शेषः, वरा-
 कंति स्वयं दैन्येनोक्तं सरस्वती तु तदसहमाना वरं श्रेष्ठम् आ
 सम्यक् कायति शब्दायत इति तमेव तं स्तावयति, सत्कवितायामपि
 तत्प्रेरणयैवात्र प्रवृत्तिः स्यान्नान्यथेत्यपेरर्थः ॥ २ ॥

अथ निजेषु देवावतारत्वेन निजगुरुं स्तुवन् प्रार्थयते--

विश्रामेति । भक्तिरसरूपस्यामृतस्य सिन्धुरिवेति तन्नामायं ग्रन्थः

ज्योत्स्ना ।

१ विश्राम इति । अद्यस्य प्रयोगस्यापाणिनीयत्वेन प्रयोगानर्हताऽभियुक्तैर्ध्वनिताः

भक्तिरसामृतसिन्धुर्भवतु सदाऽयं प्रमोदाय ॥ ३ ॥

दुर्गमसङ्गमनी ।

तस्य श्रीकृष्णाख्यस्य मदीशस्य सदा स्वेनैव रूपेण स्थितस्यैव प्रकाशितनानारूपतनोर्या सनातननाम्नी तनुस्तस्या विश्राममन्दिरतया तत्तुल्यतयाऽङ्गीकारेणेत्यर्थः, अन्यस्या अपि नारायणाख्यायाः सदा प्रसिद्धसमानार्थसनातनतनोः सिन्धुर्विश्राममन्दिरं भवतीति ॥ ३ ॥

ज्योत्स्ना ।

तथाऽपि प्रयोगस्यापि प्रामाणिकत्वेन व्यवस्थाप्यतौचित्यमावहति,

तत्रापाणिनीयत्वं वित्थम्—उदात्तोपदेशस्य श्रमेर्षञि “नोदात्तोपदेशस्य मान्त-
स्यानाचमेः” इति सूत्रेण वृद्धिनिषेधे विश्रमेण भाव्यम्,

न च ‘रजो विश्रामयन् राज्ञां धुर्यान् विश्रामयेति स’—

इतिवद् णिजन्तादेरचि निर्वाह इति सांप्रतम् ?

“नोदात्तोपदेशस्ये”त्यत्रा “तो युगि” त्यादितः कृतीत्यस्यानुवृत्त्या णिञ्चि वृद्धिनि-
षेधाप्रसक्त्या दृष्टान्तवैषम्याद् ,

“मितां ह्रस्व” इत्यनेन विरुद्धो दृष्टान्त इत्युक्तिस्तु न सती “वा चित्तविराग”--
इत्यतो वेत्यनुवृत्तौ व्यवस्थितविकल्पाश्रयेण तत्र सामञ्जस्याद् ; किन्तु णिञ्चयर्थवैलक्ष-
ण्यस्य दुष्परिहरता तदवस्थैवेति निवृत्तप्रेषणात्साधुता समर्थनीयेति के चिद् ,

वस्तुतस्तु तस्याप्यगतिकगतितुल्यतया श्रमशब्दात्प्राज्ञाऽऽद्यणि विशब्देन “प्रादि-
भ्यो गताद्यर्थे प्रथमये” त्यनेन विशिष्टः श्रामो विश्रामः प्राचार्यादिवत्समासेन सुसाधः,
एतेन

‘रोगी चिरप्रवासी परान्नभोजी परावसथशायी ।

यज्जीवति तन्मरणं यन्मरणं सोऽस्य विश्रामः’ इत्यादिकमपि व्याख्यातम् ,

अपाणिनीयत्वोक्तिस्तु कामवामादिजातीयसाधुतातात्पर्यिकेति वैयाकरणरूपा वि-
दाङ्कर्वन्तु ।

भक्तिरसामृतसिन्धौ चरतः परिभूर्तकालजालभियः ॥

दुर्गमसङ्गमनी ।

तदेवं नामग्राहं तं बन्दिन्त्वा स्वाभीष्टानन्यानापि सामान्यतः
सङ्गकान् बन्दते—

भक्तिरसेति । भक्ता एव मकरा मीनराजाख्या जलचरास्तात्रम-
स्यामि, मकरत्वेन रूपके सादृश्यत्रयमाह—भक्तिरस एवामृतसिन्धु-
नानाविधमुक्तिनदीनामाश्रयः परमपरमानन्दः तस्मिन् चरतो विह-
रतोऽतो न शीलता नाहता मुक्तिरेव नदी तद्रूपतया निरूपितं-
जन्ममरणादिबन्धच्छेदकमप्यनवच्छिन्नप्रवाहमपि ब्रह्मकैवल्यादि-
सुखं यैस्तान्; अनाहतेत्येव वा पाठः, अत एवप रिभूर्तं जन्ममरणा-
दिवधदुःखपरंपराहेतोः कालरूपाज् जालाद्भयं यैस्तान्,

ज्योत्स्ना ।

१ अत्र मानं तु—

न कर्हि चिन्मत्पराः शान्तरूपे ! नङ्घ्नन्ति नानिमिषो लेढि हेतिः ।

येषामहं प्रिय आत्मा सुतश्च सखा गुरुः सुहृदो देवमिष्टम् ॥

तथा—

त्वां सेवतां सुरकृता बहवोऽन्तराथाः स्वौको विलङ्घय परमं व्रजतां पदं ते ।

नान्यस्य बर्हिषि वल्लोन् ददतः स्वभागान् धत्ते पदं त्वमविता यदि विध्नमूर्ध्नि ॥

इत्यादिश्रीमद्भागवतादि ।

२ नामग्राहमिति । णामुलन्तत्वेन त्वत्र न भ्रमितव्यम्, तद्विधायकेन “समूलाकृत-
जीवेषु हनकृच्चग्रह” इत्यनेन जीवोपपदादेव ग्रहेस्तद्विधानात्, “कषादिषु यथाविध्यनु-
प्रयोगः” इत्यनेन तस्यैवानुप्रयोगाच्च, तस्माद् व्यधिकरणबहुव्रीहिगर्भं बन्दनक्रियावि-
शेषणं ज्ञेयम् ।

३ रूपक इति । अत्रेदं चिन्तनीयम्—रूपक इत्यस्य तस्यैव विशेषे परिणाम इत्यर्थः,
विषयिणां मकराणां तादृशसिन्धौ चरणकर्तृत्वपरिभूतकालजालभीकत्वाशीलितमुक्ति-

भक्तमकरानशीलितमुक्तिनदीकान्नमस्यामि ॥ ४ ॥

मीमांसकबडवाऽग्नेः कठिनामपि कुण्ठयन्नसौ जिह्वाम् ॥

दुर्गमसङ्गमनी ।

सालोक्यसाष्टिसारूप्येत्यादेर्मत्सेवया प्रतीतं त इत्यादेश्च पूर्वहे-
तोरेव परिभूतं जन्ममरणादिवन्धदुःखपरम्पराहेतोकालरूपाज्जालाद्
भयं येस्तान्, नैषां वयं न च वयः प्रभवाम दण्ड इत्युक्तेः ॥ ४ ॥

अथ निजग्रन्थस्य विरोधिकृतपराभवाभावकर्त्री सदा स्फूर्ति-
श्रीगुरुचरणान् प्रार्थयते—मीमांसकेति ।

मीमांसको द्विविधः—कर्मज्ञानविचारभेदेन, बडवाऽग्नेर्जिह्वा ज्वालाम्

ज्योत्स्ना ।

नदीकत्वानि न हि स्वरूपेण सम्भवन्ति; किन्तु विषयताऽऽपन्नभक्तादात्म्यापत्त्यैवेति
युक्तं भाति ।

स्पष्टं चैतद्—

न नाकपृष्ठं न च सार्वभौमं न पारमेष्ठ्यं न रसाऽधिपत्यम् ।

न योगसिद्धीरपुनर्भवं वा समञ्जस ! त्वां विरहय्य काङ्क्षे ॥

इत्यादिपरमहंससंहिताऽऽदितः ।

१ मीमांसकेत्युक्तिः—ये भजनीयतमं भगवन्तमेव रसनाभिर्नोपगच्छन्ति तदीया-
एव रसनाः कुण्ठयितव्या इति भगवद्विद्वेषुपलक्षणपरा ज्ञेया, बन्धिविशेषारोपस्तु
रूपकविशेषानुरोधतः ।

स्फुटमेतत्—

श्रेयःस्मृतिं भक्तिमुदस्य ते विभो !

ह्रिद्यन्ति ये केवलबोधलब्धये ।

तेषामसौ क्लेशल एव शिष्यते

नान्यद्यथा मूलतुषावघातिनाम् ॥

इत्यादितत्रत्यादिमानैः ।

स्फुरतु सनातन ! मुचिरं तव भक्तिरसामृताम्भोधिः ॥५॥
 भक्तिरसस्य प्रस्तुतिरखिलजगन्मङ्गलप्रसङ्गस्य ॥
 अङ्गेनापि मयाऽस्य क्रियते सुहृदां प्रमोदाय ॥ ६ ॥
 एतस्य भगवद्भक्तिरसामृतपयोनिधेः ॥
 चत्वारः खलु वक्ष्यन्ते भागाः पूर्वादयः क्रमात् ॥ ७ ॥
 तत्र पूर्वे विभागेऽस्मिन् भक्तिभेदनिरूपके ॥
 अनुक्रमेण वक्तव्यं लहरीणां चतुष्टयम् ॥ ८ ॥
 आद्या सामान्यभक्त्याख्या द्वितीया साधनाङ्किता ॥
 भावाश्रिता तृतीया च तुर्या प्रेमनिरूपिका ॥ ९ ॥
 तत्रादौ सुष्ठु वैशिष्ट्यमस्याः कथयितुं स्फुटम् ॥
 लक्षणं क्रियते भक्तेरुत्तमायाः सतां मतम् ॥ १० ॥

दुर्गमसङ्गमनी ।

तद्भेदेनैवाग्नेः सप्तजिह्वत्वेन प्रसिद्धेः, तां यथा कुण्ठयन्नम्भोधिर्वर्षते
 तथाऽयमपि मीमांसकानां वचनशक्तिमित्यर्थः, तत्कुण्ठनातिशयविव-
 क्षायामेव तात्पर्याद्, उभयत्रापि तदीयरसस्वाभाव्यादिति भावः,
 अथ वाऽन्याम्भोधितो विलक्षणत्वमत्रोक्तं सिन्धवावन्यत्र बड्वाऽग्नेः स्वा-
 भाविकी स्थितिरत्र तु मीमांसकस्य यथा कथं चिदागन्तुकी स्यादि-
 त्याशङ्क्य तदेव प्रार्थितम् ॥ ५ ॥

मम पुनरनुकूलानां प्रतिकूलानां च पण्डितानां समाधाने न
 शक्तिः किं त्वेतदर्थमेवेदं क्रियते इत्याह-भक्तिरसस्येति ।

अङ्गेनेति । पूर्ववद्दैन्येऽपि न विद्यते ह्यो यस्मात्तेनेति ज्ञेयम्,
 अपिरत्र स्वतः प्रयोजनाभावं व्यञ्जयति ॥ ६ ॥

अथ ग्रन्थमारब्धुं तत्परिपार्टीं दर्शयति-एतस्येति चतुर्भिः ।

अन्याभिलाषिताशून्यं ज्ञानकर्माद्यनावृतम् ॥

दुर्गमसङ्गमनी ।

तत्रादाविति । तत्र=पूर्वविभागगतप्रथमलहर्याम्, आदौ=प्रथमतः एवोत्तमाया भक्तेर्लक्षणं क्रियते प्रतिपाद्यतयाऽभिधीयते, न तु सर्वात्मिकायाः; तत्र हेतुः-सुष्टु वैशिष्ट्यं कथयितुमिति । अन्यत्रान्याभिलाषज्ञानकर्माद्यावृत्तत्वेनापूर्णबलत्वादेतदंशत एवास्यास्तादृशत्वव्यक्तेः, यस्यास्ति भक्तिर्भगवत्यर्किञ्चनेत्यादेश्च ॥ ७-१० ॥

अथ तस्या लक्षणं वदन्नेव ग्रन्थमारभते-अन्येति ।

अनुशीलनमत्र क्रियाशब्दवद्भात्वर्थमात्रमुच्यते, धात्वर्थश्च द्विविधः-प्रवृत्तिनिवृत्त्यात्मकः कायवाङ्मानसीयस्तत्तच्चेष्टारूपः; प्रीतिविषादात्मको मानसस्तत्तद्भावरूपः, सत्ताऽसत्ते तु परस्परोपमर्दितत्वाच्चेष्टाऽन्तर्गते एव, तदेवं सति कृष्णसम्बन्धि कृष्णार्थं वाऽनुशीलनमिति तत्सम्बन्धमात्रस्य तदर्थस्य वा विवक्षितत्वाद्गुरुपादाभ्यादौ; भावरूपस्यापि क्रोडीकृतत्वात् स्थायिनि व्यसिञ्चारिषु च भावेषु नाव्याप्तिः, एतच्च कृष्णतद्भक्तकूपयैव लभ्यं श्रीभगवतः स्वरूपशक्तिवृत्तिरूपमतोऽप्राकृतमपि कामादिवृत्तितादात्म्येनैवाविर्भूतमिति ज्ञेयम्, अग्रे तु स्पष्टीकरिष्यते, कृष्णशब्दश्चात्र

ज्योत्स्ना ।

१ धात्वर्थमात्रमिति । यद्यपि धात्वर्थत्वस्य “फलव्यापारयोर्धातुरि”त्यभिपुक्तोक्त्या फलाद्येऽप्यविशिष्टत्वं, तथाऽपि प्राधान्याद् यथा क्रियापदाद् व्यापार एव परामृश्यते तथा प्रकृते शीलनपदेनापीत्यर्थः ।

२ द्विविध इति । एवमुक्तिः स्पन्दामिप्रायेण; न तु साध्यत्वेन परिणामाभिप्रायिका, तथास्वे द्वैविध्यानुपपत्तेः ।

३ तदर्थस्येति । तदुद्देश्यकस्येति भावः । पूर्वकल्पे सम्बन्धस्य साक्षात्त्वे वक्ष्यमाणव्याप्तेस्तादवस्थात्, पारम्परिकत्वेऽतिप्रसङ्गादरुचेः कल्पान्तरानुसरणम् ।

भानुकूल्येन कृष्णानुशीलनं भक्तिरुत्तमा ॥ ११ ॥

यथा श्रीनारदपञ्चरात्रे—

सर्वोपाधिविनिर्मुक्तं तत्परत्वेन निर्मलम् ।

हृषीकेण हृषीकेशसेवनं भक्तिरुच्यते ॥

दुर्गमसङ्गमनी ।

स्वयं भगवतः श्रीकृष्णस्य तद्रूपाणां चान्येषामपि ग्राहकः, तारतम्य-
ञ्चाग्रे विवेचनीयं, तत्र भक्तिमात्रत्वसिद्ध्यर्थं विशेषणभानुकूल्येनेति,
प्रातिकूल्ये भक्तिवाप्रसिद्धेः, भानुकूल्यं चास्मिन्नुद्देश्याय श्रीकृष्णाय
रोचमाना प्रवृत्तिः, प्रातिकूल्यं तु तद्विपरीतं ज्ञेयम्, तृतीया चेत्यं-
विशेषण एव न तूपलक्षणे, ततश्च यथा शस्त्रिणः समानयेत्युक्ते
शस्त्राणामपि समानयनं प्रसज्यते तथाऽऽनुकूल्यस्यापि भक्तिव्यवि-
धानं; न तु शस्त्रिणो भोजयेत्पत्र शस्त्राणामभोजनवदाविधानम् ।

नन्वानुकूल्यं भक्तिरित्येवास्तां ततश्च राजाऽयं गच्छतीत्यत्र राजप-
देन तत्परिकराणां ग्रहणमिव तत्परिकराणां ग्रहणं स्यात्? सत्यं;
तथाऽपि धात्वर्थभेदानां स्पष्टा प्रतिपत्तिर्न स्यादिति धात्वर्थमात्रग्रहणा-
यानुशीलनं पदमुपादीयते, अन्विति पदं चानुकूल्ये जाते मुद्दुरेव शी-
लनं स्यादित्यभिप्रायेण कृतं, तदेतत्स्वरूपलक्षणम्; उत्तमत्वसिद्ध्यर्थं-
तु तदस्थलक्षणेन विशेषणद्वयम् अन्याभिलाषिताश्चान्यमित्यादि ।
अत्रान्येति । भक्त्येकाभिलाषेण युक्तमित्यर्थः, ज्ञानमत्र निर्भेदब्रह्मानुस-
न्धानं; न तु भजनीयत्वानुसन्धानमपि तस्यावश्यापेक्षणीयत्वात्
कर्म स्मृत्याद्युक्तं नित्यनैमित्तिकादि न तु भजनीयपरिचर्यादि
तस्य तदनुशीलनरूपत्वाद्, आदिशब्देन वैराग्ययोगसांख्याभ्यासा-
दयः, अत्र कृष्णानुशीलनं कृष्णभक्तिरिति वक्तव्ये भगवच्छास्त्रेषु
केवलस्य च भक्तिशब्दस्य तत्रैव विश्रान्तिरित्यभिप्रायात्तथोक्तं-
तथैव ह्याग्निमवाक्यमिति ॥ ११ ॥

श्रीभागवतस्य तृतीयस्कन्धे च—

अहैतुक्यव्यवहिता या भक्तिः पुरुषोत्तमे ।

सालोक्यसार्ष्टिसामीप्यसारूप्यैकत्वमप्युत ॥

द्रीयमानं न गृह्णन्ति विना मत्सेवनं जनाः ।

स एव भक्तियोगाख्य आत्यन्तिक उदाहृत इति

सालोक्येत्यादिपद्यस्थभक्तोत्कर्षनिरूपणम् ॥

भक्तैर्विशुद्धताव्यक्त्या लक्षणे पर्यवस्यति ॥ १२ ॥

क्लेशघ्नी शुभदा मोक्षलघुताकृत् सुदुर्लभा ॥

सान्द्रानन्दविशेषात्मा श्रीकृष्णाकर्षणी च सा ॥ १३ ॥

तत्रास्याः क्लेशघ्नत्वम्—

क्लेशस्तु पापं तद्बीजमविद्या चेति ते त्रिधा ॥

तत्र पापम्—

अप्रारब्धं भवेत् पापं प्रारब्धं चेति तद् द्विधा ॥ १४ ॥

दुर्गमसङ्गमनी ।

तत्परत्वेनानुकूल्येन, सर्वैत्यन्याभिलाषिताशून्यं, सेवनमनुशीलनं, निर्मलं ज्ञानकर्माद्यनावृतमत उत्तमत्वं स्वत एवोक्तम् ।

अहैतुकीति । अत्राहैतुकी=अन्याभिलाषिताशून्या, अव्यवहिता=ज्ञानकर्माद्यनावृता, भक्तिः=भावरूपा, तथाऽप्येतदव्यभिचारिणी किरारूपाऽपि लक्ष्यते ॥ ११ ॥

अहैतुकीत्वमेव विशेषेण दर्शयति—सालोक्येति, यस्यामिति शेषः, आत्यन्तिकः परमपुरुषार्थ इत्यर्थः ॥ १२ ॥

अथ वैशिष्ट्यं कथयितुमिति यदुक्तं तदेव सांक्षिप्यं दर्शयति—क्लेशघ्नीति ॥ १३-१४ ॥

तत्राप्रारब्धहरत्वं यथैकादेशे—

यथाऽग्निः सुसमिद्धार्चिः करोत्येधांसि भस्मसात् ।

तथा मद्धिषया भक्तिरुद्धवैनांसि कृत्स्नशः ॥

प्रारब्धहरत्वं यथा तृतीये—

यन्नामधेयश्रवणानुकीर्तनाद्-

यत्प्रह्वणाद्यत्स्मरणादपि क्व चित् ।

श्ववादोऽपि सद्यः सवनाय कल्पते

कुतः पुनस्ते भगवन्नु दर्शनात् ॥

दुर्जातिरेव सवनायोग्यत्वे कारणं मतम् ।

दुर्जात्यारम्भकं पापं यत्स्यात्प्रारब्धमेव तत् ॥ १५ ॥

दुर्गमसङ्गमनी ।

पाकाद्यर्थं प्रज्वलितोऽग्निर्यथा काष्ठानि भस्मीकरोति तथा मद्धिषया भक्तिर्यथा कथं चित् श्रवणादिलक्षणा समस्तानि पापानि दहतीति ।

यन्नामेति । श्वादत्वमत्र श्वभक्तकजातिविशेषत्वमेव श्वानमत्ती-
तिनिरुक्तौ वर्तमानप्रयोगात् क्रव्याद्वत्तच्छीलत्वप्राप्तेः कादाचित्क-
श्वभक्षणप्रायश्चित्तविवक्षायां त्वतीतप्रयोगः क्रियते रूढिर्योगमपहर-
तीति न्यायेन च तद्विरुध्येत; अत एव श्वपच इति स्वामिचरणै-
र्व्याख्यातं ततश्चास्य भगवन्नामश्रवणाद्येकतरात् सद्य एव सवनयो-
ग्यतायाः प्रतिकूलदुर्जातित्वप्रारम्भकप्रारब्धपापनाशपूर्वकसवनयो-
ग्यजातिजनकपुण्यलाभः प्रतिपद्यते ब्राह्मणानां शौके जन्मनि दु-
र्जातित्वाभावेऽपि सवनाय सुजातित्वजनकसावित्रजन्मापेक्षावत् ,
तस्माद् “भक्तिः पुनाति मन्निष्ठा श्वपाकानपि सम्भवाद्” इति तु
कैमुत्यार्थमेव प्रोक्तमित्यायाति ॥ १५ ॥

पाद्ये च—

अप्रारब्धफलं पापं कृतं बीजं फलोन्मुखम् ॥

क्रमेणैव प्रलीयन्ते विष्णुभक्तिरतात्मनाम् ॥ १६ ॥

बीजहरत्वं यथा घण्टे—

तैस्तान्यघानि पूयन्ते तपोदानव्रतादिभिः ।

नाधर्मजं तद्दृष्टयं तदपीशाङ्घ्रितैवया ॥

अविद्याहरत्वं यथा चतुर्थं—

यत्पादपङ्कजपलाशविभासभवत्या

कर्माशयं ग्रथितमुद्रग्रथयन्ति सन्तः ।

तद्वन्न रिक्तमतयो यतयो निरुद्ध-

श्रोतोगणास्तमरणं भज वाछदेवम् ॥

दुर्गमसङ्गमनी ।

तस्माद् दुर्जातिरेवात्र सवनायोग्यत्वे कारणमिति तद्योग्यता प्र-
तिकूलपापमपीत्यर्थो न तु तद्योग्यत्वाभावमात्रमपीति, ब्राह्मणा-
नां शौक्रे जन्मनि दुर्जातित्वाभावेऽपि सवनयोग्यत्वाय पुण्यविशे-
षमयसावित्रजन्मसापेक्षत्वात्, ततश्च सवनयोग्यत्वप्रतिकूलदुर्जा-
त्यारम्भकं प्रारब्धमपि गतमेव किन्तु शिष्टाचाराभावात् सावित्र-
जन्म नास्तीति ब्राह्मणकुमाराणां सवनयोग्यताऽवच्छेदकपुण्यवि-
शेषमयसावित्रजन्मापेक्षावदस्य जन्मान्तरापेक्षा वर्तत इति भावः,
अतः प्रमाणवाक्येऽपि सवनाय कल्पते सम्भावितो भवति न तु त-
द्देवाधिकारो स्यादित्यभिप्रेतं, व्याख्यातं च तैः “सवनाय सोमयागाय
कल्पते; अनेन पूज्यत्वं लक्ष्यत” इति, तदेवं दुर्जात्यारम्भकस्य पापस्य
सद्यो नाशे वचनादवगते दुःखारम्भकस्यापि नाशस्तु भक्त्यावृत्या
सम्भावित इति सर्वप्रारब्धहारितायामिदमुदाहरणं युक्तमेव, यथोक्तं—
न वासुदेवभक्तानामशुभं विद्यते क चित् ।

जन्ममृत्युजराव्याधिभयं वाऽप्युपजायत इति ॥ १६ ॥

पादो—

कृतानुयात्रा विद्याभिर्हरिभक्तिरनुत्तमा ।
अविद्यां निर्दहत्याद्यु दावज्वालेव पद्मगीम् ॥

शुभदत्वम्—

शुभानि प्रीणनं सर्वजगतामनुरक्तता ॥

सद्गुणाः सुखमित्यादीन्याख्यातानि मनीषिभिः ॥१७॥

तत्र जगतप्रीणनादिद्वयप्रदत्वं यथा पादो—

येनाञ्चितो हरिस्तेन तर्पितानि जगन्त्यपि ।
रज्यन्ति जन्तवस्तत्र जङ्गमाः स्थावरा अपि ॥

सद्गुणादिप्रदत्वं यथा पञ्चमे—

यस्यास्ति भक्तिर्भगवत्यकिञ्चना सर्वैर्गुणैस्तत्र समासते हराः ।
हरावभक्तस्य कुतो महद्गुणा मनोरथेनासति धावतो बहिः ॥

सुखदत्वम्—

सुखं वैषयिकं ब्राह्ममैश्वरं चेति तन्निधा ॥

दुर्गमसङ्गमनी ।

पूर्वार्थमेव स्पष्टयति—पादो चेति । पापमिति विशेष्यं, तत्र फलो-
न्मुखं प्रारब्धं, बीजं वासनामयं प्रारब्धत्वोन्मुखमिति यावत्, कूट-
बीजत्वोन्मुखम्, अप्रारब्धफलं=न प्रारब्धं कूटत्वादिरूपकार्याव-
स्थत्वं येन तत्, तच्चानादिसिद्धमनन्तमेव कारिकायां त्वेतदेवाप्रारब्ध
मित्युक्तं, बीजप्रारब्धे तु पूर्वं गणिते ।

यत्तु कूटमवशिष्टं तदप्यप्रारब्ध एवान्तर्भाव्यं, क्रमेण=पूर्वपूर्वा-
नुक्रमेण, तथाऽपि पूर्वोक्तं सद्यः सवनायेति कमलपत्रबेधन्यायेन
किञ्चित्कालविलम्बो ज्ञेय इति ॥ १७ ॥

दुर्गमसङ्गमनी ।

बीजहरत्वं विशेषतो दर्शयतीत्याह-बीजेति ।

नैष्ठिक्यास्तु तस्या अविद्याहरत्वमपि प्रतिज्ञाय द्वाभ्यां दर्शयति-यत्पादेति । रिक्तमतयः=भगवद्भ्यानादिविनाभूतमतयः, अरणं=शरणं, क्रमश्चात्र श्रीसूतेन श्रवणोपलक्षणतया प्राक्तः—

शृण्वतां स्वकथाः कृष्णः पुण्यश्रवणकीर्त्तनः ।

हृद्यन्तःस्थो ह्यभद्राणि विधुनोति सुहृत्सताम् ॥

नष्टप्रायेष्वभद्रेषु नित्यं भागवतसेवया ।

भगवत्पुस्तमश्लोके भक्तिर्भवति नैष्ठिकी ॥

तदा रजस्तमोभावाः कामलोभादश्च ये ।

चेत एतैरनाविद्धं स्थिते सत्त्वे प्रसीदति ॥

एवं प्रसन्नमनसो भगवद्भक्तियोगतः ।

भगवत्तत्त्वविज्ञानं मुक्तसङ्गस्य जायते ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि दृष्ट एवात्मनीश्वरे ॥ इति ।

नैष्ठिकी निश्चलेति टीकाकाराः ॥ १५ ॥

सर्वजगतामिति । सर्वजगत्कर्मकं प्रीणनं तत्कर्तृकानुरक्तता च, अनयोः साद्गुणान्तर्भावेऽपि पृथगुक्तिः सर्वोत्तमताऽपेक्षया; किंवा ते एते यद्यपि साद्गुण्यकृते अपि तत्र सम्भवतस्तथाऽप्यन्यत्रैव तावन्मात्रकृते न स्यातां किन्तु स्वरूपकृते अपीति पृथगुक्तिः कृता, यथोक्तं चतुर्थे—

यस्य प्रसन्नो भगवान् गुणमैत्र्यादिभिर्हरिः ।

तस्मै नमन्ति भूतानि निम्नभाप इव स्वयम् ॥ इति,

आदिग्रहणात्सर्ववशीकारित्वमङ्गलकारित्वादीनि ज्ञेयानि ।

सद्गुणादीत्यत्रादिग्रहणात्सर्ववशीकारित्वोपलक्षकसुरवशीकारित्वं गृह्यते, सद्गुणादिप्रदत्वमित्यत्र सद्गुणादिवशीकारयितृत्वमिति

यथा तन्त्रे—

सिद्धयः परमाश्चर्या भुक्तिर्मुक्तिश्च शाश्वती ।

नित्यं च परमानन्दो भवेद्भोविन्दभक्तिः ॥

यथा हरिभक्तसुधोदये च—

भूयोऽपि याचे देवेश ! त्वयि भक्तिर्दृढाऽस्तु मे ।

या मोक्षान्तचतुर्वर्गफलदा सुखदा लता ॥ इति,

मोक्षलघुताकृत्—

मनागेव प्ररूढायां हृदये भगवद्रतौ ॥ १७ ॥

पुरुषार्थास्तु चत्वारस्तृणायन्ते समन्ततः ॥

यथा नाशदपञ्चरात्रे—

हरिभक्तिमहादेव्याः सर्वा सुकृत्यादिसिद्धयः ।

भुक्तयश्चाद्भुतास्तस्याश्चेदिकावदनुव्रताः ॥ इति

सुदुर्लभा—

साधनौघैरनासङ्गैरलभ्या मुचिरादपि ॥ १८ ॥

हरिणा चाश्वदेयेति द्विधा सा स्यात्सुदुर्लभा ॥

दुर्गमसङ्गमनी ।

ह्यर्थः, सुराः=भगवदादयः स च तथा तत्परिकरा देवा मुन-
यश्चेत्यर्थः, समासते=वशीभूय तिष्ठन्तीत्यर्थः ॥ १६ ॥

सिद्धयः=अणिमादयः, भुक्तिश्च=विषयमयसुखं, मुक्तिः=ब्रह्मसुखं,
पारिशेष्यान्नित्यं परमानन्दमैश्वरसुखं तत्तच्च तत्तदनुभवमयम् ।

सुखदा=ईश्वरानुभवानन्ददात्री, मनागेवेति । अल्पमपि प्ररूढायां-
न तु जनितायां; तस्याः स्वयंप्रकाशरूपत्वात्, पुरुषार्थाः=धर्मार्थ-
काममोक्षाख्यास्तृणायन्ते तत्र गन्तुं लज्जन्तइत्यर्थः । हरिभक्तीति ।
चेदिकावदिति । भीताइत्यर्थः । हरिणा चाऽऽश्वदेयेत्यत्रासङ्गेऽपीति
गम्यते, अन्यथा द्वैविध्यानुपपत्तेः, द्विधा सुदुर्लभेति प्रकारद्वयेनापि

तत्राद्या यथा तन्त्रे—

ज्ञानतः सुलभा मुक्तिर्भुक्तिर्यज्ञादिपुण्यतः ।

सेयं साधनसाहसैर्हरिभक्तिः सुदुर्लभा ॥

द्वितीया यथा पञ्चमस्कन्धे—

राजन् ! पतिर्गुह्यं भवतां यद्वृत्तां—

देवं प्रियः कुलपतिः क्व च किङ्करो वः ॥

अस्त्वेवमङ्ग ! भजतां भगवान्मुकुन्दो—

मुक्तिं ददाति कर्हि चित् स्म न भक्तियोगम् ॥ इति ।

दुर्गमसङ्गमनी ।

सुदुर्लभत्वं तस्यादित्यर्थः ॥ १७-१८ ॥

ज्ञानत इति । तन्त्रमतं तावद्विचार्यते—अत्र ज्ञानयज्ञादिपुण्ये सासङ्गे एव वाच्ये तयोस्तादृशत्वं विना भुक्तिमुक्तयोः सिद्धिरपि न स्याद्; अस्तु तावत्सुलभत्ववार्त्ता, अतः साधनसहस्राणामपि सासङ्गत्वमेव लभ्यते, वाक्यार्थक्रमभङ्गस्यावश्यपरिहार्यत्वात् सहस्रबाहुल्यासिद्धेश्च, तत्र यदि ज्ञानयज्ञादिपुण्ययोः सासङ्गत्वं तदेकनिष्ठत्वमात्रं वाच्यं; तदा तादृशाभ्यामपि ताभ्यां तयोः सुलभत्वं नोपपद्यते;

“क्लेशोऽधिकतरस्तेषामव्यक्तासक्तचेतसामित्यादेः”

“श्रुदाशा भूरिकर्माणो बालिशा बृद्धमानिन—”

इत्यादेश्च, तस्मात्तयोः सासङ्गत्वं नैपुण्येन विहितत्वमित्येव वाच्यं, नैपुण्यं च भक्तियोगसंयोजकत्वमिति “पुरेह भूमन् बहवोऽपि योगिन” इत्यादेः “स्वर्गापवर्गयोः पुंसाम्” इत्यादेश्च, अथ हरिभक्तिशब्देन साध्यरूपो रतिपर्यायस्तद्भाव एवोच्यते भक्त्या साक्षातया भक्त्येतिषत् ततश्च साधनशब्देन हरिसम्बन्धिसाधनमेवोच्यते तत्सम्बन्धित्वं विना तद्भावजन्मायोगात्; तथा च साधनशब्देन साक्षात्तद्गजने वाच्ये तत्र पूर्वक्रमतः सासङ्गत्वे लब्धे

दुर्गमसङ्गमनी ।

सहस्रबहुत्वनिर्देशेनापर्यवसानात् सुशब्दाच्च भीतस्य कस्यापि-
तत्र प्रवृत्तिर्न स्यात् तेन तत्र सुलभत्वं तु—

शृण्वतः श्रद्धया नित्यं गृणतश्च स्वच्छेष्टितम् ।

नातिदीर्घेण कालेन भगवान् विशते हृदि ॥

तत्रान्वहं कृष्णकथाः प्रगायतामनुग्रहेणाशृणवं मनोहराः ।

ताः श्रद्धया मेऽनुपदं विशृण्वतः प्रियश्रवस्यङ्ग ! ममाभवद्भ्रतिः ॥

इत्यादौ प्रसिद्धं, तस्मात्साधनशब्देन “न साधयति मां योगो न सांख्य-
मि”त्यादिवत्तदर्थविनियुक्तकर्मादिकमेवोच्यते; अत एव साधनशब्द-
एव विन्यस्तो न तु भजनशब्दः; तस्य सासङ्गत्वं नाम च तदर्थविनि-
योगात् पूर्ववन्नैपुण्येन विहितत्वमेव, तत्साहस्रैरपि सुदुर्लभेत्युक्तिस्तु
साक्षात् तद्भजनमेव कर्त्तव्यत्वेन प्रवर्त्तयति; तथाऽपि कारिका-
यामनासङ्गैरिति यदुक्तं; तत्र चासङ्गेन साधननैपुण्यमेव बोध्यते
तन्नैपुण्यं च साक्षात्तद्भजने प्रवृत्तिः ततश्च तस्य तादृशसामर्थ्येऽप्य-
न्यत्र स्वर्गादौ प्रवृत्त्या न विद्यत आसङ्गो नैपुण्यं येषु तादृशैर्नासाध-
नैरित्यर्थः; तादृशानासाधनत्वं तु नेष्टं—

तस्मादेकेन मनसा भगवान् सात्त्वतां पतिः ।

श्रोतव्यः कीर्त्तितव्यश्च स्मर्त्तव्यश्चेच्छताऽभयम् ॥

इत्यादौ, तस्मादितरामिश्रताऽपि न युक्तेति साध्वेव लक्षितं ज्ञान-
कर्माद्यनावृत्तमिति ।

कर्हि चिन्न ददातीत्युक्ते कर्हि चिद्दातीत्यायाति, “असाकल्ये तु
चिच्छनौ,” अत एव कर्हि चिदपीते नोक्तं, तस्मादासङ्गेनापि कृते
साधनभूते साक्षात्भक्तियोगे सति यावत्फलभूते भक्तियोगे गाढास-
क्तिर्न जायते तावन्न ददातीत्यर्थः; तथैव च लक्षितम्—अन्याभिलाषि-
तादृशान्यमिति ।

सान्द्रानन्दविद्योपात्मा—

ब्रह्मानन्दो भवेदेष चेत् परार्द्धगुणीकृतः ॥ १९ ॥

नैति भक्तिसुखाद्भोधेः परामाणुतुलामपि ॥

यथा हरिभक्तिसुधोदये—

त्वत्साक्षात्करणाह्लादविस्तृद्धाब्धिस्थितस्य मं ।

सुखानि गोष्पदायन्ते ब्राह्मण्यपि जगद्गुरो ! ॥

तथा भावार्थदोषिकायां च—

त्वत्कथाऽमृतपाथोधौ विहरन्तो महासुदः ।

कुर्वन्ति कृतिनः के चिच्चतुर्वर्गं तृणोपमम् ॥

श्रीकृष्णाकर्षिणी—

कृत्वा हरिं प्रेमभाजं प्रियवर्गसमन्वितम् ॥ २० ॥

भक्तिर्वशीकरोतीति श्रीकृष्णाकर्षिणी मता ॥

यथैकादशे—

न साधयति मां योगो न सांख्यं धर्म उद्धव ! ।

दुर्गमसङ्गमनी ।

परार्द्धेति । परार्द्धकालसमाधिना समुदितं तत्सुखमपीत्यर्थः ।

ब्राह्मणीत्यत्र पारमेष्ठानीति तु न व्याख्येयं; परब्रह्मानन्देनैव तस्य तारतम्यं श्रीभागवतादिप्रसिद्धमिति तस्यारविन्दनयनस्य पद-
रविन्देत्यादिभ्यः ।

सत्स्वपि बहुषूदाहरिष्यमाणेषु श्रीभागवतादिवाक्येषु भावार्थ-
दीपिकोदाहरणं तु तत्कर्तुस्तत्तात्पर्यज्ञत्वेन सर्वतत्तद्वाक्यार्थसंग्रहो-
ऽयमित्यभिप्रायात् ।

प्रेमभाजमिति आकर्षणशब्दबलात् ; प्रियवर्गसमन्वितमिति श्री-
शब्दबलाद् व्याख्यातम् ।

न साधयतीत्यत्र यद्यपि योगादिसाधनप्रतिस्पर्धित्वेन साधनत्व-

न स्वाध्यायस्तपस्त्यागौ यथा भक्तिर्ममोजिता ॥

ससमे च नारदोक्तौ—

यूयं वृत्तके वत भुरिभागा लोकं पुनाना मुनयोऽभियन्ति ।

येषां गृहानावसतीति साक्षाद् गूढं परं ब्रह्म मनुष्यलिङ्गम् ॥ इति,

अग्रतो वक्ष्यमाणायास्त्रिधा भक्तेरनुक्रमात् ॥ २१ ॥

द्विशः षड्भिः पदैरेतन्माहात्म्यं परिकीर्तितम् ॥

किञ्च—

स्वल्पाऽपि रुचिरेव स्याद्भक्तितत्त्वावबोधिका ॥ २२ ॥

युक्तिस्तु केवला नैव यदस्या अप्रतिष्ठता ॥

दुर्गमसङ्गमनी ।

मेवास्या आयाति ततश्चाग्रत इत्यादिवक्ष्यमाणानुसारेण साध्यभक्ति-
महिमप्रस्तावेऽस्मिन्नुदाहरणं न सम्भवति; तथाऽपि साध्यामेव जन-
यित्वा वशीकरोत्यसाविति तथोक्तम् ।

अत एव तत्रापरितुष्यन् प्रियवर्गसमन्वितत्वादाहरणं च करि-
ष्यन्नपरमाह—यूयमिति ।

द्विशो द्वाभ्यां द्वाभ्यां षड्भिः पदैः क्लेशघ्नीत्यादिभिः, परिकीर्त्ति-
तमिति । असाधारणत्वेनेति परिशब्दार्थः, तेन साधनरूपाया द्वौ-
गुणौ, भावरूपायाश्चत्वारो गुणाः, प्रेमरूपायाः षडपि ज्ञेयाः, तत्र तत्र
तत्तदन्तर्भावाद् वाग्वादिभूतचतुष्टयवत् ।

अत्र बहिर्मुखान् प्रत्यन्यदप्युच्यत इत्याह—किञ्चेति, रुचिरत्र-
भक्तितत्त्वप्रतिपादकशब्देषु श्रीमद्भागवतादिषु प्राचीनसंस्कारेणो-
त्तमत्वज्ञानं सैव भक्तितत्त्वमवबोधयति यथाशब्दं श्रद्धापयतीति,
केवला=शुष्का नैवेति किं तु तद्गुचिसाहिता, इत्थमेव वक्ष्यते शास्त्रे
युक्तौ च निपुण इति ।

अप्रतिष्ठतामेव दर्शयति—तथेति । प्राचीनैः “स्तर्काप्रतिष्ठानादि” ति

तथा प्राचीनैरप्युक्तम्—

यत्नेनापादितोऽप्यर्थः कुशलैरनुसातुभिः ।

अभियुक्ततरैरन्यैरन्यथैवोपपाद्यते ॥

इति श्रीभक्तिरसामृतसिन्धौ पूर्वविभागे भक्तिसामान्य-
लहरी प्रथमा ॥ १ ॥

सा भक्तिः साधनं भावः प्रेमा चेति त्रिधोदिता ॥

दुर्गमसङ्गमनी ।

न्यायानुसारिभिर्धार्मिककारादिभिः, अभियुक्ततराः=तार्किकेषु प्रवी-
णतराः ॥ १९-२२ ॥

इति दुर्गमसङ्गमनीनाम्न्यां भक्तिरसामृतसिन्धुटीकायां लहरीच-
तुष्टयात्मके पूर्वविभागे भक्तिसामान्यलहरी प्रथमा ॥ १ ॥

सा भक्तिरिति । आपाततः प्रतीत्यर्थमेवेदं विवेचनं; विशेषतस्त्वि-
दं ज्ञेयम्—भक्तिस्तावद् द्विविधा—साधनरूपा साध्यरूपा च, तत्र प्रथमा-
या लक्षणं भेदाश्च वक्ष्यन्ते, द्वितीया तु हार्दरूपा साऽपि भक्तिशब्देनो-
च्यते यथैकादशे—

भक्त्या सञ्जातया भक्त्या विभ्रत्युत्पुलकां तनुमिति,

अस्याश्च भावप्रेमप्रणयस्नेहरागाख्याः पञ्च भेदाः; तथोज्ज्वलनी-
लमणावस्य परिशिष्टग्रन्थे मानानुरागमहाभावास्त्रयश्च सन्ति
तदेवमष्टौ; तथाऽपि भावः प्रेमेति द्विभेदत्वेनोक्तिस्तूपलक्षणार्थमेव ।

प्रेम्ण एव विलासत्वाद्वैरव्यात् साधकेष्वपि ।

अत्र स्नेहादयो भेदा विविच्य न हि शंसिताः ॥

इत्यत्रैव प्रेमलहर्यन्ते वक्ष्यमाणत्वात् ।

तत्र साधनभक्तिः—

कृतिसाध्या भवेत् साध्यभावा सा साधनाभिधा ॥ १ ॥

नित्यसिद्धस्य भावस्य प्राकट्यं हृदि साध्यता ॥

सा भक्तिः सप्तमस्कन्धे भङ्ग्या देवर्षिणोदिता ॥ २ ॥

दुर्गमसङ्गमनी ।

कृतीति । सामान्यतो लक्षितोत्तमा भक्तिः कृत्येन्द्रियप्रे-
रणया साध्या चेत्सा साधनाभिधा भवति कृत्यास्तदन्तर्भावश्च
पूर्वक्रियाया यज्ञान्तर्भाववत्, तत्र भावाद्यनुभावरूपाया व्यवच्छेदार्थ-
माह-साध्यो भावो प्रेमादिरूपो यया सा न तु भावसिद्धा सा हि तद-
ङ्गत्वात् साध्यरूपैवेति साध्यभावेत्यनेन सा साध्यपुमर्थान्तरा परिहृ-
ता; उत्तमाया एवोपक्रान्तत्वात्, भावस्य साध्यत्वे कृत्रिमत्वात् पर-
मपुरुषार्थत्वाभावः स्यादित्याशङ्क्याह-नित्येति । भगवच्छक्तिविशेष-
वृत्तिविशेषत्वेनाग्रे साध्यविष्यमाणत्वादिति भावः ॥ १ ॥

सेति । नन्वत्र—

तस्माद्वैरानुबन्धेन निर्वैरेण भयेन वा ।

स्नेहात्कामेन वा युञ्ज्यात् कथं चिन्नेक्षते पृथग् ॥ इति,

भयद्वेषावपि विहितौ तर्हि तावपि भक्ती स्यातां यदि स्यातां-
तदानुकूल्येनेति विशेषणविरोधः स्यात् ? तत्राह-भङ्ग्येति । यः खलु
भयद्वेषयोरपि मङ्गलं विदधीत तस्मिन्नपि को वा परमपामरो भक्ति-
न कुर्वीत प्रत्युत तौ विदधीतेति परिपाठ्येत्यर्थः । युञ्ज्यादिति तु
सम्भावनायामेव लिङ् न तु विधौ; भयद्वेषयोर्विधातुमशक्यत्वाद्,
यद्यपि श्रीकृष्णपरमेष्ठेदं वाक्यं तथाऽपि तदंशादौ च तारतम्येन ज्ञेयम्,
तस्मादिति । उपायेन कामादिना निर्वैरशब्दप्रतिपादयितव्येन विधिना
च द्वारा मनोनिवेशोपलक्षणत्वेन तत्तदिन्द्रियचेष्टा च भक्तिरित्यर्थः;

यथा—

तस्मात्केनाप्युपायेन मनः कृष्णे निवेशयेदिति ।

वैधी रागानुगा चेति सा द्विधा साधनाभिधा ॥

तत्र वैधी—

यत्र रागानवाप्तत्वात् प्रवृत्तिरुपजायते ॥ ३ ॥

शासनेनैव शास्त्रस्य सा वैधी भक्तिरुच्यते ॥

यथा द्वितीये—

तस्माद् भारत ! सर्वात्मा भगवान् हरिरीश्वरः ।

श्रोतव्यः कीर्तितव्यश्च स्मर्त्तव्यश्चेच्छताऽभयम् ॥

पादो च—

स्मर्त्तव्यः सततं विष्णुर्विस्मर्त्तव्यो न जातु चित् ।

सर्वे विधिनिषेधाः स्युरेतयोरेव किङ्कराः ॥

इत्यसौ स्याद्विधिर्नित्यः सर्ववर्णाश्रमादिषु ॥ ४ ॥

दुर्गमसङ्गमनी ।

तथाऽपि केनाऽपि योग्येन भयद्वेषातिरिक्तेन स्वमनोऽनुकूलेनैकतरे-
णैवेत्यर्थः ॥ २ ॥

यत्र=भक्तौ; प्रवृत्तिः पुंसो रागानवाप्तत्वाद् रागेणानवाप्तेति हेतोः
शास्त्रस्य शासनेनैवोपजायते सा भक्तिर्वैध्युच्यते, रागोऽत्रानुराग-
स्तद्रुचिश्च, अत्रे रागात्मिकारानुगयोर्भेदस्य वक्ष्यमाणत्वात्,
शासनेनैवेत्येवकाराद् रागप्राप्तत्वमपि चेत्तर्ह्येनैव वैधीत्वं ज्ञेयम्, सर्व-
इति । “अहरहः संध्यामुपासीत”, “ब्राह्मणो न हन्तव्य” इत्यादिरूपाः,
एतयोः स्मर्त्तव्याविस्मर्त्तव्यरूपयोर्विधिनिषेधयोरेव किङ्कराः=अधीनाः,
विपरीते तु विपरीतफला भवन्तीति भावः, चिच्छब्दस्त्वत्र जातु-
शब्दस्यार्थद्योतकं एव न तु वाचकः ।

नित्यत्वेऽप्यस्य निर्णीतमेकादश्यादिवत्फलम् ॥

एकादशे तु व्यक्तमेवोक्तम्—

मुखबाहूरुपादेभ्यः पुरुषस्याश्रमैः सह ।

चत्वारो जज्ञिरे वर्णा गुणैर्विप्रादयः पृथक् ॥

य एषां पुरुषं साक्षादात्मप्रभवमीश्वरम् ।

न भजन्त्यवजानन्ति स्थानाद् भ्रष्टाः पतन्त्यधः ॥

तत्फलं च तत्रैव—

एवं क्रियायोगपथैः पुमान् वैदिकतान्त्रिकैः ।

अर्चन्नुभयतः सिद्धिं मत्तो विन्दत्यभीप्सिताम् ॥

पञ्चरात्रे च—

छरणं ! विहिता शास्त्रे हरिमुद्दिश्य या क्रिया ।

सैव भक्तिरिति प्रोक्ता तथा भक्तिः परा भवेदिति ॥

तत्राधिकारी—

यः केनाप्यतिभागेन जातश्रद्धोऽस्य सेवने ॥ ५ ॥

नातिसक्तो न वैराग्यभागस्यामधिकार्यसौ ॥

दुगमसङ्गमनी ।

इत्यसावित्येषा कारिका त्वेवं क्रियायोगपथैरित्यनन्तरं पठनीया;
इतिशब्देन पूर्वप्रकरणस्य हेतुतायां योग्येन कृतमुखाया एतस्याः का-
रिकाया उपसंहारवाक्यताप्राप्तेस्तत्प्रकरणान्त एव योग्यत्वात् ।

तत्फलमुदाहरन्नर्चनमुपलक्ष्याह—एवमिति । तदुक्तम्—“अकामः
सर्वकामो वे”त्यादेः ।

सामस्त्येन दर्शयन् परमफलमाह—पञ्चेति । सैव भक्तिरित्यत्र
वैधीति गम्यं तत्प्रकरणपठितत्वात् ।

अतिभागेन—महत्सङ्गादि जातसंस्कारविशेषेण ।

यथैकादशै—

यदृच्छया मत्कथाऽऽदौ जातश्रद्धस्तु यः पुमान् ।

न निर्विघ्नो नातिसक्तो भक्तियोगोऽस्य सिद्धिदः ॥

उत्तमो मध्यमश्च स्यात्कनिष्ठश्चेति स त्रिधा ॥ ६ ॥

तत्रोत्तमः—

शास्त्रे युक्तौ च निपुणः सर्वथा दृढनिश्चयः ॥

दुर्गमसङ्गमनी ।

यदृच्छयेति । तदेतच्च विवृतं स्वयं भगवता—

जातश्रद्धो मत्कथासु निर्विघ्नः सर्वकर्मसु ।

वेद दुःखात्मकान् कामान् परित्यागेऽप्यनीश्वरः ॥

ततो भजेत मां प्रीतः श्रद्धालुर्दृढनिश्चयः ।

जुषमाणश्च तान् कामान् दुःखोदकांश्च गर्हयन् ॥ इति,

अत्र तत इति—तामवस्थामारभ्येत्यर्थः, भक्तिर्हि स्वतः प्रबलत्वा-
दन्यनिरपेक्षा न तु ज्ञानादिवत् सम्यग्वैराग्यादिसापेक्षा कर्मनिर्वे-
दापेक्षा त्वनन्यतासिद्ध्यैवेति तस्यामेवावस्थायां प्रवृत्तिर्युक्ता किन्तु
“आत्मारामाश्च मुनयः” इत्यादेर्न तु तत्रैव तस्याः समाप्तिरिति भावः

पूर्वं शास्त्रस्य शासनैव प्रवृत्तिरित्युक्तत्वाच्छास्त्रार्थविश्वास-
पवाधिकारणं लब्धम्, अतः श्रद्धाशब्दस्तत्र प्रयुक्तस्तस्माच्छास्त्रार्थ-
विश्वास एव श्रद्धेति लब्धे श्रद्धातारतम्येन श्रद्धावतां तारतम्य
माह—शास्त्र इति द्वाभ्याम् । निपुणः=प्रवीणः, सर्वथेति । तत्त्वविचा-
रेण साधनविचारेण च दृढनिश्चय इत्यर्थः, युक्तिश्चात्र शास्त्रानुग-
तैव ज्ञेया, “युक्तिस्तु केवला नैवे”ति युक्तेः स्वातन्त्र्यनिषेधात्, “श्रु-
तेस्तु शब्दमूलत्वादि”ति न्यायात् ।

पूर्वापरानुरोधेन कोऽन्वर्थोऽभिमतो भवेत् ।

इत्याद्यमूहनं तर्कः शुष्कतर्कं तु वर्जयेद् ॥ इति--

प्रौढश्रद्धोऽधिकारी यः स भक्तावुत्तमो मतः ॥ ७ ॥

मध्यमः—

य शास्त्रादिष्वनिपुणः श्रद्धावान्स तु मध्यमः ॥

कनिष्ठः—

यो भवेत्कोमलश्रद्धः स कनिष्ठो निगद्यते ॥ ८ ॥

तत्र गीतादिषूक्तानां चतुर्णामधिकारिणाम् ॥

दुर्गमसङ्गमनी ।

वैष्णवतन्त्राच्च, एवंभूतो यः प्रौढश्रद्धः स एवोत्तमोऽधिकारी-
त्यर्थः ॥ ३-७ ॥

अनिपुण इति । निपुणसदृशः बलवद्वाधे दत्ते सति समाधातुम-
समर्थ इत्यर्थः; तथाऽपि श्रद्धावान् मनसि दृढनिश्चयएवेत्यर्थः ।

यो भवेदित्यत्रापि शास्त्रादिष्वनिपुण इत्यनुवर्त्तनीयं; श्रद्धामात्र-
स्य शास्त्रार्थविश्वोसरूपत्वात्, ततश्चात्रानिपुण इति यत्किञ्चिन्नि-
पुण इत्यर्थः; कोमलश्रद्धः शास्त्रयुक्त्यन्तरेण भेत्तुं शक्यः ॥ ८ ॥

श्रीगीतादिषु ये चतुर्विधा अधिकारिण उक्तास्तेऽपि शुद्धभक्तिः
पूर्वावस्था एवेत्याह—तत्रेति । तत्र च यस्मिन्निति स इति च सामान्ये-
नोक्तिर्यस्मिन् यस्मिन् स स इत्यर्थः; शौनकादिर्गणः; चतुःसन्=स-
नकादिः; श्रीगीतावाक्यं चेदम्—

चतुर्विधा भजन्ते मां जनाः सुकृतिनोऽर्जुन ।

आर्चो जिज्ञासुरर्थार्थी ज्ञानी च भरतर्षभ ॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥

बहूनां जन्मनामन्ते ज्ञानवान् मां प्रपद्यते ।

मध्ये यस्मिन् भगवतः कृपा स्यात्तत्प्रियस्य वा ॥ ९ ॥

दुर्गमसङ्गमनी ।

वासुदेवः सर्वमिति स महात्मा सुदुर्लभः ॥

कामैस्तैस्तैर्हृतज्ञानाः प्रपद्यन्ते ऽन्वदेवताः ।

इत्यादि, तत्र ज्ञानी=आत्मविदिति टीकाकाराः, तत्रोत्तमत्वस्य कारणं च व्याख्यातवन्तः—ज्ञानिनो देहाद्यभिमानाभावेन चित्तविक्षेपाभावाच्चित्तियुक्तत्वमेकान्तभक्तित्वं च सम्भवति नान्यस्येति, अत्र चेदं प्रतिपद्यते—तादृशत्वं तस्य तत्त्वम्पदार्थज्ञानेऽपि सम्भवतीत्यास्तांस्तज्ज्ञानी तत्त्वम्पदार्थज्ञानानन्तरभाव्यैक्यज्ञानिगुरूणामपि श्रीभगवत्प्रसादात् शुद्धभक्तिप्रवेशो दृश्यते यथा तृतीये—

तस्यारविन्दनयनस्य पदारविन्द-

किंजल्कमिश्रतुलसीमकरन्दवायुः ॥

अन्तर्गतः स्वविवरेण चकार तेषां-

संक्षोभमक्षरजुषामपि चित्ततन्वोः ॥ इति

तदेतदभिप्रेत्याह—स च चतुःसन इति, तदेवं शुद्धभक्तेरुत्कर्षव्यञ्जनार्थमेवैष उदाहृतो; न तु वैध्यंशेऽपि रागप्राप्तत्वात्, तच्चानुभवज्ञानित्वाद् अत एव शास्त्रशासनातीतत्वाच्च, वैध्युदाहरणं तु तादृशशाब्दज्ञानिषु ज्ञेयं, तथाऽऽरम्भत एव शुद्धभक्त्युत्थाने पञ्चममप्युदाहरणं द्रष्टव्यं—यथा पूर्वजन्मनि श्रीनारद एव, श्रीगीतादिष्वपि राजविद्यासजगुह्याध्यायादावीदृश एवाधिकारी दर्शितः, तदेतद्वीतोदाहरणं च तन्मतानुसारेणापि शुद्धभजने पर्यवस्यतीति ग्रन्थकृद्भिर्दर्शितम् ।

श्रीवैष्णवानां मते तु सुनरामेवेति तन्नोदङ्कितं, वस्तुतस्तु तत्र हि ज्ञानिशब्देन भगवज्ज्ञान्येवोच्यते पूर्वं हि—

“ज्ञानं तेऽहं सविज्ञानमिदं वक्ष्याम्यशेषतः”-

दुर्गमसङ्गमनी ।

इत्युक्त्वा; तस्य च ज्ञानस्य “मनुष्याणां सहस्रेष्विव”त्यादिना-
ऽऽत्मज्ञानसिद्धेरपि दुर्लभत्वमुक्त्वा, स्वस्य च “भूमिराप” इत्यादिना
प्रधानाख्यजीवाख्यशक्तिद्वयकारणके स्वस्मिन् परमकारणत्वमुक्त्वा;
तत एव सर्वश्रेष्ठत्वं सर्वाश्रयत्वं चोक्तं सर्वाश्रयत्वेऽपि “पुण्यो गन्ध”-
इत्यादौ पुण्यादिशब्दानां यथायोगं सर्वत्र योजनया प्राप्ता दोषास्पृष्टा-
ये सर्वे गुणास्तेषामतितुच्छानामपि स्वाभेदनिर्देशेन स्वगुणच्छविम-
यत्वं दर्शयित्वा साक्षात् स्वगुणानां तु कैमुत्यमेवानेतमानन्त्यं च, तत्र
ये चैव सात्त्विका भावा राजसास्तामसाश्च ये ।

मत्त एवेति तान् विद्धि न त्वहं तेषु ते मयि ॥

इत्यनेन मायागुणास्पृष्टगुणत्वं दर्शितं, तदेवं भेदेऽपि लब्धे यदु-
त्तरत्र बहूनां जन्मनामित्यादौ “वासुदेवः सर्वमिति” “ज्ञानवान्मां-
प्रपद्यत” इत्यत्र प्रतिपाद्ये यदभेद इव श्रूयते तत् खलु सूर्यतद्द्रव्या-
दिवद्वासुदेवात् सर्वं न भिन्नं सर्वस्मान्नु वासुदेवो भिन्न इत्येव
सङ्गच्छते,

यथोक्तम्—

श्रीभागवते ब्रह्मणा--

सोऽयं तेऽभिहितस्तात ! भगवान् भूतभावनः ।

समासेन हरेर्नान्यदन्यस्मान्सदसच्च याद् ॥ इति,

अत्रैव श्रीभगवता प्रोक्तं “ये चैव सात्त्विका भावा” इत्यादि, श्री-
मद्भुनेन तु “सर्वं समाप्नोसि ततोऽसि सर्वं” इत्येव वक्ष्यते, यस्मादेव
चैवं भूतज्ञानवान् यः स मां प्रपद्यत इति प्रपत्तिरेव प्रोक्ता, यतो-
वासुदेवः सर्वमिति मायागुणातीतबाह्याभ्यन्तरानन्तमहागुणगणा-
लङ्घनः सोऽहमिति स्वज्ञानमेव निर्दिशन् स्वस्य भजनमेव निश्चिकाय,
अथ चतुर्विधाइत्यादिपद्यानां चायमेवार्थः—आर्त्ताः=दुःखहानेच्छुः,
अर्थार्थी=सुखप्राप्तीच्छुः; स च स च द्विविधः—परिच्छिन्नापरिच्छिन्नत्व-

स क्षीणतत्तद्भावः स्याच्छुद्धभक्त्यधिकारवान् ॥

यथेभः शौनकादिश्च ध्रुवः स च चतुःसनः ॥ १० ॥

भुक्तिमुक्तिस्पृहा यावत् पिशाची हृदि वर्तते ॥

दुर्गमसङ्गमनी ।

दृष्टिभेदेन, अपरिच्छिन्नदृष्टिश्चेत् तत्तदर्थं कश्चित्त्वज्जिज्ञासुरपि भवति
व्यतिक्रमेणोक्तिरार्सिहानेच्छाऽनन्तरमेव च जिज्ञासा जायत इति, ज्ञानी
पूर्वोक्तप्रकारकशाब्दज्ञानवान्, स च त्रिविधः तादृशैश्वर्य्यमाधुर्य्य-
तत्तन्मिश्रत्वज्ञानभेदेन, सुकृतं भक्तिवासनाहेतुमहत्सङ्गादिमयं विद्यते
येषां ते, तत्राद्येषु सुकृतस्य सन्देह इति यदि सुकृतिनस्ते तदा भजन्त-
इत्यर्थः, चतुर्थे तु निश्चयः यतोऽसौ सुकृतित्वाज्जातज्ञानस्ततो भजत-
एवेत्यर्थः, तेषां मध्ये स एव पूर्वोक्तमज्ज्ञान्येवान्याभिलाषिताया मता-
न्तरप्रसिद्धतत्त्वम्पदार्थैक्यभावनारूपज्ञानस्य स्मृतिप्रसिद्धवर्णाश्र-
मधर्मस्य चोपेक्षया केवलं मां भजन्तुत्तमभक्तत्वाद् ममात्यन्तप्रिय-
स्तस्य चाहमत्यन्तप्रिय इति सहेतुकमाह-तेषामित्यादिव्ययेन,

नन्वार्त्तादित्रयस्थान्ते का निष्ठा स्यात्तत्राह-बहूनामिति । सुकृ-
तिन इत्यत्र ज्ञापितं सुकृतविशेषं विना त्वन्ये संसरन्तीत्याह-का-
मैरित्यादि, तस्माच्चतुर्विधत्वमेव भक्तानामिति भगवत्प्रतिज्ञैव
निर्णया ॥ ९—१० ॥

अथ मूलमनुसरामः-पूर्वत्र हेतुं व्यतिरेकेणाह-भुक्तीति । अत्र
मुक्तिस्पृहायामपि पिशाचीत्वं; भावान्तरेण भक्तिस्पृहाऽऽवरकत्वात्
पूर्वा; परा च स्वोन्मुखतात्पर्य्यवतीति, तत्र यद्यपि भक्ता अपि संसा-
रतो मुक्ता भवन्त्येव; तथाऽपि तदंशे तु तेषां तात्पर्य्यं न भवत्येव
किन्तु भक्तेः प्रभावेणैव सा स्यादिति,

व्याप्नोति हृदयं यावद्भुक्तिमुक्तिस्पृहाग्रह-

इति पाठान्तरं तु सुश्लिष्टम्, तदेवमनया कारिकया साधकाना-

तावद्भक्तिसुखस्यात्र कथमभ्युदयो भवेत् ॥ ११ ॥

तत्रापि च विशेषेण गतिमर्षीमनिच्छतः ॥

भक्तिर्हृतमनःप्राणान् प्रेम्णा तान् कुरुते जनान् ॥ १२ ॥

तथा च तृतीये—

तैर्दर्शनीयावयवैस्त्वारविलासहासेक्षितवामसूक्तैः ।

हृतात्मनो हृतप्राणांश्च भक्तिरनिच्छतो मे गतिमर्षी प्रयुङ्क्ते ॥ इति ।

श्रीकृष्णचरणाम्भोजसेवानिर्वृतचेतसाम् ॥

एषां मोक्षाय भक्तानां न कदाऽपि स्पृहा भवेत् ॥ १३ ॥

यथा तत्रैव श्रीमदुद्धवोक्तौ—

को न्वीश ! ते पादसरोजभाजां सुदुर्लभाभ्यंषु चतुर्ध्वपीह ।

तथाऽपि नाहं प्रवृणोमि भूमन् ! भवत्पदाम्भोजनिषेवणोत्सुकः ॥

दुर्गमसङ्गमनी ।

मपि भुक्तिभुक्तिस्पृहा न युक्तेत्युक्तं, ततः सुतरामेव सिद्धानां नास्तीत्यभिप्रायस्तु परत्रोभयविधतत्तदुदाहरणेषु ज्ञेयः ।

मुक्तीच्छारहिताया भक्तैर्वैशिष्ट्यमाह—तत्रापीति । अर्षीं मोक्षलक्षणां, भक्तिः=श्रवणादिलक्षणा, हृतमात्मसात् कृतं मनः प्राणाश्चन्द्रियाणि येषां तथाभूतान् प्रेमद्वारा कुरुते,

एतत्प्रमाणयति—तथा चेति । दर्शनीयावयवाद्यनुभवजातप्रेमद्वारेत्यर्थः, प्रयुङ्क्ते=कुरुते, तदेवमङ्गेशप्राप्तत्वाद्याख्यातं, व्याख्यान्तरेऽपि अर्षीं सूक्ष्मां दुर्ज्ञेयां पार्षदत्वलक्षणामित्येवार्थः, प्रकरणप्राप्तत्वात्, श्रियं भागवतीं च स्पृहयन्ति भद्रां परस्य मे तेऽश्नुवते हि लोके”

इति वक्ष्यमाणाद्, अस्या अप्यनिच्छा दैन्येनैवेति भावः ॥ १२ ॥

एकात्मताम्=ब्रह्मसायुज्यं भगवत्सायुज्यमपि ।

सार्ष्टिः=समानैश्वर्यम् ।

तत्रैव श्रीकपिलदेवोक्तौ—

नैवात्मतां मे स्पृहयन्ति के चिद् मत्पादसेवाऽभिरता मदीहाः ।

येऽन्योन्यतो भागवताः प्रसह्य सभाजयन्ते मम पौरुषाणि ॥

सालोक्यसार्धिसामीप्यसारूप्यैकत्वमप्युत ।

दीयमानं न गृह्णन्ति विना मतसेवर्तं जनाः ॥

चतुर्थे श्रीधुवोक्तौ—

या निर्वृतिस्तनुभृतां तव पादपद्मध्यानाद्भवजनकथाश्रवणेन वा स्यात् ।

सा ब्रह्मणि स्वमहिमन्यपि नाथ ! सा भूत् किं न्वन्तकासिलुलितात् पततां विमानात् ॥

तत्रैव श्रीमदादिराजोक्तौ—

न कामये नाथ ! तदप्यहं क्व चिन्न यत्र युष्मच्चरणाम्बुजासवः ।

महत्तमान्तर्हृदयान्मुखच्युतो विधत्स्व कर्णायुतमेष मे वरः ॥

पञ्चमे श्रीशुकोक्तौ—

यो दुस्स्यजक्षितिस्रुतस्वजनार्थद्वारात् प्रार्थ्यां श्रियं स्रवरैः सद्यथावलोकाम् ।

नैच्छन्नपस्तदुचितं महतां मधुद्विट्सेवाऽनुरकमनसामभवोऽपि फल्गुः ॥

षष्ठे श्रीवृत्रोक्तौ—

न नाकपृष्ठं न महेन्द्रधिष्ण्यं न सार्वभौमं न रसाऽऽधिपत्यम् ।

न योगसिद्धीरपुनर्भवं वा समञ्जस ! त्वा विरहय्य काङ्क्षे ॥

दुर्गमसङ्गमनी ।

स्वमहिमनि स्वोऽसाधारणो महिमा यस्य तस्मिन्नापि, अन्त-
कस्यासिना कालेन लुलिताद् विमानात् पततां नास्तीति किमुत
वक्तव्यम् ।

तदपि=कैवल्यमपि, यत्र भवत्पदाभोजमकरन्दो यशःश्रवणा-
दिसुखं नास्ति, तर्हि किं कामयसे ? तत्राह—यशःश्रवणाय कर्णाना-
मयुतं विधत्स्व एष मे वरः ।

यः=आर्षभेयो भरतः ।

नाकपृष्ठम्=ध्रुवपदं, सार्वभौमं=श्रीप्रियव्रतादीनामिष महारा-

तत्रैव श्रीरुद्रोक्तौ—

नारायणपराः सर्वे न कुतश्चन विभ्यति ।

स्वर्गापवर्गनरकेऽपि तुल्यार्थदर्शिनः ॥

तत्रैवेन्द्रोक्तौ—

आराधनं भगवत ईहमाना निराशिपः ।

ये तु नेच्छन्त्यपि परं ते स्वार्थकुशलाः स्मृताः ॥

ससमे श्रीप्रह्लादोक्तौ—

तुष्टे च तत्र किमलभ्यमनन्त ! आद्ये किं तैर्गुणव्यतिकरादिह ये स्वसिद्धाः ।

धर्मार्थदयः किमगुणेन च काङ्क्षितेन सारं जुषां चरणयोरुपगायतां नः ॥

तत्रैव शक्रोक्तौ—

प्रत्यानीताः परम ! भवता त्रायता नः स्वभागा-

दैत्याक्रान्तं हृदयकमलं त्वद्गुहं प्रत्यबोधि ।

कालप्रस्तं कियदिदमहो नाथ ! शुश्रूषतां ते

मुक्तिस्तेषां न हि बहुमता नारसिंहापरैः किम् ॥

दुर्गमसङ्गमनी ।

ज्यं, रसाऽऽधिपत्यम्=पातालादिसाम्राज्यम्, अपुनर्भवम्=मोक्षमपि,
त्वा=त्वां, विरहय्य=त्यक्त्वा, अत्र नाकपृष्ठादीनामनुक्रमश्च न्यूनत्व-
विवक्षया, ततश्चोत्तरोत्तरकैमुल्यमपि, ध्रुवपदस्य श्रेष्ठ्यं विष्णुपद-
संनिहितत्वाद्, योगसिञ्चादिकं तु सर्वत्रैतेषां पश्चाद्विन्यस्तम्
अनयोस्तूत्तरत्र श्रेष्ठ्यम् ।

श्रीनारायणं विनाऽन्यत्र हानोपादानदृष्टिराहित्याद्, अपवर्गं
इव स्वर्गं नरकेऽपि तुल्यमेकमेवार्थं द्रष्टुमनुभवितुं शीलं येषां ते
तुल्यशब्दस्यैकवाचित्वम्, “रषाभ्यां नो णः समानपदे” इतिवत् ।

परं=मोक्षमपि ।

अगुणेन=मोक्षेण, सारं जुषां तन्माधुर्यास्वादिनां सताम् ।

अष्टमे श्रीगजेन्द्रोक्तौ—

एकान्तिनो यस्य न कं चनार्थं वाञ्छन्ति ये वै भगवत्प्रपन्नाः ।

अत्यद्भुतं तच्चरितं सुमङ्गलं गायन्त आनन्दसुभुद्रजनाः ॥

नवमे श्रीवैकुण्ठनाथोक्तौ—

मत्सेवया प्रतीतं ते सालोक्यादिचतुष्टयम् ।

नेच्छन्ति सेवया पूर्णाः कुतोऽन्यत्कालविप्लुतम् ॥

श्रीदशमे नागपत्नीस्तुतौ—

न नाकपृष्ठं न च सार्वभौमं न पारमेष्ठ्यं न रसाऽऽधिपत्यम् ।

न योगसिद्धीरपुनर्भवं वा वाञ्छन्ति यत्पादरजःप्रपन्नाः ॥

तत्रैव श्रीवेदस्तुतौ—

दुर्बगमात्मतत्त्वनिगमाय तवात्तनो-

श्चरितमहामृताब्धिपरिवर्त्तपरिश्रमणाः ।

न परिलभन्ति के चिदपवर्गमपीश्वर ! ते

चरणसरोजहंसकुलसङ्गविषुष्टगृहाः ॥

एकादशे श्रीभगवदुक्तौ—

न किं चित्साधवो धीरा भक्ता ह्येकान्तिनो मम ।

वाञ्छन्त्यपि मया दत्तं कैवल्यमपुनर्भवम् ॥

दुर्गमसङ्गमनी ।

नाकपृष्ठमपि न वाञ्छन्ति किमुत सार्वभौमं, पारमेष्ठ्यमपि न वाञ्छन्ति किमुत रसाऽऽधिपत्यमिति पूर्वार्धे योज्यम् ; उत्तरार्धे वाशब्दोऽप्यर्थे, पादरजःशब्देन भक्तिविशेषज्ञापनया गाढप्रतिपत्तिर्ज्ञाप्यते ।

हे ईश्वर ! दुर्बगमं यद् आत्मनः स्वस्य भगवतस्तरुं ब्रह्मानन्दाच्छादकरूपगुणलीलायाथार्थं तस्य निगमाय निगमनाय विज्ञापनायास्ता प्रपञ्चानीता तनुः श्रीविग्रहो येन तस्य तव चरितमेव महामृताब्धिस्तत्र यः परिवर्त्तः मुहुः परिवृत्य प्लवनं तेन परिश्रमणाः वर्जितसंसारश्रमास्ते के चिद् विरलप्रचारा अपवर्गमपि

तथा—

न पारमेष्ठ्यं न महेन्द्रधिष्ण्यं न सार्वभौमं न रसाऽऽधिपत्यम् ।

न योगसिद्धीरपुनर्भवं वा मथ्यर्पितात्मेच्छति भद्रिनाऽन्यत् ॥

द्वादशे श्रीरुद्रोक्तौ—

नेच्छत्याशिपः कापि ब्रह्मर्षिर्मोक्षमप्युत ।

भक्तिं परां भगवति लब्धवान् पुरुषेऽन्यये ॥

पादूमे कार्तिकमाहात्म्ये—

वरं देव ! मोक्षं न मोक्षावधिं वा न चान्यं वृणेऽहं वरेशादपीह ।

इदं ते धपुनार्थ ! गोपालबालं सदा मे मनस्याविरास्तां किमन्यैः ॥

कुवेरात्मजौ बद्धमूर्त्यैव यद्वत्त्वया मोक्षितौ भक्तिभाजौ कृतौ च ।

तथा प्रेमभक्तिं स्वकां मे प्रयच्छ न मोक्षे ग्रहो मेऽस्ति दामोदरेह ॥

हयशीर्षश्रीनायणव्यूहस्तवे च—

न धर्मकाममर्थं वा मोक्षं वा वरदेश्वर ! ।

प्रार्थये तव पादाब्जे दास्यमेवाभिकामये ॥

दुर्गमसङ्गमनी ।

नेच्छन्ति; कीदृशास्ते तत्राहुः—ते चरणसरोजयोर्हंसानां भागवतपर-
महंसाख्यानां यानि कुलानि शिष्योपशिष्यपरम्परा तेषां सङ्गेन
विसृष्टगृहाः तन्मते प्रथमत एव प्रवृत्तास्तेऽपि; आत्मतां तावत्ते हंसा-
स्तत्कुलानि चेत्यर्थः ।

अत्र पारमेष्ठ्यादिचतुष्टयस्यानुक्रमश्चाधोऽधो विवक्षया न्यून-
त्वविवक्षया च, ततश्च पूर्ववत् कैमुत्यमपि, योगादिद्वयं तु पूर्ववत्,
किं बहुना यत् किञ्चिदन्यदपि साध्यजातं तत्सर्वं नेच्छन्त्यपि किन्तु
मां विना तादृशभक्तिसाध्यं मामेव सर्वपुरुषार्थाधिकमिच्छन्तीत्यर्थः,
मथ्यर्पितात्मा=कृतात्मनिवेदनः ।

मोक्षावधिं मोक्षं चेति नरकादिमोक्षास्तु तत्र के वराका इति
भावः ।

तत्रैव—

पुनः पुनर्वरान् दित्सुर्विष्णुर्मुक्तिं न याचितः ।
भक्तिरेव वृत्ता येन प्रह्लादं तं नमाम्यहम् ॥
यदृच्छया लब्धमपि विष्णोर्दाशरथेस्तु यः ।
नैच्छन्मोक्षं विना दास्यं तस्मै हनुमते नमः ॥

अत एव प्रसिद्धं श्रीहनुमद्वचनम्—

भववन्त्रच्छिदे तस्मै स्पृहयामि न मुक्तये ।
भवान् प्रभुरहं दास इति यत्र विलुप्यते ॥

श्रीनारदपञ्चरात्रे च जितन्तेस्तोत्रे—

धर्मार्थकाममोक्षेषु नेच्छा मम कदा चन ।
त्वत्पादपङ्कजस्याधो जीवितं दीयतां मम ॥
मोक्षसालोक्यसारूप्यान् प्रार्थये न धराधर ! ।
इच्छामि हि महाभाग ! कारुण्यं तव सुव्रत ! ॥

श्रीभागवते षष्ठे—

मुक्तानामपि सिद्धानां नारायणपरायणः ।
सुदुर्लभः प्रशान्तात्मा कोटिष्वपि महासुने ! ॥

दुर्गमसङ्गमनी ।

विष्णुर्न याचित इति । दुहादौ गौणकर्मण एव विष्णोरुक्तत्वात्
प्रथमा विभक्तिरेव, वृतेत्यत्र वृणोतेरपि तदादित्वे मुख्यकर्मणो भक्ते-
रुक्तत्वमार्षम् ।

मुक्तानां प्राकृतशरीरस्थत्वेऽपि तदभिमानशून्यानां सिद्धानां-
प्राप्तसालोक्यदादीनां च कोटिष्वपि मध्ये नारायणसेवामात्रकाङ्क्षी
सुदुर्लभः ।

तदेवं श्रीकृष्णचरणाम्भोजसेवानिर्वृतचेतसामित्यनेन तत्सेवा-
सुखैकस्पृहिणा यन्मोक्षस्पृहा नास्तीत्युक्तं तत्र प्रमाणानि विवृतानि,

प्रथमे च श्रीधर्मराजमातुः स्तुतौ—

तथा परमहंसानां मुनीनाममलात्मनाम् ।

भक्तियोगविधानार्थं कथं पश्येमहि स्त्रियः ॥

तत्रैव श्रीसूतोक्तौ—

आत्मारामाश्च मुनयो निर्ग्रन्था अप्युत्क्रमे ।

कुर्वन्त्यहैतुर्कीं भक्तिमित्यंभूतगुणो हरिः, इति ॥

अत्र त्याज्यतयैवोक्ता मुक्तिः सर्वविधाऽपि चेत् ॥

सालोक्यादिस्तथाऽप्यत्र भक्त्या नातिविरुध्यते ॥ १४ ॥

सुखैश्वर्योत्तरा सेयं प्रेमसेवोत्तरेत्यपि ॥

सालोक्यादिर्द्विधा तत्र नाद्या सेवाजुषां मता ॥ १५ ॥

किन्तु प्रेमैकमाधुर्यभुज एकान्तिनो हरौ ॥

दुर्गमसङ्गमनी ।

अथ तादृशेषु तस्य च स्वसेवादान एव प्रयत्न इत्याह—

प्रथमे चेत्यनन्तरं तथा परमेत्यनेन, परमहंसानां भक्तियोगविधानमर्थो यस्य तं त्वामिति शेषः, पश्येमहि जानीमहि ।

निर्ग्रन्थाः=विधिनिषेधात्मकग्रन्थेभ्यो निर्गता अपि ॥ १३ ॥

अत्र त्याज्येति। अपि चेद्=यद्यपि, तथाऽपि सालोक्यादिः सालोक्यसाष्टिसामीप्यसारूप्यरूपा नातिशयेन विरुध्यते किन्तु केनाप्यंशेन विरुध्यते प्रतिकूलतया भाव्यत इति तत्र तत्र भक्तिश्रवणात् ।

तत्रातिशब्दप्रतिपाद्यमाह—सुखेति । तल्लोकादिस्वभावजं सुखैश्वर्यमुत्तरं प्राधान्येन वाञ्छनाय यस्यां सा; प्रेम्णा प्रेमस्वाभाष्येन सेवैवोत्तरा यस्यां सा; तत्र नाद्या सेवाजुषां मतेति सालोक्यसाष्टिसामीप्येत्याहुक्तत्वात् तत्र सालोक्यादिचतुष्टयं सेवनं विनाभूतं चेत् तर्हि न गृह्णन्ति, एकत्वं तु नित्यं तद्विनाभूतत्वाद् न गृह्णन्त्येवेत्यर्थः, तच्चेद्वरे ब्रह्मणि च सायुज्यं ज्ञेयम् ।

नैवाङ्गीकुर्वते जातु मुक्तिं पञ्चविधामपि ॥ १६ ॥

तत्राप्येकान्तिनां श्रेष्ठा गोविन्दहृतमानसाः ॥

येषां श्रीशप्रसादोऽपि मनो हर्तुं न शक्नुयात् ॥ १७ ॥

सिद्धान्ततस्त्वभेदेऽपि कृष्णश्रीशस्वरूपयोः ॥

रसेनोत्कृष्यते कृष्णरूपमेवा रसस्थितिः ॥ १८ ॥

दुर्गमसङ्गमनी ।

नैवाङ्गीकुर्वते इति । प्रेमसेवोत्तरेत्युत्तरशब्दोपादानादन्यांशस्यापि सङ्गावापत्तेस्तन्नात्यांशं नेच्छन्तीत्यर्थः, "मत्सेवया प्रतीतं त" इत्यादौ तु प्रथमा सेवा साधनरूपा, द्वितीया तु तथा सिद्धरूपा, प्रतीतमानुषङ्गिकतया प्राप्तमपि सालोक्यादिव्युत्पद्यं तद्गतसुखैश्वर्यादि किं तु नेच्छन्तीत्यर्थः, ततः साक्षात्तदीयसेवयैव लब्धपरमानन्दाः सेवा ह्येषा सालोक्यादिकमपेक्षत एव एतच्च न बाञ्छन्ति चेत् कैमुत्ये-नैक्यं सालोक्यादिभ्योयदन्यत्तत्तु कालविप्लुतमेव तद्वा कथं बाञ्छन्तिवत्यर्थः ।

गोविन्दः=श्रीगोकुलेन्द्रः, श्रीशः=परव्योमाधिपः ।

रसेनेति । सर्वोत्कृष्टप्रेममयरसेनेत्यर्थः । उत्कृष्यते=अन्तर्भूतपर्यर्थ-त्वाद् उत्कृष्टतया प्रकाशयत इत्यर्थः, यतस्तस्य रसस्यैषैव स्थितिः स्वभावः यत्कृष्णरूपमेवोत्कृष्टत्वेन दर्शयतीत्यर्थः, यथोक्तं कुरुक्षेत्र-यात्रायां षोडशानां सहस्रेणापि श्रीमहिषीभिः--

न वयं साधिव ! साम्राज्यं स्वाराज्यं भोज्यमप्युत ।

वैराज्यं पारमेष्ठ्यं वा आनन्त्यं वा हरेः पदम् ॥

कामयामह एतस्य श्रीमत्पादरजःश्रियः ।

कुचकुङ्कुमगन्धाढ्यं मूर्ध्ना व्योढुं गदाभृतः ॥

व्रजस्त्रियो यद्वाञ्छन्ति पुलिन्द्यस्तृणवीरुधः ।

गावश्चारयतो गोपाः पादस्पर्शं महात्मनः, इति ॥

दुर्गमसङ्गमनी ।

अत्र साम्राज्यं सार्वभौमं पदं, स्वाराज्यमैन्द्रं, भोज्यं तदुभयभो-
गभाक्त्वं बैराज्यमणिमादिसिद्ध्या विराजमानत्वं. पारमेष्ठ्यं प्राजा-
पत्यम्, आनन्त्यं “थे ते शतमित्यादि” श्रुतिरीत्या मनुष्यानन्दमारभ्य
शतशतगुणितत्वेन प्राजापत्यानन्दस्य गणनायाः परां काष्ठां दर्शयि-
त्वा परब्रह्मणि तु यतो वाचो निवर्त्तन्त इत्यनेन यदानन्दस्यानन्त्यं-
दर्शितं तदपीत्यर्थः, किं बहुना हरेः श्रीपतेः पदं सामीप्यादिकमपि
यत् तदेतदपि न कामयामहे नाधीनं कर्तुमिच्छाम इत्यर्थः, तर्हि किम-
धिकं लब्धं कामयध्वे ? तत्राहुः—एतस्यास्मत्पतित्वेन सर्वविज्ञातस्य
गदाभृतः श्रीमत्पादरज एव तावन्मूर्ध्ना व्योढुं कामयामहे तत्रापि य-
त् श्रियः कुचकुङ्कुमगन्धेनाढ्यं तद्गन्धेन प्राप्तसंपद्विशेषं तत्पुनरधिकं-
कामयामह इत्यर्थः ।

ननु श्रीपतेरेव पदं श्रीकुचकुङ्कुमगन्धाढ्यं तत्सामीप्यादित्यागात्
तत्तु भवत्यस्त्यक्तवत्य एव, यदि श्रीरत्र रुक्मिण्यभिप्रेयते तर्हि तत्तु
भवतीनां प्राप्तमेव तस्मात्तत्तद्विलक्षणाया एव श्रियः कुचकुङ्कुमगन्धा-
ढ्यं तत्स्यादिति गम्यते ततस्तदवबोधनाय पुनर्विशिष्यतां ? तत्राहुः
व्रजस्त्रिय इति,

पूर्णाः पुलिन्ध उरुगायपदाब्जरागः

श्रीकुङ्कुमेन दयितास्तनमण्डितेन ।

तद्दर्शनस्मररजस्तृणरुषितेन

लिम्पन्त्य आननकुचेषु जडुस्तदाधिम ॥ इति,

स्ववाक्याद्यनुसारेण व्रजस्यादयो यद्वाञ्छन्ति ववाञ्छुरित्यर्थः,
वर्त्तमानप्रयोगेण तत्तदविच्छेद उत्प्रेक्ष्यते, अत्र पुलिन्धादिनिर्देशस्तु
स्वेषामपि तत्प्राप्तियोग्यताविवक्षया, तृणवीरुधो=दूर्वाद्याः, आसां-
तादृगनुभवश्च तत्सौरभवासितात्वाविच्छिन्नतत्पदप्रभावादेवेति भावः,
आसां वाञ्छा-केवलेन हि भावेन गोप्पो गावो मृगा नगा इति दृष्टेः,

दुर्गमसङ्गमनी ।

गावो गाश्चारयन्तो गोपा इत्यन्ते निर्देशस्तु तेषां केषांचित्
प्रियनर्मसखादीनां तदनुमोदकारित्वेऽपि पुरुषत्वात्तत्रायोग्यत्व-
विषक्षया, अयं भावः—स्त्रीत्वेन प्रसिद्धायाः श्रियः तत्र कामनैव
श्रूयते न तु सङ्गतिः,

कस्यानुभावोऽस्य न देव ! विवहे

तवाङ्घ्रिरेणुस्पर्शाधिकारः ।

यद्वाञ्छया श्रीर्ललनाऽऽचरत्तपो-

विहाय कामान् सुचिरं धृतव्रता ॥ इति;

नागपत्नीनामुक्तेः, “या वै श्रियाऽर्चिञ्चतमि”भ्युद्धवस्वाप्युक्तेः, न
च रुक्मिणीत्वेन प्रसिद्धायाः श्रियस्तत्र सङ्गतिः ? कालदेशयोरन्यत्वाद्,

न च व्रजस्त्रीणां श्रीसम्बन्धलालसा युक्ता ?

नायं श्रियोऽङ्ग उ नितान्तरतेः प्रसादः

स्वर्योषितां नलिनगन्धरुचां कुतोऽन्याः;

इत्यादिना ततोऽपि परमाधिक्यश्रवणात्,

तस्माद्

रुक्मिणी द्वारवर्त्यां तु राधा वृन्दावने वने,

इति मात्स्ये रुक्मिण्या सह पठिता “शास्त्रदृष्ट्या तूपदेशो वाम-
देववदि”तिन्यायरीत्या महेन्द्रेण परमेश्वर इव दुर्गयाऽप्यहंप्रहोपास-
ना शास्त्रदृष्ट्या स्वाभेदेनोपदिष्टा, श्रीराधा तु सर्वतः पूर्णा तल्लक्ष्मीः;
तथा—

देवी कृष्णमयी प्रोक्ता राधिका परदेवता ।

सर्वलक्ष्मीमयी सर्वकान्तिः सम्मोहिनी परा ॥

इति बृहद्गौतमीयदृष्ट्या च तासु राधात्वेन प्रसिद्धा सर्वतो-
विलक्षणा श्रीर्विराजते; तामुद्दिश्यैव तासां तादृक् वाक्यम्—

अनया राधितो नूनं भगवान् हरिरीश्वरः ।

किं च—

शाक्ततः श्रूयते भक्तौ नृमात्रस्याधिकारिता ॥

सर्वाधिकारितां माघस्नानस्य भ्रुवता यतः ॥ १९ ॥

दृष्टान्तिता वशिष्ठेन हरिभक्तिर्नृपं प्रति ॥

यथा पात्रे—

सर्वेऽधिकारिणो ह्यत्र हरिभक्तौ यथा नृप ! ॥

दुर्गभसङ्गमनी ।

यज्ञो विहाय गोविन्दः प्रीतो यामनयद्रहः ॥ इति;

“अप्येणपत्न्युपगतः प्रिययेहे”त्यादि द्वयं च, ततश्च तासां यथा तत्र स्पृहाऽऽस्पदता तथाऽस्माकं चेति; तदेवं तादृशप्रेमस्फूर्तिमयतद्गन्धाढ्य-
तायाः संप्रत्यस्मात्सु प्रकाशः स्यादिति दर्शितं, न केवलं तादृशं तद्गज-
एव वाऽङ्गन्ति; अपि तु तादृशं पादस्पर्शं च वाऽङ्गन्ति ततो वयमपि
तं च कामयामह इत्यर्थः; यद्वा तद्गजस एव विशेषणं पादस्पर्शमिति
तदव्यभिचारिफलत्वात्तदभिन्नमेवेत्यर्थः; एतस्य तत्र कीदृशस्य
महान् सर्वत्रत्यादपि स्वभावादुत्तम आत्मा सौन्दर्यादिप्रकाशमय-
स्वभावो यस्य तादृशस्य;

तत्रातिशुशुभे ताभिर्भगवान् देवकीसुतः,

इति श्रीशुकोक्तेः,

तस्मात् साधूकं—

तत्राप्येकान्तिनां श्रेष्ठा गोविन्दहृतमानसा—

इत्यादिना, कृष्णरूपमित्यनेन च तादृशं तत्सौन्दर्यमेवोपलक्षितमिति,
यद्यप्येतत् प्रकरणं सिद्धभक्तगुणाश्रितम् ।

तथाऽप्यन्ये तथा दृष्ट्या स्युरित्यत्रानुकीर्तितम् ॥१४-१८॥

नन्वेवं भुक्तिमुक्तिस्पृहारहिताः श्रद्धालवः शुद्धभक्त्याधिकारिण-
इत्यायातं; तत्र ते त्रैविणिका एव किं वा सर्वे ? तत्राह—किं चेति ।

काशीखण्डे च तथा—

अन्त्यजा अपि तद्राष्ट्रे शङ्खचक्राङ्गधारिणः ।

संप्राप्य वैष्णवीं दीक्षां दीक्षिता इव संवभुः, इति ॥

अपि च—

अननुष्ठानतो दोषो भक्त्यङ्गानां प्रजायते ॥ २० ॥

न कर्मणामकरणादेश भक्त्यधिकारिणाम् ॥

निषिद्धाचारतो दैवात् प्रायश्चित्तं च नोचितम् ॥ २१ ॥

इति वैष्णवशास्त्राणां रहस्यं तद्विदां मतम् ॥

दुर्गमसङ्गमनी ।

काशीखण्डे च भक्तौ नृमान्नस्याधिकारिता श्रूयते इत्येतन्मात्रां-
शेनान्वयः ।

दीक्षिताः=याज्ञिकाः ।

तदेवमन्याभिलाषिताशून्यमिति स्थापितं; तत्प्रसङ्गसङ्गत्या
सर्वेषामप्यधिकारित्वं दर्शितम्,

तत्र शङ्कते—

ननु भवन्तु सर्व एवाधिकारिणः किं तु स्वस्वधर्मयुक्ता एवेति
युज्यते; तं विना प्रत्यवायश्रवणात् तथा सर्वेषां प्रायो निषिद्धकर्मा-
पतत्येव, सति च तेन दुष्टत्वे कथं शुद्धत्वं स्यात् कृते च प्रायश्चित्ते
कर्मावृत्तत्वमापद्येत ? तत्राह-अपि चेति । भक्त्यङ्गानां नित्यानामिति
ज्ञेयम् ॥ १९—२० ॥

दैवादिति । यस्य भक्तौ तादृशी रुचिः श्रद्धया जाता तस्य तु विक-
र्मणि स्वतः प्रवृत्तिर्न रुग्णभवत्येवेति भावः, प्रायश्चित्तं तु नोचित-
मिति भक्तिप्रभाव एव तत्प्रायश्चित्ताय कल्पत इति भावः ।

तदेतदेव स्वपादमूलं भजतः प्रियस्य इत्यन्तेन ग्रन्थेनाह—
स्वे स्व इति । स्वे स्वेऽधिकार इति पूर्वोक्तं केवलकर्मज्ञानभक्तिविष-

यथैकादशे—

स्वे स्वेऽधिकारे या निष्ठा स गुणः परिकीर्तितः ।

विपर्ययस्तु दोषः स्यादुभयोरेष निश्चयः ॥

प्रथमे—

त्यक्त्वा स्वधर्मं चरणाम्बुजं हरेर्भजन्नपक्वोऽथ पतेत्ततो यदि ।

यत्र क्व वा भद्रमभूदमुष्य किं को वाऽर्थ आप्तो भजतां स्वधर्मतः ॥

एकादशे—

आज्ञायैवं गुणान् दोषान्मयाऽऽदिष्टानपि स्वकान् ।

धर्मान् सन्त्यज्य यः सर्वान्मां भजेत्स च सत्तमः ॥

दुर्गमसङ्गमनी ।

यतया पृथक् पृथक् निर्दिष्ट इत्यर्थः, उभयोरुणदोषयोः, तत्र शुद्धभ-
क्त्यधिकारिण इतरद्वयकरणे दोष एव,

न ज्ञानं न च वैराग्यं प्रायः श्रेयो भवेदिह,

इति तत्रैवोक्तेः,

तावत्कर्माणि कुर्वीतेत्यादेश्च, कर्मज्ञानाधिकारिणोस्तु तादृशभ-
द्धारहितयोः सङ्गादिवशात्तादृशशुद्धभक्तौ प्रवृत्तयोरप्यनादरदो-
षेण झटित्यासिद्धेर्दोषप्राय एवेति ज्ञेयं, विपर्ययः स्वाधिकारानिष्ठा
तदितरनिष्ठा च,

यत्र क्व वा नीचयोनावपि; अमुष्य भक्तौ प्रवृत्तस्याभद्रं किमभूत्
किं स्याद्? अपि तु नेत्यर्थः, भक्तिवासनाया अपरिच्छेदादिति भावः,
अभजतामभजद्भिस्तु स्वधर्मतः को वाऽर्थ आप्तो; न कोऽपीत्यर्थः ।

कृपालुरकृतद्रोह इत्यादौ स्थिरः स्वधर्मं कविः सम्यग्ज्ञानीति
टीकाऽनुसारेण कर्मज्ञानमिश्रा भगवच्छ्रवणलक्षणा भक्तिर्दर्शिता ।
तदनन्तरं चाह—आज्ञायैवमिति । यदि च स्वात्मनि तत्सहजयोगाभावः
तथाऽप्येवं पूर्वोक्तप्रकारेण गुणान् कृपालुत्वादीन् दोषान् तद्विपरीतां-
आज्ञाय हेयोपादेयत्वेन निश्चित्यापि यो मया तेषु गुणेषु मध्ये तत्रा-

तत्रैव—

देवर्षिभृतास्रवृणां पितृणां न किंकरो नायमृणी च राजन् ! ।

सर्वात्मना यः शरणं शरण्यं गतो मुकुन्दं परिहृत्य कर्त्तम् ॥

श्रीभगवद्गीतासु—

सर्वधर्मान् परित्यज्य मामेकं शरणं ब्रज ।

अहं त्वां सर्वपापेभ्यो मोक्षयिष्यामि मा शुच ॥

अगस्त्यसंहितायां—

यथा विधिनिषेधौ तु मुक्तं नैवोपसर्पतः ।

तथा न स्पृशतो रामोपासकं विधिपूर्वकम् ॥

एकादश पत्र—

स्वपादमूलं भजतः प्रियस्य त्यक्त्वाऽन्यभावरस्य हरिः परेशः ।

विकर्म यच्चोत्पतितं कथं चिद् धुनोति सर्वं हृदि संनिविष्टः, इति ॥

दुर्गमसङ्गमनी ।

दिष्टानपि स्वकान् नित्यनैमित्तिकलक्षणान् सर्वानेव वर्णाश्रमविहितान् स्वधर्मान् तदुपलक्षकं ज्ञानमपि मदनन्यभक्तिविघातकतया सन्त्यज्य मां भजेत् स च सत्तमः चकारात् पूर्वोक्तोऽपि सत्तम इत्युत्तरस्य तत्तद्गुणाभावेऽपि पूर्वसाम्यमिति बोधयति,

परिहृत्य कर्त्तमिति । अयमिन्द्रः सेव्योऽयं चन्द्रः सेव्य इत्यादिलक्षणभेदं, शरणमनेन प्रारब्धनाशाद् वर्णाश्रमिष्वनाशेन न नित्यकर्माधिकारः, कृत्यमिति पाठेऽपि स एवार्थः ।

सर्वधर्मान् परित्यज्येति । परिशब्दः स्वरूपतोऽपि त्यागं बोधयति सर्वपापेभ्यः सर्वान्तरायेभ्य इत्येवार्थः, श्रीभगवदाज्ञया भक्तौ श्रद्धावतां तस्यागे पापानुत्पत्तेः ।

विधिनिषेधौ स्मार्तौ विधिपूर्वकं वैदिकतान्त्रिकपूजाविधिसहितम् ।

हरिभक्तिविलासेऽस्या भक्तेरङ्गानि लक्षणः ॥ २२ ॥

किं तु तानि प्रसिद्धानि निर्देश्यन्ते यथामति ॥

तत्राङ्गलक्षणम्—

आश्रितावान्तरानेकभेदं केवलमेव वा ॥ २३ ॥

एकं कर्मात्रं विद्वद्भिरेकं भक्त्यङ्गमुच्यते ॥

अथाङ्गानि—

गुरुपादाश्रयस्तस्मात् कृष्णदीक्षाऽऽदिशिक्षणम् ।

विस्त्रम्भेण गुरोः सेता साधुवर्तमानुवर्त्तनम् ॥

सद्धर्मपृच्छा भोगादित्यागः कृष्णस्य हेतवे ।

दुर्गमसङ्गमनी ।

स्यक्तोऽन्यत्र भाव उपास्यबुद्धिर्येन तस्य कथं चिद्देवादुत्पत्तित-
मुत्पातरूपेण जातम्,

आश्रितेति । यथाऽर्चनादि, केवलमत्रास्पष्टस्वगतभेदं यथा गुरुपा-
दाश्रयो यथाऽभ्युत्थानादि च ॥ २१-२३ ॥

गुरुपादाश्रय इति ।

अस्मिन् ग्रन्थे अङ्का द्विविधाः औत्पत्तिकाः; टीकाक्रमलाभार्थ-
कल्पिताश्च, तत्र पूर्वा द्विविन्दुमस्तकाः; उत्तरास्तु तच्छून्या इति
भेदो ज्ञेयः ।

कृष्णदीक्षेति । दीक्षापूर्वकशिक्षणमित्यर्थः ।

साधुवर्तमानुवर्त्तनं सदाचरितश्रुत्यादिविधिसेवित्वम् ।

कृष्णस्येति । कृष्णप्राप्तेर्यो हेतुस्तत्प्रसादस्तदर्थमित्यर्थः, अतो-

ज्योत्स्ना ।

१ रीतिरियं प्राचीनलिखितपुस्तकेषु सौकर्याय व्यवहता; संप्रति प्रयोजनाभावा-
नापेक्षेति ।

निवासो द्वारकाऽऽदौ च गङ्गाऽऽदेरपि सन्निधौ ॥
व्यवहारेषु सर्वेषु यावदर्थानुवर्तिता ।
हरिवासरसम्मनो धात्र्यश्वत्थादिगौरवम् ॥
पृषामत्र दशाङ्गानां भवेत् प्रारम्भरूपता ।
सङ्गत्यागो विदूरेण भगवद्विमुखैर्जनैः ॥
शिष्याद्यननुबन्धित्वं महारम्भाद्यनुद्यमः ।
बहुग्रन्थकलाभ्यासव्याख्यावादविवर्जनम् ॥
व्यवहारेऽप्यकार्पण्यं शोकाद्यवशवर्तिता ।
अन्यदेवानवज्ञा च भूतानुद्वेगदायिता ॥
सेवानामापराधानामुद्भवाभावकारिता ।
कृष्णतद्भक्तविद्वेषिविनिन्दाऽऽद्यसहिष्णुता ॥
अतिरेकतयाऽमीषां दशानां स्यादनुष्ठितिः ।
अस्यात्तत्र प्रवेशाय द्वारत्वेऽप्यङ्गविशतेः ॥
त्रयं प्रधानमेवोक्तं गुरुपादाश्रयादिकम् ।
धृतिवैष्णवचिह्नानां हरेर्नामाक्षरस्य च ॥
निर्माल्यादेश्च तस्याग्रे ताण्डवं दण्डवन्नतिः ।
अभ्युत्थानमनुव्रज्या गतिः स्थाने परिक्रमा ॥
अर्चनं परिचर्या च गीतं सङ्कीर्तनं जपः ।
विज्ञप्तिः स्तवपाठश्च स्वादो नैवेद्यपाद्ययोः ॥
भूपमाल्यादिसौरभ्यं श्रीमूर्त्तंः स्पृष्टिरीक्षणम् ।

दुर्गमसङ्गमनी ।

वैयधिकरणपात्तादर्थ्यं चतुर्थ्येव, अज्ञस्य हेतोर्वसतत्यत्र “षष्ठी हेतु-
प्रयोगे” इति त्वज्ञहेत्वोः सामानाधिकरण्य एव प्रवृत्तं, कृष्णार्थे भोगा-
दित्याग इत्यस्यानुवदिष्यमाणस्यापि कृष्णप्रापकतत्प्रसादार्थं इत्ये-
वार्थः, आदिग्रहणाल्लोकवित्तपुत्रा गृह्यन्ते,

आरात्रिकोत्सवादेश्च श्रवणं तत्कृपेक्षणम् ॥
 स्मृतिध्यानं तथा दास्यं सख्यमात्मनिवेदनम् ।
 निजप्रियोपहरणं तदर्थंऽखिलचेष्टितम् ॥
 सर्वथा शरणापत्तिस्तदीयानां च सेवनम् ।
 तदीयास्तुलसीशास्त्रमधुरावैष्णवादयः ॥
 यथावैभवसामग्निं सद्गोष्ठीभिर्महोत्सवः ।
 ऊर्जादरो विशेषेण यात्रा जन्मदिनादिषु ॥
 श्रद्धाविशेषतः प्रीतेः श्रीमूर्तेरङ्घ्रिसेवनम् ।
 श्रीमद्भागवतार्थानामास्वादो रसिकैः सह ॥
 सजातीयशय्ये स्निग्धे साधौ सङ्गः स्वतो वरे ।
 नामसङ्कीर्त्तनं श्रीमन्मधुरामण्डले स्थितिः ॥
 अङ्गानां पञ्चकस्थारूथं पूर्वं निलिखितरूथं च ।
 निलिखितश्लेषवोधाय पुनरप्यत्र संशनम् ॥
 इति कायहृषीकान्तःकरणानामुपासनाः ।
 चतुःषष्टिः पृथक् सांघातिकभेदात् क्रमादिमाः ॥

अथार्षानुमतेनैषामुदाहरणमीर्यते ॥ २४ ॥

तत्र गुरुपादाश्रयो ऽथथैकादशे—

तस्माद् गुरुं प्रपद्येत जिज्ञासुः श्रेय उत्तमम् ।
 शब्दे परे च निष्णातं ब्रह्मण्युपशमाश्रयम् ॥

कृष्णदीक्षाऽऽदिशिक्षणं २ यथा तत्रैव—

तत्र भागवतान् धर्मान् शिक्षेद् गुर्वात्मदैवतः ।
 अमाययाऽनुवृत्त्या यैस्तुष्येदात्मप्रदो हरिः ॥

विक्षम्भेण गुरोः सेवा ३ यथा तत्रैव—

आचार्य्यं मां विजानीयान्नायमन्येत कर्हि चित् ।
 न मर्त्यकुण्डयाऽस्येते सर्वदैवमयो गुरुः ॥

साधुवर्तमानुवर्त्तनं यथा स्कान्दे—

स ऋग्यः श्रेयसां हेतुः यथा सन्तापवर्जितः ।

अनवासश्चर्मं पूर्वं येन सन्तः प्रतस्थिरे ॥

ब्रह्मयामले च—

श्रुतिस्मृतिपुराणादिपञ्चरात्रविधिं विना ।

पेकान्तिकी हरेर्भक्तिरुत्पातायैव कल्पते ॥ इति;

भक्तिरैकान्तिकीवेद्यमविचारात्प्रतीयते ।

वस्तुतस्तु तथा नैव यदशास्त्रीयतेक्ष्यते ॥ २७ ॥

सद्धर्मपृच्छा यथा नारदीये—

अचिरादेव सर्वार्थः सिद्धयत्येषामभीप्सितः ।

सद्धर्मस्यावबोधाय येषां निर्बन्धिनी मतिः ॥

दुर्गमसङ्गमनी ।

तच्च साधुवर्त्म श्रुत्यादिविध्यात्मकमेव; ततस्तदकरणे दोषमाह-
श्रुतीति । श्रुत्याद्योऽप्यत्र वैष्णवानां स्वाधिकारप्राप्तास्तद्भागा एव
ज्ञेयाः, स्वे स्वेऽधिकार इत्युक्तेः, श्रुत्यादिविधिं विनेति । नास्तिकत-
या तं न मत्वेत्यर्थः, न त्वज्ञानेनालस्येन वा त्यक्त्वेत्यर्थः, धावन्नि-
मील्य वा नेत्रे इत्यादेरैकान्तिकनिष्ठां प्राप्ताऽपि,

ननु तर्हि कथमैकान्तिकी स्यात्तद्रूपत्वे च कथमुत्पाताय कल्पते?
तत्राह—भक्तिरिति । इयं नास्तिकतामयी बौद्धादीनां बुद्धदत्तात्रेयादि-
षु भक्तिर्यदैकान्तिकीव प्रतीयते तदप्यविचारादेवेत्यर्थः, तत्र हेतुः-
यद् यस्मादशास्त्रीयता शास्त्रावज्ञामयता तत्रेक्ष्यते; शास्त्रमत्र वेदत-
दङ्गादि, “शास्त्रयोनित्वादि”ति न्यायात्, तदा तत्तद्वतारिभगवदा-
ज्ञारूपानादिसत्परम्पराप्राप्तवेदवेदाङ्गविद्यायां सत्यां कथमैकान्तिकी
सा स्यादिति भण्यतां ? किं च येनैव वेदादिप्रामाण्येन बुद्धादीनाम-
वतारत्वं गम्यते तेनैव बुद्धस्यासुरमोहनार्थं पाषण्डशास्त्रप्रपञ्चयि-

कृष्णार्थं भोगादित्यागोदयथा पादो—

हरिसुदृश्य भोग्यानि काले त्यक्तवतस्तव ।

विष्णुलोके स्थिता सम्पद्दलोला सा प्रतीक्षते ॥

द्वारकाऽऽदिनिवासोऽयथा स्कान्दे—

संवत्सरं वा षण्मासान् मार्गं मासान्दमेव वा ।

द्वारकावासिनः सर्वे नरा नार्च्यश्चतुर्भुजाः ॥

आदिशब्देन पुरुषोत्तमक्षेत्रवासश्च यथा ब्राह्मे—

अहो क्षेत्रस्य माहात्म्यं समन्ताद्दशयोजनम् ।

दिविष्टा यत्र पश्यन्ति सर्वानेव चतुर्भुजान् ॥

गङ्गाऽऽदिवासो यथा प्रथमे—

या वै लसच्छ्रीतुलसीविमिश्रकृष्णाङ्घ्रिरेण्वश्वधिकारुनुनेरी ।

पुनाति लोकानुभयत्र लेशान् कस्त्वां न सेवैत मरिच्यमाणः ॥

यावदर्थानुवर्त्तिताऽयथा नारदीये—

यावता स्यात्स्वनिर्वाहः स्वीकुट्यांत्तावदर्थवित् ।

आधिक्ये न्यूनतायां च च्यवते परमार्थतः ॥

हरिदासरसम्मनोऽयथा ब्रह्मवैवर्त्ते—

सर्वपापप्रशमनं पुण्यमात्यन्तिकं तथा ।

गोविन्दस्मारणं नृणामेकादश्यामुपोषणम् ॥

धात्रयश्चत्थादिगौरवंऽयथा स्कान्दे—

अश्वत्थस्तुलसी धात्री गोभूमीधुरवैष्णवाः ।

दुर्गमसङ्गमनी ।

तत्त्वं च श्रूयते विष्णुधर्मादौ त्रियुगनामव्याख्याने, तत्र तु भगवदा-
वेशमात्रं चोपाख्यायते तस्मात्तदाज्ञाऽपि न प्रमाणीकर्तव्येति ।

त्यक्तवत इति । त्यक्तवन्तं त्वामित्यर्थः ।

स्वनिर्वाह इति । स्वस्वभक्तिनिर्वाह इत्यर्थः ।

अश्वत्थस्य तद्विभक्तिरूपत्वात् पूज्यत्वं, भूमीसुराः=ब्राह्मणाः, गो-

पूजिताः प्रणता ध्याताः क्षपयन्ति नृणामघम् ॥

अथ श्रीकृष्णविमुखसङ्कत्यागो ११ यथा कात्यायनसंहितायाम्—

वरं हुतवहज्वालापञ्जरान्तर्ध्ववस्थितिः ।

न शौरिचिन्ताविमुखजनसंवासवैशसम् ॥

विष्णुरहस्ये च—

आलिङ्गनं वरं मन्ये व्यालव्याघ्रजलौकसाम् ।

न सङ्गः शल्ययुक्तानां नानादैवैकसैविनाम् ॥

शिष्याद्यननुबन्धित्वादित्रयं १२, १३, १४, सप्तमे यथा—

न शिष्याननुबन्धीत ग्रन्थान्नैवाभ्यसेद्बहून् ।

न व्याख्यासुपयुञ्जीत नारम्भानारभेत् क्वचित् ॥

दुर्गमसङ्गमनी ।

ब्राह्मणयोर्हितावतारस्वान्नागवतो भागवतैरेतावपि पूज्याविति भावः,
सर्वेषामेषां तुलसीवैष्णवसाहित्योक्तिर्विचिकित्सानिरसनाय, तत्र
गवां पूजा तु श्रीगोपालोपासकानां परमाभीष्टप्रदा यथा गौतमीये—

गवाः कण्डूयनं कुर्याद्गोशंसं गोप्रदक्षिणम् ।

गोषु नित्यं प्रसन्नासु गोपालोऽपि प्रसीदति ॥ इति,

वैशसं=विपत्तिः ।

शल्यमत्र तत्तद्देवसेवावासना ।

न शिष्याननुबन्धीतेत्यादिको यद्यपि संन्यासधर्मस्तथाऽपि निवृ-
त्तानामपि भक्तानामुपयुज्यत इति भावः, एतच्चानधिकारिशिष्याद्य-
पेक्षया, श्रीनारदादौ तच्छ्रवणात् तत्सम्प्रदायनाशप्रसङ्गाच्च; अन्य-
था ज्ञानशास्त्रापत्तेः; अत एव नानुबन्धीतेति स्वसम्प्रदायबुद्ध्यर्थमन-
धिकारिणोऽपि न सङ्गृह्णीयादित्यर्थः, बहूनिति । भगवद्बहिर्मुखानन्यां-
स्त्वित्यर्थः, आरम्भानित्यपि तद्वत् ।

व्यवहारेऽप्यकार्पण्यं १६ यथा पादो—

अलब्धे वा विनष्टे वा भक्ष्याच्छादनसाधने ।

अविकल्पमतिर्भूत्वा हरिमेव धिया स्मरेत् ॥

शोकाद्यवशवर्त्तिता १६ यथा तत्रैव—

शोकामर्षादिभिर्भविशक्रान्तं यस्य मानसम् ।

कथं तत्र मुकुन्दस्य स्फूर्त्तिसम्भावना भवेत् ॥

अन्यदेवानवज्ञा १७ यथा तत्रैव—

हरिरेव सदाऽऽराध्यः सर्वदेवेश्वरेश्वरः ।

इतरे ब्रह्मरुद्राद्या नावश्याः कदा चन ॥

भूतानुद्वेगदायिता १८ यथा महाभारते—

पितेव पुत्रं कस्यो नोद्वेजयति यो जनम् ।

विशुद्धस्य हृषीकेशस्तूर्णं तस्य प्रसीदति ॥

सेवानामापराधवर्जनं १९ यथा वाराहे पादो च—

ममार्चनापराधा ये कीर्त्यन्ते वसुधे ! मया ।

वेष्णवेन सदा ते तु वर्जनीयाः प्रयत्नतः ॥

सर्वापराधकृदपि मुच्यते हरिसंश्रयः ।

दुर्गमसङ्गमनी ।

अलब्ध इति । स्मरणादिपराणामेवेयं रीतिः, सेवापरैस्तु यथाला-
भमेव सेवा कार्य्या न तु याञ्चाऽऽद्यतिशयेन कार्पण्यं कार्यमिति ज्ञेयम् ।

सेवानामापराधवर्जनमिति वाराहे पादो च यथाक्रमं योज्यं, तत्र
सेवापराधा आगमानुसारेण गण्यन्ते—

यानैर्वा पादुकैर्वाऽपि गमनं भगवद्गृहे ।

देवोत्सवाद्यसेवा च अग्रणामस्तद्ग्रतः ॥

उच्छिष्टे वाऽप्यशौचे वा भगवद्भन्दादिकम् ।

एकहस्तप्रणामश्च तत्पुरस्तात्प्रदाक्षिणम् ॥

पादप्रसारणं चाग्रे तथा पर्यङ्कबन्धनम् ।

हरेरप्यपराधान् यः कुर्व्याद् द्विपदपांशुलः ॥

नामाश्रयः कदा चित्स्यात्तरत्येव स नामतः ।

नाम्नोऽपि सर्वसुहृदो ह्यपराधात्पतत्यधः ॥

तन्निन्दाऽऽद्यसुहिष्णुता २ ० यथा श्रीदशमे—

निन्दां भगवतः शृण्वन्स्तत्परस्य जनस्य वा ।

ततो नापैति यः सोऽपि यात्यधः सुहृताच्चयुतः ॥

दुर्गमसङ्गमनी ।

पर्यङ्कबन्धनमिति । ब्रह्मादिना सङ्कुचितचरणद्वयसहितमध्यदे-
शबन्धनम् ।

शयनं भक्षणञ्चापि मिथ्याभाषणमेव च ।

उच्चैर्भाषा मिथो जलपो रोदनानि च विग्रहाः ॥

निग्रहानुग्रहौ चैव नृषु च क्रूरभाषणम् ।

कम्बलावरणं चैव परनिन्दा परस्तुतिः ॥

अश्लीलभाषणं चैव अधोवायुविमोक्षणम् ।

शक्तौ गौणोपचारश्च आनिवेदितभक्षणम् ॥

तत्तत्कालोद्भवानां च फलादीनामनर्पणम् ।

विनियुक्तावशिष्टस्य प्रदानं व्यञ्जनादिके ॥

पृष्ठीकृत्यासनं चैव परेषामभिवानम् ।

गुरौ मौनं निजस्तोत्रं देवतानिन्दनं तथा ।

अपराधास्तथा विष्णोर्द्वान्निशत्परिकीर्तिताः ।

वाराहे—च येऽन्येऽपराधास्ते सङ्क्षिप्य लिख्यन्ते—राजान्नभक्षणं,
ध्वान्तागारे हरेः स्पर्शः, विधिं विना हर्युपसर्पणं, वाद्यं विना तद्वा-
रोद्घाटनं, कुक्बुरदृष्टभक्ष्यसङ्ग्रहः, अर्चने मौनभङ्गः, पूजाकाले विडुत्-
सर्गाय सर्पणं, गन्धमाल्यादिकमदत्त्वा धूपनम्, अनर्हपुष्पेण पूजनम्,

तथा

अकृत्वा दन्तकाष्ठं च कृत्वा निधुवनं तथा ।

अथ वैष्णवचिन्हधृतिः २१ यथा पादौ—

ये कण्ठलग्नतुलसीनलिनाख्यमाला ये बाहुमूलपरिचिन्हितशङ्खचक्राः ।

ये वा ललाटफलके लसदूर्ध्वपुण्ड्रास्ते वैष्णवा भुवनमाशु पवित्रयन्ति ॥

दुर्गमसङ्गमनी ।

स्पृष्ट्वा रजस्वलां दीपं तथा मृतकमेव च ॥

रक्तं नीलमधौतं च पारक्यं मलिनं पटम् ।

परिधाय मृतं दृष्ट्वा विमुच्यापानमारुतम् ॥

क्रोधं कृत्वा इमशानं च गत्वा भुक्त्वाऽप्यजीर्णयुक् ।

भुक्त्वा कुसुम्भं पिण्याकं तैलाभ्यङ्गं विधाय च ॥

हरेः स्पर्शो हरेः कर्मकरणं पातकावहम् ।

तथा तत्रैवान्यत्र—

भगवच्छास्त्रानादरेण तत्प्रतिपत्तिः, अन्यशास्त्रप्रवर्त्तनं, तद्ग्र-
तस्ताम्बूलचर्वणम्, परण्डपत्रस्थपुष्पैरर्चनम्, आसुरकाले पूजा,
पीठे भूमौ वोपविश्य पूजनं, स्नपनकाले वामहस्तेन तत्स्पर्शः, पथ्यु-
षितैर्याचितैर्वापुष्पैरर्चनं, पूजायां निष्ठीवनं, तस्यां स्वगर्भप्रतिपादनं,
तिर्य्यक्पुण्ड्रधृतिः, अप्रक्षालितपादत्वेऽपि तन्मन्दिरे प्रवेशः, अवैष्णव-
पकनिवेदनम्, अवैष्णवदृष्टौ पूजनं, विघ्नेशमपूजयित्वा कपालिनं दृष्ट्वा
वा पूजनं, नखाम्भसा स्नपनं, घर्माम्बुलितत्वेऽपि पूजनमित्यादयः,
अन्यत्र निर्माल्यलङ्घनं भगवच्छपथादयोऽन्ये च बहव इति ।

अथ नामापराधाश्च पादोक्ताः—

सतां निन्दा, श्रीविष्णोः सकाशाच्छिवनामादेः स्वातन्त्र्यमननं,
गुर्ववज्ञा, श्रुतितदनुगतशास्त्रनिन्दनं, हरिनाममहिम्नर्थवादमात्र-
मिदमिति मननं, तत्र प्रकारान्तरेणार्थकल्पनं, नामबलेन पापे प्रवृत्तिः,
अन्यशुभक्रियाभिर्नामसाम्यमननम्, अश्रद्धानादौ नामोपदेशः, नाम-
माहात्म्ये श्रुतेऽप्यप्रीतिरिति, सर्व एवैते हरिभक्तिविलासे प्रमा-
णवचनैर्दृष्टव्याः ।

नामाक्षरघृतिः २ २ यथा स्कान्दे—

हरिनामाक्षरयुतं भाले गोपीमृदङ्कितम् ।

तुलसीमालिकोरस्कं स्पृशेयुर्न यमोद्भटाः ॥

पात्रे च—

कृष्णनामाक्षरैर्गात्रमङ्कयेच्चन्द्रनादिना ।

स लोकपावनो भूत्वा तस्य लोकमवाप्नुयात् ॥

निर्माल्यघृतिः २ ३ यथैकादशे—

त्वयोपभुक्तस्रगन्धवासोऽलङ्कारचर्चिताः ।

उच्छिष्टभोजिनो दासास्तव मार्या जयेम हि ॥

स्कान्दे च—

कृष्णोत्तीर्णं तु निर्माल्यं यस्याङ्गं स्पृशते मुने ! ।

सर्वरोगैस्तथा पापैर्युक्तो भवति नारद ! ॥

अथे ताण्डवं २ ४ यथा द्वारकामाहात्स्ये—

यो नृत्यति प्रहृष्टात्मा आवैर्बहुषुभक्तितः ।

स निर्दहति पापानि मन्वन्तरशतेष्वपि ॥

दुर्गमसङ्गमनी ।

गोपीमृदङ्कितं=गोपीचन्दनेन तिलकितम् ।

त्वयोपभुकेति । श्रीमदुद्धवाक्यं परोक्षपूजादावपीति भावः ।
जयेम जेतुं शक्नुम इत्यर्थः ।

एतदुत्तरं पद्यद्वयं चास्ति—

वातरशना य ऋषयः भ्रमणा ऊर्ध्वमन्थिनः ।

ब्रह्माख्यं धाम ते यान्ति शान्ताः संन्यासिनोऽमलाः ॥

वयं त्विह महायोगिन् ! भ्रमामः कर्मवर्त्मसु ।

त्वद्धार्ष्या तरिष्यामस्तावकैर्दुस्तरं तमः ॥ इति,

तरिष्यामस्तर्तुं शक्नुम इत्यर्थः ।

मन्वन्तरशतेष्वपीति । अत्र जातानीति शेषः ।

तथा श्रीनारदोक्तौ च—

नृत्यतां श्रीपतेरग्रे तालिकात्रादनैर्भृशम् ।

उड्डीयन्ते शरीरस्थाः सर्वे पातकपक्षिणः ॥

दण्डवन्नतिः २६ यथा नारदीये—

एकोऽपि कृष्णाय कृतः प्रणामो दशाश्वमेधावभृथैर्न तुल्यः ।

दशाश्वमेधी पुनरैति जन्म कृष्णप्रणामी न पुनर्भवाय ॥

अभ्युत्थानं २६ यथा ब्रह्माण्डे—

यानारूढं पुरः प्रेक्ष्य समायान्तं जनार्दनम् ।

अभ्युत्थानं नरः कुर्वन् पातयेत्सर्वकिल्बिषम् ॥

अथानुमज्ज्या २७ यथा भविष्योत्तरे—

रथेन सह गच्छन्ति पाश्वरतः पृष्टतोऽग्रतः ।

विष्णुनैव समाः सर्वे भवन्ति श्वपचादयः ॥

स्थाने गतिः २८—

स्थानं तीर्थं गृहं चास्य तत्र तीर्थं गतिर्यथा ॥

पुराणान्तरे—

संसारमरुकान्तारनिस्तारकरणक्षमौ ।

इलाद्यौ तावेव चरणौ यौ हरेस्तीर्थगामिनौ ॥

गृहे यथा हरिभक्तिउधोदये—

प्रविशन्नालयं विष्णोर्दर्शनार्थं सुभक्तिमान् ।

न भूयः प्रविशेन्मातुः कुक्षिं कारागृहं सधीः ॥

परिक्रमा २९ यथा तत्रैव—

विष्णुं प्रदक्षिणीकुर्वन् यस्तत्रावर्त्तते पुनः ।

तदेवावर्त्तनं तस्य पुनर्नावर्त्तते भवे ॥

दुर्गमसङ्गमनी ।

रथेनेत्युपलक्षणम् । अन्येनापीत्युच्चेयमिति भावः, एवं पूर्वत्र च यानारूढमित्यत्र ज्ञेयम् ।

स्कान्दे च चातुर्मास्यमाहात्म्ये—

चतुर्वारं भ्रमीभिस्तु जगत्सर्वं चराचरम् ।

क्रान्तं भवति विप्राग्र्य ! तत्तीर्थगमनाधिकम् ॥ इति,

अथार्चनम् ३०—

शुद्धिन्यासादिपूर्वाङ्गकर्मनिर्वाहपूर्वकम् ॥२६॥

अर्चनं तूपचाराणां स्यान्मन्त्रेणोपपादनम् ॥

तद्यथा श्रीदशमे—

स्वर्गापवर्गयोः पुंसां रसायां भुवि सम्पदाश्च ।

सर्वासामपि सिद्धीनां मूलं तच्चरणार्चनम् ॥

विष्णुरहस्ये—

श्रीविष्णोरर्चनं ये तु प्रकुर्वन्ति नरा भुवि ।

ते यान्ति शाश्वतं विष्णोरानन्दं परमं पदम् ॥ इति,

दुर्गमसङ्गमनी ।

चतुरित्यत्र विष्णुं परित इति प्रकरणप्राप्तं, तीर्थानां गङ्गाऽऽदीनां-
गमनादप्यधिकं शीघ्रं भगवद्भक्तिप्रदत्वादित्यर्थः ।

शुद्धिर्भूतशुद्धिः, न्यासा मातृकान्यासादयः, तदादिकं पूर्वमङ्गयस्य
तादृशकर्मनिर्वाहपूर्वकं यन्मन्त्रेणोपचाराणं समर्पणं तदर्चनमित्यन्वयः ।

स्वर्गापवर्गयोरिति । अत्रार्चनं प्रधानं कृत्वा भक्त्यान्तरमहिमा
सूचित इत्यर्चनमहिमन्येव लिखितं, मूलमिति । अन्यत्तु तदभावादेव
विधीयत इत्यर्थः ।

कालेन नष्टा वाणीयं प्रलये वेदसञ्ज्ञिता ।

मयाऽऽदौ ब्रह्मणे प्रोक्ता धर्मो यस्यां मदात्मकः ॥ इति,

अकामः सर्वकामो वा मोक्षकामे उदारधीरित्यादेः,

यद्वा तद्बहिर्मुखानां साधनान्तरस्याप्यसिद्धेः, तच्च मन्त्रतस्तन्त्र-
तश्छिद्रमित्यादेः, मुखबाहूरूपादेभ्य इत्यादेः, तपस्विनो दानपरा-
इत्यादेश्च ।

परिचर्या ३१—

परिचर्या तु सेवोपकरणादिपरिष्क्रिया ॥ २७ ॥

तथा प्रकीर्णकच्छत्रवादित्राद्यैरुपासना ॥

यथा नारदीये—

सुहृत्त्वं वा सुहृत्ताद्वं यस्तिष्ठेद् हरिमन्दिरे ।

स याति परमं स्थानं किमु शुश्रूषणे रताः ॥

चतुर्थे च—

यत्पादसेवाऽभिरुचिस्तपस्विनामशेषजन्मोपचितं मलं धियः ।

सद्यः क्षिणोत्यन्वहमेधती सती यथा पदाङ्गुष्ठविनिःसृता सरिद् ॥ इति,

अङ्गानि विविधान्येव स्युः पूजापरिचर्ययोः ॥ २८ ॥

न तानि लिखितान्यत्र ग्रन्थबाहुल्यभीतितः ॥

अथ गीतं ३२ यथा लैङ्गे—

ब्राह्मणो वासुदेवाख्यं गायमानोऽनिशं परम् ।

हरेः सालोक्यमाप्नोति रुद्रगानाधिकं भवेद् ॥ इति,

सङ्कीर्तनम् ३३—

नामलीलागुणादीनामुच्चैर्भाषा तु कीर्तनम् ॥ २९ ॥

तत्र नामकीर्तनं यथा विष्णुधर्म—

कृष्णेति मङ्गलं नाम यस्य वाचि प्रवर्तते ।

भस्मीभवन्ति राजेन्द्र ! महापातककोटयः ॥

दुर्गमसङ्गमनी ।

परिचर्याऽत्र राज्ञ इव सेवोच्यते, सा च द्विविधा-उपकरणादि-परिष्क्रिया चामरादिभिरुपासना चेत्यर्थः ।

ब्राह्मण इति । गानसामान्यस्य ब्राह्मणे निषिद्धत्वाद्ब्राह्मणोऽपीत्यर्थः, रुद्रकर्तृकगानादपि भगवदग्रे तस्य गानमाधिकं भवेदित्यर्थः ।

कृष्णेति मङ्गलं नामेत्यर्चनवदेव व्याख्येयं, तदेतत् प्राधान्येन

लीलाकीर्त्तनं यथा सप्तमे—

सोऽहं परस्य छद्दः परदेवताया लीलाकथास्तव वृसिंह ! विरिञ्चिगीताः ।

अञ्जस्तितमर्थ्यनुगृणन् गुणविप्रसुक्तो दुर्गाणि ते पदयुगालयहंससङ्गः ॥

गुणकीर्त्तनं यथा प्रथमे—

इदं हि पुंसस्तपसः श्रुतस्य वा स्विष्टस्य सूक्तस्य च बुद्धिदत्तयोः ।

अविच्युतोऽर्थः कविभिर्निरूपितो यदुत्तमश्लोकगुणानुवर्णनम् ॥

जपः ३४—

मन्त्रस्य सुलघूच्चारो जप इत्यभिधीयते ॥

यथा पाद्ये—

कृष्णाय नम इत्येष मन्त्रः सर्वार्थसाधकः ।

भक्तानां जपतां भूयः स्वर्गमोक्षफलप्रदः ॥

विज्ञप्तिः ३५ यथा स्कान्दे—

हरिखुद्दिश्य यत्किञ्चित्कृतं विज्ञपनं गिरा ।

मोक्षद्वारार्गलामोक्षस्तेनैव विहितस्तव ॥ इति,

सम्प्रार्थनात्मिका दैन्यबोधिका लालसामयी ॥ ३० ॥

इत्यादिविंविधा धीरैः कृष्णे विज्ञप्तिररिता ॥

तत्र संप्रार्थनात्मिका यथा पाद्ये—

युवतीनां यथा यूनि यूनां च युवतौ यथा ।

मनोऽभिरमते तद्वन्मनो मे स्मतां त्वधि ॥

दैन्यबोधिका यथा तत्रैव—

मत्तुल्यो नास्ति पापात्मा नापराधी च कश्चन ।

परीहारेऽपि लज्जा मे किं ब्रुवे पुरुषोत्तम ! ॥

दुर्गमसङ्गमनी ।

नामान्तरकीर्त्तनमपि ज्ञेयमिति, एवमन्यत्रापि ।

तितर्मि=तरिष्यामीत्यर्थः ।

लालसामयी यथा श्रीनारदपञ्चरात्रे—

कदा गम्भीरया वाचा श्रिया युक्तो जगत्पते ! ।

चामरव्यग्रहस्तं मामेवं कुर्वति वक्ष्यसि ॥ इति,

यथा वा—

कदाऽहं यमुनातीरे नामानि तव कीर्त्तयन् ।

उद्वाप्यः पुण्डरीकाक्ष ! स्वयिष्यामि ताण्डवम् ॥

स्तवपाठः ३६

प्रोक्ता मनीषिभिर्गीतास्तवराजादयः स्तवाः ॥ ३१ ॥

यथा स्कान्दे—

श्रीकृष्णस्तवरत्नौघैर्येषां जिह्वा त्वलंकृता ।

नमस्त्या मुनिसिद्धानां वन्दनीया दिवोकसाम् ॥

नारसिंहे च—

स्तोत्रैः स्तवैश्च देवाग्ने यः स्तौति मधुसूदनम् ।

सर्वपापविनिर्मुक्तो विष्णुलोकमवाप्नुयात् ॥

दुर्गमसङ्गमनी ।

कदाऽहं यमुनातीर इति दूरतः प्रार्थना कस्य चिदजातभावस्य, यतः सम्प्रार्थनाऽनुत्पन्नभावस्य, लालसा तूत्पन्नभावस्येति भेदः, लालसामयत्वात् प्रार्थनाऽप्यत्र लालसेत्येव हि भण्यते; अतो लालसामयीयम्, अत्रेदृशे सम्प्रार्थनालालसे प्रस्तावादेव दर्शिते; किं तु रागानुगायामेव ज्ञेये ।

गीताया स्तवत्वं भगवन्महिमात्मकत्वात्, स्तवराजः=गौतमीयोक्तः स्तवराजः,

स्तोत्रस्तवयोरभेदेऽप्यवान्तरभेदः पूर्वसिद्धत्वस्वकृतत्वाभ्यां ज्ञेयः, स्तोत्रस्य करणसाधनत्वेन पूर्वसिद्धत्वप्रतीतेः, स्तवस्य भावसाधनत्वेन स्वकृतत्वप्रतीतेः, तथाऽपि प्रोक्ता मनीषिभिरित्यादौ गीताऽऽदी-

अथ नैवेद्यास्वादो ३७ यथा पाद्ये—

नैवेद्यमन्नं तुलसीविमिश्रं विशेषतः पादजलेन सिक्तम् ।

योऽश्नान्ति नित्यं पुरतो मुरारेः प्राप्नोति यज्ञायुतकोटिपुण्यम् ॥

पाद्यास्वादो ३८ यथा तत्रैव—

न दानं न हविषेषां स्वाध्यायो न सूरार्चनम् ।

तेऽपि पादोदकं पीत्वा प्रयान्ति परमां गतिम् ॥

अथ धूपसौरभ्यं ३९ यथा हरिभक्तिसुधोदये—

आघ्राणं यद्वरेदं तद्भूपोच्छिष्टस्य सर्वतः ।

तद्भवत्यालदृष्टानां नल्यं कर्म विषापहम् ॥

माल्यसौरभ्यं यथा तन्त्रे—

प्रविष्टे नासिकारन्ध्रे हरेर्निर्माल्यसौरभे ।

सद्यो विलयमायाति पापपञ्जरबन्धनम् ॥

अगस्त्यसंहितायां च—

आघ्राणं गन्धपुष्पादेरर्चितस्य तपोधन ! ।

विशुद्धिः स्यादनन्तस्य घ्राणस्येहाभिधीयते ॥

अथ श्रीमूत्तैः स्पर्शनं ४० यथा विष्णुधर्मोत्तरे—

स्पृष्ट्वा विष्णोरधिष्ठानं पवित्रः श्रद्धयाऽन्वितः ।

दुर्गमसङ्गमनी ।

नां स्तवत्वमुक्तं तत्र त्वनन्यगत्या करणसाधनत्वमेव कर्त्तव्यं, देवाग्ने
श्रीमदर्चार्याः पुरतः ।

मुरारेः पुरत इति लपल्लोपे पञ्चमी, पुरमन्तःपुरं परित्यज्येत्यर्थः,
तदग्रतो भोजनस्य निषेधात् ।

अर्चितस्यानन्तस्य भगवतः सम्बन्धी यो गन्धपुष्पादिस्तस्या-
घ्राणं घ्राणेन्द्रियस्य इह=जगति विशुद्धिस्तद्वेतुः स्यादित्यभिधी-
यत इत्यर्थः ।

अथ श्रीमदर्चामात्रस्य स्पर्शाधिकारिणां स्पर्शमाहात्म्यमाह—

पापबन्धैर्विनिर्मुक्तः सर्वान् कामानवाप्नुयात् ॥

अथ श्रीमूक्तैर्दर्शनं ४१ यथा वाराहे—

वृन्दावने तु गोविन्दं ये पश्यन्ति वल्लभे ! ।

न ते यमपुरं यान्ति यान्ति पुण्यकृतां गतिम् ॥

आरात्रिकदर्शनं ४२ यथा स्कान्दे—

कोटयो ब्रह्महत्यानामगम्यागमकोटयः ।

दहत्यालोकमात्रेण विष्णोः सारात्रिकं मुखम् ॥

उत्सवदर्शनं यथा भविष्योत्तरे—

रथस्थं ये निरीक्षन्ते कौतुकेनापि केशवम् ।

देवतानां गणाः सर्वे भवन्ति श्वपचादयः ॥

आदिशब्देन पूजादर्शनं यथा आग्नेये—

पूजितं पूज्यमानं वा यः पश्येद् भक्तितो हरिम् ।

श्रद्धया मोदमानस्तु सोऽपि योगफलं लभेत् ॥

दुर्गमसङ्गमनी ।

स्पृष्टेति ।

अथ सर्वान् प्रति दर्शनमाहात्म्यं च सर्वासामर्चानां वदन्
भक्त्यावेशविशेषादुपर्युपरि परिस्फूर्त्या श्रीमदर्चाविशेषायमाणस्य
साक्षाद्भगवतः श्रीगोविन्ददेवस्य दर्शने माहात्म्यविशेषमाह—वृन्दा-
वन इति । यान्ति पुण्यकृतां गतिमिति,

स वै पुंसां परो धर्मो यतो भक्तिरधोऽज्ञज-

इतिन्यायेन सुविचारवतां सर्वसत्कर्मणामेकान्तगतिं भक्त्या-
ख्यपरममहापुरुषार्थसिद्धिमाप्नुवन्तीत्यर्थः ।

श्रीमदर्चाभात्रारात्रिकस्य दर्शनफलमाह—कोटय इति । कोटीः
मुखं कर्तुं ।

रथस्थमित्युत्सवान्तरापलक्षणं, सर्वे श्वपचादयोऽपि देवतानां=
पार्षदानाम् ।

अथ श्रवणं ४३

श्रवणं नामचरितगुणादीनां श्रुतिर्भवेत् ॥

तत्र नामश्रवणं यथा गारुडे-

संसारसर्पसंदष्टनष्टचेष्टैकभेषजम् ।

कृष्णेति वैष्णवं मन्त्रं श्रुत्वा मुक्तो भवेन्नरः ॥

चरितश्रवणं यथा चतुर्थे-

तस्मिन् महन्मुखरिता मधुभिच्चरित्रपीपूषशेषसरितः परितः ज्वन्ति ।

ता ये पिबन्त्यवितृषो नृप ! गाढकर्णैस्तान्न स्पृशन्त्यशनतृड्भयशोकमोहाः ॥

गुणश्रवणं यथा ह्यादशे-

यस्तूत्तमश्लोकगुणानुवादः संगीयतेऽभीक्षणममङ्गलघ्नः ।

तमेव नित्यं शृणुयादभीक्षणं कृष्णेऽमलां भक्तिमभीप्समानः ॥

अथ तत्कृपेक्षणं ४४ यथा श्रीदशमे-

तत्तेऽनुकम्पां सुसमीक्षमाणो भुञ्जान पुत्रात्मकृतं विपाकम् ।

हृद्वाग्वपुर्भिर्विद्वधन्नमस्ते जीवेत यो मुक्तिपदे स दायभाक् ॥

अथ स्मृतिः ४५

यथा कथञ्चिन्मनसा सम्बन्धः स्मृतिरुच्यते ॥ ३२ ॥

यथा विष्णुपुराणे-

स्मृते सकलकल्याणभाजनं यत्र जायते ।

पुरुषस्तमजं नित्यं व्रजामि शरणं हरिम् ॥

दुर्गमसङ्गमनी ।

योगोऽत्र पञ्चरात्राद्युक्तः क्रियायोगः ।

तस्मिन्महतां सदसि महद्भिर्मुखरिताः शब्दायमानीकृताः तान् प्राप्य स्वयमेव स्वव्यञ्जकशब्दं कुर्वत्य इव जाता इत्यर्थः, शेषः= सारः ।

तत्तेऽनुकम्पामित्यत्रानुकम्पेक्षणं नमस्कारश्चेति पृथगेव साधन-
द्वयं; वैशिष्ट्याय त्वेकत्र पठितं, तत उभयमपि समानफलमेव ज्ञेय-

यथा वा पादो—

प्रयाणे चाप्रयाणे च यन्नाम स्मरतां नृणाम् ।

सद्यो नश्यन्ति पापौघा नमस्तस्मै चिदात्मने ॥

अथ ध्यानं ४६

ध्यानं रूपगुणक्रीडासेवादेः सुष्ठु चिन्तनम् ॥

तत्र रूपध्यानं यथा नारसिंह—

अगवक्षरगद्वन्द्वध्यानं निर्द्वन्द्वशीरितम् ।

पापिनोऽपि प्रसङ्गेन विहितं उहितं परम् ॥

गुणध्यानं यथा निष्णुधमं—

ये कुर्वन्ति सदा भक्त्या गुणानुस्मरणं हरेः ।

प्रक्षीणकलुषौवास्ते प्रविशन्ति हरेः पदम् ॥

क्रीडाध्यानं यथा पादो—

सर्वमाधुर्यसाराणि सर्वाद्भुतमयानि च ।

ध्यायन् हरेश्चरित्राणि ललितानि विमुच्यते ॥

सेवाध्यानं यथा पुराणान्तरे—

मानसेनोपचारेण परिचर्य हरिं सदा ।

दुर्गमसङ्गमनी ।

मिति भावः, नवमपदार्थस्य मुक्तेरप्याश्रये दशमपदार्थे त्वपि स-
दायभागभवति त्वं तस्य दायत्वेन वर्त्तस इत्यर्थः ।

प्रयाणे=, मरणदशायाम्, अप्रयाणे जीवनदशायां, प्रयाणकाले
मनसाऽचलेनेति श्रीगीतातः ।

निर्द्वन्द्वं शीतोष्णादिमयदुःखपरम्पराऽतीतम् ईरितं शास्त्रे, मङ्ग-
लं विहितं, तच्च पापिनोऽपि प्रसङ्गेनापि परमुत्कृष्टं सुहितं विहितं-
तत्रैवेत्यर्थः ।

मानसेनेत्यत्र ब्रह्मवैवर्तकथा च यथा—“प्रतिष्ठानपुरे कश्चिद्विप्र-

परे वाङ्मनसागम्यं तं साक्षात् प्रतिपेदिरे ॥

अथ दास्यं ४७

दास्यं कर्मार्षणं तस्य कैङ्कर्यमपि सर्वथा ॥ ३३ ॥

दुर्गमसङ्गमनी ।

आसीत् ; स च दरिद्रोऽपि कर्माधीनमात्मानं मन्यमानः शान्त एवा-
सीत् ; स तु सरलबुद्धिः कदा चिद्विप्रेन्द्राणां सदसि वैष्णवान् धर्मान्
शुश्राव; ते च धर्मा मनसाऽपि सिद्ध्यन्तीति श्रुत्वा दरिद्रः स्वयं तथै-
वाचरितवान् ; ततश्च गोदावरस्नानपूर्वकं नित्यकर्म समाप्य शान्त-
मतिर्भूत्वा विविक्तासनप्राणायामादिपूर्वकं स्थिरीभूय मनसैवाभि-
मतां श्रीहरिमूर्तिं स्थापयित्वा स्वयं दुकूलादिकं परिधाय तां प्रणम्य
दृढं परिकरं बद्ध्वा तत्सदनं समाज्यं तां प्रणम्य राजतसौवर्णघटैः
सर्वेषां गङ्गाऽऽदितीर्थानां जलमाहृत्य तथा नानापरिचर्याद्रव्याण्युप-
नीय तदीयं स्नपनादिकमारात्रिकान्तं महाराजोपचारं समाप्य दिन-
दिनं सुखातिशयमाप्नुवन्नासीत् , तदेवं बहुषु कालेषु गतेषु कदा चिद्
मनसैव सघृतं पायसान्नं निर्माय सौवर्णपात्रेण तद्गोजनार्थ-
मुत्थाप्य स्थितस्तप्ततया स्फुरिते तस्मिन् प्रविष्टमङ्गुष्ठयुगलं दग्धं
प्रतियन् हन्त तदिदं दुष्टं जातमिति दुःखेन तद् हित्वा समाधिभ-
ङ्गेऽपि जाते दग्धाङ्गुष्ठतया बहिरपि पीडितो बभूव, तदवधाय वैकुण्ठ-
समुपविष्टेन श्रीवैकुण्ठनाथेन हसता श्रीप्रभृतिभिस्तत्कारणं पृष्टेन
सता तं स्वनिकटं विमानेनानिनाय, तथाविधतया दर्शयामास
स्वनिकटयोग्यतया स्थापयामास चेति” ।

कर्मार्षणमित्यनूद्य दास्यमिति विधीयते, तदेतच्चान्यमतं, स्वमतं-
तु कैङ्कर्यमिति, तच्च किङ्करोऽस्मीत्यभिमानः, यथोक्तमितिहाससमुच्चये-

जन्मान्तरसहस्रेषु यस्य स्यान्मतिरीदृशी ।

दासोऽहं वासुदेवस्य सर्वाल्लोकान्समुद्धरेद् ॥ इति,

तत्राद्यं यथा स्कान्दे—

तस्मिन्समर्पितं कर्म स्वाभाविकमपीश्वरे ।

भवेद्भागवतं धर्मं तत्कर्म किमुत्तर्पितम् ॥ इति,

कर्म स्वाभाविकं भद्रं जपध्यानार्चनादि च ॥

इतीदं द्विविधं कृष्णे वैष्णवैर्दास्यमर्पितम् ॥ ३४ ॥

मृदुश्रद्धस्य कथिता स्वल्पा कर्माधिकारिता ॥

तदर्पितं हरौ दास्यमिति कैश्चिदुदीर्यते ॥ ३५ ॥

द्वितीयं यथा नारदीये—

ईहा यस्य हरेर्दास्ये कर्मणा मनसा गिरा ।

दुर्गमसङ्गमनी ।

तथैव व्याख्यातम्—

“तस्यैव मे सौहृदसख्यमैत्रीदास्यं पुनर्जन्मनि जन्मनि स्याद्”

इत्यत्र श्रीदामविप्रवाक्ये, स्वामिभिरपि दास्यमिति;

सेवकत्वमित्येतस्य च कार्यभूतं परिचर्याऽऽदिकं ज्ञेयं, केवलपरिचर्यारूपत्वे भेदो न स्यात् ,

तत्राद्यं कर्मर्पणमुदाहरति—तस्मिन्निति ।

तत्रैव विधेयं दास्यमपि द्वैविध्येनाह—कर्म स्वाभाविकमिति । स्वाभाविकं तत्तद्वर्णाश्रमाद्युपाधिस्वभावप्राप्तं तच्च भद्रमेव न त्वन्यत् तथा जपेति, इतीदं द्विविधं कर्म वैष्णवैः कृष्णेऽर्पितं चेद् दास्यमुच्यते,

तत्रोत्तरस्यार्पणाभावाद्दास्यत्वाभावेऽपि शुद्धभक्त्यङ्गत्वमस्ति, पूर्वस्य तदपि नास्तीति सुतरामेव न तत्स्वमतमित्याह—मृदुश्रद्धस्येति । तेन तस्यार्पितमर्पणं दास्यं तदेवं पूर्वत्राप्यर्पण एव तात्पर्यं, “श्रवणङ्गीर्त्तनमि”त्यादौ तु “इति पुंसाऽर्पिता विष्णोरि”त्यनेन दास्यादन्यदर्पणं प्रतीयते,

अथ स्वमते महिम्ना दर्शयति—ईहा यस्येति । दास्ये निमित्त ईहा

अखिलास्त्रप्यवस्थासु जीवन्मुक्तः स उच्यते ॥

अथ सख्यं ४८

विश्वासो मित्रवृत्तिश्च सख्यं द्विविधमीरितम् ॥

तत्राद्यं यथा श्रीमहाभारते—

प्रतिज्ञा तव गोविन्द ! न मे भक्तः प्रणश्यति ।

इति संस्मृत्य संस्मृत्य प्राणान् संधारयाम्यम् ॥

एकादशे च—

त्रिभुवनविभवहेतवेऽप्यकुण्डलमृत्तिरजितात्मसुरादिभिर्विभृग्यात् ।

न चलति भगवत्पदारविन्दाल्लवनिमिषार्द्धमपि स वैष्णवाग्र्यः ॥ इति,

श्रद्धामात्रस्य तद्भक्तावधिकारित्वहेतुता ॥ ३६ ॥

अङ्गत्वमस्य विश्वासविशेषस्य तु केशवे ॥

दुर्गमसङ्गमनी ।

दासो भवामीति स्पृहेत्यर्थः ।

विश्वास इति पूर्ववदन्यमतं, मित्रवृत्तिरिति स्वमतं, मित्रं बन्धुमात्रं “यन्मित्रं परमानन्दमि”तिवत्, तद्वृत्तिस्तत्तयाऽभिमानः ।

प्रतिज्ञेति श्रीद्वौषदीवाक्यं, तस्मादस्या यद्यपि प्रेमविशेषमयपरिकरान्तर्गतत्वेन दर्शयिष्यमाणाया वाक्यमिदं प्रेमविशेषकार्यमेव न तु साधनं तथाऽपि परमप्रेमातिशयानां साधनमपि स्यादित्येवमुदाहृतम्, एवमुत्तरत्र च भागवतोत्तमवर्णनमयप्रकरणादुद्धृते पद्ये ज्ञेयं, “प्रणयरशनया धृताङ्गनिपन्न” इति तदुपसंहारात्,

त्रिभुवनविभवाय किमुत तद्धेतव इत्यर्थः, सर्वोऽपि द्वन्द्वो-
विभाषयैकवद्भवतीति न्यायादेकवचनम् ।

श्रद्धामात्रस्येति । यद्यपि श्रद्धाविश्वासयोरेकपदार्थायत्वमेव तथाऽपि तत्पूर्वोत्तरावस्थयोस्तत्तच्छब्दप्रयोगप्राप्त्यर्थमिति पृथक् शब्दप्रयोगः । फलसामान्यावश्यकसर्वोत्तमसाधनत्वेन प्रतीतिरत्र मात्रपदार्थः, फल-

द्वितीयं यथाऽगस्त्यसंहितायाम्—

परिचर्यापराः के चित्प्रासादेषु च शेरते ।

मनुष्येष्विव तं व्रष्टुं व्यवहर्तुं च बन्धुवद् ॥ इति,

रागानुगाङ्गताऽस्यं स्याद्विधिमार्गानपेक्षणात् ॥ ३७ ॥

मार्गद्वयेन चैतेन साध्या सख्यरतिर्भता ॥

अथात्मनिवेदनं ४९

यथैकादशे—

मर्थो यदा त्यक्तलमस्तकर्मनिवेदितात्मा विचिकीर्षितो मे ।

तदाऽमृतत्वं प्रतिपद्यमानो मयाऽऽत्मभूयाय च कल्पते वै ॥ इति,

अर्थो द्विधाऽऽत्मशब्दस्य पण्डितैरुपाद्यते ॥ ३८ ॥

देहहन्ताऽऽस्पदं कैश्चिद्देहः कैश्चिन्ममत्वभाक् ॥

दुर्गमसङ्गमनी ।

विशेषस्थ तादृशसाधनत्वेन स्वतः सर्वोत्समफलरूपत्वेन वा प्रतीति-
विशेषवदार्थः तत्र प्रस्तुतत्वाद् द्वयं क्रमेणोदाहृतमिति भावः ।

तदेवं यद्यपि पूर्वमुदाहरणं वक्ष्यमाणरागानुगाऽङ्गत्वमेव प्रविशति
तथाऽप्येतदनुसारेण वैध्यज्ञोदाहरणमपि द्रष्टव्यमित्यभिप्रायेणाह—रा-
गानुगाऽङ्गतेति । सख्यरतिर्बन्धुभावरतिरित्यर्थः ।

मर्थ्य इति । यतो निवेदितात्माऽतस्त्यक्तं समस्तमैहिकामुष्मिकं-
कर्म=आत्मात्मियपोषणादिरूपं येन सः; तर्हि मे मया विशिष्टः कर्तु-
मिष्टो भवति, अमृतत्वमिति । मृत्युपरम्परामतिक्रामन्नित्यर्थः; मया सह
मत्साम्येनात्मभूयाय कल्पते स्वरूपावस्थितिं मत्सार्ष्टिलक्षणां मुक्ति-
प्राप्नोतीत्यर्थः ।

देहः कैश्चिदित्यनुकल्प एव ।

तत्र देहो यथा यामुनाचार्यस्तोत्रे—

बपुरादिषु योऽपि कोऽपि वा गुणतोऽस्त्वानि यथातथाविधः ।

तदर्थं तत्र पादपद्मयोरहमद्यैव मया समर्पितः ॥

देहो यथा भक्तिविवेके—

चिन्तां कुर्यान्न रक्षायै विक्रीतस्य यथा पशोः ।

तथाऽर्पयन् हरौ देहं विरमेदस्य रक्षणात् ॥

दुष्करत्वेन विरले द्वे सख्यात्मनिवेदने ॥ ३९ ॥

केषां चिदेव धीराणां लभेते साधनार्हताम् ॥

दुर्गमसङ्गमनी ।

योऽपि कोऽपि वेति । वादिभेदात्स्वरूपतोऽथ वा गुणतो यथा-
तथाविधो देवमनुष्यादिरूपोऽस्त्वानि भवानि कामचारे लोद्, तदय-
मिति । स चासावयञ्जेति विग्रहात् सोऽयमित्यर्थः ।

दुष्करत्वेनेत्यत्रात्मनिवेदनस्य केवलस्य दुष्करत्वेन वैरल्यं न तु
महिमाधिक्येन भावशून्यत्वात्, सख्यस्य तु दुष्करत्वेन महिमाधिक्येन
च वैरल्यं भावोत्तमरूपत्वाद्, यदि च भावमिश्रमात्मनिवेदनं भवति
तदा तु सुतरां महिमाधिक्येनापि विरलं स्यात् तत्र केवलमात्म-
निवेदनं दानसमये श्रीवलिराजे दृश्यते; शरणापतिः खलु रक्षितृत्वेन
वरणं तदिदं स्वात्मनस्तदायत्ततासम्पादनमिति भेदः, भावमिश्रेषु दा-
स्येनात्मनिवेदनं श्रीमदम्बरीषे; तदुक्तं “स वै मनः कृष्णपदारविन्दयो-
रि”त्यारभ्य “कामं च दास्ये न तु कामकाम्यये”त्याद्यं; तेन तदेवोक्तं-
श्रीभगवतैकादशे “दास्येनात्मनिवेदनमिति तथा प्रेयसीभावेन
श्रीरुक्मिणीदेव्यां, यथोक्तं तत्रैव—

“तन्मे भवान् खलु वृतः पतिरङ्ग जाया

मात्माऽऽर्पितश्च भवतोऽन्न विभो ! विधेही”ति,

एवं सख्यादिनाऽपीति ज्ञेयम् ।

अथ निजप्रियोपहरणं ५०यथैकादशे—

यद्यदिष्टतमं लोके यच्चातिप्रियमात्मनः ।

ततन्निवेदयेन्मह्यं तदानन्त्याय कल्पते ॥

अथ तदर्थंऽखिलचेष्टितं ५१यथा पञ्चरात्रे—

लौकिकी वैदिकी वाऽपि या क्रिया क्रियते मुने ! ।

हरिसेवाऽनुकूलैव सा कार्या भक्तिमिच्छता ॥ इति,

अथ शरणापत्तिः ५२

यथा हरिभक्तिविलासे—

तत्रास्मीति वदन् वाचा तथैव मनसा विदन् ।

तत्स्थानमाश्रितस्तन्वा मोदते शरणागतः ॥

श्रीनारसिंहे च—

त्वां प्रपन्नोऽस्मि शरणं देवदेव ! जनार्दन । ।

इति यः शरणं प्राप्तस्तं क्लेशादुद्धराम्यहम् ॥

अथ तुलस्याः सेवनं ५३ यथा स्कान्दे—

या दृष्टा निखिलाघसङ्घशमनी स्पृष्टा वपुःपावनी
रोगाणामभिवन्दिता निरसनी सिक्ताऽन्तकत्रासिनी ।
प्रत्यासत्तिविश्रायिनी भगवतः कृष्णस्य संरोपिता
त्यक्ता तच्चरणे विमुक्तिफलदा तस्यै तुलस्यै नमः ॥

तथा च तत्रैव—

दृष्टा स्पृष्टा तथा ध्याता कीर्तिता नमिता स्तुता ।

रोपिता सेविता नित्यं पूजिता तुलसी शुभा ॥

दुर्गमसङ्गमनी ।

यद्यदिति । चकारान्मम प्रियं च ।

शरणं प्रपन्नोऽस्मि रक्षितृत्वेन वृतवानस्मि शरणं तदाश्रयं प्राप्तः
शरणशब्देन हि तत्तद्द्वयमेवोच्यत इति ।

या दृष्टेति । वपुःपावनी कुजन्मत्वादिशोधनी, रोगाणां क्लेशमा-

नवधा तुलसीं देवीं ये भजन्ति दिने दिने ।

शुगकोदिसहस्राणि ते वसन्ति हरेर्गृहे ॥

अथ शास्त्रस्य—६४

शास्त्रमत्र समाख्यातं यद्भक्तिप्रतिपादकम् ॥ ४० ॥

यथा स्कान्दे—

वैष्णवानि तु शास्त्राणि ये शृण्वन्ति पठन्ति च ।

धन्यास्ते मानवा लोके तेषां कृष्णः प्रसीदति ॥

वैष्णवानि च शास्त्राणि येऽर्चयन्ति गृहे नराः ।

सर्वपापविनिर्मुक्ता भवन्ति सुरबन्दिताः ॥

तिष्ठते वैष्णवं शास्त्रं लिखितं यस्य मन्दिरे ।

तत्र नारायणो देवः स्वयं वसति नारद ! ॥

श्रीभागवते—

सर्ववेदान्तसारं हि श्रीभागवतमिष्यते ।

तद्रसाश्चतस्रस्य नान्यत्र स्याद्गतिः क्व चित् ॥

अथ मथुरायाः ११ यथाऽऽदिवाराहे—

मथुरां च परित्यज्य योऽन्यत्र कुरुते रतिम् ।

मूढो भ्रमति संसारे मोहितो मम माथया ॥

ब्रह्माण्डे च—

त्रैलोक्यवर्त्तितीर्थानां सेवनाद् दुर्लभा हि या ।

परानन्दमयी सिद्धिर्मथुरास्पर्शमात्रतः ॥ इति,

श्रुता स्मृता कीर्तिता च वाञ्छिता प्रेक्षिता गता ॥

दुर्गमसङ्गमनी ।

त्राणां, प्रत्यासत्तिर्मनस आसङ्गः, विमुक्तिर्विशिष्टा मुक्तिः सप्रेमभक्तिरित्यर्थः ।

परानन्दमयी=प्रेमलक्षणा ।

प्रेक्षिता दूराद् दृष्टा, गता तत्समीपं प्राप्ता, श्रिता निजाभयत्वेन

स्पृष्टा श्रिता सेविता च मथुराऽभीष्टदा नृणाम् ॥ ४१ ॥

इति ख्यातं पुराणेषु न विस्तरभियोच्यते ॥

अथ वैष्णवानां ६६यथा पाद्ये—

आराधनानां सर्वेषां विष्णोराराधनं परम् ।

तस्मात्परतरं देवि ! तदीयानां समर्चनम् ॥

तृतीये च—

यत्सेवया भगवतः कूटस्थस्य मधुद्विषः ।

रतिरासो भवेत्तीव्रः पादयोर्व्यसनार्दनः ॥

स्कान्दे च—

शङ्खचक्राङ्किततनुः शिरसा मञ्जरीधरः ।

गोपीचन्दनलिखाङ्गो दृष्टश्चेत्तदयं कुतः ॥

प्रथमे—

येषां संस्मरणात्पुंसां सद्यः शुध्यन्ति द्वै गृहाः ।

किं पुनर्दर्शनस्पर्शपादशौचासनादिभिः ॥

आदिपुराणे—

ये मे भक्तजनाः पार्थ ! न मे भक्ताश्च ते जनाः ।

मङ्गलानां च ये भक्ता मम भक्तास्तु ते नराः ॥ इति,

यावन्ति भगवद्भक्तेरङ्गानि कथितानि ह ॥ ४२ ॥

प्रायस्तावन्ति तद्भक्तभक्तेरपि बुधा विदुः ॥

अथ यथावैभवमहोत्सवः ६७—

यथा पाद्ये—

यः करोति महीपाल ! हरेर्गोहे महोत्सवम् ।

दुर्गमसङ्गमनी ।

वृता, सेविता तत्तत्स्थानसत्कारादिना परिचरिता, अभीष्टदेत्युत्तर-
वैशिष्ट्येन ज्ञेयम् ।

“एकरूपतया तु यः कालव्यापी स कूटस्थ”इत्यमरः, मधुद्विषः

तस्यापि भवति नित्यं हरिलोके महोत्सवः ॥

अथोर्जादशो ५८ यथा पाद्ये—

यथा दामोदरो भक्तवत्सलो विदितो जनैः ।

तस्यायं तादृशो मासः स्वल्पमप्युरुकारकः ॥

तत्रापि माथुरे विशेषो यथा तत्रैव—

भुक्तिं मुक्तिं हरिर्दद्यादचितोऽन्यत्र लेविनाम् ।

अर्क्तिं तु न ददात्येव यतो वश्यकरी हरेः ॥

सा त्वज्जसा हरेर्भक्तिर्लभ्यते कार्तिके नरैः ।

अथुरायां सङ्गदपि श्रीदामोदरसेवनात् ॥

अथ श्रीजन्मदिनयात्रा ५९ यथा भविष्योत्तरे—

यस्मिन् दिने प्रसूतेयं देवकी त्वां जनार्दन ! ।

तद् दिनं ब्रूहि वैकुण्ठ ! कुर्मस्ते तत्र चोत्सवम् ॥

तेन सम्यक्प्रपन्नानां प्रसादं कुरु केशव ! ।

दुर्गमसङ्गमनी ।

पादयोरतिरासो रतेरुहासो भवेत् तीव्रो नितान्तः ।

यथा दामोदरो जनैर्भक्तवत्सलो विदितस्तद्रूपश्च सन् स्वल्प-
मप्युरुकारक ऋणनिर्यातक इव स्वल्पमप्युरु कृत्वा ददातीत्यर्थः,
तस्य दामोदरस्यायं कार्तिकाख्योऽपि मासस्तादृशः सन् स्वल्पमप्यु-
रुकारक इति पूर्ववत् “अकेनोर्भविष्यदाधर्मर्णयोः”ति षष्ठीनिवेधः ।

यतो वश्यकरीति।वश्यकरीत्वमत्र सुखदानेनैव ज्ञेयं न तु दुःख-
दानेनातो भक्त्यदाने न तदत्र प्रयोजकं किं तु तेन लक्षितं परमो-
त्कृष्टत्वमेव तथाविधा च सा नायोग्ये सहसा दातुं योग्येति
यावद्योग्यता तावद्गवता न दीयत एवेति, योग्यता च सर्वान्य-
स्वहितनिरपेक्षत्वमेव तस्माद्योग्यतायामेव सत्यां दातव्यत्वेऽपि यदि
मथुराकार्तिकयोः सङ्गमे पूजनं घटते तदा योग्यतारहितेनापि वस्तु-
प्रभावात्सहसैव प्राप्यत एवेति भावः ।

अथ श्रीमूर्त्तोरङ्घ्रिलेवने प्रीतिः ६० यथाऽऽदिपुराणे—

मम नामसदाग्राही मम सेवाप्रियः सदा ।

भक्तिस्तस्मै प्रदातव्या न च मुक्तिः कदा चन ॥

अथ श्रीभागवतास्वादो ६१ यथा प्रथमे—

निगमकल्पतरोगलितं फलं शुक्लसुखादृष्टतद्रवसंयुतम् ।

पिबत आगवतं रसमालयं मुहुर्हो रसिका ! भुवि भावुकाः ! ॥

दुर्गमसङ्गमनी ।

सेवाप्रियः सेवैकपुरुषार्थः सन्, मुक्तिरत्र भक्तिशून्या ज्ञेया ।

हे भावुकाः! परमसङ्गलायनाः हे रसिका ! भगवद्भक्तिरसज्ञा इत्यर्थः, ते यूयं वैकुण्ठात्मकेण भुवि पृथिव्यामेव गलितमवतीर्णं निगमकल्प-
तरौः सर्वफलोत्पत्तिभुवः शाखोपशाखाभिर्वैकुण्ठमप्यध्यारूढस्य
वेदरूपतरोर्यत् खलु रसरूपं श्रीभागवताख्यं फलं तद् भुव्यपि
स्थिताः पिबतास्वाद्यान्तर्गतं कुरुत; अहो इत्यलभ्यलाभव्यञ्जना,
भागवताख्यं यच्छास्त्रं तत् खलु रसवदपि रसैकमयताविवक्षया
रसशब्देन निर्दिष्टं, भागवतशब्देनैव तस्य रसस्यान्यदीयत्वं च व्या-
वृत्तं, भागवतस्य तदीयत्वेन रसस्यापि तदीयत्वाक्षेपात् शब्दश्लेषेण
च भगवत्सम्बन्धिरसमिति गम्यते, स च रसो भगवद्भक्तिमय एव,
“यस्यां वै श्रूयमाणायामि”त्यादिफलश्रुतेः; यन्मयत्वेनैव श्रीभगवति
रसशब्दः श्रुतौ प्रयुज्यते “रसो वै सः” स एव च प्रशस्यते—“रसं ह्येवा-
यं लब्ध्वाऽऽनन्दीभवती”ति, अत्र रसिका इत्यनेन प्राचीनार्वाचीनसंस्का-
राणामेव तद्विज्ञत्वं दर्शितं, गलितमित्यनेन तस्य सुषुप्तिरसत्वमुक्त्वा
शास्त्रपक्षे सुनिष्यन्नार्थत्वमधिकश्चादुत्वं च दर्शितं, रसमित्यनेन
फलपक्षे त्वगष्ट्यादिरहितत्वं व्यञ्जनाच्च पक्षे हेयांशराहित्यं-
दर्शितं, तथा निगमतरौः परमफलत्वोक्त्या तस्य परमपुरुषार्थत्वं-
दर्शितम्, एवं तस्य रसात्मकफलस्य स्वरूपतोऽपि वैशिष्ट्ये सति
परमोत्कर्षबोधनार्थं वैशिष्ट्यान्तरमाह—शुकेति । अत्र फलपक्षे कल्प-

दुर्गभसङ्गमनी ।

तद्व्यासित्वादलौकिकत्वेन शुकोऽप्यमृतमुखोऽभिप्रेयते ततस्तन्मुखं-
प्राप्य यथा तत्फलं विशेषतः स्वादु भवति तथा परमभागवतमुखस-
म्बन्धं भगवद्गुणदर्शनमपि ततस्तादृशपरमभागवतवृन्दमहेन्द्रश्रीशु-
कदेवमुखसम्बन्धं किमुतेति भावः, अत एव परमस्वादु परमकाष्ठाप्रा-
प्तत्वात् स्वतोऽन्यतश्च तृप्तिरपि न भविष्यतीति, आलयं मोक्षानन्द-
मप्यभिव्याप्य पिबतेत्युक्तं, तथा च वक्ष्यते “परिनिष्ठितोऽपी”त्यादि,
अनेनास्वाद्यान्तरवच्चेदं कालान्तरेऽप्यास्वादकषाहुल्येऽपि व्ययिष्य-
तीत्यपि दर्शितं, यद्वा तत्र तस्य रसस्य भगवद्भक्तिभयत्वेऽपि द्वैविध्यं-
तद्भक्त्युपयुक्तत्वं तद्भक्तिपरिणामत्वं चेति,

यथोक्तं द्वादशे—

कथा इमास्ते कथिता महात्मनां विताय लोकेषु यशः परेयुषाम् ।
विज्ञानवैराग्यविवक्षया विभो ! वञ्चोविभूर्तानं तु पारमार्थ्यम् ॥

यस्तूत्तमश्लोकगुणानुवादः संगीयतेऽभीक्षणममङ्गलत्रः ।

तमेव नित्यं शृणुयाद्भीक्षणं कृष्णेऽमलां भक्तिमभीप्समानः ॥ इति,

ततः सामान्यतो रसत्वमुक्ता विशेषतोऽप्याह—

अमृतेति । अमृतद्रवस्तल्लीलारसः,

हरिलीलाकथामातामृतानन्दितसत्सुरम् ;

इति द्वादशे श्रीभागवतविशेषणात् ; लीलाकथारसनिषेवणमिति
तस्यैव रसत्वनिर्देशाच्च, सत्सुरमिति । सन्तोऽत्रात्मारामाः, “इत्थं सता-
मि”त्यादिवत्, त एव सुरा अमृतमात्रास्वादित्वात् तेन समवेतं तत्रापि
तादृशशुकमुखाद्भलितं प्रवाहरूपेण बहन्तमित्यर्थः, तदेवं भगवद्भक्तेः
परमरसत्वापत्तिः शब्दोपात्तैव, अन्यत्र च “सर्ववेदान्ते”त्यादौ “तद्रसा-
मृततृप्तस्ये”त्यादि, एवमेवाभिप्रेत्य भावुका इत्यत्र रसविशेषभावना-
चतुरा इति टीका, तथा

स्मरन्मुकुन्दाङ्घ्रिपगूहनं पुनर्विहातुमिच्छेन्न रसग्रहो जन-

द्वितीये च—

परिनिष्ठितोऽपि नैर्गुण्य उत्तमश्लोकलीलया ।

गृहीतचेता राजर्षे ! आख्यानं यदधीतवान् ॥

अथ सजातीयवासनश्रीभगवद्भक्तसङ्गो ६२ यथा प्रथमे—

तुलयाम लब्धेनापि न स्वर्गं नापुनर्भवम् ।

भगवत्सङ्गिसङ्गस्य मर्त्यानां किमुताशिषः ॥

हरिभक्तिसुधोदये—

यस्य यत्सङ्गतिः पुंसो मणिवत्स्यात्स तद्गुणः ।

स्वकुलदुर्धरैः ततो धीमान् स्वयूथ्यानेव संश्रयेत् ॥

अथ नामसङ्कीर्तनं ६३ यथा द्वितीये—

एतन्निर्विद्यमानानामिच्छतामकुतोभयम् ।

योगिनां नृप ! निर्णीतं हरेर्नामानुकीर्तनम् ॥

दुर्गमसङ्गमनी ।

इत्यादि ।

निर्गुणमेव नैर्गुण्यं स्वार्थं व्यञ्ज् तस्मिन् ब्रह्मण्यपीत्यर्थः ।

भगवदिति । भगवति सङ्ग आसक्तिः स नित्यं विद्यते यस्य तस्य यः सङ्गस्तस्य लब्धेनापि स्वर्गादिकं न तुलयामेति तत्प्रशंसया स्वस्य तत्समानवासनत्वं दर्शितं, तच्चान्येषामपि शिक्षणाय जायत इति; अत्रोदाहृतम्, एतदुपलक्षणत्वेन स्निग्धत्वादिकमपि दृश्यम्, अत्र “क्षणाङ्गेनापि तुलये न स्वर्गमि”त्यादिकं चतुर्थस्य पद्यमध्यनुसन्धेयम् ।

अत्र सजातीयसङ्गस्य प्रभावं दृष्टान्तेन स्पष्टयति—यस्य यत्सङ्गतिरिति । श्रीप्रह्लादं प्रति हिरण्यकशिपोर्वाक्यं, तत्र तस्याभिप्रायान्तरेऽपि सामान्यवचनत्वेन स्वाभिप्रायेऽपि तद्योजयितुं शक्यत इति ग्रन्थकृतामभिप्रायः, मणिवत्=स्फटिकमणिवदिति संनिहितगुणग्रहणमात्रांशे दृष्टान्तो न तु तदस्थैयांशेनापि, स्वयूथ्यान्=सजातीयान् । निर्विद्यमानानां=मुमुक्षुणाम्, इच्छतां=कामिनां, योगिनां=मुक्ता-

आदिपुराणे च—

गीत्वा तु मम नामानि विचरेन्मम संनिधौ ।
इति ब्रवीमि ते सत्यं क्रीतोऽहं तस्य चार्जुन ! ॥

पाद्ये च—

येन जन्मसहस्राणि वासुदेवो निषेवितः ।
तन्मुखे हरिनामानि सदा तिष्ठन्ति भारत ! ॥

यतस्तत्रैव—

नामचिन्तामणिः कृष्णश्चैतन्यरसविग्रहः ।

पूर्णः शुद्धो नित्यमुक्तोऽभिन्नत्वान्नामनामिनोः ॥ इति,

अतः श्रीकृष्णनामादि न भवेद् ग्राह्यमिन्द्रियैः ॥ ४३ ॥

सेवोन्मुखे हि जिह्वाऽऽदौ स्वयमेव स्फुरत्यदः ॥

अथ श्रीमथुरामण्डले स्थितिः ६४ यथा पाद्ये—

अन्येषु पुण्यतीर्थेषु मुक्तिरेव महाफलम् ।

दुर्गमसङ्गमनी ।

नां, चैतदकुतोभयं न कुतश्चिदपि भयं यत्र तद्रूपं साधनं साध्यं च
निर्णीतमित्यर्थः ।

येन जन्मेति । एतादृशस्याप्यस्य पुनःपुनर्जन्म समुत्कण्ठामय-
भक्तिवर्द्धनार्थं परमेश्वरेच्छयैव ज्ञेयम् ।

नामैव चिन्तामणिः सर्वाभीष्टदाता यतस्तदेव कृष्णः कृष्णस्य
स्वरूपमित्यर्थः, कृष्णस्य विशेषणानि चैतन्येत्यादीनि, तस्य कृष्णत्वे
हेतुः—अभिन्नत्वादिति, एकमेव सच्चिदानन्दरसादिरूपं तत्त्वं द्विधाऽऽ-
विर्भूतमित्यर्थः; विशेषजिज्ञासा चेष्टीभागवतसन्दर्भस्य भगवत्स-
न्दर्भो दृश्यः ।

सेवोन्मुखे हीति । सेवोन्मुखे भगवत्स्वरूपतन्नामग्रहणाय प्रवृत्त-
इत्यर्थः, हि=प्रसिद्धौ, यथा मृगशरीरं त्यजतो भरतस्य वर्णितं—

मुक्तैः प्रार्थ्या हरेर्भक्तिर्धुरारायां तु लभ्यते ॥
 त्रिवर्गदा कामिनां या सुसुक्ष्मां च मोक्षदा ।
 भक्तीच्छोर्भक्तिदा कस्तां मधुरां नाशयेद् बुधः ॥
 अहो मधुपुरी धन्या वैकुण्ठाच्च गरीयसी ।
 दिनमेकं निवासेन हरौ भक्तिः प्रजायते ॥ इति,

दुर्गहादुतवीर्येऽस्मिन् श्रद्धा दूरेऽस्तु पञ्चके ॥ ४४ ॥

यत्र स्वल्पोऽपि सम्बन्धः सद्धियां भावजनने ॥

तत्र श्रीमूर्तिर्वथा—

स्मेरां भङ्गीत्रयपरिचितां साचिविस्तीर्णदृष्टि-
 वंशीन्यस्ताधरकिशलयामुज्ज्वलां चन्द्रकेण ।
 गोविन्दाख्यां हरितनुमितः केशितीर्थोपकण्ठे
 मा प्रेक्षिष्ठास्तव यदि सखे ! बन्धुसङ्गेऽस्ति रङ्गः ॥

श्रीभागवतं यथा—

शङ्के नीताः सपदि दशमस्कन्धपद्यावलीनां-

दुर्गमसङ्गमनी ।

“नारायणाय हरये नमस्त्युदारं—

हास्यन्मृगतत्वमपि यः समुदाजहारे”ति,

यथा च गजेन्द्रस्य—

“जजाप परमं जाप्यं प्राग्जन्मन्यनुशिक्षितमि”त्यादि ।

सद्धियां=निरपराधचित्तानाम् ।

स्ववाक्यमाधुरीद्वारा पूर्वमेवार्थपञ्चकमनुभावयन्नाह—स्मेरामि-
 त्यादिपञ्चभिः,

मा प्रेक्षिष्ठा इति । निषेधव्याजेनावश्यकविधिरयं-, तदेतन्माधु-
 र्येऽनुभूयमाने स्वयमेव सर्वमेव तुच्छं मंस्यसे, तस्मादेनामेव पश्ये-
 रित्यभिप्रायात् ।

शङ्के नीता इति । उपालम्भव्याजेन स्तुतिरियं, श्लोकद्वयीयमप्र-

वर्णाः कर्णाध्वनि पथिकतामानुपूर्व्याद्भवद्भिः ।

हंहो डिम्भाः ! परमसुखदान् हन्त धर्मार्थकामान्

यद्गहन्तः सुखमयममी मोक्षमप्याक्षिपन्ति ॥

कृष्णभक्तो यथा—

हगम्भोभिर्धौतः पुलकपटलीमण्डिततनुः

स्खलन्नन्तःकुल्लो दधदतिष्ठथुं वेपथुमपि ।

हशोः कक्षां यावन्मम स पुरुषः कोऽप्युपययौ

न जाने किं तावन्मतिरिह गृहे नाभिरमते ॥

नाम यथा—

यद्वधि मम शीता वैणिकेनानुगीता

दुर्गमसङ्गमनी ।

स्तुतप्रशंसाऽऽलङ्कारमयी, सा च

कार्थ्ये निमित्ते सामान्ये विशेषे प्रस्तुते सति ।

तदन्यस्य वचस्तुत्ये तुल्यस्येति च पञ्चधा ॥

इत्युक्तत्वात्; सामान्ये प्रस्तुते विशेषप्रस्तावमप्यपि स्यात्, तदे-
वमत्र श्रीमूर्त्तिश्रीभागवतमात्रयोः प्रस्तुतयोस्तत्तद्विशेषप्रस्तावः कृतः;
स हि तावत्तत्पर्यन्तमहिमज्ञानप्रयोजक इति, किं च पूर्वपद्ये स्मेरामि-
त्यादिना तस्या हरितनोः प्रशंसनात्तन्प्रेक्षणनिषेधे तात्पर्यं नास्तीति
तद्वत्तदुत्तरपद्ये धर्मादीनां परमसुखदानां मोक्षस्य च सुखमयस्य
दशमस्कन्धश्रवणजभावेनातिक्रमात्तस्य परमसुखरूपत्वप्राप्त्या; हंहो
डिम्भा इत्यत्राधिक्ये तात्पर्यं नास्तीति, पद्यद्वयेऽस्मिन्नत्यन्तति-
रस्कृतवाच्यध्वनिना स्तुतावेव त्रयनात्, स्तुतिश्च सा निन्दाव्याजे-
नेति व्याजस्तुतिनामाऽलङ्कारोऽयं गम्यते ।

इह मदन्तःस्फुरति कस्मिंश्चिदप्यनिर्वचनीये श्यामसुन्दरे
मम मतिरभिरमते गृहे तु नाभिरमत इत्यर्थः ।

शीता=कर्णयोस्तापशमनी, वैणिकेनेत्यज्ञातनामत्वाच्छ्रीनारदस्य

श्रुतिपथमवशात्रोर्नामगाथा प्रयाता ।

अनवकलितपूर्वां हन्त कामप्यवस्थां-

तदवधि दधदन्तर्मानसं शाम्यतीव ॥

श्रीमथुरामण्डलं यथा—

तदभुवि कृतकान्तिः श्यामलायास्तदिन्याः

स्फुटितनवकदम्बालम्बिकूजद्विरेफा ।

निरवधिमधुरिम्णा मण्डितेयं कथं मे

मनसि कमपि भावं काननश्रीस्तनोति ॥

अलौकिकपदार्थानामचिन्त्या शक्तिरीदृशी ॥ ४५ ॥

भावं तद्विषयं चापि या सहैव प्रकाशयेत् ॥

केषां चित् क्व चिदज्ञानां यत्क्षुद्रं श्रूयते फलम् ॥ ४६ ॥

बहिर्मुखप्रवृत्त्यैतत्किं तु मुख्यं फलं रतिः ॥

दुर्गमसङ्गमनी ।

तादृशतामात्रेणोद्देशः, तद्वत् कामप्यवस्थामिति प्रेम्णा एवोद्देशः,
इवेति वाक्यालङ्कारे, शाम्यति=सर्वं बहिरुपद्रवं परिहृत्य निर्वृत्त-
भवतीत्यर्थः ।

कमपि भावं श्यामसुन्दरविषयम् ।

अलौकिकेति । । तेषां पञ्चानामिति प्रकरणालुभ्यते, यथा—

“सकृद्यदङ्गप्रतिमान्तराहिता मनोमयीं भागवतीं ददौ गतिमि”ति,

“धर्मः प्रोज्झते”त्यादौ “किं वा परैरीश्वरः सद्यो हृद्यवरुञ्जतेऽत्र

कृतिभिः शुश्रूषुमिस्तत्क्षणादि”ति, “भवापवर्गो भ्रमत”इति,

“नामव्याहरणं विष्णेर्यतस्तद्विषया मतिरि”ति,

“परानन्दमयी सिद्धिर्मथुरास्पर्शमात्रत” इति,

पञ्चस्वपि दर्शनात् ।

मुख्यं फलमिति । “अकामः सर्वकामो वे”त्यादेः “सत्यं दिश-

सम्मतं भक्तिविज्ञानां भक्त्यङ्गत्वं तु कर्मणाम् ॥ ४७ ॥

यथा चैकादशे—

तावत्कर्माणि कुर्वीत न निर्विद्येत यावता ।

दुर्गमसङ्गमनी ।

त्यर्थितमि”त्यारभ्य; “स्वयं विधत्ते भजतामनिच्छतामि”त्यादेः, “स वै मनः कृष्णपदारबिन्दयोरि”त्यादौ; “कामं च दास्ये न तु काम-
काम्यये”त्यस्माच्च, यद्वा बहिर्मुखप्रवृत्त्याइति । अन्तर्मुखानां तु
तत्तदनायासभजनेऽपि कर्मादिदुर्लभफलप्रापकतत्तद्गुणश्रवणेन रत्यु-
त्पादनाद्गतिरेव मुख्यं फलमिति, तदेवं रतिफलत्वेऽप्यंशांशभगव-
द्रूपभेदेन रतेरपि भेदो ज्ञेयः ।

ननु सर्वासां केवलानामेव भक्तीनां माहात्म्यं खलु तादृशमेव
किं तु श्रीपराशरेण यदिदमुक्तम्—

वर्णाश्रमाचारव्रता पुरुषेण परः पुमान् ।

विष्णुराराधयते पन्था नान्यसत्तोषकारणम् ॥ इति,

तत्र तु कर्मणां भक्त्यङ्गत्वं प्रतीयते; वर्णाश्रमाचारसंयोगेनैव
विष्णोराराधने सम्मतिप्रतीतेः ?

तत्राह—सम्मतमिति । भक्तिविज्ञानां भक्ति विशेषतो जानतां-
शुद्धभक्तानां श्रीपराशरादीनामेवेत्यर्थः,

तदुक्तं तैरेव—

यज्ञेशाच्युत गोविन्द माधवानन्त केशव !

कृष्ण विष्णो हृषीकेशेत्याह राजा स केवलम् ॥

नान्यज्जगाद् मैत्रेय ! किञ्चित्स्वप्नान्तरेष्वपि । इति,

वर्णाश्रमाचारेत्यादिकं त्वजातदृढश्रद्धान् शुद्धभक्त्यनधिकारिणः
प्रत्येवोक्तमिति भावः ।

तदेवोपपादयति—यथेति । तस्माद्दर्णाश्रमेत्यस्य चायमेवार्थः-

मत्कथाश्रवणादौ वा श्रद्धा यावन्न जायते ॥ इति,
 ज्ञानवैराग्ययोर्भक्तिप्रवेशायोपयोगिता ॥
 ईषत्प्रथममेवेति नाङ्गत्वमुचितं तयोः ॥ ४८ ॥
 यदुभे चित्तकाठिन्यहेतू प्रायः सतां मते ॥
 सुकुमारस्वभावेयं भक्तिस्तद्देतुरीरिता ॥ ४९ ॥

दुर्गमसङ्गमनी ।

वर्णाश्रमाश्रयताऽपि यद्विष्णुराराध्यते सोऽयमेव पन्थास्तत्तोष-
 कारणं नान्यत्किमपि, अत एवोक्तं तेनैव—

“सा हानिस्तन्महच्छिद्रं स मोहः स च विभ्रमः ।

यन्मुहूर्त्तं क्षणं वाऽपि वासुदेवं न कीर्त्तयेद् ॥ इत्यादि,

ज्ञानमत्र त्वम्पदार्थविषयं तत्पदार्थविषयं तयोरैक्यविषयं चेति
 त्रिभूमिकं ब्रह्मज्ञानमुच्यते, तत्रेषदिति । ऐक्यविषयं त्यक्त्वेत्यर्थः,
 वैराग्यं चात्र ब्रह्मज्ञानोपयोग्येव; तत्र चेषदिति भक्तिविरोधि त्यक्त्वे-
 त्यर्थः, तच्च तच्च प्रथममेवेत्यन्यावेशपरित्यागमात्राय ते उपादीयेते
 तत्त्यागेन जाते च भक्तिप्रवेशे तयोरकिञ्चित्करत्वात् तत्तद्भाव-
 नाया भक्तिविच्छेदकत्वाच्च,

उत्तरतस्तु तयोरनुगतौ दोषान्तरमित्याह—यदुभे इति ।
 काठिन्यहेतुत्वं च नानावादनिरसनपूर्वकतत्त्वविचारस्य दुः-
 खसहनाभ्यासपूर्वकवैराग्यस्य च रूक्षस्वरूपत्वात्, तर्हि सहायं-
 विनोत्तरोत्तरभक्तिप्रवेशः कथं स्यात् ? तत्राह—भक्तीति । तस्य भक्ति-
 प्रवेशस्य हेतुर्भक्तिरीरिता, उत्तरोत्तरभक्तिप्रवेशस्य हेतुः पूर्वपूर्वभक्ति-
 रेवेत्यर्थः ।

ननु भक्तिरपि तत्तदायाससाध्यत्वात्काठिन्ये हेतुः स्यात् ? तत्राह—
 सुकुमारस्वभावेयमिति । श्रीभगवन्मधुररूपगुणादि भावनामयत्वादि-

यथा तत्रैव—

तस्मान्मन्त्रभक्तियुक्तस्य त्यागिनो वै मदात्मनः ।

न ज्ञानं न च वैराग्यं प्रायः श्रेयो भवेदिह ॥ इति,

किं तु ज्ञानविरक्त्यादिसाध्यं भक्त्यैव सिध्यति ॥

तथा तत्रैव—

यत्कर्मभिर्यत्तपसा ज्ञानवैराग्यतश्च यद् ।

योगेन दानधर्मेण श्रेयोभिरितरैरपि ॥

दुर्गमसङ्गमनी ।

ति, तस्मान्नागवति निजचित्तस्य सार्द्धतां कर्तुमिच्छता भक्तिरेव
कार्येति भावः,

प्राधान्येन च तथोक्तं श्रीमत्प्रह्लादेन—

नैते गुणा न गुणिनो महदादयो ये

सर्वे मनःप्रभृतयः सह देवमर्त्याः ।

आद्यन्तवन्त उरुगाय ! विदन्ति हि त्वा-

मेवं विविच्य सुधियो विरमन्ति शब्दात् ॥

तत्तेऽर्हत्तम ! नमःस्तुतिकर्मपूजा

कर्मस्मृतिश्चरणयोः भ्रवणं कथायाम् ।

सत्स्वेवथा त्वयि विनेति षडङ्गया किं-

भक्तिं जनः परमहंसगतौ लभेत ॥ इति,

अत्र कर्म=परिचर्या, कर्मस्मृतिः=लीलास्मरणं चरणयोरिति
भक्तिव्यञ्जकं तच्च षट्स्वप्नन्वितं, तथा सत्स्वेवथा विनेति वैरा-
ग्यादिकमपि नादृतम् ।

ज्ञानसाध्यं मुक्तिलक्षणं वैराग्यसाध्यं ज्ञानं तत्तच्च भक्त्यैव
सिध्यति,

इतरैः सालोक्यादिकामनामयभक्त्यादिभिः, कथं चिद्भक्त्युपयो-
गित्वेन, यथा चित्रकेतोर्विमानचारित्वे गर्भस्थशुकदेवस्य मायात्यागे

सर्वं मद्भक्तियोगेन मद्भक्तो लभतेऽक्षया ।
स्वर्गापवर्गं मद्भास कथं चिद्यदि वाञ्छति ॥ इति,

दुर्गमसङ्गमनी ।

प्रह्लादस्य भगवत्पादवर्गमने वाञ्छा,

यथोक्तं पद्ये—

रेमे विद्याधरस्त्रीभिर्गापयन् हरिमीश्वरमिति ।

ब्रह्मवैवर्त्ते श्रीकृष्णं प्रति शुकदेवप्रार्थना--

त्वं ब्रूहि माधव ! जगन्निगडोपमेया

भायाऽखिलस्य न विलङ्घ्यतमा त्वदीया ।

बध्नाति मां न यदि गर्भमिमं विहाय

तद्यामि सम्प्रति मुहुः प्रतिभूस्त्वमत्र ॥ इति,

सप्तमे श्रीमत्प्रह्लादस्यैव वाक्यं--

अस्तोऽस्म्यहं कृपणवत्सल ! दुःसहोत्र-

संसारचक्रकदनाद् असतां प्रणीतः ।

बद्धः स्वकर्मभिरुशत्तम ! तेऽङ्घ्रिमूलं-

प्रीतोऽपवर्गमरणं ह्यसे कदा नु ॥ इति,

दुःसहं यदुग्रं संसारचक्रकदनं दुःखं तस्मादहं अस्तोऽस्मि
दुःसहेति त्वद्बहिर्मुखतामयत्वादिति भावः, तत्रापि असतां त्वद्भक्तेः
सर्वङ्गिलानामसुराणां मध्ये स्वकर्मभिर्बद्धः सन् प्रणीतो निक्षिप्तोऽस्मि
ततो हे उशत्तम ! प्रीतः सन् ते तवाङ्घ्रिमूलं चरणारविन्दयोर्नित्या-
धिष्ठानं श्रीवैकुण्ठं प्रति कदा नु ह्यसे ।

ननु पूर्वं भक्तिप्रविष्टस्य वैराग्यं चित्तकाठिन्यहेतुतया हेयत्वेनोक्तं;
तर्हि तस्य विषयभोग एव विहितः, तच्च

विषयाविष्टचित्तानां कृष्णावेशः सुदूरतः ।

वारुणीदिग्गतं वस्तु ब्रजधैन्द्र्यं किमाप्नुयाद् ॥

इत्यादिशास्त्रविरुद्धम् ?

रुचिसुद्वहत्तस्तत्र जनस्य भजने हरेः ॥ ५० ॥
 विषयेषु गरिष्ठोऽपि रागः प्रायो विलीयते ॥
 अनासक्तस्य विषयान् यथार्हंऽमुपयुञ्जतः ॥ ५१ ॥
 निर्वन्धः कृष्णसंबन्धे युक्तं वैराग्यमुच्यते ॥
 प्रापञ्चितया बुद्ध्या हरिसम्बन्धिवस्तुनः ॥ ५२ ॥
 सुसुक्ष्मभिः परित्यागो वैराग्यं फल्गु कथ्यते ॥
 प्रोक्तेन लक्षणेनैव भक्तेरधिकृतस्य च ॥ ५३ ॥
 अङ्गत्वे सुनिरस्तेऽपि नित्याद्यखिलकर्मणाम् ॥

दुर्गमसङ्गमनी ।

अत्रोच्यते--भक्तौ रुचिमात्रमेव तस्य विषयरोगधिलापकं त-
 स्माद्वैराग्याभ्यासकाठिन्यं न युक्तमित्याह--रुचिमिति । अत्र रुचि-
 सुद्वहत्तः प्रायो विलीयत इति; परिणामतस्तु कात्स्न्येनैव विलीयत-
 इत्यर्थः; तदेतदुपलक्षणमुक्तं ज्ञानं च भवतीत्यस्य,

वासुदेवे भगवति भक्तियोगः प्रयोजितः ।

जनयत्याशु वैराग्यं ज्ञानं च यदहैतुकम् ॥

इत्यादेः;

तत् प्रागुक्तं भक्तिप्रवेशयोग्यमेव वैराग्यं द्यनक्ति-अनासक्तस्येति ।
 अनासक्तस्य सतः यथाऽर्हं स्वभक्त्युपयुक्तमात्रं यथा स्यात्तथा विष-
 यानुपयुञ्जतो भुञ्जानस्य पुरुषस्य यद्वैराग्यं तद्युक्तमुच्यते, अत्र कृष्ण-
 सम्बन्धे निर्वन्धः स्यादित्यर्थः ।

अथ फल्गु वैराग्यं तु भक्त्यानुपयुक्तं तत्तदेव ज्ञेयं, तच्च भगवद्बहि-
 मुखाणामपराधपर्यन्तं स्यादित्याह-प्रापञ्चितयेति । हरिसम्बन्धि-
 वस्त्वत्र तत्प्रसादादि; तस्य परित्यागो द्विविधः--अप्रार्थना प्राप्तान-
 ङ्गीकारश्च, तत्रोत्तरस्तु सुतरामपराध एव ज्ञेयः; "प्रसादाग्रहणं वि-

ज्ञानस्याध्यात्मिकस्यापि वैराग्यस्य च फल्गुनः ॥५४॥
 स्पष्टताऽर्थं पुनरपि तदेवेदं निराकृतम् ॥
 धनशिष्यादिभिर्द्वारैर्या भक्तिरूपपाद्यते ॥ ५५ ॥
 विदुर्त्वादुत्तमताहान्या तस्याश्च नाङ्गता ॥
 विशेषणत्वमेवेषां संश्रयन्त्यधिकारिणाम् ॥ ५६ ॥
 विवेकादीन्यतोऽमीषामपि नाङ्गत्वमुच्यते ॥
 कृष्णोन्मुखं स्वयं यान्ति यमाः शौचादयस्तथा ॥५७॥
 इत्येषां च न युक्ता स्याद्भक्त्यङ्गान्तरपातिता ॥

यथा स्कान्दे—

एते न ह्यद्भुता व्याध ! तवाहिंसाऽऽदयो गुणाः ।
 हरिभक्तौ प्रवृत्ता ये न ते स्युः परतापिनः ॥

तत्रैव—

अन्तःशुद्धिर्बहिःशुद्धिस्तपः ज्ञान्त्यादयस्तथा ।
 अमी गुणाः प्रपद्यन्ते हरिसेवासभिकामिनम् ॥ इति,
 सा भक्तिरेकमुल्ग्याङ्गाश्रितानैकाङ्गिकाऽथ वा ॥ ५८ ॥
 स्ववासनाऽनुसारेण निष्ठातः सिद्धिऋद्भवेत् ॥

तत्रैकाङ्गा यथा ग्रन्थान्तरे—

श्रीविष्णोः श्रवणे परीक्षिद्भवद्द्वैयासकिः कीर्त्तने

दुर्गमसङ्गमनी ।

धनोरि"त्यादिवचनेषु तच्छ्रवणात् ।

प्रोक्तेनेति द्वयोरप्यन्वयः, अधिकृतस्य भक्तिशास्त्राधिकारेण
 वप्राप्तस्य; वैराग्यस्य वैराग्यमात्रस्य विशेषतः फल्गुन इत्यर्थः ।

धनेति । "ज्ञानकर्मार्थनावृत्तमि" त्यादिग्रहणेन शैथिल्यस्यापि
 ग्रहणादिति भावः । नाङ्गतेति । अत्रोक्तमायामिति शेषः ।

प्रह्लादः स्मरणे तदङ्घ्रिभजने लक्ष्मीः पृथुः पूजने ।
 अङ्गूरस्त्वभिवन्दने कपिपतिदास्येऽथ सख्येऽर्जुनः
 सर्वस्वात्मनिवेदने बलिभूत् कृष्णासिरेषां परम् ॥

अनेकाङ्गा यथा श्रीनवमे—

स वै मनः कृष्णपदारविन्दयोर्वचांसि वैकुण्ठगुणानुवर्णने ।
 करौ हरेर्मन्दिरमार्जनादिषु श्रुतिं चकाराच्युतसत्कथोदये ॥
 मुकुन्दलिङ्गालयदर्शने हस्तौ तद्गतगात्रस्पर्शोऽङ्गसंगमम् ।
 घ्राणं च तत्पादसरोजसौरभे श्रीमत्तुलस्या रसनां तदर्पिते ॥
 पादौ हरेः क्षेत्रपदानुसर्पणे शिरो हृषीकेशपदाभिवन्दने ।
 कामं च दास्ये न तु कामकाम्यया यथोत्तमश्लोकजनाश्रया रतिः ॥ इति,
 शस्त्रोक्तया प्रबलया तत्तन्मर्यादायाऽन्विता ॥ ५९ ॥
 वैधी भक्तिरियं कैश्चिन्मर्यादामार्ग उच्यते ॥

अथ रागानुगा—

विराजन्तीमभिव्यक्तं ब्रजवासिजनादिषु ॥ ६० ॥
 रागात्मिकामनुमृता या सा रागानुगोच्यते ॥
 रागानुगाविवेकार्थमादौ रागात्मिकोच्यते ॥ ६१ ॥
 इष्टे स्वारसिकी रागः परमाविष्टता भवेत् ॥

दुर्गमसङ्गमनी ।

तदङ्घ्रिभजन इत्यत्र तथाऽङ्घ्रिभजन इत्येव युक्तम् ।

लिङ्गानि=प्रतिमाः, तुलस्या यस्तस्य पादसरोजयोरर्पितत्वात्तयोः
 सौरभविशेषयोगः स्यात्तस्मिन्नित्यर्थः, क्षेत्रं श्रीमथुराऽऽदि, पदं तदा-
 लयादि तदेतच्च सर्वं तथा चकार यथोत्तमश्लोकजनाश्रया रतिः
 स्यात्तेषामभिरुचिः स्यात्तथैवेत्यर्थः ।

इष्टे स्वानुकूल्यविषये स्वारसिकी स्वाभाविकी परमाविष्टता
 तस्या हेतुः प्रेमप्रयतृष्णेत्यर्थः सा रागो भवेत्, तदाधिक्यहेतुतया

तन्मयी या भवेद्भक्तिः साऽत्र रागात्मकोदिता ॥६२॥

सा कामरूपा सम्बन्धरूपा चेति भवेद् द्विधा ॥

तथा हि सप्तमे—

कामाद् द्वेषाद्भयात्स्नेहाद्यथा भक्त्येवमेव मनः ।

दुर्गमसङ्गमनी ।

तदभेदोक्तिरायुर्धृतमितिवद्, एवमुत्तरत्रापि, तन्मयी तदेकप्रेरिता; *
तत्प्रकृतवचने मयद्,

कामेन रागविशेषरूपेण रूप्यते क्रियत इति; तथा सम्बन्धेन तद्धेतुकेन रागविशेषेण रूप्यते क्रियत इति, तत्तत्प्रेरितेत्यर्थः, यद्यपि कामरूपायामपि सम्बन्धविशेषोऽस्त्येव तथाऽपि पृथगुपादान-सम्बन्धप्राधान्यविवक्षया, सर्वे समायान्ति राजा चेतिवत् ।

कामादिति । अत्र स्वरसत एवोत्पद्यमानानां कामादीनां विधा-
तुमशक्यत्वात्तन्मयीनां कथमपि न वैधीत्वम्,
यश्च

तस्माद्वैराजुबन्धेन निर्वैरेण भयेन वा ।

स्नेहात्कामेन वा पुञ्ज्यादिति—

लिङ्प्रत्ययः श्रूयते; सोऽपि सम्भावनायामेव सम्भवति, तस्मा-
त्केनाप्युपायेनेति त्वभ्यजुञ्जामात्रं, यथा यथावत्, तद्गतिं तद्रूपं गम्यं-

क चिदधिकः—

*तदेकप्रेरितेति । अत्र तन्मयी या प्रेममयतृष्णा प्राचुर्येण प्रस्तुता यस्यां सामान्यलक्षणयां भक्तौ सा तदर्थेति ज्ञेयं, न तु स्वार्थे मयद्, सा प्रस्तुता तन्मयीति व्याख्याने तन्मयस्य भक्तिविशेषणत्वं न स्याद्, अन्यपदार्थप्राधान्येन विशेषणत्वमेव सूचयितुं तन्मयी तदेकप्रेरितेति व्याख्यातम् ।

ननु माऽस्त्वन्यपदार्थप्राधान्यं; स्वार्थ एव मयडस्त्विति चेद् ? न—मूलासङ्गतेः; मूले च यत्तच्छब्दाभ्यामन्यपदार्थप्राधान्यस्यैव स्वीकृतत्वात् ।

आवेद्य तदधं हित्वा बहवस्तद्वृत्तिं गताः ॥

गोप्यः कामाद्भयात्कंसो द्वेषाच्चैद्यादयो नृपाः ।

सम्बन्धाद्दृष्णयः स्नेहाद्युयं भक्त्या वयं विभो ! इति,

आनुकूल्यविपर्यासाद् भीतिद्वेषौ पराहतौ ॥ ६३ ॥

दुर्गमसङ्गमनी ।

प्राप्ताः, तदधमिति । तेषां मध्ये यद् द्वेषभययोरधं भवति तदपि तदावे-
दाप्रभावेण हित्वेत्यर्थो न तु कामेऽपीति मन्तव्यं--

द्विषन्नपि हृषीकेशं किमुताधोऽज्ञप्रिया-

इति तस्य द्वेषादिगणपातितामुल्लङ्घ्य; स्तुतत्वात् ।

गोप्य इति । पूर्वरागावस्था ज्ञेयाः, एवं वृष्ण्यादयोऽपि ।

तदेवं बह्वङ्गत्वे प्राप्ते कामादिद्वयमात्रस्योपादाने कारणान्याह--

आनुकूल्येतिद्वयेन--

श्रीनारदेन त्वनयोर्भीतिद्वेषयोरुपादानं भक्तौ कैमुत्योपपादनायैव,
तदुक्तम्--

वैरेण ये नृपतयः शिशुपालशाख-

पौण्ड्रादयो गतिविलासविलोकनाद्यैः ॥

ध्यायन्त आहृतधियः शयनासनादौ

तत्साम्यमापुरनुरक्तधियां पुनः किम् ॥ इति,

तथा च व्याख्यातम्--

सा भक्तिः सप्तमस्कन्धे भङ्ग्या देवर्षिणोदिता-

इत्यत्र, एवमपि; यत्तु--

यथा वैरानुबन्धेन मर्त्यस्तन्मयतामियात् ।

न तथाभक्तियोगेन इति मे निश्चिता मतिः--

इत्युक्तं; तदपि भावमयकामाद्यपेक्षया विधिमयस्य चित्तावेशहेतु-
त्वेऽत्यन्तन्यूनत्वमिति व्यञ्जनार्थमेव, येषु भावमयेषूपायेषु निन्दि-

स्नेहस्य सख्यवाचित्वाद्बैधभक्त्यनुवर्तिता ॥

किं वा प्रेमाभिधायित्वान्नोपयोगोऽत्र साधने ॥ ६४ ॥

भक्त्या वयमिति व्यक्तं वैधी भक्तिरुदीरिता ॥

दुर्गमसङ्गमनी ।

तोऽपि वैरानुबन्धो विधिरिति, तन्मयता ह्यत्र तदाविष्टता स्त्रीमयः
कामुक इतिवत्,

स्नेहस्येति । अयमर्थः—पाण्डवानां यः स्नेहः स सख्यरूपरागा-
रिमकायामेव पर्यवस्यति; तादृशव्यवहारश्रवणात्,

तथाऽप्यैश्वर्यज्ञानप्रधानत्वात्तेषां विधिमार्गे प्रधानत्वमेव स्यादि-
ति शुद्धरागानुगायां नोपयोगः,

यदि च स्नेहशब्देन प्रेमस्वामान्यमुच्यते तदा तद्विशेषानभिधा-
नात् तत्क्रियानिर्धारणाभावेनानुकरणासम्भव इत्येवमत्र रागानुगा-
ख्ये साधने तस्योपजीव्यत्वाभावेन नोपयोगो विद्यत इति,

प्रेमविशेषे तु वाख्ये सम्बन्धरूपायामेव पर्यवसानात्पुनरुक्तत्व-
मिति च ज्ञेयम् ।

भक्त्येति । पारिशेष्यप्रामाण्येन वैधत्व एव पर्यवसानाद्,
वैधी भक्तिश्चास्य पूर्वजन्मनि महदुपासनालक्षणा, कामाद् द्वेषादिति
पूर्वपद्यानुसारेण पञ्चतयत्वे प्राप्तेऽप्यत्र षट्तयत्वेन व्याख्या स्वा-
भ्यनुरोधेनैव,

वस्तुतस्तु सम्बन्धाद्यः स्नेहस्तस्माद् वृष्णयो यूयं चेत्येकमिति
वोपदेवानुसारेण ज्ञेयम्, उभयत्र सम्बन्धस्नेहयोरविशेषाद्,

एवमेव—

कतमोपि न वेनः स्यात्पञ्चानां पुरुषं प्रति—

इति सुष्ठु सङ्गच्छते, पुरुषं=भगवन्तं प्रतीत्यस्मिन्नेवार्थे सार्थ-
कता स्यादिति ।

यदरीणां प्रियाणां च प्राप्यमेकमिवोदितम् ॥ ६५ ॥

तद्ब्रह्मकृष्णयोरैक्यात्किरणाकोपमाजुषोः ॥

ब्रह्मण्येव लयं यान्ति प्रायेण रिपवो हरेः ॥ ६६ ॥

के चित्प्राप्यापि सारूप्याभासं मज्जन्ति तत्सुखे ॥

तथा च ब्रह्माण्डपुराणे—

सिद्धलोकास्तु तमसः पारे यत्र वसन्ति हि ।

सिद्धा ब्रह्मसुखे मग्ना देव्याश्च हरिणा हताः ॥ इति,

दुर्गमसङ्गमनी ।

तत्र तद्गतिं गता इत्युक्तौ सन्देहान्तरं निरस्यति-यदरीणामिति ।
प्रियाणां श्रीगोपीवृष्ण्यादीनाम् ,

अनयोः किरणाकोपमाने ब्रह्मसंहिता यथा—

यस्य प्रभा प्रभवतो जगदण्डकोटि-

कोटिष्वशेषवस्तुधाऽऽदिविभूतिभिन्नम् ॥

तद्ब्रह्म निष्कलमनन्तमशेषभूतं-

गोविन्दमादिपुरुषं तमहं भजामि ॥ इति,

श्रीभगवद्गीताश्च—

“ब्रह्मणो हि प्रतिष्ठाऽहमि”ति प्रतिष्ठा=आश्रयः, तथैव स्वामि-
टीका च दृश्या, तरुञ्च युक्तम्, एकस्यापि तस्याधिकारिविशेषं प्राप्य
सविशेषाकारभगवत्त्वेनोदयाद् घनत्वं निर्विशेषाकारब्रह्मत्वेनोद-
याद्घनत्वमिति प्रभास्थानीयत्वात् प्रमेति ज्ञेयम्, अत एवात्मारामा-
णाप्रपि भगवद्गुणेनाकर्षणमुपपद्यते, विशेषजिज्ञासा चेष्टीभगवत्स-
न्दर्भो दृश्यः ।

अरीणां ब्रह्मगतिमेव विवृणोति-ब्रह्मण्येवेति ।

तत्र पूर्वस्य प्रमाणं निभृतमरुदित्याद्यर्द्धं वक्ष्यत इत्यभिप्रायेणो-
त्तरस्याह-तथा चेति । तमसः=प्रकृतेः ।

रागबन्धेन केनापि तं भजन्तो ब्रजन्त्यमी ॥ ६७ ॥

अङ्घ्रिपद्मसुधाः प्रेमरूपास्तस्य प्रियाजनाः ॥

तथा हि श्रीदशमे—

निभृतमरुन्मनोऽक्षद्वययोगयुजो हृदि यन्—

मुनय उपासते तदरयोऽपि ययुः स्मरणात् ॥

स्त्रिय उरगेन्द्रभोगभुजदण्डविपक्तधियो—

वयमपि ते समाः समदशोऽङ्घ्रिसरोजसुधाः ॥ इति,

तत्र कामरूपा—

दुर्गमसङ्गमनी ।

तत्र श्रीगोपीनां विशेषमाह—रागबन्धेनेति ।

तत्र ब्रह्मण्येवेतिपद्याद्धेन रागबन्धेनेति पद्येन च दशमस्थश्रुति-
वाक्यं तुल्यति—तथा हीति ।

निभृतेति । प्रतियुग्मान्तःस्थस्यापिशब्दस्य द्वयेन युग्मद्वयं-
पृथगवगम्यते; ततश्च यद्ब्रह्माख्यं तत्त्वं मुनय उपासते तदरयोऽपि
स्मरणाद्ययुः; स्त्रियः=श्रीगोपसुन्दर्यः तासामेव तथाप्रसिद्धेः,
ता अङ्घ्रिसरोजसुधाः=तत्प्रेममयमाधुर्याणि ययुर्वयमपि समदश-
स्ताभिः समभावाः सत्यः समास्ताभिस्तुल्यतां प्राप्ता व्यूहान्तरेण
गोप्यो भूत्वा तवाङ्घ्रिसरोजसुधा ययिमेत्यर्थः, अर्थविशेषस्त्वस्य
दशमद्विप्पण्यां वैष्णवतोषणीनाम्न्यां दृश्यः;

तथा च बृहद्भामनपुराणे—श्रुतिभिः प्रार्थ्य गोपिकात्वं प्राप्तमिति
प्रसिद्धिः; कारिकायां भजन्त इत्यादिना जनसामान्यनिर्देशस्त्वे
तदुपलक्षणतया कृतः; तदेवं स्त्रिय इत्यनेन वक्ष्यमाणा कामरूपा,
धयमित्यनेन कामानुगा, चोदङ्किता; तदेतदनुसारेण वृष्ण्यादी-
नामपि तत्प्राप्तिविशेषो ज्ञेयः ।

तत्र कामरूपेति । कामोऽत्र स्वेष्वविषयरगात्मकप्रेमविशेषत्वेनाग्रे

सा कामरूपा सम्भोगतृष्णां या नयति स्वताम् ॥६८॥

यदस्यां कृष्णसौख्यार्थमेव केवलमुद्यमः ॥

इयं तु व्रजदेवीषु सुप्रसिद्धा विराजते ॥ ६९ ॥

आसां प्रेमविशेषोऽयं प्राप्तः कामपि माधुरीम् ॥

तत्तत्क्रीडानिदानत्वात्काम इत्युच्यते बुधैः ॥ ७० ॥

तथा च तन्त्रे—

प्रेमैव गोपरामाणां काम इत्यगमत् प्रथाम् । इति,

इत्युद्धवादयोऽप्येतं वाञ्छन्ति भगवत्प्रियाः ॥

दुर्गमसङ्गमनी ।

निरूपणीयः,

तदेवाह—लेति । सा प्रसिद्धा प्रेमरूपैवात्र कामरूपा न त्वन्ये-
त्यर्थः, या सम्भोगतृष्णाप्रसिद्धं काममपि स्वस्वरूपतां नयति, तत्र
प्रेमरूपत्वे हेतुः—

यदस्यां कृष्णसौख्यार्थमेव केवलमुद्यम इति ।

तदेव दर्शयति—इयं त्विति । सुप्रसिद्धत्वं च “यत्ते सुजातचरणा-
म्बुरुहं स्तनेष्वि”त्यादितद्वाक्यदर्शनात् ।

नन्वत्र कामरूपाशब्देन कामात्मिकैवोच्यते; सा च क्रियैव न तु
भावः ततस्तस्यास्तृष्णायाः स्वस्वरूपतानयने सामर्थ्यं न स्याद् ?

उच्यते—क्रियाऽपीयं मानसक्रियारूपेण स्वांशेन स्वरूपतानयने
तत्र समर्था स्यात् ; सा च मत्तोऽस्य सुखं स्यादिति भाषनारूपेति
ज्ञेयम्, एवमेव च स्वतानयनं सिद्ध्यति—

“एताः परं तनुभूत” इत्यनुसृत्य; तत्र हेतुमाह—इतीति । एतं एतादृ-
शेन कान्तत्वाभिमानरूपेण भावेनोपलक्षितो यः प्रेमातिशयस्तमे-
वेति ज्ञेयं; तादृशेन विशिष्टं तमिति तु न ज्ञेयं; मुमुक्षुमुक्तभक्तानामैक-

कामप्राया रतिः किन्तु कुब्जायामेव सम्मता ॥ ७१ ॥

सम्बन्धरूपा—

सम्बन्धरूपा गोविन्दे पितृत्वाद्यभिमानिता ॥

अत्रोपलक्षणतया वृष्णीनां वल्लवा मताः ॥ ७२ ॥

यदैश्वर्यज्ञानशून्यत्वादेषां रागे प्रधानता ॥

कामसम्बन्धरूपे ते प्रेममात्रस्वरूपके ॥ ७३ ॥

नित्यसिद्धाश्रयतया नात्र सम्यग्विचारिते ॥

रागात्मिकाया द्वैविध्याद् द्विधा रागानुगा च सा ॥ ७४ ॥

कामानुगा च सम्बन्धानुगा चेति निगद्यते ॥

दुर्गमसङ्गमनी ।

मत्ये भावभेदव्यवस्थाऽनुपपत्तेः, तादृशप्रेमातिशयप्रापकं तद्भावं विनैव हि तत्प्रेमातिशयं वाञ्छन्तीत्येवोक्त्वा तत्प्राप्तिर्नाभिमतति ।

कामप्रायेति । यत्ते सुजातेत्यादिशुद्धप्रेमरीत्यदर्शनात् प्रत्युत्तरीयान्तमाकृष्येत्यादिकामरीतिमात्रदर्शनात्; तथाऽपि रतिस्तदुपाधितयाऽंशेन ज्ञेया ।

पितृत्वाद्यभिमानितेति । तत्प्रभवरागप्रेरितेत्यर्थः, “सम्बन्धाद्गुणय”-इत्यत्र वृष्णीनामुपलक्षणतया ये वल्लवाः प्राप्तास्त एवाजहल्लक्षणया मताः, “अद्कुष्वाङ्नुम्व्यवायेऽपी” तिसूत्रे यथा नुम उपलक्षणत्वेनानुस्वारमात्रं गृह्यते तद्वदिति भावः ।

तत्र हेतुमाह—यदिति । एषां वल्लवानां प्रेममात्रं स्वरूपं कारणं ययोः, नित्यसिद्धाः श्रीव्रजेश्वरादय एवाश्रया मूलस्थानानि ययोस्तयोर्भावस्तत्ता तथा हेतुना, अत्र=साधनप्रकरणे, न सम्यग्विचारिते किन्तु तत्प्रकरण एव विचारयिष्येते इत्यर्थः ।

तत्तद्भावादिमाधुर्यं श्रीभागवतादिषु सिद्धानिर्देशशास्त्रेषु श्रुते

तत्राधिकारी—

रागात्मिकैकनिष्ठा ये ब्रजवासिजनादयः ॥ ७५ ॥
 तेषां भावाप्तये लुब्धो भवेदत्राधिकारवान् ॥
 तत्तद्भावादिमाधुर्ये श्रुते धीर्यदपेक्षते ॥ ७६ ॥
 नात्र शास्त्रं न युक्तिं च तल्लोभोत्पत्तिलक्षणम् ॥
 वैधभक्त्यधिकारी तु भावाविर्भावनावधिः ॥ ७७ ॥
 अत्र शास्त्रं तथा तर्कमनुकूलमपेक्षते ॥
 कृष्णं स्मरन् जनं चास्य प्रैष्टं निजसमीहितम् ॥ ७८ ॥
 तत्तत्कथारतश्चासौ कुर्याद्वासं ब्रजे सदा ॥
 सेवा साधकरूपेण सिद्धरूपेण चात्र हि ॥ ७९ ॥
 तद्भावलिप्सुना कार्या ब्रजलोकानुसारतः ॥

दुर्गमसङ्गमनी ।

श्रवणद्वारा यत्किञ्चिदनुभूते सति यच्छास्त्रं विधिवाक्यं नापेक्षते
 युक्तिं च किं तु प्रवर्त्तत एवेत्यर्थः; तदेव लोभोत्पत्तेर्लक्षणमिति ।

रागानुगाऽधिकारिणो रागात्मिकाऽनुगामित्वाद् निरवधिरेव
 तादृशी भक्तिः; वैधभक्त्याधिकारिणस्तु किमवधिर्वैधी भक्तिस्तत्राह-
 वैधभक्तीति । भावो रतिः—

तदुक्तं श्रीभगवता—

न मप्येकान्तभक्तानां गुणदोषोद्भवा गुणाः । इति,

अथ रागानुगायाः परिपाटीमाह—कृष्णमित्यादिना । सामर्थ्ये
 सति ब्रजे श्रीमन्नन्दब्रजावासस्थाने वृन्दावनादौ शरीरेण वासं-
 कुर्यात्तदभावे मनसाऽपीत्यर्थः ।

साधकरूपेण=यथाऽवस्थितदेहेन, सिद्धरूपेण=अन्तश्चिन्तिता-
 भीष्टतत्सेवोपयोगिदेहेन, तस्य ब्रजस्थस्य निजाभीष्टस्य श्रीकृष्णप्रेष्टस्य

श्रवणोत्कीर्त्तनादीनि वैधभक्त्युदितानि तु ॥ ८० ॥
यान्यङ्गानि च तान्यत्र विज्ञेयानि मनीषिभिः ॥

तत्र कामानुगा—

कामानुगा भवेत्तृष्णा कामरूपानुगामिनी ॥ ८१ ॥
सम्भोगेच्छामयी तत्तद्भावेच्छाऽऽत्मेति सा द्विधा ॥
केलितात्पर्यवत्येव सम्भोगेच्छामयी भवेत् ॥ ८२ ॥
तद्भावेच्छाऽऽत्मिका तासां भावमाधुर्य्यकामिता ॥
श्रीमूर्त्तैर्माधुरीं प्रेक्ष्य तत्तल्लीलां निशम्य वा ॥ ८३ ॥

दुर्गमसङ्गमनी ।

यो भावो रतिविशेषस्तद्विष्णुना, ब्रजलोकास्त्वत्र कृष्णप्रेष्ठजनास्तद-
नुगताश्च; तदनुसारतः ।

वैधभक्त्युदितानि स्वस्वयोग्यानीति ज्ञेयम् ।

कामरूपाऽनुगामिनी तृष्णा तदात्मिका भक्तिः कामानुगा भवेत्
सम्भोगेच्छामयी कामप्रायानुगा ज्ञेया; तत्तद्भावेच्छाऽऽत्मेति । तस्या-
स्तस्या निजनिजाभीष्टाया ब्रजदेव्या यो भावस्तद्विशेषस्तत्र येषां
सैवात्मा प्रवर्त्तिका यस्याः सेति मुख्यकामानुगा ज्ञेया,

तथा च दर्शितम्—

स्त्रिय उरगेन्द्रभोगभुजदण्डविषक्त्रियो-

वयमपि ते समाः समदशोऽङ्घ्रिसरोजसुधाः । इति,

सम्भोगोऽत्र सम्प्रयोगः केलिरपि स एव; भावमाधुर्य्यस्य कामि-
ता यस्यां सा ।

श्रीमूर्त्तैः श्रीकृष्णप्रतिमाया माधुरीं तत्प्रेयसीभिरपि प्रतिमारूपा-
भिः सह लीलाऽऽदिमाधुर्य्यविशेषं प्रेक्ष्य; तस्यास्तत्तद्भावादिमाधुर्य्य-
निशम्येति । श्रुत्वा केवलं श्रवणं यत् पूर्वमुक्तम्; अत्र तु तस्याः प्रेक्षणेऽपि

तद्भावाकाङ्क्षिणो ये स्युस्तेषु साधनताऽनयोः ॥

पुराणे श्रूयते पाद्मे पुंसांमपि भवेदियम् ॥ ८४ ॥

पुरा महर्षयः सर्वे दण्डकारण्यवासिनः ।

दृष्ट्वा रामं हरिं तत्र भोक्तुमैच्छन् सविधाहम् ॥

ते सर्वे स्त्रीत्वमापन्नाः सकुद्वृताश्च गोकुले ।

हरिं सम्प्राप्य कामेन ततो मुक्ता भवार्णवाद् ॥ इति,

रिरंसां सुष्ठु कुर्वन् यो विधिभार्गेण सेवते ॥

दुर्गमसङ्गमनी ।

तस्य श्रवणस्य साहाय्यमवश्यं मृग्यतइत्यभिप्रेतं; यद्विना मूलतत्तद्रूप-
लीलाऽऽद्यस्फूर्त्तौ, तसल्लीलाश्रवणन्तु तत्प्रेक्षणं विनाऽपि कार्य्यकरमि-
त्याह-तदिति । अनयोर्द्विविधकामानुगतयोः, तेषु साधनता, अत एव
तयोरधिकारिणइत्यर्थः ।

पुरेति । महर्षयोऽत्र श्रीगोकुलस्थश्रीकृष्णप्रेयस्यनुगतवासनाः त-
एव सर्वे इत्यर्थः; ते च रामं दृष्ट्वा ततोऽपि सुन्दरविग्रहं हरिं श्रीकृष्ण-
भाव्यवतारमपि तत्प्रतिपादकशास्त्रे विद्वत्प्रसिद्धं गोकुले प्रेयस्यो-
भूत्वोपभोक्तुमैच्छन् मनसा वरं वृण्वते स्म,

ते च सर्वे कल्पवृक्षादिव तस्मादवचनेनैव वरं लब्ध्वा देशा-
न्तरगोपीनां गर्भे स्त्रीत्वमापन्नाः सर्वत्र गोकुलनारुणाऽतिविख्याते श्री-
मन्नन्दगोकुले कथं चित्ताभ्य एवागताभ्यः सम्प्यगुत्पन्ना हरिं ततोऽपि
मनोहरं श्रीकृष्णमेव कामेन सङ्कल्पमात्रेण सम्प्राप्य ततस्तदनन्तरमेव
मुक्ता भवार्णवादिति, "अन्तर्गृहगताः काश्चिद्दि"त्यादिरीत्या ज्ञेयम् ।

य इति पुंलिङ्गत्वेन निर्देशो जनमात्रविवक्षया स्त्री वा पुमान्
वेत्यर्थः, रिरंसां कुर्वन्निति । न तु श्रीमन्नन्देधीभावेच्छां कुर्वन्नित्यर्थः,
किं तु; सुष्ठ्विति । महिषीवद्भावस्पृष्टतया कुर्वन् न तु सैरन्धीवत्तदस्पृ-
ष्टतयेत्यर्थः, विधिभार्गेणेति । बल्लवीकान्तत्वध्यानमयेन मन्त्रादिनाऽ-

केवलेनैव स तदा महिषीत्वमियात्पुरे ॥ ८५ ॥

तथा च महाकौमं—

अग्निपुत्रा महात्मानस्तपसा खीत्वमापिरे ।

भर्तारं च जगद्योनिं वाछेदेवमजं विशुभ्र ॥ इति,

अथ संबन्धानुगा—

सा सम्बन्धानुगा भक्तिः प्रोच्यते सद्भिरात्मनि ॥

या पितृत्वादिसम्बन्धमननारोपणात्मिका ॥ ८६ ॥

लुब्धैर्वात्सल्यसख्यादौ भक्तिः कार्याऽत्र साधकैः ॥

ब्रजेन्द्रसुबलादीनां भावचेष्टितमुद्रया ॥ ८७ ॥

तथा हि श्रूयते शास्त्रे कश्चित्कुरुपुरीस्थितः ॥

दुर्गमसङ्गमनी ।

पि किमुत महिषीकान्तत्वध्यानप्रयनेत्यर्थः, केवलेनेति । ब्रजादिसम्बन्धलिप्साग्रहं विनेत्यर्थः, महिषीत्वं तद्भर्तृगानुगामित्वमियादिति । श्रीमद्दशाक्षरादावप्यावरणपूजायां तन्महिषीष्वेव तस्यात्यादरादिति भावः, तदेति । कदा चिद्विलम्बेनैव न तु रागानुगावच्छैब्रघेनेत्यर्थः ।

तपसा=विधिमार्गेण, अत्र विधिमार्गोपलक्षणत्वेन वासनाविभेदोऽपि ज्ञेयः ।

पितृत्वादिसम्बन्धस्य यन्मननं विशेषचिन्तनं पुनस्तस्यारोपणं स्वस्मिन्नभिमननं तदात्मिकेत्यर्थः ।

ब्रजेन्द्रेति । न तु ब्रजेन्द्रादित्वाभिमानेनापीत्यर्थः, पितृत्वाद्यभिमानो हि द्विधा संभवति स्वतन्त्रत्वेन तत्पित्रादिभिरभेदभावनया च, तत्रान्त्यमनुचितं भगवदभेदोपासनावत्तेषु भगवद्भदेव नित्यत्वेन प्रतिपादयिष्यमाणेषु तदनौचित्यात् तथा तत्परिकरेषु तदुचितभावनाविशेषणापराधापातात्,

अथ पूर्वमेवोचितमिति दर्शयति—तथा हीति । अधिष्ठानं = प्रतिमाम्,

नन्दसूनोरधिष्ठानं तत्र पुत्रतया भजन् ॥ ८८ ॥

नारदस्योपदेशेन सिद्धोऽभूद् वृद्धवार्द्धकिः ॥

अत एव नारायणव्यूहस्तत्रे—

पतिपुत्रछद्मद्वारात्पितृवन्मित्रवद्दक्षि ।

ये ध्यायन्ति सद्योद्युक्तास्तेभ्योऽपीह नमो नमः ॥ इति,

कृष्णतद्भक्तकारुण्यमात्रलाभैकहेतुका ॥ ८९ ॥

पुष्टिमार्गतया कैश्चिदियं रामानुगोच्यते ॥

इति भक्तिरसामृतसिन्धौ पूर्वविभागे साधनभक्तिलहरी ।

दुर्गमसङ्गमनी ।

सिद्धोऽभूदिति । बालवत्साहरणलीलायां तत्पितृणामिव सिद्धिर्ज्ञेया ।

एवमेव हि स्कान्दे सनत्कुमारप्रोक्तसांहितायां प्रभाकरराजोपा-
ख्यानम्—

अपुत्रोऽपि स वै नैच्छत्पुत्रं कर्मानुचिन्तयन् ।

वासुदेवं जगन्नाथं सर्वात्मानं सनातनम् ॥

अशेषोपनिषद्भेद्यं पुत्रीकृत्य विधानतः ।

अभिषेचयितुं राजा स्वराज्य उपचक्रमे ॥

न पुत्रमप्यर्थितवान् साक्षाद्भूताज्जनाहंनाद् ॥ इति,

इत उक्ते भगवद्भरश्च—“अहं ते भविता पुत्र” इत्यादि ।

सुहृन्निरपेक्षहितकारी, मित्रं सह विहारीति द्वयोर्भेदः; तथा च
तृतीये श्रीकपिलदेववाक्यम्—

येषामहं प्रिय आत्मा सुतश्च सखा गुरुः सुहृदो दैवमिष्टमिति,
कृष्णेति । मात्रपदस्य विधिमागं कुत्र चित्कर्मादिसमर्पणमपि द्वारं
भवतीति तद्विच्छेदार्थं प्रयोग इति भावः ॥ २५-८९ ॥

इति पूर्वविभागे लहरीचतुष्टयात्मके साधनभक्तिलहरी द्वितीया ।

भावलहरी ।

अथ भावः—

शुद्धसत्त्वविशेषात्मा प्रेयसूर्याशुसाम्यभाक् ॥

दुर्गमसङ्गमनी ।

अथ तदेतद्विविच्यते—पूर्वं तावद्भक्तिसामान्यलक्षणे चेष्टारूपा भावरूपा चेति भक्तिर्द्विविधा दर्शिता; तत्र चेष्टारूपा द्विविधा-भाव-भक्तेः साधनरूपा कार्थ्यरूपा तु रसावस्थायाऽनुभावरूपा च; तयोः पूर्वा दर्शिता; उत्तरा रसप्रसङ्गे दर्शयिष्यते,

अथ भावरूपा च द्विविधा-रसावस्थायां स्थायिनाम्नी सञ्चारिरूपा च, तत्र च पूर्वा द्विविधा-क्रोडीकृतप्रणयादिप्रेमनाम्नी रत्यपरपर्यायप्रे-माङ्कुररूपा भावनाम्नी च, तदेवं सत्युत्तरा सञ्चारिरूपाऽपि रसप्रसङ्गे दर्शयिष्यते,

सम्प्रति तु स्थायिभावसामान्यरूपं प्रेमनाम्ना प्रणयादिकमपि क्रोडीकुर्वन्तं रत्यपरपर्यायस्थायिभावाङ्कुररूपं भावं लक्षयति-शुद्धसत्त्वेति । अत्र शुद्धसत्त्वं नाम स्वप्रकाशिका स्वरूपशक्तेः संविदाख्या वृत्तिः; न तु मायावृत्तिविशेषः, विवृतं त्वेतद् भागवतस-न्दर्भस्य द्वितीयसन्दर्भे श्रीवैष्णवतोषण्यां द्वितीयाध्याये च, शुद्धस-त्त्वविशेषत्वं चात्र या स्वरूपशक्तिवृत्त्यन्तरलक्षणा—

ह्लादिनी सन्धिनी संवित् त्वप्येका सर्वसंस्थितौ ।

ह्लादतापकरी मिश्रा त्वयि नो गुणवर्जिते-

इति विष्णुपुराणानुसारेण ह्लादिनीनाम्नी महाशक्तिस्त्वदीयसारवृ-त्तिसमवेततत्सारांशत्वमेवेत्यवगन्तव्यं, तयोः समवेतयोः सारत्वं च तन्नित्यप्रियजनाधिष्ठानकतदीयानुकूल्येच्छामयपरमवृत्तित्वं, ह्लादिनी सारसमवायित्वं चास्यैव भावस्य परमपरिणारूपमोदनाख्ये महाभावे श्रीमदुज्ज्वलनीलमणिमधिकृत्य व्यक्तीभविष्यति,

रुचिभिश्चित्तमासृण्यकृदसौ भाव उच्यते ॥ १ ॥

दुर्गमसङ्गमनी ।

“राधिकायूथ एवासौ मोदने न तु सर्वतः ।

यः श्रीमान् ह्लादिनीशक्तेः सुविलासः प्रियो वरः” ॥ इति,

असौपदेन चानुकूल्येन कृष्णानुशीलनरूपा सामान्येन लक्षिता भक्तिरेवाकृत्यत इत्यर्थः, सा तु यद्यपि ध्यात्वर्थसामान्यरूपा व्याख्याता तथाऽप्यत्र चेष्टारूपा न गृह्यते किं तु भावरूपैव विधेयस्य भावस्य साक्षात्निर्दिष्टत्वाद्, वक्ष्यते च स्वयमेव भावमात्रस्य लक्षणम्—

“शरीरेन्द्रियवर्गस्य विकाराणां विधायिका ।

भावा विभावजनिताश्चित्तवृत्तय ईरिताः” ॥ इति,

चित्तवृत्तयश्चात्र प्रकारान्तरेण चित्तस्य स्थितयः, विकारो मानसो भाव इत्यमरः, तथाऽपि वक्ष्यमाणानां व्यभिचारिणामत्राप्रप्ति-
स्तेषां योजयिष्यमाणानां चित्तमासृण्यकृत्वाभावात् प्रेमाङ्कुरत्वेन विशेष्यत्वाच्च, ततश्चायमर्थः—असौ सामान्यतो लक्षिता या भक्तिः सैव निजांशविशेषे भाव उच्यते; स च किंकिंस्वरूपः? तत्राह—कृष्ण-
स्य सर्वशक्तिरूपः शुद्धसत्त्वविशेषो यः स एयात्मा तन्नित्यप्रियजना-
धिष्ठानतया नित्यसिद्धं स्वरूपं यस्य सः, किं च रुचिभिः=प्राण्य-
भिलाषस्वरक्तृकानुकूल्याभिलाषसौहार्दाभिलाषैः; चित्तार्द्रताकृदिति,
एष च वक्ष्यमाणप्रेम्णोऽङ्कुररूप एवेत्याह—प्रेमेति । सूर्यस्त्वत्राचिरा-
दुदयिष्यमाणावस्थो गृह्यते; ततश्च तदंशुसाम्यभागिति प्रेम्णः प्रथ-
मच्छविरूप इत्यर्थः;

भावः स एव सान्द्रात्मा बुधैः प्रेमा निगद्यते—

इति वक्ष्यते, अस्याप्राकृतत्वं तादृशशुद्धसत्त्वविशेषह्लादिनीसा-
ररूपत्वं च मोक्षसुखस्यापि तिरस्कारकत्वात् श्रीभगवतोऽपि
प्रकाशकत्वादानन्दकरत्वाच्च, अत्र प्रमाणस्य विशेषजिज्ञासा चेत्

तथा हि तन्त्रे—

प्रेम्णस्तु प्रथमान्वस्था भाव इत्यभिधीयते ।

सात्त्विकाः स्वल्पमात्राः स्युरत्राश्रुपुलकादयः ॥

स यथा पद्मपुराणे—

ध्यायं ध्यायं भगवतः पदाम्बुजयुगं तदा ।

ईपद्विक्रियमाणात्मा सार्द्रदृष्टिरभूदसौ ॥ इति,

आविर्भूय मनोवृत्तौ व्रजन्ती तत्स्वरूपताम् ॥

स्वयंप्रकाशरूपाऽपि भासमाना प्रकाश्यवत् ॥ २ ॥

दुर्गमसङ्गमनी ।

प्रीतिसन्दर्भौ दृश्यः,

तदेवं नित्यतत्प्रियजनानां भावे लक्षिते प्रपञ्चगतभक्तानामपि
चित्तवृत्तिः श्रीकृष्णतद्भक्तकृपया ताडशी भवतीति तेनैव लक्षितः
स्यादित्यलमतिविस्तरेण ।

तच्छुभिरूपत्वमेव दर्शयति—तथा हीति ।

पूर्वव्याख्याऽनुसारेण तस्यैव रतिपर्यायस्य भावस्य प्रापञ्चिकतत्प्रि-
यजनेषु किञ्चिद्विशेषं दर्शयति—आविर्भूयेति द्वाभ्याम्—असौ शुद्धस-
स्वविशेषरूपा रतिमूलरूपत्वेन मुख्यवृत्त्या तच्छब्दवाचया सा रतिः
श्रीकृष्णादिसर्वप्रकाशकत्वेन स्वयंप्रकाशरूपाऽपि प्रापञ्चिकतत्प्रिय-
जनानां मनोवृत्तावाविर्भूय तत्स्वरूपतां तत्तादात्म्यं व्रजन्ती तद्वृत्त्या
प्रकाश्यवद्भासमाना ब्रह्मवत्तस्यां स्फुरन्ती; तथा स्वसात्कृतेन पूर्वो-
त्तरावस्थायां कारणकार्यरूपेण श्रीभगवदादिमाधुर्यानुभवेन स्वां-
शेनास्वादरूपणि यानि कृष्णादिरूपाणि कर्माणि कर्तुरीप्सिततमानि
तेषामास्वादहेतुत्वं संविदंशेन साधकतमतामसौ भावैकपर्याया रतिः
प्रतिपद्यते प्राप्नोतीति, लहादिन्यंशेन तु स्वयं लहादयन्ती तिष्ठती-

वस्तुतः स्वयमास्वादस्वरूपैव रतिस्त्वसौ ॥

कृष्णादिकर्मकास्वादहेतुत्वं प्रतिपद्यते ॥ ३ ॥

साधनाभिनिवेशेन कृष्णतद्भक्तयोस्तथा ॥

प्रसादेनातिधन्यानां भावो द्वेषाऽभिजायते ॥ ४ ॥

आद्यस्तु प्राथिकस्तत्र द्वितीयो विरलोदयः ॥

तत्र साधनाभिनिवेशजः—

वैधीरागानुगामार्गभेदेन परिकीर्तितः ॥ ५ ॥

द्विविधः खलु भात्यत्र साधनाभिनिवेशजः ॥

साधनाभिनिवेशस्तु तत्र निष्पादयन् रुचिम् ॥ ६ ॥

हरावासक्तिमुत्पाद्य रतिं संजनयत्यसौ ॥

तत्राद्यो यथा प्रथमस्कन्धे—

तत्रान्वहं कृष्णकथाः प्रगायता—

अनुग्रहेणाश्रणवं मनोहराः ।

ताः श्रद्धया मेऽनुपदं विशृण्वतः

प्रियश्रवस्यङ्ग ममाभवद्रतिः ॥

दुर्गमसङ्गमनी ।

त्यर्थः । वस्तुत इति । तदेतदेव वस्तुविचारेण सिद्ध्यतित्यर्थः, तुशब्दोऽपि विशेषप्रतिपत्त्यर्थः, आदिग्रहणात्तत्परिकरलीलाऽऽद्यो-
गृह्यन्ते ।

अथास्याः प्रपञ्चगतभक्तेष्वभिर्भावनिदानमाह—साधनेति । अति-
धन्यानां=प्राथमिकमहत्सङ्गजातमहाभाग्यानां, “भवापवर्गं भ्रमतो-
यदा भवेद्”इत्यादेः “रहूगणैतत्तपसा न याती”त्यादेश्च, विचार-
विशेषस्तु भक्तिसंदर्भे दृश्यः ।

अनुग्रहेण = कृष्णकथेयं भवताऽपि श्रोतव्येति शास्त्रानुसारितदा-

रत्या तु भाव एवात्र न तु प्रेमाऽभिधीयते ॥ ७ ॥

मम भक्तिः प्रवृत्तेति वक्ष्यते स यदग्रतः ॥

यथा तत्रैव—

इत्थं शरत्प्रावृषिकावृत हरेर्विद्युष्वतो मेऽनुपदं यशोऽमलम् ।

संकीर्त्यमानं मुनिभिर्भहात्मभिर्भक्तिः प्रष्टत्ताऽऽत्परजस्तमोऽपहा ॥

तृतीये च—

सतां प्रसङ्गान्मम वीर्यसंविदो भवन्ति हृत्कर्णरसायनाः कथाः ।

तज्जोषणादाश्वपवर्गवर्त्मनि श्रद्धा रतिर्भक्तिरनुक्रमिष्यति ॥ इति,

पुराणे नाट्यशास्त्रे च द्वयोस्तु रतिभावयोः ॥ ८ ॥

समानार्थतया ह्यत्र द्वयमैक्येन लक्षितम् ॥

द्वितीयो यथा पादप्रे—

इत्थं मनोरथं बाला कुर्वती नृत्यउत्सुका ।

हरिप्रीत्या च सर्वां तां रात्रिमेवात्यवाहयत् ॥

दुर्गमसङ्गमनी ।

ज्ञारूपेण, मनोहरा रुच्युत्पादिकाः, श्रद्धा पुनरानुषङ्गिकीति कारिका-
यां न दर्शिता ।

मम भक्तिः प्रवृत्तेति । “भक्तिः प्रवृत्ताऽऽत्परजस्तमोपहा” इत्यु-
क्त्वा भक्तिशब्देन सप्रेमैवाग्रे वक्ष्यत इत्यर्थः, रतेः प्रथमावस्थत्वाद्भ-
क्तस्ततउत्कृष्टत्वाद्, अत एव प्रेमसूर्यांशुसाम्यभागित्यत्र भावप्रे-
म्णोस्तारतम्यमुक्तमिति भावः ।

मनोरथपूर्वकनृत्यमत्र रागानुगा, तदानीं तल्लीमूर्त्तिप्रभावेण
तस्यां तादृशतत्परिकराणां रागस्फूर्त्तेः, तथैवोक्तं तथा तत्पूर्वत्र—

बद्धीष्वन्यासु नारीषु मय्येवाधिकप्रीतिमान् ।

नृत्येनासौ मया सार्द्धं कण्ठाश्लेषादिभावकृद् ॥ इति—

अथ कृष्णतद्भक्तप्रसादजः—

साधनेन विना यस्तु सहसैवाभिजायते ॥ ९ ॥

स भावः कृष्णतद्भक्तप्रसादज इतीर्यते ॥

तत्र कृष्णप्रसादजः—

प्रसादा वाचिकालोकदानहार्दादयो हरेः ॥ १० ॥

तत्र वाचिकप्रसादजो यथा श्रीनारदीये—

सर्वमङ्गलमूर्द्धन्या पूर्णानन्दमयी सदा ।

द्विजेन्द्र ! तव मय्यस्तु भक्तिरव्यभिचारिणी ॥

आलोकदानजो यथा स्कान्दे—

अदृष्टपूर्वमालोक्य कृष्णं जाङ्गलवासिनः ।

विक्लिद्यदन्तरात्मनो दृष्टिं नाक्रन्दुमीशिरे ॥

दुर्गमसङ्गमनी ।

प्रसङ्गोऽयं मूलपाद्यगतश्चेत्तर्हि—

सत्त्वं तत्त्वं परत्वं च तत्त्वत्रयमहं किल ।

त्रितत्त्वरूपिणी साऽपि राधिका मम चक्षुभा ॥

प्रकृतेः पर एवाहं साऽपि मच्छक्तिरूपिणी ॥ इति—

बृहद्गौतमीये श्रीकृष्णस्य वचनात्तथा तत्रैव—

देवी कृष्णमयी प्रोक्ता राधिका परदेवता ।

सर्वलक्ष्मीमयी सर्वकान्तिः संमोहिनी परा ॥ इति—

वचनान्तराश्रित्यतन्महाशक्तिरूपतया प्रसिद्धायाः श्रीराधाया-
विभूतिरूपा बालाशब्देन मन्तव्या; किं तु स्वयं श्रीराधिका तु तस्याः
फलावस्थायां तां सर्वां विधाय; तस्याः साधनसिद्धिगतं सर्व-
कृपयाऽऽत्मन एव मेन इत्येवाभेदनिर्देशे कारणं ज्ञेयम् ।

वाचा चरति वाचिकं स्वालोकस्य दानं यत्र सः, तद्द्वाराऽऽविर्भूत-

हार्दः—

प्रसाद आन्तरो यः स्यात् स हार्द इति कथ्यते ॥

यथा शुकसंहितायां—

महाभागवतो जातः पुत्रस्ते वादरायण ! ।

विनोपापैरुयेयाऽभृद्विष्णुभक्तिरिहोदिता ॥

अथ तद्भक्तप्रसादजः—

यथा सप्तमस्कन्धे—

गुणैरलमसंख्येयेर्माहात्म्यं तस्य सूच्यते ।

वाङ्मदेवे भगवति यस्य नैसर्गिकी रतिः ॥ इति,

नारदस्य प्रसादेन प्रल्हादे शुभवासना ।

निसर्गः सैव तेनात्र रतिर्नैसर्गिकी मता ॥

स्कान्दे च—

अहो धन्योऽसि देवर्ष ! कृपया यस्य तत्क्षणात् ।

नीचोऽप्युत्पुलको लेभे लुब्धको रतिमच्युते ॥ इति,

भक्तानां भेदतः सेयं रतिः पञ्चविधा मता ॥ १.१ ॥

अग्रे विविच्य वक्तव्या तेन नात्र प्रपञ्च्यते ॥

दुर्गमसङ्गमनो ।

इत्यर्थः, हृदि भवो हार्दः, यत्तु स्मेरां भङ्गीत्यादिना पूर्वमुक्तं तदप्यत्र ज्ञेयम्, एवं वृन्दावनादिकमपि भक्तेष्वन्तर्भाव्यम् ।

महेति ।

उपेया = उपायेनैव लभ्या, विष्णुभक्तिर्विनोपायैरुदिताऽभूद्, अत्र साधनान्तरनिषेधान्महत्प्रसादस्याकथनाच्च भगवत्प्रसाद एव लभ्यते; स च हार्द एव; यतो गर्भस्थस्यैव तस्य यत्तदीया स्मरणमयी भक्तिर्जाता सा दर्शनजा न भवति; न च वाचिकजा ततो हार्दजैवेत्यवसीयते, तच्च ब्रह्मवैवर्ताद् ज्ञेयम् ।

क्षान्तिरव्यर्थकालत्वं विरक्तिर्मानशून्यता ॥ १२ ॥

आशाबन्धः सद्युत्कण्ठा नासगाने सदा रुचिः ॥

आसक्तिस्तद्गुणाख्याने प्रीतिस्तद्वसतिस्थले ॥ १३ ॥

इत्यादयोऽनुभावाः स्युर्जातभावाङ्कुरे जने ॥

तत्र क्षान्तिः—

क्षोभहेतावपि प्राप्ते क्षान्तिरक्षुभितात्मता ॥ १४ ॥

यथा प्रथमे—

तं मोपयातं प्रतियन्तु विप्राः ! गङ्गा च देवी धृतचित्तमीशे ।

द्विजोपसृष्टः कुहकस्तक्षको वा दशत्वलं गायत विष्णुगाथाः ॥

अव्यर्थकालत्वं यथा हरिभक्तिसुधोदये—

वारिभः स्तुवन्तो मनसा स्मरन्तस्तन्वा नमन्तोऽप्यनिशं न तृप्ताः ।

भक्ता स्रवन्नेत्रजलाः समग्रमायुर्हरैरेव समर्पयन्ति ॥

अथ विरक्तिः—

विरक्तिरिन्द्रियार्थानां स्यादरोचकता स्वयम् ॥

यथा पञ्चमे—

यो दुस्त्यजान् दारसृतान् सहद्राज्यं हृदिस्पृशः ।

दुर्गमसङ्गमनी ।

तत्र मुख्यानि लिङ्गान्याह—क्षान्तिरिति ।

तं मेति । प्रतियन्तु = अङ्गीकुर्वन्तु, तत एव हेतोरीशे धृतचित्तं-
सन्तं मां गङ्गा देवी चाङ्गीकरोतु यस्मादेवं श्रीपरीक्षितो महाप्रेमित्वात्
क्षान्तिरपि महती दृश्यते तस्मान्नाद्यरूपे प्रेम्णोऽङ्कुरे जाते तदङ्कुरो-
जायत इति भावः, एवमन्यत्रापि ।

विरक्तिरिति । अत्र कारणकार्ययोर्विरक्त्यरोचकतयोरभेदोक्ति-
रन्योन्याव्यभिचारित्वापेक्षया ।

यः = श्रीभरतः ।

जहौ युवैष मलवदुत्तमश्लोकलालसः ॥

अथ मानशून्यता—

उत्कृष्टत्वेऽप्यमानित्वं कथिता मानशून्यता ॥ १५ ॥

यथा पादो—

हरौ रतिं वहन्नेष नरेन्द्राणां शिखामणिः ।

भिक्षामटन्नरिपुरे क्षपाकमपि बन्दते ॥

अथाशाबन्धः—

आशाबन्धो भगवतः प्राप्तिसम्भावना दृढा ॥

यथा श्रीमत्प्रभुपादानाम्—

न प्रेमा श्रवणादिभक्तिरपि वा योगोऽथ वा वैष्णवो—

ज्ञानं वा शुभकर्म वा कियद्दहो सजातिरप्यस्ति वा ।

हीनार्थाधिकसाधके त्वयि तथाऽप्यच्छेद्यमूला सती

हे गोपीजनवल्लभ ! व्यथयते हा हा मदाशैव माम् ॥

अथ समुत्कण्ठा—

समुत्कण्ठा निजाभीष्टलाभाय गुरुलुब्धता ॥ १६ ॥

यथा कर्णामृते—

आनन्नामसितभ्रुवोरुपचितामक्षीणपक्षमाङ्कुरे—

प्वालोलामनुरागिणोर्नयनयोरार्द्रां मृदौ जल्पते ॥

दुर्गमसङ्गमनी ।

एष = भगीरथः ।

योगोऽष्टाङ्गः; तस्य वैष्णवत्वं विष्णुध्यानमयत्वं य एव हि सगर्व-
उच्यते, ज्ञानं ब्रह्मनिष्ठं शुभं कर्म वर्णाश्रमाचारादिरूपं सजातिस्त-
द्योग्यताहेतुः, तत्र योगादीनां तत्प्राप्तिहेतुत्वं भक्त्युपयुक्ततया कृ-
त्वेन द्रष्टव्यं, तच्च योगस्य तृतीये कापिलेयानुसारेण, ज्ञानस्य “ब्रह्मभूतः
प्रसन्नात्मे”ति श्रीगीतानुसारेण, शुभकर्मणश्च “स वै पुंसां परो धर्मः”-

आताम्रामधरासृते मदकलामम्लानवंशीस्वने-
प्लाशास्ते मम लोचनं ब्रजशिशोर्मूर्ति जगन्मोहनीम् ॥

अथ नामगाने सदा रुचिर्यथा—

रोदनविन्दुभरन्दस्यन्दिदृगिन्दीवराऽद्य गोविन्द ! ।

तव मधुरस्वरकण्ठी गायति नामावलं बाला ॥

तद्गुणाख्यान आसक्तिर्यथा कर्णासृते—

माधुर्यादपि मधुरं मन्मथतातस्य किमपि कैशोरम् ।

चापस्यादपि चपलं चेतो बत हरति हन्त किं कुर्मः ॥

तद्वसतिस्थले प्रीतिर्यथा पद्यावल्याम्—

अत्रालीत्किल नन्दसद्य शकटस्यात्राभवद्भ्रजनं—

बन्धच्छेदकरोऽपि दामभिरभूद्बद्धोऽत्र दामोदरः ।

इत्थं माथुरवृद्धवक्त्रविगलत्पीयूषधारां पिव-

ज्ञानन्दाश्रुधरः कदा मधुपुरीं धन्यश्चरिष्याम्यहम् ॥

दुर्गमसङ्गमनी ।

इत्यनुसारेण ज्ञेयं, मदाशा-मम स्वसुखमात्रेच्छया त्वां प्राप्तुं प्रवृत्तस्य
याऽऽशा; न तु भवत्प्रेम्णा प्रवृत्तस्य याऽऽशा काऽपि तृष्णा सा, यतो-
ऽच्छेद्यं मूलं स्वसुखकामत्वं यस्याः सा, तर्हि किङ्करवाणि तत्राह-
हीनेति । भवता साऽपि प्रेममयी कर्तुं शक्यत इति विचार्य्य सैव क्रि-
यत इति भावः, व्यथयत इत्यत्र स्वस्थाचित्तत्वमनना“दणावकर्मका-
च्चित्तवत्कर्तृकादि”त्यनेन प्राप्तस्य परस्मैपदस्याभावः, तादिदं सर्व-
दैन्येनैवोक्तमिति रतावेवोदाहृतम् ।

माधुर्यादपि मधुरमतिशयेन मधुरमित्यर्थः, मन्मथतातस्य म-
न्मथोत्पादकस्येत्यर्थः, यद्वा तस्य कैशोरमेव मन्मथता मन्मथस्य
धर्मइत्यर्थः ।

मधुपुरीं तदुपलक्षितं मथुरामण्डलमित्यर्थः, ब्रजभुवमिति वा
पाठः ।

अपि च—

व्यक्तं मसृणतेवान्तर्लक्ष्यते रतिलक्षणम् ॥
 मुमुक्षुप्रभृतीनां चेद्भवेदेषा रतिर्न हि ॥ १७ ॥
 विमुक्ताखिलतर्षैर्या मुक्तैरपि विमृश्यते ॥
 या कृष्णेनातिगोप्याऽऽशु भजद्भ्योऽपि न दीयते ॥ १८ ॥
 सा भुक्तिमुक्तिकामत्वाच्छुद्धां भक्तिमकुर्वताम् ॥
 हृदये सम्भवत्येषां कथं भागवती रतिः ॥ १९ ॥
 किन्तु बालचमत्कारकारी तच्चिन्हवीक्षया ॥
 अभिज्ञेन सुबोधोऽयं रत्याभासः प्रकीर्तितः ॥ २० ॥
 प्रतिबिम्बस्तथा छाया रत्याभासो द्विधा मतः ॥

तत्र प्रतिबिम्बः—

अश्रमाभीष्टनिर्वाही रतिलक्षणलक्षितः ॥ २१ ॥

दुर्गमसङ्गमनी ।

तदेवं तदेकस्पृहत्वमेव रतेर्लक्षणं मुख्यमित्युक्तं, यदि त्वन्यस्पृहा स्यात्तदा तल्लक्षणान्तरसात्त्विकादेः सद्भावेऽपि रतिर्न मन्तव्येत्याह-
 अपि चेति । त्वर्थे चशब्दः, व्यक्तमिति । याऽन्तर्मसृणता=आर्द्रता सा, अन्यत्र व्यक्तं य इतिलक्षणं तदिव मुमुक्षुप्रभृतीनां यदि लक्ष्यते तथाऽपि तेषु रतिर्न स्याद् न मन्तव्येत्यर्थः, तत्र हेतुः—मुमुक्षुप्रभृती-
 नामित्येव, न ह्यन्यत्र स्पृहाऽन्यत्र रतिरिति युज्यत इति भावः ।

हेतुमेव विशिष्य दर्शयति—विमुक्तेत्यादिना—भुक्तिमुक्तिकामत्वात् कथं सा रतिः सम्भवेत् तस्मादेव हेतोः साधनगतमपि दोषमाह-
 शुद्धां भक्तिमकुर्वतामिति । शुद्धां ज्ञानकर्म्मामिश्राम् ।

तस्मान्निरुपाधित्वमेव रतेर्मुख्यस्वरूपं सोपाधित्वमाभासत्वं, तच्च गौण्या वृत्त्या प्रवर्त्तमानत्वमिति प्राप्ते तस्याभासस्य प्रतिबिम्ब-

भोगापवर्गसौख्यांशव्यञ्जकः प्रतिबिम्बकः ॥

दैवात्सद्भक्तसङ्गेन कीर्त्तनाद्यनुसारिणाम् ॥ २२ ॥

प्रायः प्रसन्नमनसां भोगमोक्षादिरागिणाम् ॥

केषां चिद् धृदि भावेन्दोः प्रतिबिम्ब उदञ्चति ॥ २३ ॥

तद्भक्तहृत्प्रभःस्थस्य तत्संसर्गप्रभावतः ॥

दुर्गमसङ्गमनी ।

त्वादिद्वैविध्यमुद्दिश्य प्रतिबिम्बं लक्षयति-अश्रमेति । रातिलक्षणलक्षित इति । बाष्पाद्येकद्वयमात्रदर्शनात् तद्रूपत्वेन प्रतीयमानोऽपि रत्याभासः भोगापवर्गसौख्यांशव्यञ्जकश्चेत्तर्हि प्रतिबिम्बक इत्यन्वयः, भोगापवर्गदातृत्वलक्षणभगवद्गुणद्वयावलम्बनाद् भोगापवर्गालिप्सापाधित्वं तत्प्रतिबिम्बत्वमित्यर्थः, तथाऽप्यश्रमाभीष्टनिर्वाहीति माहात्म्यकथनम् ।

तत्र प्रक्रियामाह—भोगमोक्षादिरागिणां दैवात् कदा चिदेव न तु मुहुः सद्भक्तसङ्गेन कीर्त्तनाद्यनुसारिणां तदर्थान्तरलिप्सायैव तदनुकर्तृणां ततः प्रायः प्रसन्नमनसां दोषदर्शित्वाद्यभावेऽपि तत्तदर्थान्तरलिप्साशबलचित्तानां कथं चिद् धृदि तादृक्चित्ते तद्भक्तहृत्प्रभःस्थस्य तद्भक्तहृदेव नभः वस्त्वन्तरास्पृश्यत्वात् प्रेमेन्दूद्ययोग्यत्वाच्च तस्थभावेन्दोः प्रतिबिम्ब उदञ्चति न तु स्वरूपं; तत्तल्लिप्सालक्षणोपाधि विना तत्प्रतिबिम्बस्याप्यनुदयात् प्रतिबिम्बश्चायं न स्वरूपसदृशः तत्तदेकैकगुणमात्रावलम्बनत्वात् तत्तल्लिप्सायास्तस्यास्वच्छत्वाच्च, शुद्धभावलिप्सा तु शुद्धं पूर्णं च तमाकर्षत्येव विचित्रगुणगणावलम्बनत्वात्तदर्थप्रयत्नत्वाच्चेत्यर्थः, तर्हि कथं तादृशभक्तव्यवधाने सति नापयाति ? तत्राह—तत्संसर्गेति । तत्संसर्गप्रभावाच्चिरमुदञ्चत्येव संस्काररूपेणेति भावः ।

अथ च्छाया—

क्षुद्रकौतूहलमयी चञ्चला दुःखहारिणी ॥ २४ ॥

रतेश्छाया भवेत् किञ्चित्सादृश्यावलम्बिनी ॥

हरिप्रियक्रियाकालदेशपात्रादिसङ्गमात् ॥ २५ ॥

अप्यानुषङ्गिकादेशा क्व चिदज्ञेष्वपीक्ष्यते ॥

किं तु भाग्यं विना नासौ भावच्छायाऽप्युदञ्चति ॥ २६ ॥

यदभ्युदयतः क्षेमं तत्र स्यादुत्तरोत्तरम् ॥

हरिप्रियजनस्यैव प्रसादभरलाभतः ॥ २७ ॥

भावाभासोऽपि सहसा भावताद्युपगच्छति ॥

दुर्गमसङ्गमनी ।

अथ च्छायेति । छायाशब्देनात्र कान्तिरुच्यते; “छाया सूर्यप्रिया कान्तिः प्रतिबिम्बमनातपः” इत्यमरस्य नानाऽर्थवर्गात्, सा चात्र प्रति-
च्छविरिवोच्यते, तस्याश्च कान्तित्वादाभासशब्दस्य तत्र च प्रसिद्ध-
त्वात्, तदेतदभिप्रेत्य च्छायां लक्षयति-क्षुद्रेति । क्षुद्रकौतूहलत्वं पार-
मार्थिकेऽपि कौतूहले तस्मिंल्लौकिकत्वमननात्; तथाऽपि परमार्थकौ-
तूहलमयरतेस्तत्र यत् किञ्चित्छविराभासत एवेति च्छायात्वमत्रेति
भावः, रतेश्छाया तु किञ्चिद्यथा स्यात्तथा तस्या रतेः सादृश्यावल-
म्बिनी भवेदिति तु योजना; अतश्छायात्वाच्चञ्चलाऽपि न तु प्रतिबि-
म्बवत् स्थिरा भोगादिरागवल्लौकिककौतूकस्य स्थिरत्वाभावात्
तथाऽपि वस्तुप्रभावाद् दुःखहारिणी संसारतापस्य क्रमाच्छमनीति,

न चात्र विशेषलक्षणे भोगादिसम्बन्धाभावादाभासगतस्य सामा-
न्यलक्षणस्याव्याप्तिः स्यात् कौतूहलानुभवस्य च भोगविशेषत्वाद्, न
चात्र भोगसम्बन्धेन प्रतिबिम्बेऽतिव्याप्तिः स्यात् क्षुद्रेत्यनेनैव ततो-
विच्छिन्नत्वाद् हरिप्रियक्रियाऽऽदीनां सङ्गमाद्युपगच्छतिनादित्यर्थः ।

तस्मिन्नेवापराधेन भावाभासोऽप्यनुत्तमः ॥ २८ ॥

क्रमेण क्षयमायाति स्वस्थः पूर्णशशी यथा ॥

किं च—

भावोऽप्यभावमायाति कृष्णप्रेष्ठापराधतः ॥ २९ ॥

आभासतां च शनकैर्न्यूनजातीयतामपि ॥

गाढासङ्गात्सदा याति सुमुक्षौ सुप्रतिष्ठिते ॥ ३० ॥

आभासतामसौ किं वा भजनीयेशभावताम् ॥

अत एव क्व चित्तेषु नव्यभक्तेषु दृश्यते ॥ ३१ ॥

क्षणमीश्वरभावोऽयं नृत्यादौ मुक्तिपक्षगः ॥

साधनेक्षां विना यस्मिन्नकस्माद्भाव ईक्ष्यते ॥ ३२ ॥

विद्वन्स्थगितमत्रोहं प्राग्भवीयं सुसाधनम् ॥

दुर्गमसङ्गमनी ।

अभावं द्विविधस्यैवापराधस्याधिक्येन, एवमाभासतां मध्यमत्वे-
न; न्यूनजातीयतामल्पत्वेन, तत्र न्यूनजातीयत्वं वक्ष्यमाणानां शा-
न्त्यादिपञ्चविधानां रत्याद्यष्टविधानां च तारतम्येन ज्ञेयम् ।

भजनीयो य ईशास्तस्य भावोऽभिमानो यस्य तत्तां याति, अहं-
ग्रहोपासनामाविशतीत्यर्थः ।

क्षणमित्युपलक्षणं क्व चित्तिचरमभिव्याप्य, मुक्तिश्च तत्र सारू-
प्यसार्ष्टिसामीप्यलक्षणा ज्ञेया ।

साधनेक्षामिति । साधनानि पूर्वोक्तसाधनाभिनिवेशकृष्णप्रसाद-
भक्तप्रसादलक्षणानि कारणानि तेषामीक्षां शास्त्राद्विद्वानां ज्ञानं विना
यस्मिन् भावो रत्यादिरीक्ष्यते निश्चीयते तस्मिन् वृत्रादिष्विव प्रा-
ग्भवीयं साधनमूह्यम् ।

ननु पूर्वं साधनाभिनिवेशादिश्रेयाणाधुना च प्राग्भवीयसाधनेन

लोकोत्तरचमत्कारकारकः सर्वशक्तिदः ॥ ३३ ॥
 यः प्रथीयान् भवेद्भावः स तु कृष्णप्रसादजः ॥
 जने चेज्जातभावेऽपि वैगुण्यमिव दृश्यते ॥ ३४ ॥
 कार्य्या तथाऽपि नासूया कृतार्थः सर्वथैव सः ॥

यथा नारसिंहे—

भगवति च हरावनन्यचेता भृशमलिनोऽपि विराजते मनुष्यः ।
 न हि शशकलुषच्छविः कदा चित्तिमिरपराभवतामुपैति चन्द्रः ॥

रतिरनिशानिसर्गोष्णप्रबलतरानन्दपूररूपैव ॥

ऊष्माणमपि वमन्ती शुधांशुकोटेरपि स्वाद्री ॥ ३५ ॥

इति भक्तिरसामृतसिन्धौ पूर्वविभागे भावभक्तिलहरी ॥ ३ ॥

दुर्गमसङ्गमना ।

भावजन्मोक्तं तेषां मध्ये कतमः श्रेष्ठः ? तत्र पूतनाऽऽदिदृष्टान्तम-
 भिप्रेत्याह-लोकेति ।

वैगुण्यं बहिर्दुराचारता तद्, इवेति । तेन लिप्तत्वाभावात्, तथा
 चोक्तम्—“अपवित्रः पवित्रो वे”त्यादि, कृतार्थत्वं चान्न जातभावत्वादेव ।

भृशं मलिनोऽपि दुराचारत्वेन बहिर्दृश्यमानोऽपि विराजते=अन्या-
 पराभूतयाऽन्तर्गतभक्त्या शोभत एव, तत्रार्थान्तरन्यासो-न हीति ।

“लोके च्छायामयं लक्ष्म तवाङ्के शशसंज्ञितमि”ति—

हरिवंशोक्तेः; शशकलुषच्छवित्वेन बहिर्दृश्यमानोऽपीत्यर्थः ।

उत्तरोत्तराभिलाषवृद्धेरशान्तस्वभावत्वमुष्णत्वमुल्लासात्मकत्वा-
 दानन्दनत्वमनिशोऽनादित एव यो निसर्गः स्वभावस्तेन, उष्णा
 चासौ प्रबलतरानन्दरूपा चेति विग्रहः, ऊष्माणं तद्विधनाना-
 संचारिभावलक्षणम् ॥ ३५ ॥

इति लहरीचतुष्टयात्मके पूर्वविभागे भावभक्तिलहरी तृतीया ।

प्रेमभक्तिलहरी ।

अथ प्रेमा—

सम्यङ्मष्टणितस्वान्तो ममत्वातिशयाङ्कितः ॥

भावः स एव सान्द्रात्मा बुधैः प्रेमा निगद्यते ॥ १ ॥

यथा पञ्चरात्रे—

अनन्यममता विष्णौ ममता प्रेमसंगता ।

भक्तिरित्युच्यते भीष्मप्रह्लादोद्धवचारदैः ॥

भक्तिः प्रेमोच्यते भीष्ममुखैर्यत्र तु संगता ॥

ममताऽन्यममत्वेन वर्जितेत्यत्र योजना ॥ २ ॥

भावोत्थोऽतिप्रसादोत्थः श्रीहरेरिति स द्विधा ॥

तत्र भावोत्थः—

भाव एवान्तरङ्गाणामज्ञानामुसेवया ॥ ३ ॥

आरूढः परमोत्कर्षं भावोत्थः परिकीर्तितः ॥

तत्र वैधभावोत्थो यथैकादशे—

एवंव्रतः स्वप्रियनामकीर्त्या जातानुरागो द्रुतचित्त उच्चैः ।

हसत्यथो रोदिति रीति गायत्युन्मादवन्वृत्यति लोकबाह्यः ॥

दुर्गमसङ्गमनी ।

अथ भावमप्युक्त्वा प्रेमाणमाह—

सम्यगिति । अत्र सान्द्रात्मकत्वं स्वरूपलक्षणमन्यद्वयन्तदस्थ-
लक्षणम् ।

अत्र स्वमतमुदाहरणमेवंव्रतः स्वेत्यादिवक्ष्यमाणप्रकारमेव ज्ञेयं,
मतान्तरमपि योजनाऽन्तरेण सङ्गमयितुमाह—यथेति । भक्तिरत्र
भावः, वैध्या निर्वृत्तो वैधः स चासौ भावश्च तदुत्थः ।

एवंव्रत इति । वैधीसम्बन्धात्तन्निवृत्तत्वं, स्वेति । ममतायुक्तत्वं-

रागानुगाभावोत्थो यथा याज्ञो—

न पतिं कामयेत् कं चिद् ब्रह्मचर्यस्थिता सदा ।

तामेव मूर्त्तिं ध्यायन्ती चन्द्रकान्तिर्वरानना ॥

श्रीकृष्णगार्थां गायन्ती रोमाञ्चोद्भेदलक्षणा ।

अस्मिन्मन्वन्तरे स्निग्धा श्रीकृष्णप्रियवार्त्तया ॥

अथ हरेरतिप्रसादोत्थः—

हरेरतिप्रसादोऽयं सङ्गदानादिरात्मनः ॥

यथैकादशे—

ते नाधीतश्रुतिगणा नोपासितमहत्तमाः ।

अम्रतात्सप्तपथोः सत्सङ्गन्मासुपागताः ॥ इति,

माहात्म्यज्ञानयुक्तश्च केवलश्चेति स द्विधा ॥ ४ ॥

दुर्गमसङ्गमनी ।

जातानुराग इति तदतिशयित्वं च ।

तामेव मूर्त्तिं ध्यायन्तीति तस्यां मूर्त्तौ पूर्वं भावो जात आसीदिति सूचितं कं चिदन्यं पतिं न कामयेन्न कामयेतेति गाढममतया प्रेम दर्शितं; स्निग्धा बभूवेति शेषः ।

सङ्गदानमादिर्यस्य सः ।

त इति । पूर्वोक्तेषु ते के चिद्वलिप्रभृतय इत्यर्थः, ते च मत्प्राप्त्यर्थं नाधीताः श्रुतिगणा यैः; तथाऽध्ययनार्थं नोपासिता महत्तमास्तत्पारगा यैः; मत्सङ्गादिति । तेषां सतां मध्ये प्रधानस्य मम सङ्गात्प्रेमाणं प्राप्य मामुपागता इत्यर्थः; किं तु श्रीभगवतः स्वतन्त्रत्वेऽपि सतां मध्ये स्वयंगणनं विनयस्वभावादेव कृतमिति श्रीभगवत्प्रसादोत्थ पदार्थं ज्ञेय इति ।

पुनश्च तस्यैव प्रेम्णो भेदद्वयमाह—माहात्म्येति । केवलो माधुर्य्यमात्रज्ञानयुक्त इत्यर्थः ।

तत्राद्यो यथा पञ्चरात्रे--

माहात्म्यज्ञानयुक्तस्तु छद्दः सर्वतोऽधिकः ।

स्नेहो भक्तिरिति प्रोक्तस्तथा साष्टर्यादि नान्यथा ॥

केवलो यथा तत्रैव--

मनोगतिरविच्छिन्ना हरौ प्रेमपरिप्लुता ।

अभिसंधिविनिर्मुक्ता भक्तिर्विष्णुवशं करो ॥ इति,

महिम्नज्ञानयुक्तः स्याद्विधिमार्गानुसारिणाम् ॥

रागानुगाश्रितानां तु प्रायशः केवलो भवेत् ॥ ५ ॥

आदौ श्रद्धा ततः साधुसङ्गोऽथ भजनक्रिया ॥

ततोऽनर्थनिवृत्तिः स्यात्ततो निष्ठा रुचिस्ततः ॥ ६ ॥

अथासक्तिस्ततो भावस्ततः प्रेमाऽभ्युदञ्चति ॥

साधकानामयं प्रेम्णः प्रादुर्भावे भवेत् क्रमः ॥ ७ ॥

धन्यस्यायं नवः प्रेमा यस्थोन्मीलति चेतसि ॥

अन्तर्वाणिभिरप्यस्य मुद्रा मुष्टु सुदुर्गमा ॥ ८ ॥

दुर्गमसङ्गमनी ।

अत्र पाञ्चरात्रिकपद्यद्वयं माहात्म्यज्ञानसद्भावांश एव न तु लणणांशे ।

प्रायश इति । वैध्यंशयुक्तत्वेऽपि न केवलः स्यादित्यर्थः ।

तत्र बहुष्वपि क्रमेषु सत्सु प्राथिकमेकं क्रममाह--आदाविति-
द्वयेन, आदौ प्रथमे साधुसङ्गशास्त्रश्रवणद्वारा श्रद्धा तदर्थं विश्वासः
ततः प्रथमानन्तरं द्वितीयः साधुसङ्गो भजनरीतिशिक्षानिवन्धनः
निष्ठा तत्राविक्षेपेण सातत्यरुविरभिलाषः किं तु बुद्धिपूर्विकेयम् आ-
सक्तिस्तु स्वारासिकी ।

अन्तर्वाणिभिः शास्त्रविद्धिः, मुद्रा परिपाटी ।

अत एव नारदपञ्चरात्रे—

भावोन्मत्तो हरेः किञ्चिन्न वेद सुखमात्मनः ।

दुःखं चेति महेशानि ! परमानन्दमाप्लुतः ॥

प्रेम्णा एव विलासत्वाद्वैरल्यात्साधकेष्वपि ॥

अत्र स्नेहादयो भेदा विविच्य न हि संसिताः ॥ ९ ॥

श्रीमत्प्रभुपदाम्भोजैः सर्वा भागवतामृते ॥

व्यक्तीकृताऽस्ति गूढाऽपि भक्तिसिद्धान्तमाधुरी ॥ १० ॥

इति भक्तिरसामृतसिन्धौ पूर्वविभागे प्रेमभक्तिलहरी ॥ ४ ॥

गोपालरूपशोभां दधदपि रघुनाथभावविस्तारी ॥

दुर्गमसङ्गमनी ।

सुदुर्गमत्वमेव दर्शयति—अत एवेति । अयं भावः—शास्त्रविद्धि हिं
सुखप्राप्तिदुःखहानी एव पुरुषार्थत्वेन निर्णीते; ते च तादृशभक्तानां-
बहिरेव तैर्ज्ञायेते नान्तः; तेषामन्तस्तु सुखदुःखे भगवत्प्राप्त्यप्रा-
प्तिकृते एव, यथोक्तं “नात्यन्तिकं विगणयन्त्यपि ते प्रसादमि”त्यादि,

कामं भवः स्ववृजिनैर्निरयेषु नस्ता-

चचेतोऽलिवद्यदि नु ते पदयो रमेतेत्यादि च ।

इति लहरीचतुष्टयात्मके पूर्वविभागे प्रेमभक्तिलहरी चतुर्थी ।

गोपालेति । श्लिष्टमिदं—तत्र कृष्णपक्षे रघुनाथभावस्य रघुनाथा-
दीनामप्यवतारीत्यर्थः, तत्र तदुपासकानामभीष्टपूरणायेति भावः,
अहो कृपामाहात्म्यमिति विवक्षितं, पक्षे स्ववर्गस्य नामचतुष्टयमु-

तुष्यतु सनातनात्मा प्रथमविभागे रसान्बुनिधेः ॥ ११ ॥

इति भक्तिरसामृतसिन्धौ रसोपयोगिस्थायिभावोपपा-
दनो नाम पूर्वो विभागः ॥ १ ॥

दुर्गमसङ्गमनी ।

द्विष्टं, तत्र द्वितीयं श्रीमद्ग्रन्थकृच्चरणानां नाम; प्रथमतृतीये तान्मि-
त्रयोः; चतुर्थं च श्रीमत्तद्भ्रजचरणानां, भावः=कृष्णप्रेमा ॥ ११ ॥

इति दुर्गमसङ्गमनीनाम्नयां श्रीभक्तिरसामृतसिन्धुटीकायां-
पूर्वविभागः समाप्तः ॥ १ ॥

दक्षिणविभागे

विभावलहरी ।

प्रबलमनन्याश्रयिणा निषेवितः सहजरूपेण ॥
अघमथनो मथुरायां सदा सनातनतनुर्जयति ॥ १ ॥
रसा मृताब्धेर्भागेऽस्मिन् द्वितीये दक्षिणाभिधे ॥
सामान्यभगद्भक्तिरसस्तावदुदीर्यते ॥ २ ॥
अस्य पञ्च लहर्यः स्युर्विभावाख्याऽग्निमा मता ॥
द्वितीया त्वनुभावाख्या तृतीया सात्त्विकाभिधा ॥ ३ ॥
व्यभिचार्यभिधा तुर्था स्थायिसंज्ञा तु पञ्चमी ॥
अथास्याः केरुवरतेर्लक्षिताया निगद्यते ॥ ४ ॥
सामग्रीपरिपोषेण परमा रसरूपता ॥
विभावै रनुभावैश्च सात्त्विकैर्व्यभिचारिभिः ॥ ५ ॥
स्वाद्यत्वं हृदि भक्तानामानीता श्रवणादिभिः ॥
एषा कृष्णरतिः स्थायी भावो भक्तिरसो भवेत् ॥ ६ ॥

दुर्गमसङ्गमनो ।

एषा कृष्णरतिरेव स्थायी भावः, सैव च भक्तिरसो भवेत् की-
दृशी सती ? तत्राह-विभावैरिति । श्रवणादिभिः कर्तृभिः वि-
भावादिभिः करणैर्भक्तानां हृदि स्वाद्यत्वमानीता सम्यक् प्रापिता
चमत्कारविशेषेण पुष्टेत्यर्थः ।

रतिश्चात्रोपलक्षणेमेव तेन महाभावपठ्यन्तः सर्वोऽपि भावो ग्राह्यः
तस्या पवोत्कर्षरूपत्वाद् यद्यपि रतेरस्तित्वेनाधुनिकी वासनाऽस्त्येव

प्राक्तन्याधुनिकी चास्ति यस्य सद्भक्तिवासना ।
 एष भक्तिरसास्वादस्तस्यैव हृदि जायते ॥ ७ ॥
 भक्तिनिर्धूतदोषाणां प्रसन्नोज्ज्वलचेतसाम् ॥
 श्रीभागवतरक्तानां रसिकासङ्गरङ्गिणाम् ॥ ८ ॥
 जीवनीभूतगोविन्दपादभक्तिसुखश्रियाम् ॥
 प्रेमान्तरङ्गभूतानि कृत्यान्येवानुतिष्ठताम् ॥ ९ ॥
 भक्तानां हृदि राजन्ती संस्कारयुगलोज्ज्वला ॥
 रतिरानन्दरूपैव नीयमाना तु रस्यताम् ॥ १० ॥
 कृष्णादिभिर्विभावाद्यैर्गतैरनुभवाध्वनि ॥
 प्रौढानन्दचमत्कारकाष्ठामापद्यते पराम् ॥ ११ ॥
 किं तु प्रेमा विभावाद्यैः स्वल्पैर्नीतोऽप्यणीयसीम् ॥

दुर्गमसङ्गमनी ।

तथाऽपि रसताऽऽपत्तौ प्राक्तनी चावश्यं मृग्यत इत्याह—प्रा-
 क्तनीति । प्राग्जन्मजाता, आधुनिकी जन्मन्यस्मिन्नुद्धृता चेति, मध्ये
 तिरोधानापेक्षयैव वासनाभेदो विवक्षितः, इदमपि प्रायिकं, तात्पर्य-
 तु रत्यतिशय एव ज्ञेयम् ।

पुनस्तस्यां रसोत्पत्तौ साधनं सहायं प्रकारं चाह—भक्तीतिच-
 तुभिः, तत्र साधनमनुतिष्ठतामित्यन्तं सहायं संस्कारयुगलं, प्रका-
 रस्तु रतिरित्यादिको ज्ञेयः, निर्धूतदोषत्वादेव प्रसन्नत्वं शुद्ध-
 सस्वविशेषस्याविर्भावयोग्यत्वं ततश्चोज्ज्वलत्वं, तदाविर्भावात् सर्व-
 ज्ञानसम्पन्नत्वम्, अनुभवाध्वनि गतैरिति । न तु लौकिकरसवदत्र स-
 त्कविनिबद्धताऽपेक्षेति भावः,

किं त्विति । प्रेम्णो वैशिष्ट्यं विभावनाद्यवस्थां तत्तदास्वा-

विभावनाद्यवस्थां तु सद्य आस्वाद्यतां ब्रजेत् ॥ १२ ॥

अत्र विभावादिसामान्यलक्षणं—

ये कृष्णभक्तमुरलीनादाद्या हेतवो रतेः ॥

कार्यभूताः स्मिताद्याश्च तथाऽष्टौ स्तब्धताऽऽद्यः ॥ १३ ॥

निर्वेदाद्याः सहायाश्च ते ज्ञेया रसभावने ॥

विभावा अनुभावाश्च सात्त्विका व्यभिचारिणः ॥ १४ ॥

तत्र विभावाः—

तत्र ज्ञेया विभावास्तु रत्यास्वादनहेतवः ॥

ते द्विधाऽऽलम्बना एके तथैवोद्दीपनाः परे ॥ १५ ॥

तदुक्तमग्निपुराणे—

विभाव्यते हि रत्पदिर्यत्र येन विभाव्यते ।

विभावो नाम स द्वेधाऽऽलम्बनोद्दीपनात्मकः ॥

तत्रालम्बनाः—

कृष्णश्च कृष्णभक्ताश्च बुधैरालम्बना मताः ॥

दुर्गमसङ्गमनी ।

द्विशेषयोग्यताऽवस्थाम्, एवं प्रणयस्नेहादीनामपि ज्ञेयं, रतेरेषो-
त्कर्षरूपा एत इति तदग्रहणेनैव विभावैरित्यादिलक्षणे प्रवेश इति
भावः, अणीयस्मीमपीति योज्यम् ।

तत्र विभावाः, लक्ष्यन्त इति शेषः ।

केन ? तदाह—तत्र ज्ञेया इति । हेतुत्वमत्र विषयाश्रयत्वेनोद्बोधक-
त्वेन च ज्ञेयं, तथैवाह—ते द्विधेति ।

कृष्णश्च कृष्णभक्ताश्चेति । अत्रायं विवेकः—यमुद्दिश्य रतिः प्रवर्तते
स विषयः स च श्रीकृष्ण एवात्र, आधारस्तु रतेराश्रयः स चात्र मूल-
रतेः पात्रं गृह्यते तन्निष्पन्देन ह्याधुनिका अपि भक्ताः स्निग्धा

रत्यादेर्विषयत्वेन तथाऽऽधारतयाऽपि च ॥ १६ ॥

तत्र श्रीकृष्णः—

नायकानां शिरोरत्नं कृष्णस्तु भगवान् स्वयम् ॥

यत्र नित्यतया सर्वे विराजन्ते महागुणाः ॥ १७ ॥

सोऽन्यरूपस्वरूपाभ्यामस्मिन्नालम्बनो मतः ॥

तत्रान्यरूपेण यथा—

हन्त मे कथमुदेति सवत्से वत्सपालपटले रतिरत्र ।

इत्यनिश्चितमतिर्बलदेवो विस्मयस्तिमितमूर्त्तिरिवासीत् ॥

अथ स्वरूपं—

आवृतं प्रकटं चेति स्वरूपं कथितं द्विधा ॥ १८ ॥

तत्रावृतं—

अन्यवेषादिनाऽऽन्तर्बन्धं स्वरूपं प्रोक्तमावृतम् ॥

दुर्गभसङ्गमनी ।

भवन्ति, स पुनः स्थापयिष्यमाणमहारसमूर्त्तिस्तल्लीलापरिकरगण-
पव, अन्यत्राश्रयता तु स्वस्वमत्यनुसारेण, तदेवं द्विविधालम्बन-
शालिता च तल्लीलापरिकरादन्येषां, तस्मिन् लीलापरिकरगणेऽपि
परममुख्यमुख्यादितरेषां, परममुख्यमुख्यस्य तु केवलश्रीकृष्णाल-
म्बनशालिता ज्ञेयेति,

रत्यादेरिति । आदिशब्दाद् गौणा वक्ष्यमाणा हासादयो गृहीताः,
रतिश्चात्र सजातीयैव ज्ञेया न तु विजातीया, अनुभवितुस्तत्सं-
स्काराभावाद् विजातीया त्वविरोधिनी चेदुद्दीपन एव तदाधारो भ-
वति न त्वालम्बनः; कुतस्तरां विरोधी रत्याश्रय इत्यग्रिमग्रन्थानुसा-
रेण ज्ञेयम् ।

हन्तेति । अत्र श्रीकृष्णे या रतिः सा कथं वत्सपालपटलउदेती-
त्यर्थः, स्तिमितत्वं स्तब्धत्वम्, इवेत्यत्र वाक्यालङ्कारे ।

तेन यथा—

मां स्नेहयति किलुच्चैर्महिलेयं द्वारकाऽवरोधेऽत्र ।

आं विदितं कुतुकार्थी वनितावेषो हरिश्चरति ॥

प्रकटस्वरूपेण यथा—

अयं कम्बुग्रीवः कमलकमनीयाक्षिपटिमा

तमालक्यामाङ्गद्युतिरतितरां छत्रितशिराः ॥

दरश्रीवत्साङ्गः स्फुरदरिदराद्यङ्कितकरः

कशेत्युच्चैर्मोदं मम मधुरमूर्त्तिर्मधुरिपुः ॥

अथ तद्गुणाः—

अयं नेता सुरभ्याङ्गः सर्वसल्लक्षणान्वितः ॥ १९ ॥

रुचिरैस्तेजसा युक्तो बलीयान् वयसाऽन्वितः ॥

दुर्गमसङ्गमनी ।

मामिति । श्रीमदुद्धववाक्यम्, उच्चैरिति । सर्वतः परमं श्रीहरि-
योग्यं यथा क्याप्तथेत्यर्थः, अत्र प्रमाणं योगमायावैभवदर्शने यथा—

अद्यकलिङ्गं प्रकृतिष्वन्तःपुरगृहादिषु ।

क चिच्छरन्तं योगेशं तत्तद्भावबुभुत्सया ॥ इति,

अयमित्यपि तद्वाक्यं, कमलैरपि कमनीयोऽक्षिपटिमा नेत्रयोः सौ-
न्दर्यातिशयो यस्य सः, तमालवत् श्यामा श्यामलतया विरा-
जन्ती अङ्गस्य द्युतिर्यस्य सः, पाठान्तरं त्यक्तं, दर ईषद् यज्ञादेव
निरीक्ष्यः श्रीवत्सरूपोऽङ्को लक्षणं यत्र, अरि चक्रं दरः शङ्खः तावतौ
करस्थाङ्गत्वेन ज्ञेयौ. अतितरामिति सर्वत्रान्वितम् ।

अथ तद्गुणा इति । तत्र गुणा द्विधा निरूप्यन्ते—प्राधान्येनोपसर्ज-
नत्वेन च, क चित्सुरभ्याङ्गस्वमित्यादिना तथा क चित्सुरभ्याङ्गमि-
त्यादिना चेति, यत्र प्रथमेन निरूप्यन्ते तत्र तेषामुद्दीपनत्वं, यत्र
द्वितीयेन तत्रालम्बनत्वं तदेवमत्रालम्बनप्रकरणे द्वितीयेनैवाह—अयं-

विविधाद्भुतभाषावित्तं सत्यवाक्यैः प्रियंवदः ॥ २० ॥
 वावदूकैः सुपाण्डित्यो बुद्धिमान् प्रतिभाऽन्वितैः ॥
 विदग्धैश्चतुरो दक्षैः कृतज्ञैः सुदृढव्रतैः ॥ २१ ॥
 देशकालसुपात्रज्ञैः शास्त्रचक्षुः शुचिर्वशी ॥
 स्थिरो दान्तैः क्षमाशीलो गभीरो धृतिमान् सर्मः ॥ २२ ॥
 वदान्यो धार्मिकैः शूरैः करुणो मान्यमानकृत् ॥
 दक्षिणो विनयी ह्रीमान् शरणागतपालकैः ॥ २३ ॥
 सुखी भक्तसुहृत् प्रेमवर्धयैः सर्वशुभङ्करैः ॥
 प्रतापी कीर्तिमान् रक्तलोकैः साधुसमाश्रयैः ॥ २४ ॥
 नारीगणमनोहारी सर्वारथ्यैः सष्टिमान् ॥
 वरीर्योनीशंवरश्चेति गुणास्तस्यानुकीर्त्तिताः ॥ २५ ॥
 समुद्रा इव पञ्चाशद् दुर्विगाहा हरेरमी ॥
 जीवेश्वेते वसन्तोऽपि बिन्दुबिन्दुतया क्व चित् ॥ २६ ॥
 परिपूर्णतया भान्ति तत्रैव पुरुषोत्तमे ॥
 तथा हि पाद्मे पार्वत्यै शितिकण्ठेन तद्गुणाः ॥ २७ ॥
 कन्दर्पकोटिलावण्या इत्याद्याः परिकीर्त्तिताः ॥
 एत एव गुणाः प्रायो धर्माय वनमालिनः ॥ २८ ॥
 पृथिव्या प्रथमस्कन्धे प्रथयाञ्चकिरे स्फुटम् ॥

दुर्गमसज्जमनी ।

नेतेति । अयं श्रीकृष्णाख्यो नेता नायकः ।

क चिदिति । भगवदनुगृहीतेष्वित्येव मुख्यतयाऽङ्गीकृतम् , अत-
 एव बिन्दुत्वमपि, अन्येषु तु तदाभासत्वमेव ज्ञेयम् ।

यथा—

सत्यं शौचं दया क्षान्तिः त्यागः सन्तोष आर्जवम् ।
 शमो दमस्तपः साम्यं तितिक्षोपरतिः श्रुतम् ॥
 ज्ञानं विरक्तिरैश्वर्यं शौच्यं तेजो बलं स्मृतिः ।
 स्वातन्त्र्यं कौशलं कान्तिर्धैर्यं मार्दवमेव च ॥
 प्रागल्भ्यं प्रश्रयः शीलं मह ओजो बलं भगः ।
 गाम्भीर्यं स्थैर्यमास्तिक्यं कीर्त्तिर्मानोऽनहंकृतिः ॥
 इमे चान्ये च भगवन् ! नित्या यत्र महागुणाः ।
 प्रार्थ्या महत्त्वमिच्छद्भिर्न विद्यन्ति स्म कर्हि चिद् ॥ इति,
 अथ पञ्च गुणा ये स्फुरंशेन गिरिशादिषु ॥ २९ ॥
 सदास्वरूपसम्पार्त्तिः सर्वज्ञो नित्यनूतनः ॥
 सच्चिदानन्दसान्द्राङ्गः सर्वसिद्धिनिषेवितः ॥ ३० ॥
 अथोच्यन्ते गुणाः पञ्च ये लक्ष्मीशादिवर्त्तिनः ॥
 अविचिन्त्यमहाशक्तिः कोटिब्रह्माण्डविग्रहः ॥ ३१ ॥

दुर्गमसङ्गमनी ।

धर्मार्थ धर्मरूपं देवं बोधयितुमित्यर्थः, “क्रियार्थोपपदस्य च कर्मणि स्थानिन” इति स्मरणाच्चतुर्थी ।

अंशेन यथासम्भवं स्वांशेन गिरिशादिषु श्रीशिवादिषु, आदिग्रहणात् क्व चिद् द्विपरार्द्धादौ साक्षाद्भगवदवतारा ब्रह्मादयो गृह्यन्ते ।

सच्चिदानन्देति । श्रीभगवत्पक्षे सच्चिदानन्दरूपं च तत् सान्द्रं वस्त्वन्तराप्रवेश्यं चाङ्गं यस्य स इति विग्रहः, शिवपक्षे सच्चिदानन्देन भगवता सान्द्रं तादात्म्यं प्राप्तमङ्गं यस्य सः ।

अथोच्यन्त इति युगलं, लक्ष्मीशोऽत्र परव्योमाधिनाथः श्रीनारायणः, आदिशब्दान्महापुरुषादयोऽपि गृह्यन्ते, तत्राविचिन्त्यमहाश-

अवतारावलीबीजं हतारिगतिदायकैः ॥

आत्मारामगणाकर्षित्यमीं कृष्णे किलाद्भुताः ॥ ३२ ॥

सर्वद्भुतचमत्कारलीलाकल्लोलवारिधिः ॥

अतुल्यमधुरप्रेममण्डितप्रियमण्डलैः ॥ ३३ ॥

दुर्गमसङ्गमनी ।

कित्त्वं लक्ष्मीशे ज्ञेयं, महापुरुषाद्यवतारकर्तृत्वात् कोटिब्रह्माण्डव्यापी
विग्रहो यस्येति मध्यमपदलोपी समासः, तन्मात्रव्यापिविग्रहत्वं म-
हापुरुषे भाग्यद्रष्टुस्तस्यैव तदुपाधित्वाद्,

यथा ब्रह्मसंहितायां—

यस्यैकनिश्चितकालमथावलम्ब्य;

जीवन्ति लोमविलजा जगदण्डनाथाः ।

विष्णुर्महान् स इह यस्य कलाविशेषो-

गोविन्दमादिपुरुषं तमहं भजामि ॥ इति,

अवतारावलीबीजत्वं पूर्वयोर्द्वयोर्यथासम्भवमन्यत्र च, गतिः स्व-
र्गादिरूपोऽर्थः, स तु भगवद्द्वेषिणामन्येन केनापि कर्मणा न सम्भवति,

यथोक्तं गीतासु—

तानहं द्विषतः क्रूरान् संसारेषु नराधमान् ।

क्षिपाम्यजलमशुभानासुरीष्वेव योनिषु ॥

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ! ततो यान्त्यधमां गतिम् ॥

आत्मारामगणाकर्षित्त्वं श्रीमद्विकृण्ठासुतादावपि तृतीयस्कन्धा-
दिषु प्रसिद्धं, कृष्णे किलाद्भुता इति । नरलीलामयत्वेनैव तत्तदावि-
र्भावेनात्, किं चाविचिन्त्येति; अवतारोति स्वयं भगवत्स्वात्, स्वयं-
भगवत्त्वेऽपि जिज्ञासा चेत् कृष्णसंदर्भो दृश्यः, कोटीति । तानि

त्रिजगन्मानसाकर्षी सुरलीकलकूजितैः ॥

असमानोर्ध्वरूपश्रीर्विस्मापितचरार्चरैः ॥ ३४ ॥

लीलाप्रेम्णा प्रियाधिक्यं माधुर्यं वेणुरूपयोः ॥

इत्यसाधारणं प्रोक्तं गोविन्दस्य चतुष्टयम् ॥ ३५ ॥

एवंगुणाश्चतुर्भेदाश्चतुःषष्टिरुदाहृताः ॥

सोदाहरणमेतेषां लक्षणं क्रियते क्रमात् ॥ ३६ ॥

दुर्गमसङ्गमनी ।

व्याप्यापि वैकुण्ठादिव्यापित्वात्, हतेति । मोक्षभक्तिपर्यन्तगति-
दातृत्वादद्भुतत्वं ज्ञेयं, तत्रैव परमव्योमनाथादीनतिक्रम्य श्रीकृष्ण-
स्यैव विस्मयकारित्वे स्थिते भवतु नाम गिरिशादिष्वंशेन तत्तद्गु-
णत्वं किं तु सुतरामेव श्रीकृष्णानुभविषु न तेषां विस्मयकारित्व-
मिति व्याजितं, यथोक्तं यन्मर्त्यलीलापयिकमिति, गोप्यस्तपः किमचर-
न् यदमुष्य रूपमिति च, सर्वाद्भुतेत्यादिकं तूदाहरणेषु विवेचनीयम्,
अतुल्येत्यादिपदद्वये षष्ठ्यर्थान्यपदार्थो बहुव्रीहिः ।

तानेव चतुरो गुणान् संक्षिप्य दर्शयति—लीलेति । तत्र लीलेति
प्रथमः, प्रेम्णा प्रियाणामाधिक्यमिति तादृशप्रियजनविराजमानत्व-
मित्यर्थः तच्च द्वितीयः, वेणुमाधुर्यमिति तृतीयः, रूपमाधुर्यमिति
चतुर्थः, तदेवं निरूप्यानुभवविशेषात् प्रौढिवादेनाह—इत्यसाधारणमि-
ति । तदेवमपि सिद्धान्ततस्त्वभेदेऽपीत्यादौ रसेनोत्कृष्यते कृष्णरूप-
मिति यदुक्तं तत्तूपलक्षणमेव ज्ञेयम् ।

चतुर्भेदा इति । तत्र पञ्चाशत्तमपर्यन्तः प्रथमः, पञ्चपञ्चाशत्तमपर्य-
न्तो द्वितीयः, षष्टितमपर्यन्तस्तृतीयः, चतुषष्टितमपर्यन्तश्चतुर्थः, इति
भेदो वर्गः, सोदाहरणमिति । अत्रोदाहरणानि चतुर्भिः प्रमाणैर्लब्धानि-
शास्त्रेण तत्तात्पर्येण तदनुसारिमहाजनप्रसिद्ध्या तदनुसारिसम्भ-

तत्र सुरम्याङ्गः१—

इलाध्याङ्गसंनिवेशो यः सुरम्याङ्गः स कथ्यते ॥

यथा—

मुखं चन्द्राकारं करभनिभमुरद्वयमिदं-

भुजौ स्तम्भारम्भौ सरसिजवरेण्यं करयुगम् ॥

कपाटारं वक्षःस्थलमविरलं श्रोणिफलकं-

परिक्षामो मध्यः स्फुरति सुरहन्तुर्मधुरिमा ॥

सर्वसल्लक्षणान्वितः२—

तनौ गुणोत्थमङ्कोत्थमिति सल्लक्षणं द्विधा ॥ ३७ ॥

तत्र गुणोत्थम्—

गुणोत्थं स्याद् गुणैर्योगो रक्ततातुङ्गताऽऽदिभिः ॥

दुर्गमसङ्गमनी ।

वेन च, पुनर्द्विविधानि भगवत्तया चमत्कारकराणि मनुष्यलीलया
 चेति, तत्र भगवत्स्वेऽपि मनुष्यलीलया चमत्कारकरत्वं; तथाऽपि मर्त्या-
 नुविधस्य वर्णयत इति, प्रपञ्चे निष्प्रपञ्चोऽपीत्यादिन्यायेन च, तथैव
 वर्णितं श्रीपृथिव्या सत्यं शौचमित्यादिना; यथा चात्रैव दर्शयिष्यते
 “पश्य विन्ध्यगिरितोऽपि गरिष्ठमि”त्यादिभिः ।

मुखमिति । यद्यपि पूर्वानुसारेण चन्द्रादयस्तस्य दृष्टान्तताले-
 शमपि नार्हन्ति; तथाऽपि साधारणलोकानां तद्द्वारा तन्महिमप्रवेशार्थ-
 मेव दृष्टान्तिताः, यत्र तु तदन्तरङ्गपरिकरैरपि तादृशं वर्णयते तत्र
 साक्षाद्भगवद्विभूतिरूपतल्लीलापरिकरा एव चन्द्रादयो दृष्टान्त्यत इति
 ज्ञेयं, तदेतदभिप्रेत्यैव तदप्यनादृत्य केवलानुवादेनैवाह-अविरलमि-
 त्यादि, अविरतमिति । अतिस्थूलत्वाद्भिक्तावयवत्वेन विवेकतुमश-
 क्यमित्यर्थः ।

यथा—

रागः ससह हन्त षट्स्वपि शिशोरङ्गेष्वलन्तुङ्गता
विस्तारच्छिषु खर्वता त्रिषु तथा गम्भीरता च त्रिषु ।
द्वैर्घ्यं पञ्चलु किञ्च पञ्चलु लखे ! सम्प्रेक्ष्यते सूक्ष्मता
द्वात्रिंशद्वरलक्षणः कथमलौ गोपेषु सम्भाव्यते ॥

अङ्गोत्थम्—

रेत्वाभयं रथाङ्गादि स्यादङ्गोत्थं करादिषु ॥ ३८ ॥

यथा—

करयोः कमलं तथा रथाङ्गं स्फुटरेकामयमात्मजस्य पश्य ।
पदपल्लवयोश्च बल्लवेन्द्र ! ध्वजवज्राङ्कुशमीनपङ्कजानि ॥

दुर्गमसङ्गमनी ।

राग इति । श्रीमद्वज्रेश्वरं प्रति कस्य चित् सवयसो गोपस्य वाक्य-
मिदं, सप्तसु=नेत्रान्तपादकरतलतालवधरोष्ठजिह्वानखे, षट्सु=वक्षः-
स्कन्धनखनासिकाकटिमुखे, त्रिषु=कटिललाटवक्षसि, के चित्कटि-
स्थाने शिरः पठन्ति, पुनस्त्रिषु=ग्रीवाजङ्घामेहने, पुनश्च त्रिषु=नाभि-
स्वरसत्त्वे, पञ्चसु=नासाभुजनेत्रहनुजानुनि, पुनः पञ्चसु=त्वक्केशा-
ङ्गुलिदन्ताङ्गुलिपर्वाणि, तथैव महापुरुषलक्षणं सामुद्रकप्रसिद्धेः, द्वात्रिं-
शद्वराणि तत्तल्लक्षणेभ्यो गोपेभ्योऽपि श्रेष्ठानि लक्षणानि यस्य सः,
गोपेषु कथमिति भगवदवतारादिष्वप्येतादृशत्वाश्रवणादिति ।

करयोरिति । कस्याश्चिद् बृद्धगोप्या वचनम्, उपलक्षणान्येवैतानि
चिन्हानि, पद्मपुराणादिदृष्ट्याऽन्यान्यप्यसाधारणानि ह्येयानि ।

तानि यथा पद्मपुराणे—

ब्रह्मोवाच—

शृणु नारद ! वक्ष्यामि पदयोश्चिन्हलक्षणम् ।

भगवत्कृष्णरूपस्य ह्यानन्दैकघनस्य च ॥

रुचिरः ३—

सौन्दर्येण हृगानन्दकारी रुचिर उच्यते ॥

दुर्गमसङ्गमनी ।

अवतारा ह्यसङ्ख्याताः कथिता ये तवाग्रतः ।
 परं सम्यक् प्रवक्ष्यामि कृष्णस्तु भगवान् स्वयम् ॥
 देवानां कार्यसिद्धयर्थमृषीणां च तथैव च ।
 आविर्भूतस्तु भगवान् स्वानां प्रियचिकीर्षया ॥
 यैरेव ज्ञायते देवो भगवान्भक्तबत्सलः ।
 तान्यहं वेद नान्योऽस्ति सत्यमेतन्मयोदितम् ॥
 षोडशैव तु चिन्हानि प्रया दृष्टानि तत्पदे ।
 दक्षिणे चाष्ट चिन्हानि इतरे सप्त एव च ॥
 भुजः पद्मं तथा वज्रमङ्कुशौ यव एव च ।
 स्वस्तिकं चोर्ध्वरेखा च अष्टकोणं तथैव च ॥
 सप्तान्यानि प्रवक्ष्यामि साम्प्रतं वैष्णवोत्तम ! ।
 इन्द्रचापं त्रिकोणं च कलसं चार्द्धचन्द्रकम् ॥
 अम्बरं मत्स्यचिह्नं च गोपदं सप्तमं स्मृतम् ।
 अङ्गान्येतानि भो वत्स । दृश्यन्ते तु यदा कदा ॥
 कृष्णाख्यं तु परं ब्रह्म भुवि जातं न संशयः ।
 इयं वाऽथ त्रयं वाऽथ चत्वारः पञ्च चैव च ॥
 दृश्यन्ते वैष्णवश्रेष्ठ ! अवतारे कथञ्चन । इत्यादि
 षोडशं तु तथा चिह्नं शृणु देवर्षिसत्तम ! ॥
 जम्बूफलसमाकारं दृश्यते यत्र कुत्र चिद् ।

इत्यन्तं; शास्त्रान्तरेभ्यः, तापन्यागमवाराहादिभ्यस्तु शङ्खचक्र-
 चक्रप्राणि च ज्ञेयानि ।

सौन्दर्येण=कान्त्या ।

यथा तृतीये—

यद्ब्रह्मसूनोर्बत राजसूये निरीक्ष्य हृक्स्वस्त्यथर्न त्रिलोकः ।
कात्स्न्येन चाद्येह गतं विधातुरर्वाक्स्तुतौ कौशलमित्यमन्यत ॥

यथा वा—

अष्टानां दनुजभिदङ्गपङ्कजाना—
मेकस्मिन्कथमपि यत्र ब्रह्मवीनाम् ।
लोलाक्षिभ्रमरवतिः पपात तस्माद्
नोत्थातुं द्युतिमधुपङ्क्तिलात्क्षमाऽऽसीत् ॥

तेजसा युक्तः४—

तेजो धाम प्रभावश्चेत्युच्यते द्विविधं बुधैः ॥ ३९ ॥

तत्र धाम—

दीप्तिराशिर्भवेद्धाम

यथा—

अम्बरमणिकुरम्बं विडम्बयन्नपि मरोचिकुलैः ।
हरिवक्षसि रुचिनिविडं कौस्तुभमणिरुडुस्त्रि स्फुरति ॥

दुर्गमसङ्गमनी ।

विधातुरर्वाक्स्तुतौ यत्कौशलं तदिह श्रीकृष्णसौन्दर्ये कात्स्न्येन
गतं प्रविष्टमित्यमन्यत=अन्वभूत्, तदेकदेशान्तर्भूतमेव तत्सर्वमि-
त्यर्थः, अमंस्तेति पाठस्तु लिखनभ्रमादेव ।

पूर्वत्र सुरस्याङ्गत्वमिश्रं रुचिरत्वं वर्णितमित्यपरितोषाच्छुद्धो-
दाहरणं पुनराह—

यथा वेति । अष्टानां मुखनेत्रयुगकरयुगनाभिचरणयुगरूपाणाम्,
उपलक्षणानि चैतान्यन्येषामङ्गानाम् ।

अम्बरेति । यद्यप्येतदेव तत्त्वं तथाऽपि लौकिकलीलारक्षणार्थं स्वस्य
तस्य च तेजोगोपनमपि करोति श्रीभगवानिति सूर्य्यादितेजसामपि

प्रभावः—

प्रभावः सर्वजित् स्थितिः ॥

यथा—

दूरतस्तमवलोक्य माधवं क्रोमलाङ्गमपि रङ्गमण्डले ।
पर्वतोद्भटभुजान्तरोऽप्यसौ वंसमल्लनिवहः स विव्यथे ॥

बलीयान् १—

प्राणेन महता पूर्णो बलीयानिति कथ्यते ॥ ४० ॥

यथा—

पद्म विन्ध्यगिरितोऽपि गरिष्ठं देत्यपुङ्गवमुदग्रमरिष्टम् ।
तूलखण्डमिव पिण्डितमारात् पुण्डरीकनयनो विलुनोद ॥

यथा वा—

वामस्तामरस्वाक्षस्य भुजदण्डः स पातु वः ।
क्रीडाकन्दुकतां येन नीतो गोवर्द्धनो गिरिः ॥

वयसाऽन्वितः ६—

वयसो विविधत्वेऽपि सर्वभक्तिरसाश्रयः ॥

दुर्गमसङ्गमनी ।

तत्र भानं ज्ञेयम् ,

नाहं प्रकाशः सर्वस्य योगमायासमावृतः—

इति श्रीगीतोक्तेः, एवमन्यत्रापीति ज्ञेयम्, मणिराडयमुदुरिवेत्यत्र
कौस्तुभमणिरुदुरिवेति वा पाठः ।

वयोऽत्र कौमारपौण्डकैशोराख्यत्रयात्मकं क्रमप्राप्तं ज्ञेयम्, तेना-
न्वितः=सदृशतया लब्ध इति वयस्तद्वतोर्द्वयोरपि प्राशस्त्यमुक्तं,
“पश्चात्साहृद्ययोरनुरि”त्यमरः, धर्माः सर्वे गुणाः सन्त्यस्मिन्निति

धर्मी किशोर एवात्र नित्यनानाविलासवान् ॥ ४१ ॥

यथा—

तदात्वाभिव्यक्तीकृततरुणिमारम्भरभसं-
स्मितश्रीनिर्धूतस्फुरदमलराकापतिमदम् ।
दुरोदञ्चत्पञ्चाशुगनवकलामेतुरभिदं-
मुरारेमांधुर्च्यं मनसि मदिशार्क्षीर्मदयति ॥

विविधाद्भुतभाषाविद् ७—

विविधाद्भुतभाषावित् स प्रोक्तो यस्तु कोविदः ॥
नानादेश्यासु भाषासु संस्कृते प्राकृतेषु च ॥ ४२ ॥

यथा—

व्रजयुवतिषु शौरिः शौरसेनीं खरेन्द्रे
प्रणतशिरसि सौरीं भारतीभातनोति ॥
अहह पशुषु कीरेष्वप्यपन्नंशरूपां-
कथमजनि विदग्धः सर्वभाषाऽवलीषु ॥

सत्यवाक्यः ८—

स्यान्नानृतं वचो यस्य सत्यवाक्यः स भण्यते ॥

दुर्गमसङ्गमनी ।

धर्मी पूर्णाविर्भाव इत्यर्थः, यतः सर्वभक्तिरसाश्रयः; अत एव भक्ति-
सामान्यरसे वर्णयत इति शेषः ।

तथाऽपि शृङ्गाराख्यस्य महारसस्य तु परमोद्बोधकं तदित्याशये-
नाह—तदात्वेति । “तत्कालं तु तदात्वं स्यादि”त्यमरः, “ईषदर्थे
दराढ्ययमि”ति च ।

चकारः पश्वादिभाषामपि गृह्णाति ।

व्रजयुवतिष्विति । व्रजस्थविद्गधवृद्धावचनम्, अत्र शौरिरिति
“प्रागयं वसुदेवस्ये”ति गर्गवाक्यानुसारेण, तत्र च व्रजयुवतयो मुख्य-

यथा—

पृथे ! तनयपञ्चकं प्रकटमर्षयिष्याति ते
रणोर्वरितमित्यभूत्तव यथाऽर्थमेवादितम् ।
रविर्भवति शीतलः कुमुदबन्धुरप्युष्णल-
स्तथाऽपि न मुरान्तक ! व्यङ्गि चरिष्णुरुक्तिस्तव ॥

यथा वा—

गूढोऽपि वेपेण महीसरस्य हरिर्यथाऽर्थं मगधेन्द्रमुचे ।
संखुष्टमाभ्यां सह पाण्डवाभ्यां मां विद्धि कृष्णं भवतः सपत्नम् ॥

प्रियंवदः ९—

यथा—

जने कृतापराधेऽपि सान्त्ववादी प्रियंवदः ॥ ४३ ॥
कृतव्यलीकेऽपि न कुण्डलीन्द्र ! त्वया विषेया मयि दोषदृष्टिः ।
प्रवास्यमानोऽसि सराक्षितानां परं हितायाद्य गवां कुलस्य ॥

वावदूकः १०—

श्रुतिप्रोक्तैरखिलवाग्गुणान्वितवागपि ॥
इति द्विधा निगदितो वावदूको मनीषिभिः ॥ ४४ ॥

दुर्गमसङ्गमनी ।

त्वेनोपलक्षणान्येव ब्रजवासिष्विति तु ज्ञेयं, सौरसेनीं तद्देश्यां प्राकृत-
विशेषं च, प्रायस्तयोरैक्यात्, सौरीं देवीं संस्कृतरूपां, पशुषु
गोमहिष्यादिषु, कीरेषु कश्मीरदेशीयमनुष्येषु शुकेषु च, अपभ्रंश-
रूपां पैशाचिकाख्यप्राकृतविशेषं तद्भाषां च यथासम्भवम् ।

वक्ष्यमाणसत्यप्रतिज्ञत्वेन पौनरुक्त्यमाशङ्क्याह—यथा वेति । संखु-
ष्टं=मिलितम् । “पीडाऽर्थेऽपि व्यलीकं स्यादि”त्यमरः ।

श्रुतीति । शब्दमाधुरी दर्शिता, अखिलेत्यर्थपरिपाटी ।

अखिलष्टेत्यादिकं ब्रजेन्द्रगोष्ठाषु महेन्द्रमखभङ्गार्थं श्रीहरिचचनह-

तत्राद्यो यथा—

अश्लिष्टकोप्रलपदावल्लिमञ्जुलेन

प्रत्यक्षरक्षरदमन्दसुधारसेन ।

सख्यः ! समस्तजनकर्णरसायनेन

नाहारि कस्य हृदयं हरिभाषितेन ॥

द्वितीयो यथा—

प्रतिवादिचित्परिवृत्तिपटुर्जगदेकसंशयविमर्दकरी ।

प्रमिताक्षराऽद्य विविधार्थमयी हरिवागियं मम धिनोति धियः ॥

सुपाण्डित्यः ११—

विद्वान् नीतिज्ञ इत्येष सुपाण्डित्यो द्विधा मतः ॥

विद्वानखिलविद्याविन्नीतिज्ञस्तु यथाऽहंकृत् ॥ ४५ ॥

तत्राद्यो यथा—

यं सुष्ठु पूर्वं परिचर्य गौरवात्

पितामहाद्यम्बुधरैः प्रवर्त्तिताः ।

दुर्गमसङ्गमनी ।

तमनस्कायाः कस्याश्चिद्द्वन्द्विजनाङ्गनायाः स्वसखीः प्रति वचनम्,

अत्राश्लिष्टेऽयुष्धारणमाधुरी, प्रत्यक्षरेति वर्णधिशेषविन्यासमाधुरी, समस्तेति स्वरमाधुरी ।

प्रतिवादीत्यादिकं श्रीमदुद्धववाक्यम्,

तत्र प्रतिवादीत्युपन्यासपरिपाटी, जगदिति युक्तिपरिपाटी, प्रकर्षेण मतानि=अव्यर्थानि सप्रमाणानि वाऽक्षराणि यस्यामिति याथाव्यर्थपरिपाटी, विविधनानोहापोहसमाधानविचित्रोऽर्थो यस्यां सेति प्रतिभापरिपाटी च दर्शिता, अखिलविद्याविदिति शास्त्रीयज्ञानमात्रमुक्तं, यथाऽहंकृदिति, तत्रापि कर्त्तव्येषु निश्चयज्ञानं दर्शितम् ।

यं सुष्ठ्विति । श्रीनारदवाक्यं, काश्यः माथुरवंशवत् काशीदे-

कृष्णार्णवे काश्यगुरुक्षमाभृत-

स्तमेव विद्यासरितः प्रपेदिरे ॥

यथा वा—

आम्नायप्रथितान्वया स्मृतिमती वाढं षडङ्गोज्ज्वला

न्यायेनानुगता पुराणसुहृदा मीमांसया मण्डिता ।

त्वां लब्धावसरा चिराद् गुरुकुले प्रेक्ष्य स्वसङ्गार्थिनं-

विद्या नाम वधूश्चतुर्दशगुणा गोविन्द ! शुश्रूषते ॥

द्वितीयो यथा—

मृत्युस्तस्करमण्डले सृष्टिनां वृन्दे वसन्तानिलः

कन्दर्पो रमणीषु दुर्गतकुले कल्याणकल्पद्रुमः ।

हन्दुर्बन्धुगणे विपक्षपटले कालामिह्राकृतिः

दुर्गमसङ्गमनी ।

शीयोद्भवः सान्दीपनिः ।

आम्नायेति । सिद्धचारणानां स्तुतिः, विद्यापक्ष आम्नायेन वेदेन प्रथितो विस्तारितोऽन्वयो द्युत्पत्तिर्यस्याः, स्मृतिर्मन्वादिः,

शिक्षा कल्पो व्याकरणं ज्यौतिषं छन्द एव च ।

निरुक्तं च निरुक्तानि षडङ्गानि मनीषिभिः ॥

न्यायस्तर्कशास्त्रं, पुराणं भागवतादि, मीमांसा पूर्वोत्तररूपा, त-
देतदनुसारेण चतुर्दशगुणाः—

अङ्गानि वेदाश्चत्वारो मीमांसा न्यायविस्तरः ।

धर्मशास्त्रं पुराणं च विद्या ह्येताश्चतुर्दशति-

प्रमाणप्राप्ताः, वधूपक्ष आम्नायः सत्कुलता, अन्वयो वंशः, स्मृति-
मैधा, षडङ्गानि शिरोमध्यभागौ हस्तौ पादौ चेति, न्यायो नीतिः,
पुराणा वृद्धाः, सुहृदाः सहाया यस्यां तथा मीमांसया विचारेण म-
ण्डिताः, गुरुरत्र पित्रादिः, तत्कुले वर्त्तमानमित्यर्थः, चतुर्दश तावद्वि-
द्याऽऽत्मका गुणा यस्याः ।

शास्ति स्वस्तियुग्न्धरो मधुपुरीं नीत्या वृजेन्द्रात्मजः ॥

बुद्धिमान् १२—

मेधावी सूक्ष्मधीश्चेति प्रोच्यते बुद्धिमान् द्विधा ॥

तत्र मेधावी यथा—

अवन्तिपुरवासिनः सदनमेत्य सान्दीपने-

गुरोर्जगति दर्शयन् समयमत्र विद्याऽर्थिनाम् ।

सकृन्निगदमात्रतः सकलमेव विद्याकुलं-

दधौ हृदयमन्दिरे किमपि चित्रवद् माधवः ॥

सूक्ष्मधीर्यथा—

यदुभिरयमवधो म्लेच्छराजस्तदेनं-

तरलतमसि तस्मिन्निवद्भवन्नेव नेष्ये ।

सुखमयनिजनिद्राभञ्जनध्वंसिदृष्टि-

झरमुचि मुचुकुन्दः कन्दरे यत्र शेते ॥

प्रतिभाऽन्वितः १३—

सद्यो नवनवोदलेखिज्ञानः स्यात्प्रतिभाऽन्वितः ॥ ४६ ॥

दुर्गमसङ्गमनी ।

“मधुपुरीं नीत्या मधूनां पतिरिति पाठ एवात्र योग्यः, महाराजौ-
चित्यवर्णनात्, तत्र मधुपुरीमिति पुरद्वयस्योपलक्षणत्वेन द्वारकाऽपि
मधूनां पुरी भवतीति योगवृत्त्या वा द्वारकाऽपि ज्ञेया ।

समयमाचारं दर्शयन् शिक्षयन् ।

“समयाः शपथाचारकालसिद्धान्तसंविद्” इत्यमरः,

कथंभूते कन्दरे तरलं भासुरं वस्तवन्तराच्छादकप्रकाशं तमो यत्र
तादृशे; मत्प्रवेशमात्रेण चञ्चलीभूततमसीति वाऽर्थः,

तरलश्चञ्चले खड्गे हारमध्यमणावपि

भासुरे चेति विश्वः, झरमुचीति निद्रासौख्यसामग्रीणामुपल-

यथा पद्यावल्यां—

वासः संप्रति केशव ! क्व भवतो सुरभक्षणे ! नन्विदं-
वासं ब्रूहि वाठ ! प्रकामसुभगे ! त्वद्वात्रसंसर्गतः ॥
यामिन्यासुषितः क्व धूर्त्त ! वितनुसुष्णगति किं यामिनी-
त्येवं गोपवधूँ छलैः परिहसन् कृष्णशिरं पातु वः ॥

विदग्धः १४—

कलाविलासदिग्धात्मा विदग्ध इति कीर्त्यते ॥

यथा—

गीतं गुम्फति ताण्डवं घटयति श्रूते प्रहेलाक्रमं-
वेषुं वादयते स्रजं विरचयत्यालेख्यमभ्यस्यति ।
निष्क्रामति स्वयमिन्द्रजालपटलीं श्रूते जयत्युन्मदान्
पश्योद्दामकलाविलासवसतिश्चित्रं हरिः क्रीडति ॥

चतुरः १५—

चतुरो युगपद् भूरिसमाधानकृदुच्यते ॥ ४७ ॥

यथा—

पारावतीविरचनेन गवां कलाप्रं-
गोपाङ्गनागणमपाङ्गतरङ्गितेन ।
मित्राणि चित्रतरसंगरविक्रमेण
धिन्वन्नरिष्टभयदेन हरिर्विरजे ॥

दुर्गमसङ्गमनी ।

क्षणम्, ताश्च तदीययोगप्रभावाद्यथाऽवसरमेव जायन्त इति ज्ञेयम्,
किन्त्वत्र नेत्रस्य सूक्ष्मदर्शित्ववद् बुद्धेरपि सूक्ष्मविचारित्वं ज्ञापितं;
तेन च सहसा न्यायपरामृश्ये वस्तुनि प्रवेशिवुद्धित्वं सूक्ष्मधीत्व-
मुदाहृतम् ।

पारावती=गोपगीतिः, अरिष्टभयदेनेति सर्वत्र योज्यम् ।

दक्षः १६—

दृष्ट्वाक्षरे क्षिप्रकारी यस्तं दक्षं परिचक्षते ॥

यथा श्रीदशमे—

यानि योधैः प्रयुक्तानि शस्त्रास्त्राणि कुरुद्वह ! ।

हरिस्तान्यच्छिनत्तीक्ष्णैः शरैरैकैकशस्त्रिभिः ॥

यथा वा—

अवहर ! कुरु युग्मीभूय नृत्यं मयैव

त्वमिति निखिलगोपीप्रार्थनापूर्त्तिकामः ।

अतनुत गतिलीलालाघनोभि तथाऽसौ

ददृशुरधिकमेतास्तं यथा स्वस्वपाश्वे ॥

कृतज्ञः १७—

कृतज्ञः स्यादभिज्ञो यः कृतसेवाऽऽदिकर्मणाम् ॥ ४८ ॥

यथा महाभारते—

ऋणमेतत्प्रवृद्धं मे हृदयान्नापसर्पति ।

यद् गोविन्देति चुक्रोश कृष्णा मां दूरवासिनम् ॥

यथा वा—

अनुगतिमतिपूर्वां चिन्तयन्नृक्षमौले-

रकुरुत बहुमानं शौरिरादाय कन्याम् ।

कथमपि कृतमल्पं विस्मरेन्नैव साधुः

किमुत स खलु साधुश्रेणिचूडाघरत्नम् ॥

सुदृढव्रतः १८—

प्रतिज्ञानियमौ यस्य सत्यौ स सुदृढव्रतः ॥

दुर्गमसङ्गमनी ।

अधिकमत्यर्थं निःसंशयं यथा स्यात्तथा ददृशुः ।

अनुगतिमित्यत्रातिपूर्वमिति साम्प्रतं महापराधमप्यचिन्तयन्निति

तत्र सत्यप्रतिज्ञो यथा हरिवंशे—

तदेव गन्ध 'गणा न राक्षसा न चासुरा नैव च यक्षपन्नगाः ।

भय प्रतिज्ञामपहन्तुमुद्यता मुने ! समर्थाः खलु सत्यमस्तु ते ॥

यथा वा—

सखेलमाखण्डलपाण्डुपुत्रौ विधाय कंसारिरपारिजातौ ।

निजप्रतिज्ञां सफलां दधानः सत्यां च कृष्णां च उखामकार्षीत् ॥

सत्यनियमो यथा—

गिरेरुद्धरणं कृष्ण ! दुष्करं कर्म कुर्वता ।

मज्जक्तः स्यान्न तुःखीति स्वप्नतं विवृतं त्वया ॥

देशकालसुपात्रज्ञः १९—

देशकालसुपात्रज्ञस्तत्तद्योग्यक्रियाकृती ॥ ४९ ॥

दुर्गमसङ्गमनी ।

अन्यर्थः ।

मुने ! हे नारद !, सत्यं शपथतथ्ययोरित्यमरः,

इन्द्रपक्षेऽपारिजातत्वं पारिजातराहित्यं, पाण्डवपक्षेऽपगतशत्रु-
समूहत्वं, सुखामिति । अत्र “त्रिषु द्रव्ये पापं पुण्यं सुखादिचे”त्यमर-
कोशात् सुखमहमस्वाप्समित्यादौ क्रियायास्तुल्याधिकरणत्वाद्भिर्मि-
परत्वेनापि सुखशब्दस्य दृष्टत्वात्, तच्चार्शआदित्वान्मन्तव्यम् ।

सत्यनियम इति । सर्वदातनत्वात् कादाचित्क्याः प्रतिज्ञाया भिद्य-
तेऽसौ, गिरेरुद्धरणमिति महेन्द्रवाक्यम् ।

देशकालसुपात्र इति । देशकालग्रहणं पात्रार्थमेव कृतं; ततः पात्र-
स्यैवात्र प्राधान्यं विवक्षितं यतस्तादृशपात्राभावे देशकालयोरप्य-
किञ्चित्करत्वमित्याभिप्रेतम् अत एव सुशब्दोऽप्यत्रैव कृतः, अतः समु-
दायापेक्षितत्वादेक एव गुण उदाहृतः, अन्यत्र तु देशज्ञत्वादिकाः
पृथग्गुणा अपि भवेयुरिति विवेचनीयम् ।

यथा—

शरज्ज्योत्स्नीतुल्यः कथमपि परो नास्ति सम्य-
खिलोक्यामाक्रोडः क्व चिदपि न वृन्दावनसमः ।
न काऽप्यभोजाक्षी ब्रजयुवतिकल्पेति विमृशन्
मनो मे सोत्कण्ठं मुहुरजनि रासोत्सवरसे ॥

शास्त्रचक्षुः२०—

शास्त्रानुसारिकर्मा यः शास्त्रचक्षुः स कथ्यते ॥

यथा—

अभूत् कंसरिपोनेत्रं शास्त्रमेवार्थदृष्टये ।
नेत्राभ्युजं तु युवतिवृन्दोन्मादाय केवलम् ॥

शुचिः२१—

पावनश्च विशुद्धश्चेत्युच्यते द्विविधः शुचिः ॥ ५० ॥

पावनः पापनाशी स्याद्विशुद्धस्त्यक्तदूषणः ॥

तत्र पावनः—

तं निर्व्याजं भज गुणनिधिं पावनं पावनानां-
श्रद्धाशुच्यन्मतिरतिरामुत्तमश्लोकमौलिम् ।

दुर्गमसङ्गमनी ।

तथैवोदाहृतं—शरदिति । मथुरायामुद्धवं प्रति श्रीभगवतः स्वच-
रितकथनान्तःपातिवाक्यमिदम् ।

अभूदिति कस्य चित् परिहासोक्तिः, अर्थदृष्टये=शुभाशुभत्व-
ज्ञानाय ।

तं निर्व्याजमिति प्रायो धृतराष्ट्रं प्रति श्रीविदुरोपदेशः, नाम्नि
चाभासत्वं—

नामैकं यस्य वाचि श्रवणपथगतं श्रोत्रमूलं गतं वा

उद्यन्तःकरणकुहरे हन्त यज्ञामभानो-

राभासोऽपि क्षपयति जहापातकध्वान्तधारात् ॥

विशुद्धो यथा—

कपटं च हृष्टं नाच्छ्रुते वत सत्राजिति नाप्यदीनता ।

कथमद्य वृथा त्यमन्तक ! प्रसभं कौस्तुभसख्यमिच्छसि ॥

वशी २२—

वशी जितेन्द्रियः प्रोक्तः

यथा प्रथमे—

उद्दामभावपिशुनाप्रलवल्गुहास-

व्रीडाऽवलोकनिहतो मदनोऽपि यासाम् ।

संमुह्य चापमजहात् प्रमदोत्तमास्ता-

यस्येन्द्रियं विमथितुं कुहकैर्न शोकः ॥

स्थिरः २३—

आफलोदयकृत् स्थिरः ॥ ५१ ॥

यथा—

निर्वेदमाप न वनध्रमणे सुरारि-

नांचिन्तयत् व्यसनसृक्षबिलप्रवेशे ।

दुर्गमसङ्गमनी ।

शुद्धं वाऽशुद्धवर्णं व्यवहितिरहितं तारयत्येव सत्यमि-

त्यनुसारेण ज्ञेयम्, कपटमिति । सत्राजितमुद्दिश्य श्रीमदुद्धवस्य
सोऽप्रासोक्तिः, “प्रसभस्तु वलात्कारो हठ” इत्यमरपाठाद् हठ इति पुं-
स्येव, प्रसभमित्यर्थादित्त्वेन अन्तव्यम् ।

उद्दामेति । मदनः कामोऽप्युद्धटभावसूचकाभ्यां निर्मलमनोहरा-
भ्यां हासव्रीडाऽवलोकान्भ्यां स्मितसलज्जदृष्टिभ्यां निहतः तन्महिम-
दर्शनेनोकार्थीकृतस्वास्त्रादिवलोऽभूद् अत एव संमुह्य चापमजहात्

आहृत्य हन्त मणिमेव पुरं प्रपेदे
स्यादुद्यमः कृतधियां हि फलोदयान्तः ॥

दान्तः२४—

स दान्तो दुःसहमपि योग्यं क्लेशं सहेत यः ॥

यथा—

गुरुमपि गुरुवासक्लेशमव्याजभक्त्या
हरिरजगणदन्तः कोमलाङ्गोऽपि नायम् ।
प्रकृतिरतिदुरूहा हन्त लोकोत्तराणां-
किमपि मनसि चित्रं चिन्त्यमाना तनोति ॥

क्षमाशीलः२५—

क्षमाशीलोऽपराधानां सहनः परिकीर्त्यते ॥ ५२ ॥

यथा माघकाव्ये--

प्रतिवचमदत्त केशवः क्षपमानाय न चेदिभृश्रुते ।
अनुहुंकुरुते धनञ्जलिं न हि गोमायुस्तानि केशरी ॥

यथा वा यासुनाचार्यस्तोत्रे--

रघुवर ! यदभ्रस्त्वं तादृशो वायसस्य
प्रणत इति दयालुर्यच्च चैद्यस्य कृष्ण ! ।

दुर्गमसङ्गमनी ।

तत्र निजास्त्रप्रयोगं न कुरुत एवेत्यर्थः, तदेवं "भ्रपल्लवन्धनुरपाङ्गत-
रङ्गितानि वाणा" इत्यादिवन्महिमदर्शनार्थमुत्प्रेक्षामात्रं तथाभूता अपि
प्रमदोत्तमाः प्रमदेन प्रकृष्टप्रेमानन्दविशेषेण परमोत्कृष्टास्ताः स्ववृन्द-
एव याः स्वतोऽप्युत्कृष्टप्रेमवत्यस्तासां साम्येच्छया कुहकैस्तादृश-
प्रेमाभावेन कपटांशप्रयुक्तैः साङ्गिः कटाक्षादिभिर्यस्येन्द्रियं विमथितुं-
तद्विशेषेणमथितुं न शक्नुः किं तु स्वप्रेमानुरूपमेव शक्नुविरिति भावः ।
रघुवरेति । पुनरुदाहरणमिदं पूर्वस्यावज्ञायामेव पर्यवसानं-

प्रतिभवमपराद्बुध्नुग्व ! साधुज्यदोऽभू-
र्वेद किमपदभागस्तस्य तेऽस्ति क्षमायाः ॥

गम्भीरः २६ --

दुर्विबोधाशयो यस्तु स गम्भीर इतीर्यते ॥

यथा --

वृन्दावने वराभिः स्तुतिभिर्नितरामुपास्यमानोऽपि ।
शक्तो न हरिर्विधिना रष्टस्तुष्टोऽथ वा ज्ञातुम् ॥

यथा वा --

उन्मदोऽपि हरिर्नैव्यराधाप्रणयस्तीधुना ।
अभिज्ञेनापि रामेण लक्षितोऽयमविक्रियः ॥

धृतिमान् २७ --

पूर्णस्पृहश्च धृतिमान् ज्ञान्तश्च सौभकारणे ॥ ५३ ॥

तत्राद्यो यथा --

स्वीकुर्वन्नपि नितरां यशःप्रियत्वं-
कंसारिर्मगधपतेर्वधप्रसिद्धाम् ।

दुर्गमसङ्गमनी ।

स्यान्न तु क्षमावस्त्वे घनध्वनावसहनत्वादिति विचार्य "प्रतिभवमप-
राद्बुध्नि"त्यादिना रघुवरादप्युत्कर्षो दर्शितः ।

वृन्दावन इति । तत्स्तुतिविशेषस्य स्पष्टताऽर्थमुक्तं, रष्टस्तुष्टो-
वेति ज्ञातुमशक्तः शक्यो नाभूत् ।

पूर्णेति । धृतिर्मनःसंयमनं तद्वान्, तत्र पूर्णा सर्वस्पृहणीयलाभात्
कृतार्था स्पृहा यस्य स पूर्णस्पृहः पूर्णस्पृहताकारणधृत्या युक्त-
इत्यर्थः, ज्ञान्त इति । पूर्णस्पृहत्वाभावेऽपि धृत्या क्षोभाव्याप्त इत्यर्थः ।

स्वीकुर्वन्निति । पूर्णस्पृहत्वमत्र लोकोत्तरगुणशालित्वेन लभ्यते
तत्र च सति भीमाय यशोदाने निरुपाधितया स्निग्धस्वभावत्वमपि

भीमाय स्वयमतुलामदत्त कीर्ति-

किं लोकोत्तरगुणशालिनामपेक्ष्यम् ॥

द्वितीयो यथा--

निन्दितस्य दमघोषसूनुना संभ्रमेण मुनिभिः स्तुतस्य च ।

राजसूयसदसि क्षितीश्वरैः काऽपि नास्य विकृतिवितर्किता ॥

समः २८

रागद्वेषविमुक्तो यः समः स कथितो बुधैः ॥

यथा श्रीदशमे—

न्याय्यो हि दण्डः कृतकिल्बिषेऽस्मिस्तवावतारः खलनिग्रहाय ।

रिपोः सुतानामपि तुल्यदृष्टिर्धत्से दमं फलमेवानुशंसन् ॥

दुर्गभसङ्गमनी ।

लभ्यते यद्विना सर्वेऽप्यन्ये गुणा जनायारोच्यमानाः स्वरूपाद् भ्रश्यन्ति
ततश्चोपसन्नमात्रेषु तस्य निरुपाधितया स्निग्धत्वे लब्धे निरुपाधि-
भक्तेषु सुतरामेव तादृशत्वं स्यात् तत्सुखार्थमेव यशःप्रियत्वमुद्भव-
ति, ते हि तद्यशसाऽधिकमानन्दं यान्ति, तदेवं स्थिते तेषु निजयशः
संक्रमयति स इत्यतो यशःप्रियत्वेऽपि पूर्णस्पृहत्वमेव सेविष्यत इति ।

निन्दितस्येति । अत्रेदमेवोदाहरणं, न तु सम्भ्रमेणेत्यपि, परत्र खलु
गाम्भीर्यमेव लक्ष्यते, मुनयो ह्यत्र भक्तास्तत्कृतस्तवादान्तर्बहिः
सुखप्राप्तिरस्त्येव, गाम्भीर्यधृत्योः खलवावृतत्वासत्त्वाभ्यामेव
भेद इति ।

रिपोः सुतानामिति । स्वस्य रिपुरयमिति सुतोऽयमिति वा न वि-
षमदृष्टिस्त्वं किं तु तुल्यदृष्टिरेव यतो न्यायान्यायाभ्यामेव विषमद-
ष्टिरसि, तत्रान्यायस्वभावस्य रिपोर्यद्दमं धत्से तच्च फलमेवानुशंसन्
धत्से, आयत्यान्तस्यापि मोक्षादिसुखप्रापणाद्ः अत एव रिपुसुतयो-
स्तुल्यदर्शित्वं लब्धं, लोके पित्रादौ तथा दुष्टपुत्रशासनदष्टेरित्यर्थः,
अत्र रिपुर्जरासन्धसुतादिः, कालिकापुराणे चराहावतारगततादृगिति-

यथा वा—

रिपुरपि यदि शुद्धो मण्डनीयस्तवासौ
यदुवार ! यदि दुष्टो दण्डनीयः छतोऽपि ।
न पुनरखिलभर्तुः पक्षपातोऽस्मिन्नस्तस्य
क चिदपि विषमं ते चेष्टितं जावटीति ॥

वदान्यः २९—

दानवीरो भवेद्यस्तु स वदान्यो निगद्यते ॥ ५४ ॥

यथा—

सर्वार्थिनां बाढप्रभीष्टपूर्त्या व्यर्थीकृताः कंसनिषूदनेन ।
हिथेव चिन्तामणिकामथेनुकल्पद्रुमा द्वारवती भजन्ति ॥

यथा वा—

येषां षोडश पूरिता दशशती स्वान्तःपुराणां तथा
चाष्टद्विलष्टशतं विभाति परितस्तत्संख्यपत्नोयुजाम् ।
एकैः प्रति तेषु तर्णकभृतां भूषाञ्जुषामन्वहं—
गृष्टीनां युगपत्त वद्धमददाद्यस्तस्य वा कः समः ॥

धार्मिकः ३०—

कुर्वन् कारयते धर्मं यः स धार्मिक उच्यते ॥

दुर्गमसङ्गमनी ।

हासात्, सुतो नरकासुरादिः ।

रिपुरपीति । शुद्धः कार्त्तिकेन्द्रिन्यायविशेषे दोषरहितइत्यर्थः, दुष्टः
स्तद्विपरीत इत्यर्थः, पक्षपातोऽत्र स्वातन्त्र्येण कस्य चित् पक्षस्य
ग्रहणम् ।

सर्वार्थिनामिति । बन्दिजनस्तुतिः ।

उक्तामेव दानक्रियामेकदेशदर्शनया पुष्पाति—येषामिति । पूरित-
त्वं=गुणितत्वं, द्विलष्टत्वं=युक्तत्वं, गृष्टीनां प्रथमप्रसूतानां वद्धं चतु-

यथा—

पादैश्रुतिभिर्भवता वृषस्य गुप्तस्य गोपेन्द्र ! तथाऽभ्यर्चद्धि ।
स्वैरं चरन्नेष यथा त्रिलोक्यामधर्मशस्यानि हठाज्जघास ॥

यथा वा—

वितायमानैर्भवता मखोत्करैराकृष्यमाणेषु पतिष्वनारतम् ।
मुकुन्द ! खिन्नः छरच्छ्रुवां गणस्तवावतारं नयमं नमस्यति ॥

शूरः ३१—

उत्साही युधि शूरोऽस्त्रप्रयोगे च विचक्षणः ॥ ५५ ॥

तत्राद्यो यथा—

पृथु समरसरो विगाह्य कुर्वन् द्विषदरविन्दवने विहारचर्याम् ।
स्फुरसि तरलबाहुदण्डशुण्डत्त्वमघविदारण ! वारणेन्द्रलीलः ॥

द्वितीयो यथा—

क्षणादक्षौहिणीवृन्दे जरासन्धस्य दारुणे ।
दष्टः कोऽत्र न वा दष्टो हरेः प्रहरणाहिभिः ॥

करणः ३२—

परदुःखासहो यस्तु करुणः स निगद्यते ॥

दुर्गमसङ्गमनी ।

रशीत्यग्रसहस्राणि प्रयोदशेति प्रकारान्तरमेतत्पद्यं त्यक्तम्,

पादैश्रुतिभिरित्यादिद्वयं श्रीनारदस्य नर्मवचनं, कुर्वन् कारयत्-
इत्यनयोर्व्यतिक्रमेणोदाहरणे ज्ञेये, यथा वेत्यत्र तु चार्थे वाशब्दः,
गोपेन्द्रेति शिलष्टं, गां पृथिवीं पातीति गोपः, "गोपो भूप" इत्यमरना-
नाऽर्थवर्गात् ।

उत्साहीति । उदाहरणवैचित्र्यार्थमेकस्यैव शूरस्य द्विधा निरूपणम्,
एवं यथाऽहमुत्तरत्रापि ज्ञेयं, पृथिव्याद्युदाहरणपद्ये तु द्विषदित्यादौ;
"अविरलशैबलगामि"ति पाठान्तरं योग्यम् ।

यथा—

राज्ञाभ्यामवगतिभिर्मगधेन्द्रकारा-
 दुःखान्धकारपटलैः स्वयमन्धितानाम् ।
 अक्षीणि यः छल्लयानि घृणी व्यतानी-
 इन्दे तमद्य यदुनन्दनपशवन्धुम् ॥

यथा या--

स्खलन्नयनधारिभिर्विरचिताभिषेकश्रिये
 त्वराभरतरङ्गतः कबलितात्मविस्फूर्त्तये ।
 निष्वातशरश्यायिना सुरसरित्सुतेन स्मृतेः
 सपद्यवशबर्षणे भगवतः कृपायै नमः ॥

मान्यमानकुत् ३३--

गुरुब्राह्मणवृद्धादिपूजको मान्यमानकुत् ॥ ५६ ॥

यथा--

अभिवाद्य गुरोः पदास्तुजं-
 पितरं पूर्वजस्यपथानतः ।
 हरिरञ्जलिना तथा गिरा
 यदुबृद्धाननमत् क्रमादयम् ॥

दक्षिणः ३४--

सौशील्यसौम्यचरितो दक्षिणः कीर्ष्यते बुधैः ॥

दुर्गमसङ्गमनी ।

राज्ञामिति । निर्व्याणसमये भीष्मवचनं, स्वयमिति कर्मकर्तृत्वद्यो-
 तकं “जुगुप्साकरुणे घृणे” इत्यमरः ।

स्खलन्निति । त्वराभरतरङ्गतो हेतोः कबलिताऽऽत्मनो भगवतो-
 विस्फूर्त्तिरयमहमस्मीति ज्ञानं यथा तादृश्यै, सुरसरित्सुतेन कर्त्रा
 या स्मृतिस्तस्याः स्मृतेर्हेतोर्था कृपा तस्यै ।

सौशील्येन सुस्वभावेन सौम्यं सुकोमलं चरितं यस्य ।

यथा—

भृत्यस्य पश्यति गुरुनपि नापराधान्
 सेवां मनागपि कृतां बहुधाऽभ्युपैति ।
 आविष्करोति पिशुनेष्वपि नाभ्यसूर्यां—
 शीलेन निर्मलमतिः कमलेक्षणोऽयम् ॥

विनयी ३५—

औद्धत्यपरिहारी यः कथ्यते विनयीत्यसौ ॥ ५७ ॥

यथा साधकाव्ये—

अवलोक एव नृपतेः छदूरतो—
 रभसाद्रथादवतरीतुमिच्छतः ।
 अवतीर्णवान् प्रथममात्मना हरिः—
 विनयं विशेषयति संभ्रमेण सः ॥

हीमान् ३६—

ज्ञातेऽस्मररहस्येऽन्यैः क्रियमाणे स्तवेऽथ वा ॥
 शालीनत्वेन संकोचं भजन् हीमानुदीर्यते ॥ ५८ ॥

यथा ललितमाधवे—

दरोदञ्चद्रोपीस्तनपरिसरप्रेक्षणभवात्—
 करोत्कम्पादीपञ्चलति किल गोवर्धनगिरौ ।

दुर्गमसङ्गमनी ।

भृत्यस्येति । स्यमन्तकं गृहीत्वा काश्यां गतमङ्कुरं प्रति श्रीमदुद्ध-
 वस्य वर्णदूतः, “पिशुनौ खलसूचकावि”त्यमरः ।

ज्ञात इति । अस्मररहस्ये स्मररहस्याभावेऽप्यन्यैर्ज्ञाते स्वयमेव
 ज्ञातेन तेन संकोचं भजन्; अथ वा स्तवेऽपि क्रियमाणे संकोचं भजन्
 हीमानुदीर्यते, तत्र हेतुः शालीनत्वेन—अधृष्टतास्वभावेनेति, शाली-
 नत्वेन—अनधिगम्यस्वभावेन वेति, तथैवोदाहरति—दरोदञ्चदिति ।

भयार्त्तरारब्धस्तुतिरखिलगोपैः स्मितमुखं-

पुरो दृष्ट्वा रामं जयति नमितास्यो मधुरिपुः ॥

शरणागतपालकः ३७-

पालयन् शरणापन्नान् शरणागतपालकः ॥

यथा-

उत्तर ! परिहर वित्रासं त्वमत्र समरे कृतापराधोऽपि ।

सद्यः प्रपद्यमाने यदिन्दवति यादवेन्द्रोऽयम् ॥

सुखी ३८-

भोक्ता च दुःखगन्धैरप्यस्पृष्टश्च सुखी भवेत् ॥ ५९ ॥

तत्राद्यो यथा-

रत्नार्लकारभारस्तत्र धनदम्नोराज्यवृत्त्याऽप्यलभ्यः

* दुर्गमसङ्गमनो ।

तथा हि तत्कोमलत्वदृष्ट्या भयेनार्त्तैर्धैरखिलगोपैः, प्रभा-
वदृष्ट्या त्वारब्धास्तुतिः शौर्यवर्द्धनविरुद्धस्य तथाविधः सन्,
तत्र स्वमहिमज्ञतया स्मितमुखं रामं पुरोऽग्रत एव दृष्ट्वा
शालीनत्वेन नमितास्यो मधुरिपुर्जयति परमोत्कर्षेण भक्तदृष्टये
स्फुरतिव्यर्थः, तत्र कस्मात् क्व किल सति ? स्मितमुखं रामं दृष्ट्वा
नमितास्य इत्युत्प्रेक्ष्यतामित्यपेक्षायामुक्तम्—दरोदञ्चदिति । दरे-
त्यादिलक्षणात्कम्पाद् गोवर्द्धनगिरावर्षिञ्चलति सति, किलेत्यु-
त्प्रेक्षितमेव, वस्तुतस्त्वेतेन रामाज्ञाततादृशनिजस्मररहस्यत्वेऽपि
शालीनत्वेनैव सङ्कुचति स्मेति ध्वनितं, यदग्रजरामस्य तत्कृततदीय-
स्तनान्तदर्शानुसन्धानस्थानौचित्यं गाम्भीर्यगुणेन च पूर्वोक्तदल-
क्ष्यतादृशतद्भावत्वं, पूर्वाद्धं च किलेत्युक्त्या तदर्थस्योत्प्रेक्षितमात्र-
त्वमिति व्याख्याऽन्तरं नाङ्गीकृतम् ।

रत्नेति । बन्दिजनस्तुतिः, स्वपक्षे शशिकला नखाङ्का नखाभ्रमाणा-

स्वप्ने दम्भोलिपाणेऽपि दुरधिगमं द्वारि तौर्यत्रिकं च ।

पाद्वे गौरीगरिष्ठाः प्रचुरशशिकलाः कान्तसर्वाङ्गभाजः

सीमन्तिन्यश्च नित्यं यदुचर ! भुवने कस्त्वदन्योऽस्ति भोगी ॥

द्वितीयो यथा—

न हानिं न रलानिं न निजगृहकृत्यव्यवसनितां—

न घोरं नोद्घूर्णां न किल कदनं धेत्ति किमपि ।

वराङ्गीभिः साङ्गीकृतसहदनङ्गाभिरभितो—

हरिवृन्दाऽरण्ये परमनिवासुचैर्विहरति ॥

भक्तसङ्घत् ३९—

सुसेव्यो दासबन्धुश्च द्विधा भक्तसुहृन्मतः ॥

तत्राद्यो यथा विष्णुधर्म—

तुलसीदलभात्रेण जलरयं सुलुकेन च ।

विक्रीणीते स्वमात्मानं भक्तेभ्यो भक्तवत्सलः ॥

दुर्गमसङ्गमनी ।

चा, गौर्या त्वेकैव शशिकला चन्द्रलेखा, स्वपक्षे कान्तसम्बन्धीनि मनोहराणि वा सर्वाङ्गानि भजन्ते यास्ताः, गौरी तु स्वकान्त-स्याङ्गाङ्गभागिति श्लेषेण युक्तमेव गौरीगरिष्ठत्वमिति निर्दिष्टम् ।

न हानिमिति । यज्ञपत्नीः प्रति कस्याश्चित् श्रीगोर्पाकृष्णदूत्याः स्नेहवशात्तास्वपि गतागतं कुर्वत्या रहस्योक्तिः, घोरं भयहेतुं, ततो-भयं तु सर्वथैव नेति व्यञ्जितम्, उद्घूर्णां खिन्तां, साङ्गीकृताः पूर्णिताः सुहृदः सहचर्यो यत्र तादृगनङ्गो यासाम् ।

अत्र तत्सद्ब्याकारे सत्यपि तत्सद्ज्ञानोक्तिर्न सम्भवतीत्यर्थान्तर-संक्रामितवाच्यध्वनिना तत्र तत्रावैयग्यकारिपरमतेजस्वित्वमेव विवक्षितमिति ज्ञेयम्,

तत्राद्यो यथा विष्णुधर्म इत्येव पाठः, विक्रीणीते=मुद्गरपि वशी-करोतीत्यर्थः ।

द्वितीयो यथा प्रथमे—

स्वनिगममपहाय मत्प्रतिज्ञासृतमधिकर्तुमवच्छ्रितो रथस्थः ।

धृतरथचरणोऽभ्यगाच्चलद्गुह्यैरिव हन्तुमिभं गतोत्तरीयः ॥

प्रेमवश्यः ४०—

प्रियत्वमात्रवश्यो यः प्रेमवश्यो भवेदसौ ॥ ६० ॥

यथा श्रीदशमे—

सख्युः प्रियस्य विप्रचरद्भ्रसङ्गातिनिर्वृतः ।

प्रीतो व्यसुद्धद्विवन्दून्नेत्राभ्यां पुष्करेक्षणः ॥

यथा वा तत्रैव—

स्वमातुः स्विलगान्नाया विस्रस्तकबरत्नजः ।

हृष्ट्वा परिश्रमं कृष्णः कृपयाऽऽसीत् स्वबन्धने ॥

दुर्गमसङ्गमनी ।

स्वनिगमप्रमित्यन्तिप्रसमये श्रीभीष्मवाक्यं, स्वनिगमं शक्यं-
न्यासलक्षणां स्वप्रतिज्ञामपहाय, “तमेतं शक्यं ग्राहयिष्यामी”ति मत्प्र-
तिज्ञां सत्यां कर्तुं रथस्थोऽपि धृतचक्रः सन् भुव्यवतीर्णस्ततश्चावेशेन
स्खलितोत्तरीयस्तेनैव चाविष्कृतबलतया चलन्ती गौः पृथिवी येन
तादृशो भूत्वा मां हन्तुमाभिमुख्येन य आगाद् न त्ववधीत्; स मे
मुकुन्दो गतिर्भवत्वित्युत्तरेणान्वयः, कं क इव ? हरिः सिंह इभमिवे-
ति वाक्यार्थः, तदा त्वेतं प्रति; एतस्य परममित्रं चाजुनं प्रति दुर्दैव-
वशान्महदपराधवत्यपि मयि पुरातनं भक्तिलेशाभासं भक्तिवैनातुस-
न्धाय; य इत्थं बन्धुत्वं स्वमाहात्म्यहानिसहनेनापि मन्माहात्म्यवर्द्धन-
लक्षणं व्यञ्जितवान् सोऽयं शुद्धदासानां सर्वथैव बन्धुत्वं कुर्या-
दिति भावः ।

प्रियत्वमात्रेण वश्यो न तु सेवाऽऽद्यपेक्षयेत्यर्थः ।

तत्र प्रेमातिशयेन वश्यताऽऽधिक्यमपि दर्शयति—यथा वेति ।

सर्वशुभङ्करः ४१—

सर्वेषां हितकारी यः स स्यात्सर्वशुभङ्करः ॥

यथा—

कृताः कृतार्था मुनयो विनोदैः खलक्षयेणाखिललधार्मिकाश्च ।
बपुर्विमर्देन खलाश्च युद्धे न कस्य पथ्यं हरिणा व्यधाधि ॥

प्रतापी ४२—

प्रतापी पौरुषोद्भूतशत्रुतापिप्रसिद्धिभाक् ॥ ६१ ॥

यथा—

भवतः प्रतापतपने भुचनं कृष्ण ! प्रतापयति ।
घोरासुरघूकानां शरणमभूत्कन्दरातिमिरम् ॥

कीर्तिमान् ४३—

साद्गुणैर्निर्मलैः ख्यातः कीर्त्तिमानिति कीर्त्त्यते ॥

यथा—

त्वद्यशःकुमुदवन्धुकौमुदी शुभ्रभावमभितो नयन्त्यपि ।
नन्दनन्दन ! कथं तु निर्म्ममे कृष्णभावकलिलं जगत्त्रयम् ॥

दुर्गमसङ्गमनी ।

कृता इत्युत्तरावस्थायां श्रीमदुद्धवोक्तिः, मुनय आत्मारामाः, वि-
नोदैस्तद्वारकगुणप्रचारैः, “आत्मारामाश्च” मुनय इत्यादेः ।

प्रतापयति=प्रकाशयति, उपनिषद्विशेषवृत्सिंहतापन्यादिशब्देषु त-
थैव तपेरर्थः, प्रकाशयतीत्येव वा पाठः, पूर्वं स्थितिरेव सर्वजेजी सती
भगवतः प्रभाव इति लक्षितं, प्रतापस्तु तत्ख्यातिरिति ततो भिद्यते
यथाऽनन्तरमेव “साद्गुणैर्निर्मलैः ख्यातः कीर्त्तिमानि”त्यत्र साद्गुण्य-
ख्यातिरेव कीर्त्तिरिति प्रतिपद्यते न तु साद्गुण्यमात्रं तद्वत् ।

यथा वा ललितमाश्रये—

भीता रुद्रं त्यजति गिरिजा श्याममप्रेक्ष्य कण्ठं-

शुभ्रं दृष्ट्वा क्षिपति वसनं विस्मितो नीलवासाः ।

क्षीरं मत्वा श्रययति यमीनीरमाभीरिकोत्का

गतिं दामोदर ! यशसि ते वीणया नारदेन ॥

रक्तलोकः ४४—

पात्रं लोकानुरागाणां रक्तलोकं त्रिदुर्बुधाः ॥ ६२ ॥

यथा प्रथमे—

यह्यंस्तुजाक्षापससार भो भवान् कुरुन् मधुन् वाऽथ स्रद्धद्विदक्षया ।

तत्राद्भुकोदिप्रसिप्तः क्षणो भवेद्भविं विनाऽक्षणोरिव नस्तवाच्युत ! ॥

यथा वा—

आसीस्तथ्या जय जय जयेत्याविरास्ते शुनीनां-

देवश्रेणीस्तुतिकलकलो मेदुरः प्रादुरस्ति ।

हर्षोद्घोषः स्फुरति परितो नागरीणां गरीयान्

के वा रङ्गस्थलभुवि हरौ भेजिरे नानुरागम् ॥

साधुसमाश्रयः ४५—

सदेकपक्षपाती यः स स्यात्साधुसमाश्रयः ॥

दुर्गमसङ्गमनी ।

भीता रुद्रमित्यादिकं कविसमयानुसारेण नर्ममयमेव न तु वस्तुतः, वस्तुतस्तेषां तस्यागादिकं तद्यशःश्रवणावेशादेव, आभीरि-
कोत्केत्यत्राभीररामेति पाठान्तरम् ।

न केवलं क्षण एव तादृशो भवेत् किन्तु रविं विना यथाऽक्षणो-
र्माहो भवेत् तथैव त्वदीयानां नोऽस्माकं भवेदित्यर्थः ।

आशीरिति । रङ्गस्थः कश्चिद्गर्त्तमानप्रयोगं मुहुर्भ्यस्य किं बहुने-
त्याह—के चेति । अत्र च सुखमोहानन्तरं परोक्षभूतत्वेन प्रयुक्ते भेजिर-

यथा—

पुरुषोत्तम ! वेदवातरिष्यद्भुवनेऽस्मिन्न भवान् भुवः शिवाय ।

विकटाष्टरमण्डलात् जाने सृजानानां वत का दशाऽभविष्यत् ॥

नारीगणमनोहारी ४६—

नारीगणमनोहारी सुन्दरीवृन्दमोहनः ॥ ६३ ॥

यथा दशमे—

श्रुतमात्रोऽपि यः स्त्रीगाम् प्रसह्याकर्षते मनः ।

उरुगायोर्गामो वा पश्यन्तीनां कुतः पुनः ॥

यथा वा—

त्वं चुम्बकोऽसि माधव ! लोहमयी नूनमङ्गनाजातिः ।

धावति ततस्ततोऽसौ यतो यतः क्रीडया भ्रमसि ॥

सर्वाराध्यः ४७—

सर्वेषामग्रपूज्यो यः सर्वाराध्यः स उच्यते ॥

दुर्गमसङ्गमनी ।

इति, नानुरागं भजन्तीति पाठस्तु सुगमः ।

नारीगणमनोहारीति । यथा शीलार्थे णिनिस्तथैव सुन्दरीत्यादौ ल्युः प्रयुक्तः, ततः स्वभावेनैव तादृशत्वात् सुरम्याङ्गत्वादिभ्योऽधिक-
एवायं गुणः, यथोक्तं श्रीव्रजदेवीभिः “कृष्णं निरीक्ष्य वनितोत्सवरूप-
शीलमि”ति गणवृन्दशब्दाभ्यामत्र तासां समूहविशेष उच्यते; तेन त-
द्भावायोग्यासु नातिव्याप्तिः ।

अत एव स्त्रीणां श्रीविशेषाणां श्रुतमात्रोऽपि यो मनः प्रसह्याक-
र्षति स एव उरुगायैर्भक्तविशेषैररुधा गीतः सन् प्रसह्याकर्षतीति
कुतः पुनः किंपुनर्वक्तव्यं स एव च पश्यन्तीनां तासां मनः प्रसह्याक-
र्षतीति किन्तरां वक्तव्यमित्यर्थः ।

तादृशशीलत्वमेव दृष्टान्ततः स्पष्टयन्नाह—यथा वेति । अङ्गनानां-

यथा प्रथमे—

मुनिवरन्पयठ्यसंकुलेऽन्तःसदसि बुधिष्ठिराजसूय एषाम् ।

अर्हणमुपपेद ईक्ष्णायो मम दृशि गोचर एष आविरात्मा ॥

समृद्धिमान् ४८—

महासंपत्तियुक्तो यो भवेदेष समृद्धिमान् ॥ ६४ ॥

यथा—

षट्पञ्चाशद्यदुकुलभुवां कोटयस्त्वां भजन्ते

वर्षन्त्यष्टौ किमपि निधयश्चार्थजातं तवाम् ।

शुद्धान्तश्च स्फुरति नवभिर्लक्षितः सौधलक्षैः

लक्ष्मीं पश्यन् सुरदमन ! ते नात्र चिन्तयते कः ॥

यथा वा बिल्वमङ्गले—

चिन्तामणिश्चरणभूषणसङ्गनानां शृङ्गारपुष्पतरवस्तरवः सुराणाम् ।

वृन्दावने ब्रजभङ्गं ननु कामधेनुवृन्दानि चेति सुखसिन्धुरहो विभूतिः ॥

वरीयान् ४९—

सर्वेषामाभिमुख्ये यः स वरीयानितीर्यते ॥

यथा—

ब्रह्मन्नत्र पुरद्विषा सह पुरः पांठे निपीद क्षण-

तूर्णो तिष्ठ सुरेन्द्र ! चाटुभिरलं वारीश ! दूरीभव ।

एते द्वारि मुहुः कथं सुरगणाः कुर्वन्ति कोलाहलं-

हन्त द्वारवतीपतेरवसरो नाद्यापि निष्पद्यते ॥

दुर्गमसङ्गमनी ।

जातिस्तद्विशेषः ।

षट्पञ्चाशदिति । अत्र कोटय इति बहुत्वं तत्तदवान्तरभेदविवक्षया तदिदं प्रकटलीलोदाहरणम्, उक्तोदाहरणं त्वप्रकटलीलागतमपि “तत आरभ्य नन्दस्य ब्रजः सर्वे”त्यादेस्तदिच्छया प्रकटमपि भवेदिति ज्ञेयम् ।

इत्थरः५०—

द्विधेश्वरः स्वतन्त्रश्च दुर्लङ्घ्याज्ञश्च कीर्यते ॥ ६५ ॥

तत्र स्वतन्त्रो यथा—

कृष्णः प्रसादमकरोदपराभ्यतेऽपि पादाङ्गमेव किल कालियपन्नगाय ।

न ब्रह्मणे दशमपि स्तुवतेऽप्यपूर्वं स्थाने स्वतन्त्रवरितो निगमैर्नुतोऽयम् ॥

दुर्लङ्घ्याज्ञो यथा तृतीये—

स्वयं त्वसाम्प्रयातिहायस्त्रयवीशः स्वाराज्यलक्ष्म्याससमस्तकामः ।

यत्किं हरद्विश्चिरलोकपालैः किराटकोटादितपादपीठः ॥

यथा वा—

नञ्चे ब्रह्माण्डवृन्दे सृजति विधिगणः सृष्टये यः कृताज्ञो-

रुद्रौघः कालजाणे क्षयमवतनुते यः क्षयायानुशिष्टः ।

रक्षां विष्णुस्वरूपा विदधति तरुणे रक्षिणो ये त्वदंशाः

कंसारे ! सन्ति सर्वे दिशि दिशि भवतः शासनेऽजाण्डनाथाः ॥

अथ सदास्वरूपसंप्राप्तः५१—

सदास्वरूपसंप्राप्तो मायाकार्यावशीकृतः ॥

दुर्गमसङ्गमनी ।

कृष्ण इति । तस्मात् स्थाने=युक्तमेवायं स्वतन्त्रचरिततया निग-
मैर्नुत इत्यर्थः ।

त्रयाणां ब्रह्मादीनां महत्लक्षादीनां वाऽधीशः, स्वाराज्यं स्वेनैव
राजमानत्वं तेन या लक्ष्मीस्तयेडितत्वं बन्धितत्वम् ।

कृताज्ञ इति । अङ्गीकृताज्ञ इत्यर्थः, तस्मिन्नेव ब्रह्माण्डवृन्दे कालजी-
णे सति तस्मिन्नेव च तरुणे सति; तारुण्यस्य पश्चाद्भिर्देशः सांप्रतं-
वृत्तविज्ञापनायामस्यावधानं स्थिरीभवत्वित्यपेक्षया, सन्तीति । सर्गा-
दिसमये पालनाद्यंशस्य सञ्ज्ञावान्तरशासने सर्वदा ते सन्त्येव
किन्तु नञ्चेत्यादिविशेषणत्रयं तु प्राचुर्येणैवोक्तमिति भावः ।

यथा प्रथमे—

एतदीशानमीशस्य प्रकृतिस्थोऽपि तद्गुणः ।

न युज्यतेऽसदात्मस्त्रैर्यथा बुद्धिस्तदाश्रया ॥

सर्वज्ञः ५२—

परचित्स्थितं देशकालाद्यन्तरितं तथा ॥ ६६ ॥

यो जानाति समस्तार्थं स सर्वज्ञो निगद्यते ॥

यथा प्रथमे—

यो नो जुगोप वनमेत्य दुरन्तकृच्छ्राद् दुर्वाससोऽरिरचिताद्युताग्रभुङ्ग्यः ।

शाकान्नाशिष्टमुपयुज्य यत्स्त्रिलोकीं तृप्ताममंस्त सलिले विनिमग्नसङ्घः ॥

दुर्गमसङ्गमनी ।

ईशस्य सर्ववशीकारिणः श्रीभगवत एतदीशानं, किं तत् ? तत्राह-
मायातत्कार्यार्थ्यामवशीकृतत्वमित्यर्थः, यद्सावन्तर्क्यामितयाऽव-
तीर्णतया वा प्रकृतौ स्थितोऽपि तस्या गुणैः सत्त्वादिभिस्तत्कार्यैश्च
न युज्यते न लिप्यते; तत्र हेतुः—असन्तो य आत्मानो जीवास्तेष्वेव
स्थितराशिकारिभिः, तत्र दृष्टान्तः—यथेति । स एवाश्रयो यस्याः सा
भक्तानां बुद्धिर्यथा न लिप्यते तद्वत्, तस्मात् सदा स्वरूपसंप्राप्तत्वं-
स्वरूपशक्तिविलासलक्षणरूपगुणाद्यव्यभिचारित्वं मायाकार्यवशी-
कृतत्वमित्येव यावत्, तदुक्तं श्रुतिभिः—“स यदजया त्वजामि”त्यादि ।

“यो नो जुगोपे”ति श्रीमदजुनवाक्यं यः श्रीकृष्णोऽस्माकं कृच्छ्रं-
सर्वहृत्वादेव ज्ञात्वा वनमेत्यास्मान् पाण्डवान् जुगोप कस्माद् दुर्वा-
ससो हेतोर्यद् दुरन्तकृच्छ्रं शापमयं तस्माद्, दुर्वाससः कीदृशाद् अ-
रिरचिताद् दुर्व्योधनप्रेरितादित्यर्थः, कीदृशो दुर्वासाः योऽयुतसंख्या-
नामग्रभुक्तैः सह श्रीयुधिष्ठिरेण निमन्त्रितस्तेन च कामधुक्स्थाल्य-
न्नसमापकभोजनया द्रौपद्या भुक्तं न ज्ञातमिति ज्ञेयं, ततः कुत्रासौ
गतः ? तत्राह सलिले विनिमग्नः स्वसाहितः सङ्घो यस्य सः, तत्रावश्य-

नित्यनूतनः १३—

सदाऽनुभूयमानोऽपि करोत्यननुभूतवत् ॥ ६७ ॥

विस्मयं माधुरीभिर्यः स प्रोक्तो नित्यनूतनः ॥

यथा प्रथमे—

यद्यप्यसौ पाद्वर्गतो रहोगतस्तथाऽपि तस्याङ्घ्रियुगं नवं नवम् ।

पदे पदे का विरमेत तत्पदाच्छलाऽपि यं श्रीर्न जहाति कर्हि चित् ॥

यथा वा ललितमाधवे—

कुलवरतनुधर्मप्रावृन्दानि भिन्दन्

सुखि ! निशितदीर्घापाङ्कटकूच्छदाभिः ।

युगपदयमपूर्वः कः पगे विदधकर्मा

मरकतमणिलक्षैर्गोष्ठकक्षां चिनोति ॥

दुर्गमसङ्गमनी ।

ककुत्वार्यं चिरं स्थितः, ततः किं कृत्वा जुगोप ? तत्राह—स्थालीलम्ब-
शाकाञ्चं शिष्टमुपयुज्येति भवतु तस्य तदुपयोजनं ततः किं ? तत्राह—
यतस्तदुपयोगाद्धेतोस्त्रलोकांमपि तृप्तममस्त दुर्वासाः किं पुनः स्वा-
नित्यर्थः ।

चलाऽपीति । पूर्णस्वरूपतदाभासयोरभेदाभिप्रायेणोक्तं; तच्च या
खल्वन्यत्र स्वाभासमात्रेणापि स्थिरा न भवति सैव स्वस्वरूपेण तत्र
परमस्थिरेति तन्माहात्म्यविशेषदर्शनाय ।

मुहुः श्रीकृष्णमनुभूतवत्याः श्रीवृन्दावनेश्वर्याः कुलवरेति वा-
क्यमिदं, ततस्तत्रत्यप्रकरणबलान्नवनवत्वं गम्यते ऽतोऽत्राण्युदाहरणं-
कृतं, छटाऽत्र सूक्ष्माग्रभागः “सटाच्छटाभिन्नघनेने”ति माधकाव्यात्
कक्षा=प्रकोष्ठं, “कक्षा प्रकोष्ठमि”ति नानाऽर्थवर्गाद् मरकतमणिलक्षै-
रिति तत्सुल्यतदंशूनां तत्तया मननात् किं त्वत्रापूर्वत्वं तत्सद्दुष्करक-
र्मणो युगपदभिर्माणेन तथा तादृग्प्रावृन्दानि भिनास्ति मरकतमणिल-

यथा वा—

ब्रह्मसंहितायामादिपुरुषरहस्ये—

यस्य प्रभा प्रभवतो जगदण्डकोटि-

कोटिष्वशेषवृष्ट्याऽऽदिविभूतिभिन्नम् ।

तद् ब्रह्म निष्कलमनन्तमशेषभूतं-

गोविन्दमादिपुरुषं तमहं भजामि ॥

अतः श्रीवैष्णवैः सर्वश्रुतिस्मृतिनिदर्शनेः ॥

तद् ब्रह्म श्रीभगवतो विभूतिरिति कीर्त्यते ॥ ६९ ॥

तथा हि यामुनाचार्य्यस्तवे—

यदण्डमण्डान्तरगोचरं च यद्दशोत्तराण्याकरणानि यानि च ।

गुणाः प्रधानं पुरुषः परं पदं परात्परं ब्रह्म च ते विभूतयः ॥

दुर्गमसङ्गमती ।

त्मा शरीरं यस्याऽव्यक्तं शरीरं यस्याक्षरं शरीरं सर्वभूतान्तरात्मा
दिव्यो देव एको नारायण” इत्याद्या,

“यस्मात्क्षरमतीतोऽहमक्षरादपि चोत्तम” इति

श्रीभगवदुपनिषदश्च,

तथा चैकादशे श्रीभगवता विभूतिप्रसङ्ग एवोक्तं—

पृथिवी वायुराकाश आपो ज्योतिरहं महान् ।

विकारः पुरुषोऽव्यक्तं रजः सत्त्वं तमः परम् ॥ इति,

टीका च—परं=ब्रह्म चेत्येषा ।

अत इति । यद्यप्येते ब्रह्मशब्देनापि भगवानेव वाक्यते निर्विशेषं-
ब्रह्म तु पृथग्नाङ्गीक्रियते; तथाऽपि मतान्तरमङ्गीकृत्य तदिदं प्रोक्तमि-
ति ज्ञेयम् ।

यदण्डमिति । अण्डस्यान्तरं मध्यभागो गोचरो विषय यस्य तत्
सर्वमित्यर्थः, दशेति । दशदशगुणान्युत्तराण्युत्तरोत्तरप्रमाणानि ये-

सर्वसिद्धिनिषेवितः ५५—

स्वप्नशाखिलसिद्धिः स्यात्सर्वसिद्धिनिषेवितः ॥

यथा—

दशभिः सिद्धसखीभिर्वृता महासिद्धयः क्रमादष्टौ ।

अणिमाद्यो लभन्ते नावसरं द्वारि कृष्णस्य ॥

अथाविचिन्त्यमहाशक्तिः ५६—

दिव्यस्वर्गादिकर्तृत्वं ब्रह्मरुद्रादिपोहनम् ॥ ७० ॥

भक्तप्रारब्धविध्वंस इत्याद्याचिन्त्यशक्तिता ॥

तत्र दिव्यस्वर्गादिकर्तृत्वं यथा—

आसीच्छायाद्वितीयः प्रथममथ विभुर्वत्सडिम्भानशेषान्

स्वांशांशेनाशु कृत्वा परमपुरुषतायोग्यरूपानमूर्श्व ।

भूयः क्लृप्तैः सतत्त्वैः सगणविधिगणैरप्यजाण्डैरखण्डैः

दुर्गमसङ्गमनी ।

शां तानि यानि, पुरुषः समष्टिजीवः, परं पदं वैकुण्ठं, ब्रह्म तु भगवतः
एव क्व चिदधिकारिणि निर्विशेषत्वेनाविर्भावविशेषः ।

दशभिरणूर्मिमत्वादिभिः क्रमात् स्वस्वक्रमं प्राप्य सेविता इ-
त्यर्थः, सिद्धयश्चैता एकादशस्कन्धे ज्ञेयाः ।

दिव्येत्युत्तरोत्तरन्यूनक्रमः, ब्रह्मरुद्रादीत्यादिग्रहणात् संकर्षणो-
ऽपि ज्ञेयः; उत्तरोत्तरज्ञानप्रकर्षक्रमाद्, यथा तद्वाक्यं—

“प्रायो माया तु मे भर्तुर्नान्या मेऽपि विमोहिनी”ति

दिव्यत्वमत्र ब्रह्माण्डान्तर्यामिपथ्यन्तत्वं ज्ञेयं,

विध्वंस इति । विध्वंसनमित्यर्थः ।

आसीच्छायाद्वितीय इत्यनेन नरलीलामयत्वात् स्वयं भगवत्स्व-
व्यञ्जकात् तात्कालिकत्वाच्च, पूर्वप्रतिज्ञातमद्भुतत्वमुदाहृतम्, एवमु-
त्तरत्रापि, तदेतच्च—“अथैव त्वदृतेऽस्य किं मम न त” इत्याद्यनुसा-

प्रत्येकं सेव्यमानानकृत लघुतरं थः प्रपद्ये तमीशम् ।

ब्रह्मरुद्रादिमोहनं यथा—

मोहितः शिशुहृतौ पितामहो हन्त बभ्रुरपि जृम्भितो रणे ।

येन कंसरिपुणाऽद्य तत्पुरः के महेन्द्र ! विबुधा भवद्विधाः ॥

भक्तप्रारब्धविध्वंसो यथा दशमे—

गुरुपुत्रमिहानीतं निजकर्मनिबन्धनम् ।

आनयस्व महाराज ! मच्छासनपुरस्कृतः ॥

आद्यशब्देन दुर्घटघटनाऽपि यथा—

अपि जनिपरिहीनः सूजुराभीरभर्तु-

विभ्रुरपि भुजयुग्मोत्सङ्गपर्याप्तमूर्त्तिः ।

दुर्गमसङ्गमनी ।

रेणाधिगम्यम् ।

मोहित इति । बाणयुद्धानन्तरं, कदाचित् पारिजातप्रत्यानयनाय कृतप्रौढिप्रलापमिन्द्रं प्रति श्रीनारदस्य हास्यवचनम्, अद्येति तस्य पूर्वपराजयोऽपि सूचितः ।

निजं तद्दीयं कर्मैव तन्निबन्धनं तन्नयने निमित्तं यस्य तं; तर्हि कथं तत्प्रारब्धकर्मातिक्रमितम् ? अत्राह—मच्छासनेति । भक्तत्वमस्य पितृसम्बन्धाज्ज्ञेयम् ।

दुर्घटघटना नाम स्वीयदुरूहावस्थितेः प्रकाशनम्,

अपीति । श्रीशुकदेववाक्यम्—अपि जनीति । अज्ञोऽपि “जातो-जगतः शिवाये”ति श्रीमदुद्धववचनादिभ्यः, सूजुराभीरभर्तुरिति—“प्रागयं वसुदेवस्य कञ्चिज्जातस्तवात्मज” इत्यादिगर्वाक्यात्, स्वप्रसूगर्मजन्मेति तु पाठान्तरं, विभ्रुरपि तथैव मूर्त्या सर्वं व्याप्नुवन्नपि श्रीजनन्यादीनां भुजयुग्मोत्सङ्गेन पर्याप्ता पूर्णत्वेन प्रकाशमाना मूर्त्तिर्यस्य सः, “न चान्तर्न बहिर्यस्ये”त्यादेः

प्रकटितबहुरूपोऽप्येकरूपः प्रभुर्मे
धिद्यमयमविचिन्त्यानन्तशक्तिर्धिनोति ॥

कोटिब्रह्माण्डविग्रहः ५७ —

अगण्यजगदण्डाद्यः कोटिब्रह्माण्डविग्रहः ॥ ७१ ॥

इति श्रीविग्रहस्यास्य विभुत्वमनुकीर्तितम् ॥

यथा तत्रैव—

काहं तमोमहदहंखचराभिवार्भु-
संवेष्टिताण्डघटसप्तवितस्तिकायः ।
स्वेद्विधेयविगणिताण्डपराणुचट्या
वाताध्वरोमविवरस्व च ते महित्वम् ॥

दुर्गमसङ्गमनी ।

प्रकटितेति ।

चित्रं बतैतदेकेन वपुषा युगपत् पृथक् ।

गृहेषु ह्यष्टसाहस्रं स्त्रिय एक उदावहदिति—

श्रीनारदवाक्यात् ।

अगण्यैर्जगदण्डैराढ्यो युक्त इत्यत्र काहं तम इति दर्शयित्वा म-
हापुरुषत्वेऽपि सर्वब्रह्माण्डव्यापिविग्रहत्वमुदाहृत्य श्रीकृष्णत्वे कैमुत्य-
मानीतं, तच्च सर्ववैकुण्ठव्यापित्वाज्ज्ञेयं, तथाऽपि तेभ्यस्तस्य पृथक्त्व-
मत्यद्भुतं, तदुक्तं-गीतासु मया ततमित्यादि, काहमिति तु व्याख्यायते
तमः=प्रकृतिः, महत्=महत्त्वम्, अहम्=अहंत्वं, खम्=आकाशं, च-
रो=वायुः, भूः=पृथ्वी, सेयं ब्रह्माण्डस्वर्पररूपैवान्यत्र मन्यते, अत्र ततो-
भिन्नत्वेन निर्देशस्तु शिलापुत्रस्य शरीरमिति वज्ज्ञेयः, पताभिः संवे-
ष्टितं यदण्डं तदेव घटः तस्य च समष्टिजीवरूपेणाभिमान्यहं क च-
तुर्मुखशरीरभिमानित्वेन सप्तवितस्तिकायरूपश्च सुतरामहं क ? वि-
शेषणयोः कर्मधारयः, ईद्विधेय्यादिरूपस्य ते तव महित्वं क, तत्रा-

यथा वा—

तरत्रैर्ब्रह्माण्डमाद्यं छरकुलभुवनैश्चाङ्कितं योजनानां-
पञ्चाशत्कोट्यखर्वक्षित्खचितमिदं यच्च पातालपूर्णम् ।
तादृग्ब्रह्माण्डलक्षायुतपरिचयभागेककक्षं विधात्रा
दृष्टं यन्नात्र वृन्दावनमपि भवतः कः स्तुतौ तस्य शक्तः ॥

अवतारावलीबीजं ९८—

अवतारावलीबीजमवतारी निगद्यते ॥ ७२ ॥

यथा श्रीगीतगोविन्दे—

वेदानुद्धरते जगन्निवहते भृगोलसुद्विभ्रते
दैत्यं दारयते बलिं छलयते क्षत्रक्षयं कुर्वते ।
पौलस्त्यं जयते हलं कलयते काश्यपात्मन्वते
म्लेच्छान्मूर्च्छयते दशाकृतिहृते कृष्णाद्य तुभ्यं नमः ॥

हतारिगतिदायकः ९९—

मुक्तिदाता हतारीणां हतारिगतिदायकः ॥

दुर्गमसङ्गमनी ।

णवः तेषां चर्या तु परमाणुपक्षे बहिरन्तर्गत्यागतिरूपा; ब्रह्माण्डपक्षे
यथाकालमाविर्भावलयरूपा वाताध्वा गवाक्षः भगवत्पक्षे रोमविधर-
हव सुक्ष्मतमैकदेशः,

यदुक्तं विष्णुपुराणे—

“यस्यायुतायुतांशांशे विश्वशक्तिरियं स्थिते”ति ।

तदेवं वृन्दावनदृष्टान्तेन दर्शयति—यथा वेति ।

अवतारीति । भूमार्थे मत्वर्थीयः, सर्वेभ्योऽवतारिभ्य पूर्णत्वाद्
“पते चांशकलाः पुंसः कृष्णस्तु भगवान् स्वयमि”त्युक्तेः,

अतिप्रसिद्धप्रमाणस्य परमशास्त्रस्य श्रीभागवतवाक्यस्य तस्यैव
महति लोकेऽपि दिग्दर्शनमस्तीत्याह—यथा श्रीगीतगोविन्द इति ।

यथा—

पराभवं फेनिलवक्त्रतां च बन्धं च भीतिं च मृत्तिं च कृत्वा ।
पवर्गदाताऽपि शिखण्डमौले ! त्वं सान्प्रवाणामपवर्गदोऽसि ॥

यथा वा—

चित्रं सुरारे ? सुरवैरिपक्षस्त्वया समन्तादनुबद्धयुद्धः ।
अमित्रवृन्दान्यविभिद्य भेदं मित्रस्य कुर्वन्नमृतं प्रयाति ॥

आत्माराभगणाकर्षाद् ०—

आत्माराभगणाकर्षीत्येतद्भक्तार्थमेव हि ॥ ७३ ॥

यथा—

मां पूर्णपरमहंसं माधव ! लीलामहौषधिघ्राता ।
कृत्वा वत सारङ्गं व्यधित कथं सारसे तृषितम् ॥

अथासाधारणचतुष्के लीलाद् १—

यथा बृहद्भामने—

सन्ति यद्यपि मे प्राज्या लीलास्तास्ता मनोहराः ।
न हि जाने स्मृते रासे मनो मे कीदृशं भवेत् ॥

दुर्गमसङ्गमनी ।

मुक्तीत्युपलक्षणं पूतनाऽऽदिषु भक्तिदातृत्वमपि ज्ञेयं, तदेवमप्यु-
क्तं “ममी कृष्णे किलाद्भुता” इति ।

अमित्रवृन्दान्यविभिद्येत्येव पाठः, पक्षे मित्रः सूर्यः ।

सारङ्गश्चातको भक्तश्च, “सारङ्गाणां पदाम्बुजमि”त्युक्तेः भक्तपक्षे
सेति पृथक् पदं, पक्षान्तरे सारसं कमलम्, अत्र चातकीकरणं तत्रापि
कमले तृषितीकरणमिति श्लेषेऽपि द्विगुणीभाव्याश्चर्यं गमितम् ।

सन्तीत्युदाहरणद्वयं परमोत्कर्षदर्शनार्थमेव लीलाविशेषमयतया
दर्शितं तदीयलीलासामान्यमपि सर्वोत्कृष्टतया श्रीभागवतादौ प्रसिद्ध-
मिति तच्च न दर्शितं, तथा हि श्रीपरीक्षिद्वाक्यं “येन येनावतारेण”-
ति, “यत् शृण्वतोऽपैत्यरतिवितृष्णे”त्यादि च, प्राज्याः=प्रचुराः ।

यथा वा—

परिस्फुरतु सुन्दरं चरितमत्र लक्ष्मीपते-
स्तथा भुवननन्दिनस्तदवतारबुन्दस्य च ।
हरेरपि चमत्कृतिप्रकरवर्द्धनः किं तु मे
बिभर्त्ति हृदि विस्मयं कमपि रासलीलारसः ॥

प्रेम्णा प्रियाधिक्यं ६२—

यथा दशमे—

अटति यद्भवानन्दि काननं वृष्टियुगायते त्वामपश्यताम् ।
कुटिलकुन्तलं श्रीमुखं च ते जड उदीक्षतां पक्ष्मकृद् दृशाम् ॥

यथा वा—

ब्रह्मरात्रिततिरप्यवशात्रोः सा क्षणार्धवदगात्तव सङ्गे ।
हा क्षणार्धमपि बलविक्रानां ब्रह्मरात्रिततिवद्विरहेऽभूत् ॥

वेणुमाधुर्यम् ६३—

यथा तत्रैव—

सवनशस्तदुपधार्यं सुरेशाः शक्रशर्वपरमेष्ठिपुरोगाः ।
कथय आनतकन्धरचित्ताः कश्मलं ययुरनिश्चिततत्त्वाः ॥

दुर्गमसङ्गमनी ।

अदृतीत्याशुदाहरणमुत्कण्ठाद्वारा तद्बोधकम् अन्यत्राश्रवणाद्,
विशेषोदाहरणानि चैतानि ज्ञेयानि—

“अहो भाग्यमहो भाग्यमि”त्यादि, “नेमं विरिञ्च”इत्यादि, “इत्थं-
सतां ब्रह्मसुखानुभूत्ये”त्यादि, “नायं शिषोऽङ्ग उ नितान्तरतेः प्रसाद”-
इत्यादि च, ब्रह्मरात्रीति । केषां चिद् “ब्रह्मरात्र उपावृत्त” इत्यस्य रासा-
न्तपद्यस्य तथा व्याख्यानात् तथैव चानुमतं श्रीस्वामिचरणैः “शशा-
ङ्कश्च सगणो विस्मितोऽभवदि”त्यत्र; किं तु “तास्ताः क्षपा प्रेष्यतमेने”-
त्यादौ श्रीभगवद्वाक्यं निर्विवादमेव ।

“सवनशस्तदुपधार्यं”इत्याद्यन्ते “नद्यस्तदा तदुपधार्ये”त्यादी-

यथा वा विदग्धमाधवे—

रन्ध्रजम्बुश्रुतश्चमत्कृतिपरं कुर्वन्सुहुस्तुष्टुसं-

ध्यानादन्तरयन् सनन्दनसुखान्विस्माययन्वेधसम् ।

औत्सुक्यावलिभिर्बलिं चट्टलयन् भोगीन्द्रमाघूर्णयन्

भिन्दन्नण्डकटाहमित्तिमभितो वञ्चास वंशीध्वनिः ॥

रूपमाधुर्यसू ४—

यथा तृतीये—

यन्मर्त्यलीलौपयिकं स्वयोगमायाबलं दर्शयता गृहीतम् ।

विस्मापनं स्वस्य च सौभगद्वैः परं पदं भूषणभूषणाङ्गम् ॥

श्रीदशमे च—

का स्त्रयङ्ग ! ते कल्पदाश्रुतवेणुगीत-

संमोहिताऽऽर्यचरितान्न चलेत् त्रिलोक्याम् ।

दुर्गमसङ्गमनी ।

नि, सवनशः=वारं वारं, तद्=वेणुगीतं, कश्मलं=मोहम्, अनिश्चिततत्त्वाः=किमिदमिति निश्चेतुमशक्ताः ।

रन्ध्रमिति । अत्र फलरूपत्वेनैव सर्वत्र प्रसरणमण्डकटाहभेदश्च ज्ञेयं, तच्च तुम्बुरुचमत्कारादिना दर्शितम् अलौकिकस्वभावत्वात्, तद्योक्तं “सवनश” इत्यादिना, विस्मेरयन्नित्यत्र विस्माययन्निति पाठः शिष्टः, यद्रूपमिति पूर्वेणान्वयः,

स्वयोगमाया=स्वस्वरूपभूताच्चिन्त्यशक्तिः, तस्या बलं दर्शयता एतावदप्यस्तीति तत् प्रकटयता गृहीतम् आकृष्टं जगत्यामानातं प्रकटितमित्यर्थः, तदेवमेवंभूतं भगवन्मर्त्यलीलौपयिकमिति तल्लीलाया- अपि माहात्म्यं तथाविधमेव दर्शितम्, मर्त्येषु लीला तस्यामौपयिकं- तत्सदृशलीलायोग्यद्विभुजादित्वादतिमनोहरमित्यर्थः, किं बहुना सर्वदेशकालगततत्सद्रूपवैचुरपि स्वस्य च विस्मापनं तादृगननुभवाद् यतः सौभगद्वैः परं पदं=परमा प्रतिष्ठा यत् खलु भूषणस्यापि भूष-

त्रैलोक्यसौभगमिदं च निरीक्ष्य रूपं-

यद् गोद्विजद्रुसमृगाः पुलकान्यभिभ्रन् ॥

यथा वा ललितमाधवे—

अपरिकलितपूर्वः कश्चमत्कारकारी स्फुरति यम गरीयानेष माधुर्यपूरः ।

अयमहमपि हन्त प्रेक्ष्य यं लुब्धचेताः सरभसस्रुपसोक्तुं कामये राधिकेव ॥

समस्तत्रिविधाश्चर्यकल्याणगुणवारिधेः ॥

गुणानामिह कृष्णस्य दिङ्मात्रमुपदर्शितम् ॥ ७४ ॥

यथा च श्रीदशमे—

गुणात्मनस्तेऽपि गुणान् विमातुं-

हितावतीर्णस्य क ईशिरेऽस्य ।

कालेन यैर्वा विमिताः लुकल्पै-

भ्रूपांशवः खे मिहिका द्युभासः ॥

नित्यगुणो वनमाली यदपि शिखाभणिरशेषनेतृणाम् ॥

भक्तापेक्षिकमस्य त्रिविधत्वं लिख्यते तदपि ॥ ७५ ॥

दुर्गमसङ्गमनी ।

णमङ्गं यत्र तादृशम् ।

अपरिकलितेति । अणिभित्तौ स्वप्रतिबिम्बं लब्धातिशयं स्वव-
पुश्चित्रं दृष्ट्वा श्रीभगवन्मनोरथः प्रतिक्षणं नवनवायमानतन्माधुर्य-
त्वात् ।

गुणा आत्मानः स्वभावा यस्य तस्य प्रकटितप्राकृतातीतस्वा-
भाविकानन्तगुणस्य तवास्तां तावत्तद्गुणानां समस्तानां तथा प्र-
त्येकमप्यवान्तरवृत्तिकोटीनां गणनवार्त्ता; अस्य जगतो हितावतीर्ण-
स्य जगद्गतानन्तजीवहिताय तद्गुणैकदेशमप्यवतीर्य प्रकटयतस्त-
व ये ते गुणांशास्तत्र तत्र प्रकटितास्तानपि गणयितुं क ईशिरे न के-
पीत्यर्थः, तत्र संभावनानिरासार्थमाह—यैर्वेति ।

हरिः पूर्णतमः पूर्णतरः पूर्ण इति त्रिधा ॥

श्रेष्ठमध्यादिभिः शब्दैर्नाट्ये यः परिपद्यते ॥ ७६ ॥

प्रकाशिताखिलगुणः स्मृतः पूर्णतमो बुधैः ॥

असर्वव्यञ्जकः पूर्णतरः पूर्णोऽल्पदर्शकः ॥ ७७ ॥

कृष्णस्य पूर्णतमता व्यक्ताऽभूद् गोकुलान्तरे ॥

पूर्णपूर्णतरता द्वारकामथुराऽऽदिषु ॥ ७८ ॥

स पुनश्चतुर्विधः स्याद् धीरोदात्तश्च धीरललितश्च ॥

धीरप्रशान्तनामा तथैव धीरोद्धतः कथितः ॥ ७९ ॥

बहुविधगुणक्रियाणामास्पदभूतस्य पद्मनाभस्य ॥

तत्तल्लीलाभेदाद्विरुध्यते न हि चतुर्विधता ॥ ८० ॥

दुर्गमसङ्गमनी ।

प्रकाशितेति । अत्राखिलत्वमन्यद्वयापेक्षया ज्ञेयं, भक्तभक्त्यजुरुपा-
धिकाधिकप्रकाशाद्, असर्वत्वं पूर्वापेक्षया, अल्पत्वं च स्वपूर्वापेक्ष-
या तथाऽपि पूर्णतरत्वादिकमन्यतरापेक्षया ।

कृष्णस्येति । अत्र पूर्णतमता चैश्वर्य्यगता,

तावत् सर्वे वत्सपालाः पश्यतोऽजस्य तत्क्षणात् ।

व्यदृश्यन्त घनश्यामाः पीतकौशेयवाससः ॥

इत्यादिषु,

माधुर्य्यगता—

नन्दः किमकरोद् ब्रह्मन् । श्रेय एवं महोदयमि-

त्यादिषु,

कृपागता च-अहो वकीर्यं स्तनकालकूटमित्यादिषु, द्वारका-
मथुराऽऽदिष्विति न यथासंख्यतया प्रयोगः समसंख्यत्वेनाप्रयो-
गात् किं तु यथासम्भवतथैव कुत्र चित् कस्यापि विशेषदर्शनात् ।

तत्र धीरोदात्तः—

गम्भीरो विनयी क्षन्ता करुणः सुदृढव्रतः ॥

अकथनो गूढगर्बो धीरोदात्तः सुसत्त्वभृत् ॥ ८१ ॥

यथा—

वीरम्मन्यमदप्रहारिहसितं धौरेयमात्तोद्धृतौ

निर्व्यूढव्रतमुन्नतक्षितिधरोद्दारेण धीराकृतिम् ।

मथ्युच्चैःकृतकिल्बिषेऽपि मधुरं स्तुत्वा सुहृद्यन्त्रितं-

प्रेक्ष्य त्वां मम दुर्वितर्कहृदयं धीर्गीश्रं न स्पन्दते ॥

गम्भीरत्वादिसामान्यगुणा यदिह कीर्तिताः ॥

तदेतेषु तदाधिक्यप्रतिपादनहेतवे ॥ ८२ ॥

इदं हि धीरोदात्तत्वं पूर्वं प्रोक्तं रघूद्वहे ॥

तत्तद्भक्तानुसारेण तथा कृष्णे विलोक्यते ॥ ८३ ॥

अथ धीरललितः—

विदग्धो नवतारुण्यः परिहासविशारदः ॥

निश्चिन्तो धीरललितः स्यात्प्रायः प्रेयसीवशः ॥ ८४ ॥

दुर्गमसङ्गमनी ।

वीरमिति । महेन्द्रवाक्यं, तत्र वीरन्मन्येति गूढगर्भत्वं, धौरेयमिति करुणत्वं, निर्व्यूढेति सुदृढव्रतत्वम्, उन्नतेति सुसत्त्वभृत्त्वं, मथीति क्षन्तुत्वं, स्तुत्येति विनयित्वमकथनत्वं च, दुर्वितर्कहृदयमिति गम्भीरत्वं दर्शितं, मम धीरित्यादिरन्वयः ।

गम्भीरत्वादीति । एतेषु=धीरोदात्तादिषु त्रिषु, तेषां=गाम्भीर्यादीनाम्, आधिक्यप्रतिपादनहेतवे=तदन्यान् सर्वान् गुणानुपमर्द्य समुद्येनाविर्भूतानां तेषां स्पष्टत्वज्ञापनार्थमित्यर्थः,

प्रेयसीवशः=प्रेयसीनां प्रेमविशेषतारतम्येन वशीभूतः,

यथा—

वाचा सूचितशर्वरीरतिकलाप्रागल्भ्यया राधिका-
 ग्रीडाकुञ्चितलोचनां विरचयन्ने सखीनाप्रसौ ।
 तद्वक्षोरुहचित्रकेलिभ्रमरीपाण्डित्यपारं गतः
 कैशोरं सफलीकरोति कलपन् कुञ्जे विहारं हरिः ॥

गोविन्दे प्रकटं धीरललितत्वं प्रदृश्यते ॥

उदाहरन्ति नाट्यज्ञाः प्रायोऽत्र मकरध्वजम् ॥ ८५ ॥

अथ धीरशान्तः—

शमप्रकृतिकः क्लेशसहनश्च विवेचकः ॥

विनयादिगुणोपेतो धीरशान्त उदीर्यते ॥ ८६ ॥

दुर्गमसङ्गमनी ।

यथोक्तं—

या माऽभजन् दुर्जरगेहशृङ्खलाः
 सम्वृश्चय तद्वः प्रतियातु साधुनेति,
 “अनया राधितो नूनमि”त्यादि च ।

वाचेति ।

यज्ञपत्नीसदृशीः प्रति तत्तदलीलाऽन्तरङ्गदृष्ट्या वाक्यम् ।

विनयमधुरमूर्त्तिरित्यत्र विनयेन तत्क्लेशसहनत्वमपि लक्ष्यते,

यथोक्तस्तत्रैव तथा तद्व्यवहारः—

सारथ्यपारिषदसेवनसख्यदौत्य-
 वीरासनानुगमनस्तवनप्रणामम् ।
 स्निग्धेषु पाण्डुषु जगत्प्रणतिं च विष्णो-
 र्भक्तिङ्करोति नृपतिश्चरणारविन्दे, इति ।

अत्र शृण्वन्निति पूर्वेष्वन्वयः, वीरासनं खड्गहस्ततया स्थितस्य
 राज्ञो जागरणं, नृपतिः=परीक्षित्,

यथा—

विनयमधुरमूर्त्तिर्मन्धरस्निग्धतारो-
 वचनपटिमभङ्गीसुचिताचेपनीतिः ।
 अभिदधदिह धर्मं धर्मपुत्रोपकण्ठे
 द्विजपतिरिव साक्षात्प्रेक्ष्यते कंसवैरी ॥

युधिष्ठिरादिको धीरैर्धीरशान्तः प्रकीर्तितः ॥

अथ धीरोद्धतः—

मात्सर्यवानहङ्कारी मायावी रोषणश्चलः ॥ ८७ ॥

विकथनश्च विद्वद्भिर्धीरोद्धत उदाहृतः ॥

यथा—

आः पापिन् ! यवनेन्द्र ! दुर्दुर ! पुनर्न्याघुट्य सद्यस्त्वया
 वासः कुत्र चिदन्धकूपकुहरकोडेऽथ निर्ममयताम् ।
 हेलोत्तानितदृष्टिमात्रभसितब्रह्माण्डभाण्डः पुरो-
 जागर्म्मि त्वदुपग्रहणाय भुजगः कृष्णोऽत्र कृष्णाभिधः ॥

धीरोद्धतस्तु विद्वद्भिर्भीमसेनादिरुच्यते ॥ ८८ ॥

मात्सर्याद्याः प्रतीयन्ते दोषत्वेन यदप्यमी ॥

लीलाविशेषशालित्वान्निर्दोषेऽत्र गुणाः स्मृताः ॥ ८९ ॥

दुर्गमसङ्गमनी ।

उदाहरणे धर्मपुत्रोपकण्ठम् इत्येव पाठः ।

आः पापिन्निति । पात्रिकेयं, व्याघुट्य = विनिवृत्य, हेलेत्यादिना-
 ऽत्र मायावित्तं चायातं वस्तुतस्तथात्वाभावात् ।

लीलाविशेषोऽत्र भक्तरक्षणाय दुष्टदमनरूपः, तच्छालित्वात्तदुप-
 योगित्वादित्यर्थः ।

आः पापिन्नित्यत्र भक्तिरसत्वाद्यक्तिमाशङ्क्योदाहरणान्तरं मा-

यथा वा—

अम्भोभारभरप्रणञ्जलदञ्चान्ति वितन्वन्नसौ
घोराडम्बरडम्बरः सुविकटासुत्क्षिप्य हस्तार्गलाम् ।
दुर्वारः परवारणः स्वयमहं लब्धोऽस्मि कृष्णः पुरो-
रे श्रीदामकुरङ्ग ! सङ्गरभुवो भङ्गं त्वमङ्गीकुरु ॥

मिथोविरोधिनोऽप्येते के चिन्निगदिता गुणाः ॥

हरौ निरङ्कुशैश्वर्यात्कोऽपि न स्यादसम्भवः ॥ ९० ॥

तथा च कौभ्रमं—

अस्थूलश्चानणुश्चैव स्थूलोऽणुश्चैव सर्वतः ।
अवर्णः सर्वतः प्रोक्तः इयामो रक्तान्तलोचनः ॥
ऐश्वर्ययोगाद्गवान्विरुद्धार्थोऽभिधीयते ।
तथाऽपि दोषाः परमे नैवाहार्याः कथं चन ॥
गुणा विरुद्धा अपि तु समाहार्याः समन्ततः ।

महावाराहे—

सर्वे नित्याः शाश्वताश्च देहास्तस्य परात्मनः ।
हानोपादानरहिता नैव प्रकृतिजाः क्व चित् ॥
परमानन्दसंदोहा ज्ञानमात्राश्च सर्वतः ।
सर्वे सर्वगुणैः पूर्णा सर्वदोषविवर्जिताः ॥

दुर्गमसङ्गमनी ।

तत्सर्व्याभासमयतद्गुणसत्त्वेन दर्शयति—यथा वेति । अम्भोभारभरप्रणञ्जे-
त्येव पाठः, अम्भोभारनमन्नवीनजलदेतिपाठान्तरे शत्रन्तेन सह तत्-
पुरुषो न स्याद्,

आडम्बरः समारम्भे गजगर्जिततूर्ययोरिति विश्वः,

ततश्च घोरो भयानक आडम्बरस्य डम्बर आटोयो यस्य सः ।

पुनर्मात्सर्याद्या इत्यादिकं स्थापयन् गुणवैचित्र्यं दर्शयति—मि-
थ इति । निरङ्कुशैश्वर्यात् सर्वाश्रयत्वादित्यर्थः, शाश्वता जगति पुनः

वेष्णवतन्त्रेऽपि—

अष्टादशमहादोषै रहिता अगवचनुः ।

सर्वैश्वर्यमयी सत्यविज्ञानानन्दरूपिणी ॥

अष्टादश महादोषा विष्णुयामले—

मोह १ स्तन्द्रा २ भ्रमो ३ रुक्षरसता ४ काम उल्बणः ५ ।

लोलता ६ मद ७ मात्सर्यं ८ हिंसा ९ खेद १० परिश्रमौ ११

दुर्गमसङ्गमनी ।

पुनराविर्भाविनः, सर्वगुणैरित्यत्र स्वस्वापेक्षितैरिति ज्ञेयम्, “एते चांशकलाः पुंस” इत्युक्तेः ।

मोहस्तन्द्रेति । भक्तप्रेमसम्बन्धेन त्वेते च गुणत्वाय कल्पन्ते ।

यथा—

“ततो वत्सानद्वैत्य पुलिनेऽपि च वत्सपानि”त्यादौ मोहः,

“क चित् पल्लवतल्पेषु नियुद्धभ्रमकर्षितः ।

वृक्षमूलाश्रयः शेते गोपोत्सङ्गोपबर्हणः” ॥

इत्यादौ तन्द्राखेदभ्रमाः,

“तावद्भ्रियुग्ममनुकल्पे”त्यारभ्य; “अनुसृत्य लोकं सुगधप्रभीतव-
दुपेयतुरन्ति मात्रोरि”त्यादौ भ्रमः;

रुक्षरसतानाम प्रेमसम्बन्धं विना रागः, स तु नास्त्येव,

उल्बणो=दुःखदः कामो लौकिकः, तस्य प्रेमरूपकामत्वात् स च
नास्त्येव,

लोलता चाञ्चल्यं सा च गुणो-यथा “वत्सान्मुञ्चन् क चिदसम-
य”इत्यादौ,

मदोऽपि यथा “मदविभूर्णितलोचन ईषदि”त्यादौ,

तथा मात्सर्यं—

“लोकेशमानिनं मौढ्याद्धरिष्ये श्रीमदं तम” इत्यादौ,

हिंसा तु स्फुटैव बहुत्र,

असत्यं १२ क्रोध १३ आकाङ्क्षा १४ आशङ्का १५ विश्वविभ्रमः १६ ॥

विषमत्वं १७ परापेक्षा १८ दोषा अष्टादशोदिता इति,

इत्थं सर्वावतारैर्भ्यस्ततोऽप्यत्रावतारिणः ॥

ब्रजेन्द्रनन्दने सुप्तु माधुर्य्यभर ईरितः ॥ ९ ? ॥

दुर्गमसङ्गमनी ।

असत्यं—

“नाहं भक्षितवानश्वे”त्यादौ; जरासन्धच्छलनादौ च,

कोधोऽपि तत्र तत्र प्रसिद्ध एव,

आकाङ्क्षा—“तां स्तन्यकाम आसाद्ये”त्यादौ,

आशङ्का—“काऽप्यदृष्ट्वाऽन्तर्षिपिन”इत्यादौ,

विश्वविभ्रमो=जगदावेशः, स च ब्रह्मादिभक्तसम्बन्धेन जगत्पालनेच्छामयः,

वैषम्यं—

“समोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहमि”त्यादौ,

परापेक्षा च—“अहं भक्तपराधीन” इत्यादाविति,

तस्मात्

“क शोकमोहौ स्नेहौ वा भयं वा येऽज्ञसम्भवा”-

इत्यत्र त्वज्ञसम्भवा ये त एव न सन्ति न तु विज्ञसम्भवा ये तेऽपीति मतं, विज्ञसम्भवत्वं च तेषां श्रीशुकदेवादिषु तत्स्मारितानां “तद्गताखिलेन्द्रिय” इत्याशुकेर्भगवत्प्रेममोहादौ दृष्टमिति ।

पूर्वोक्तपूर्णतमत्वं व्यञ्जनुपसंहरति-इत्यमिति । पूर्वप्रकरणोक्तप्रकारेणेत्यर्थः, ततस्तस्मात्प्रसिद्धादवतारिणो नानाऽवतारकर्तुर्महाविष्णुतोऽपि, अत्र सुष्टुति माधुर्य्यस्य प्राचुर्य्यादेवोक्तिरैश्वर्य्यमपि ज्ञेयमित्यर्थः,

तथा च ब्रह्मसंहितायामादिपुरुषरहस्ये—

यस्यैकनिश्चितकालमथावलम्ब्य

जीवन्ति रोमविलजा जगदण्डनाथाः ।

विष्णुर्भहान् स इह यस्य कलाविशेषो-

गोविन्दमादिपुरुषं तमहं भजामि ॥

अथाष्टावनुकीर्त्यन्ते सद्गुणत्वेन विश्रुताः ॥

मङ्गलालंक्रियारूपाः सत्त्वभेदास्तु पौरुषाः ॥ ९२ ॥

शोभा विलासो माधुर्यं मङ्गलयं स्थैर्यतेजसी ॥

ललितौदार्यमित्येते सत्त्वभेदास्तु पौरुषाः ॥ ९३ ॥

तत्र शोभा—

नीचे दयाऽधिके स्पृहा शौर्योत्साहौ च दक्षता ॥

सत्यं च व्यक्तिमायाति यत्र शोभेति तां विदुः ॥ ९४ ॥

दुर्गमसङ्गमनी ।

तदेवाह—तथा चेति । “यस्यैकनिश्चितकालमि”त्यत्र गोविन्द-
शब्देन च तत्र श्रीनन्दनन्दन एवोच्यते “सुरभीरभिपालयन्तमि”-
त्यादिना वेषुं कणन्तमित्यादिना च पूर्वं तस्यैव वर्णनात् ततस्तन्महा-
माधुर्यमपि सूचितं, न चायं श्रीनन्दनन्दनादन्य एव मन्तव्यः, गौतमीये
दशार्णाष्टादशार्णयोर्व्याख्यायाम्—

“अनेकजन्मसिद्धानां गोपीनां पतिरेव वा ।

नन्दनन्दन इत्युक्तस्रैलोक्यानन्दवर्द्धन” इति

बहुष्वर्थेष्वप्यस्यैवार्थस्य पर्यवसायित्वात्, ‘सकललोकमङ्गलो-
नन्दगोपतनयो देवते”ति ऋष्यादिस्मरणाच्च,

मङ्गलेति । मङ्गलस्वरूपशोभाभूता इत्यर्थः,

सत्त्वभेदाः=अन्तःकरणवृत्तिविशेषाः,

अत्राधिक इत्यधिकमन्य इत्यर्थः, यत्र=मङ्गलालंक्रियायाम् ।

यथा—

स्वर्गध्वंसं विधित्सुर्ब्रजभुवि कदमं छुष्टु वीक्ष्यातिवृष्टया
नीचानालोक्य पश्चान्नुचिरिपुसुखानूककारण्यवीचिः ।
अप्रेक्ष्य ल्वेन तुल्यं कमपि निजस्वामत्र पथ्यासिपात्रं-
बन्धूनानन्दधिष्यन्नुदहरत हरिः सत्यसंधो महाऽद्रिम् ॥

अथ विलासः—

वृषभस्येव गरुभीरा गतिर्धीरं च वीक्षणम् ॥
सस्मितं च वचो यत्र स विलास इतीर्यते ॥ ९५ ॥

यथा—

मल्लश्रेण्यामविनयवतीं मन्थरां न्यस्य दृष्टि-
व्याधुन्वानो द्विप इव भुवं विक्रमाडम्बरेण ।
वागारम्भे स्मितपरिमलैः क्षालयन्मञ्जकक्षां-
तुङ्गे रङ्गस्थलपरिसरे सारसाक्षः ससार ॥

माधुर्यम्—

तन्माधुर्यं भवेद्यत्र चेष्टाऽऽदेः स्पृहणीयता ॥

यथा—

वराभ्यासीनस्तटभुवमवष्टम्भरुचिभिः
कदम्बैः प्रालम्बं प्रवलितविलम्बं विरचयन् ।

दुर्गमसङ्गमनी ।

तथाऽपि दुर्जनमुख्यमेकं मारयत्स्वित्याशङ्कयाह—अप्रेक्ष्येति ।

वृषभस्येति गतौ वीक्षणे च योज्यम् ।

यतो मन्थरा नम्रतावैयग्न्यादिशून्या तत एवाविनयवतीति ज्ञेयं,
द्विप इवेत्यत्र वृष इवेति पाठान्तरम्, अवष्टम्भः सुवर्णं, प्रालम्बम्
ऋजुलम्बि माल्यम्, प्रवलितो विलम्बो यत्र तद्यथा स्यात् तद्वाजेनैव
तत्र स्थितिः स्यादित्यभिप्रायादिति भावः, पाठान्तरं तु नात्युपयुक्तम् ।

प्रपन्नायामग्रे मिहिरदुहितुस्तीर्थपदवी-

कुरङ्गीनेत्रायां सधुरिपुरपाङ्गं विकिरति ॥

मङ्गल्यं—

मङ्गल्यं जगतामेव विश्वासास्पदता मता ॥ ९६ ॥

यथा—

अन्याय्यं न हराविति व्यपगतद्वारार्गला दानवा-

रक्षी कृष्ण इति प्रमत्तमभितः क्रीडासु रक्ताः घराः ।

साक्षी वेत्ति स भक्तिमित्यवनतमाताश्च चिन्तोञ्जिताः

के विश्वंभर ! न त्वदङ्घ्रियुगले विस्रम्भितां भेजिरे ॥

स्थैर्यं—

व्यवसायादचलनं स्थैर्यं विघ्नाकुलादपि ॥

यथा—

प्रतिकूलेऽपि सशूले शिवे शिवायां निरंशुकायां च ।

व्यलनादेव सुकुन्दो विन्ध्यावलिनन्दनस्य भुजात् ॥

तेजः—

सर्वाचित्तावगाहित्वं तेजः सद्भिरुदीर्यते ॥ ९७ ॥

यथा दशमे—

मल्लानामदानिर्गुणां नरवरः स्त्रीणां स्मरो मूर्तिमान्

गोपानां स्वजनोऽसतां क्षितिभुजां शास्ता स्वपित्रोः शिशुः ।

दुर्गमसङ्गमनी ।

कृष्ण इत्यत्र सोऽयमिति वा पाठः, प्रमत्तमनवहितं यथा स्यात्तथा, रक्ता इति प्रमादरूपः कर्तृधर्मः क्रियायामारोप्यते क्रियाकर्त्रोरासत्या तादात्म्यबोधनाय, अन्याय्यमित्यत्र भक्तिर्यथा कथं चिदाश्रयमात्रं, साक्षी वेत्ति ममाप्यसावगतितामित्याश्रितां स्वस्थिता- इति वा तृतीयश्चरणः ।

मृत्युर्भोजपतेर्विराडकिदुषां तत्त्वं परं योगिनां-
वृष्णीनां परदेवतेति विदितो रङ्गं गतः साग्रजः ॥

यद्वा—

तेजो बुधैरवज्ञाऽऽदेरसहिष्णुत्वमुच्यते ॥

यथा—

आक्रुष्टे प्रकटं दिदृण्डयिष्णा चण्डेन रङ्गस्थले
नन्दे चानकदुन्दुभौ च पुरतः कंसेन विवचद्गुहा ।
दृष्टिं तत्र हरारिमृत्युकुलटासंपर्कदूर्तां क्षिपन्
मञ्चस्योपरि संचुकूर्हिपुरसौ पश्याच्युतः प्राञ्चति ॥

ललितं—

शृङ्गारप्रचुरा चेष्टा यत्र तं ललितं विदुः ॥ ९८ ॥

यथा—

विधत्ते राधायाः कुचमुकुलयोः केलिमकरि-
करेण व्यप्रात्मा सरभस्मसव्येन रसिकः ।
अरिष्टे साटोपं कटु खति सव्येन विहस-
न्नुदञ्चद्रोमाञ्चं रचयति च कृष्णः परिकरम् ॥

औदार्यं—

आत्माद्यर्पणकारित्वमौदार्यमिति कीर्च्यते ॥

यथा—

वदान्यः को भवेदत्र वदान्यः पुरुषोत्तमाद् ॥ ९९ ॥

अकिञ्चनाय येनात्मा निर्गुणायापि दीयते ॥

सामान्या नायकगुणाः स्थिरताऽऽद्या यदप्यमी ॥ १०० ॥

दुर्गमसङ्गमनी ।

तत्र=कंसे, सुरारीणां या मृत्युरूपा कुलटा तस्याः संपर्काय दूती-
रूपां दृष्टिं क्षिपन् प्रेरयन्नित्यनुसारेणैव पाठस्तेषामभीष्टः, दानवध-

तथाऽपि पूर्वतः किञ्चिद्विशेषात्पुनरीरिताः ॥

अथास्य सहायाः—

अस्य गर्गादयो धर्मो युयुधानादयो युधि ॥ १०१ ॥

उद्धवाद्यास्तथा मन्त्रे सहायाः परिकीर्तिताः ॥

अथ कृष्णभक्ताः—

तद्भावभावितस्वान्ताः कृष्णभक्ता इतीरिताः ॥ १०२ ॥

ये सत्यवाक्य इत्याद्या ह्रीमानित्यन्तिमा गुणाः ॥

प्रोक्ताः कृष्णेऽस्य भक्तेषु ते विज्ञेया मनीषिभिः ॥ १०३ ॥

ते साधकाश्च सिद्धाश्च द्विविधाः परिकीर्तिताः ॥

तत्र साधकाः—

उत्पन्नरतयः सम्यङ् नैर्विघ्न्यमनुपागताः ॥ १०४ ॥

कृष्णसाक्षात्कृतौ योग्याः साधका इति कीर्तिताः ॥

दुर्गमसङ्गमनी ।

र्यादिशब्दास्तु कंसस्य नापकर्षव्यञ्जकाः ।

पूर्वतः—“आफलोदयकृत् स्थित” इत्यादितः, किञ्चिद्विशेषात्= परस्परपोषणात् कुत्रापि स्वतः पोषणाच्च, पुनः सत्त्वभेदेऽधीरिताः ।

तद्भावेति । तेन सर्वोत्कृष्टेन निजाभीष्टेन च भावेन रत्यादिविशेषेण भावितं वासितं स्वान्तं येषां ते तथा सजातीयतदीयमहाभक्त-विशेषा आलम्बना इत्यर्थः, अन्ये तूहीपना इति भावः, तथैवोहीपने स्वपि भक्ता गणयिष्यन्ते ।

विज्ञेया विशेषेण ज्ञेया इत्यन्येऽपि यथासंभवं ज्ञेया इत्यर्थः ।

तद्वैशिष्ट्यज्ञापनार्थं भक्तभेदान् दर्शयति—ते साधका इति ।

पूर्वस्य विघ्नकारणभावमाशङ्क्यान्यदुहाहरणमाह—यथा वेति ।

पथैकादशे—

ईश्वरे तदधीनेषु बालिशेषु द्विपत्त च ।

प्रेममैत्रीकृपोपेक्षा यः करोति स मध्यमः ॥

यथा वा—

सिक्ताऽऽप्यश्रुजलोत्करेण भगवद्वात्तानदीजन्मना

तिष्ठत्येव भवाग्निहेतिरिति ते धीमन्नलं चिन्तया ।

हृद्व्योमन्यमृतस्फुटहरकृपावृष्टेः स्फुटं लक्ष्यते

नेदिष्ठः पृथुरोमताण्डवभरात्कृष्णाम्बुदल्योद्गमः ॥

विल्वमङ्गलतुल्या ये साधकास्ते प्रकीर्त्तिताः ॥ १०५ ॥

अथ सिद्धाः—

अविज्ञाताखिलकलेशाः सदा कृष्णाश्रितक्रियाः ॥

सिद्धाः स्युः सततप्रेमसौर्यास्वादपरायणाः ॥ १०६ ॥

संप्राप्तसिद्धयः सिद्धा नित्यसिद्धाश्च ते द्विधा ॥

तत्र संप्राप्तसिद्धयः—

साधनैः कृपया चास्य द्विधा संप्राप्तसिद्धयः ॥ १०७ ॥

तत्र साधनसिद्धाः

यच्च व्रजन्त्यनिमिषामृषभानुवृत्त्या

दूरेयमा ह्युपरि नः स्पृहणीयशोलाः ।

भर्तृमिथः ह्ययशसः कथनानुराग-

वैकल्यवाष्पकलया पुलकीकृताङ्गाः ॥

यथा वा—

ये भक्तिप्रभविष्णुताकवलितकलेशोर्मयः कुर्वते

दुर्गमसङ्गमनी ।

हेतिर्ज्वाला, पक्षे पृथुरोमाणो मत्स्याः ।

अथ महाभक्तान् दर्शयति—अथ सिद्धा इति ।

दृक्पातेऽपि घृणां कृतप्रणतिषु प्रायेण मोक्षादिषु ।
 तान् प्रेमप्रसरोत्सवस्तवकितस्वान्तान् प्रमोदाश्रुभि-
 निर्घोतास्वतटान्मुहुः पुलकिनो धन्यान्नमस्कुर्महे ॥

मार्कण्डेयादयः प्रोक्ताः साधनैः प्राप्तसिद्धयः ॥ १०८ ॥

अथ कृपासिद्धाः—

यथा श्रीदशमे—

नासां द्विजातिसंस्कारो न निवासो गुरावपि ।
 न तपो नात्ममीमांसा न शौचं न क्रियाः शुभाः ॥
 अथापि ह्युचामइलोके कृष्णे योगेश्वरेश्वरे ।
 भक्तिर्दृढा न चास्माकं संस्कारादिप्रतामपि ॥

यथा वा—

न का चिदभवद् गुरोर्भजनयन्त्रणेऽभिज्ञता
 न साधनविधौ च ते श्रमलवस्य गन्धोऽप्यभूत् ।
 गतोऽसि चरितार्थतां परमहंससृष्टयश्रिया
 सुकुन्दपदपद्मयोः प्रणयसीधुनो धारया ॥

कृपासिद्धा यज्ञपत्नीर्वैरोचनिशुक्रादयः ॥

अथ नित्यसिद्धाः—

दुग्मसङ्गमनी ।

प्रायेणेति । “कथं चिद्यदि वाञ्छती”तिवत्, तासु यज्ञ-
 पत्नीषु भगवद्गुणकथनसत्सङ्गकारणत्वमनुस्मृत्य संस्कारादीनां-
 प्रेमसाधनत्वं च सांदिह्याह—यथा वेति । न का चिदिति । श्रीशुक-
 देवमुद्दिश्य श्रीनारदवाक्यम् ।

कृपासिद्धा यज्ञपत्नीति यदुक्तं तत्स्वापातप्रतीत्यपेक्षयेति ज्ञेयम् ।

मुकुन्दवद्ये नित्यानन्दगुणास्ते नित्यसिद्धा इत्यन्वयः, नित्याश्चा-
 नन्दरूपाश्च गुणास्तदुपलक्षितदेहाश्च येषां त इति, तेषां मुख्यलक्ष-

आत्मकोटिगुणं कृष्णे प्रेमाणं परमं गताः ॥

नित्यानन्दगुणाः सर्वे नित्यसिद्धा मुकुन्दवत् ॥ १०९ ॥

यथा पात्रे—

श्रीभगवत्सत्यभामादेवीसंतादे—

अथ ब्रह्मादिदेवानां तथा प्रार्थनया भुवः ।

आगतोऽहं गणाः सर्वे जातास्तेऽपि मया सह ॥

एते हि यादवाः सर्वे मद्रूणा एव भामिनि !

सर्वदा मत्प्रिया देवि ! मत्तुल्यगुणशालिनः ॥

श्रीदशमे—

अहो भाग्यमहो भाग्यं नन्दगोपत्रजौकसाम् ।

दुर्गमसङ्गमनी ।

णमाह—आत्मेति । आत्मप्रेमतोऽपि कोटिगुणमित्यर्थः, मध्यपद-
लोपात् ।

मत्प्रिया इति । अहमेव प्रियो येषां न तथाऽऽत्मादय इत्यर्थः, अहो भाग्यमहो भाग्यमिति विस्मयाधिक्ये वीक्ष्सा, तेन द्वयोरेव पदयोर्न पौनरुक्त्यम्, अथ वा नन्दगोपत्रजौकसां भाग्यमहः प्रकाशकं यावद्भाग्यद्योतकमित्यर्थः, अहो इति विस्मये, यद् यस्माद् येषां वा ब्रह्म त्वं मित्रं कीदृशं ब्रह्म पूर्णं मूर्त्तपूर्णानन्दत्वाद् अमूर्त्तानन्दस्तु तथा पूर्णो न भवति तदपेक्षया श्रीविप्रहस्यैव प्रचुरानन्दत्वात् तथा च “संक्षोभमक्षरजुषामपि चित्ततन्वो-
रि”ति ब्रह्मज्ञाननिपुणानामपि चित्ततनुसंक्षोभसूचनात् पुनः कीदृशस्त्वं ब्रह्म परमानन्दं परम आनन्दो यस्माद् अमूर्त्तानन्दाद् मूर्त्तानन्दस्य परमत्वं श्रेष्ठत्वमुक्तप्रकारसनकाद्युक्तेः, अतोऽत्र पूर्णत्वं परमानन्दत्वं च द्वयमेव मूर्त्तानन्दत्वबोधकम् अन्यथा ब्रह्मेत्यनेनैव तदुभयमुपलभ्येत किमपरं तथा निर्देशेन, एवं ब्रह्मणो विशेषणमुक्त्वा मि-

यन्मित्रं परमानन्दं पूर्णं ब्रह्म सनातनम् ॥

तत्रैव—

दुस्त्यजश्चानुरागोऽस्मिन् सर्वेषां नो ब्रजौकसाम् ।

नन्द ! ते तनयेऽस्मात् तस्याप्यौत्पत्तिकः कथम् ॥

सनातनं मित्रमिति तस्याप्यौत्पत्तिकः कथम् ॥

स्नेहोऽस्मास्विति चैतेषां नित्यप्रेषुत्वमागतम् ॥ ११० ॥

इत्यतः कथिताः नित्यप्रिया यादवबलुवाः ॥

एषां लौकिकवच्चेष्टा लीला मुररिपोरिव ॥ १११ ॥

तथा हि—

पाशोत्तरखण्डे—

यथा सौमित्रिभरतौ यथा संकर्षणादयः ।

तथा तेनैव जायन्ते निजलोकाद्यहच्छया ॥

दुर्गमसङ्गमनी ।

त्रविशेषणमाह—सनातनमिति । कीदृशं मित्रं सनातनं नित्यं त्रैकालिकमिति यावद्, यथा त्वं त्रिकालसिद्धस्तथा ब्रजलोकोपीऽति भावः, येन हि तेषां सनातनं मित्रं त्वमस्यत एषां भाग्यं किं वक्तव्यमिति भावः ।

सनातनं मित्रमिति त्रैकालिकविशेषणार्थः, अन्यथा सनातनपदवैपर्य्यं स्यात् पूर्णत्वेनैव तत्सिद्धेः, यदि च ब्रह्मणो विशेषणं तत् सनातनं स्यात् तथाऽपि मित्रतावैशिष्ट्यार्थमेव तद्विशिष्यते समानमेव मनोरमं सुवर्णमिदं कुण्डलं जातमित्यत्र यथा कुण्डलस्यैव मनोरमत्वं साध्यं तद्वत्, तस्यापीति स्वभावसम्बन्धसूचनान्नित्यत्वमाक्षिप्यते तदेवमत्र तस्मान्मच्छरणं गोष्ठमित्याद्यपि ज्ञेयम्, अत्र विशेषजिज्ञासाचेष्टीकृष्णसंदर्भो दृश्यः, तेनैव भगवता सह जायन्ते; यादवाद्य इति शेषः ।

पुनस्तेनैव गच्छन्ति तत्पदं शाश्वतं परम् ।

न कर्मबन्धनं जन्म वैष्णवानां च विद्यत इति ॥

ये प्रोक्ताः पञ्चपञ्चाशत् क्रमात्कंसरिषीर्गुणाः ॥

ते चान्ये चापि सिद्धेषु सिद्धिदत्तादयो मताः ॥ ११२ ॥

भक्तास्तु कीर्तिताः शान्तास्तथा दाससुतादयः ॥

सखायो गुरुवर्गाश्च प्रेयस्यथेति पञ्चधा ॥ ११३ ॥

अथोद्दीपनाः—

उद्दीपनास्तु ते प्रोक्ता भावमुद्दीपयन्ति ये ॥

ते तु श्रीकृष्णचन्द्रस्य गुणाश्चेष्टाः प्रसाधनम् ॥ ११४ ॥

स्मिताङ्गसौरभे वंशशृङ्गनूपुरकम्बवः ॥

पदाङ्कः क्षेत्रतुलसीभक्ततद्दासरादयः ॥ ११५ ॥

तत्र गुणाः—

गुणास्तु त्रिविधा प्रोक्ताः कायवाङ्मानसाश्रयाः ॥

तत्र कायिकाः—

वयःसौन्दर्यरूपाणि कायिका मृदुताऽऽदयः ॥ ११६ ॥

दुर्गमसङ्गमनी ।

यदृच्छया=स्वैरितया, यदृच्छा स्वैरितेत्यमरः ।

अथ भावभेदेन तेषामेव भेदान्तराण्याह—

भक्तास्त्विति । अत्र दासादयो द्विधाः—भावमयाः साक्षात्प्राप्तदा-

स्यादयश्च, तत्रोत्तरेषामेव सम्यगालम्बनत्त्वमभिप्रेतम् ।

वयःसौन्दर्यरूपाणि कायिका गुणाः, मृदुताऽऽदयश्च कायिका-
गुणा इत्यर्थः ।

यन्मित्रं परमानन्दं पूर्णं ब्रह्म सनातनम् ॥

तत्रैव—

दुस्त्यजश्चानुरागोऽस्मिन् सर्वेषां नो ब्रजौकसाम् ।

नन्द ! ते तनयेऽस्मात् तस्याप्यौत्पत्तिकः कथम् ॥

सनातनं मित्रमिति तस्याप्यौत्पत्तिकः कथम् ॥

स्नेहोऽस्मास्विति चैतेषां नित्यप्रेष्टत्वमागतम् ॥ ११० ॥

इत्यतः कथिताः नित्यप्रिया यादवबल्लवाः ॥

एषां लौकिकवञ्चेषा लीला मुररिपोरिव ॥ १११ ॥

तथा हि—

पादोत्तरखण्डे—

यथा सौमित्रिभरतौ यथा संकर्षणादयः ।

तथा तेनैव जायन्ते निजलोकाद्यदृच्छया ॥

दुर्गमसङ्गमनी ।

त्रविशेषणमाह—सनातनमिति । कीदृशं मित्रं सनातनं नित्यं त्रैकालिकमिति यावद्, यथा त्वं त्रिकालसिद्धस्तथा ब्रजलोकोर्पाऽति भावः, येन हि तेषां सनातनं मित्रं त्वमस्यत एषां भाग्यं किं वक्तव्यमिति भावः ।

सनातनं मित्रमिति त्वेतादृशयोजनयेत्यर्थः, अन्यथा सनातनपदवैपर्य्यं स्यात् पूर्णत्वेनैव तत्सिद्धेः, यदि च ब्रह्मणो विशेषणं तत् सनातनं स्यात् तथाऽपि मित्रतावैशिष्ट्यार्थमेव तद्विशिष्यते समानमेव मनोरमं सुवर्णमिदं कुण्डलं जातमित्यत्र यथा कुण्डलस्यैव मनोरमत्वं साध्यं तद्वत्, तस्यापिति स्वभावसम्बन्धसूचनान्नित्यत्वमाक्षिप्यते तदेवमत्र तस्मान्मच्छरणं गोष्ठमित्याद्यपि ज्ञेयम्, अत्र विशेषजिज्ञासाच्चेद्गीकृष्णसंदर्भो दृश्यः, तेनैव भगवता सह जायन्ते; यादवाद्य इति शेषः ।

पुनस्तेनैव गच्छन्ति तत्पदं शाश्वतं परम् ।

न कर्मबन्धनं जन्म वैष्णवानां न विद्यत इति ॥

ये प्रोक्ताः पञ्चपञ्चाशत् क्रमात्कंसरिपोगुणाः ॥

ते चान्ये चापि सिद्धेषु सिद्धित्वादयो मताः ॥ ११२ ॥

भक्तास्तु कीर्तिताः शान्तास्तथा दाससुतादयः ॥

सखायो गुरुवर्गाश्च प्रेयस्यश्चेति पञ्चधा ॥ ११३ ॥

अथोद्दीपनाः—

उद्दीपनास्तु ते प्रोक्ता भावमुद्दीपयन्ति ये ॥

ते तु श्रीकृष्णचन्द्रस्य गुणाश्चेष्टाः प्रसाधनम् ॥ ११४ ॥

स्मिताङ्गसौरभे वंशशृङ्गनूपुरकम्बवः ॥

पदाङ्कः क्षेत्रतुलसीभक्ततद्दासरादयः ॥ ११५ ॥

तत्र गुणाः—

गुणास्तु त्रिविधा प्रोक्ताः कायवाङ्मानसाश्रयाः ॥

तत्र कायिकाः—

वयःसौन्दर्यरूपाणि कायिका मृदुताऽऽदयः ॥ ११६ ॥

दुर्गमसङ्गमनी ।

यदृच्छया=स्वैरितया, यदृच्छा स्वैरितेत्यमरः ।

अथ भावभेदेन तेषामेव भेदान्तराण्याह—

भक्तास्त्विति । अत्र दासादयो त्रिधाः—भावमयाः साक्षात्प्राप्तदा-
स्यादयश्च, तत्रोत्तरेषामेव सम्यगालम्बनत्वमभिप्रेतम् ।

वयःसौन्दर्यरूपाणि कायिका गुणा, मृदुताऽऽदयश्च कायिका-
गुणा इत्यर्थः ।

गुणाः स्वरूपमेवास्य कायिकाद्या यदप्यमी ॥
 भेदं स्वीकृत्य वर्णयन्ते तथाऽप्युदीपना इति ॥ ११७ ॥
 अतस्तस्य स्वरूपस्य स्यादालम्बनतैव हि ॥
 उदीपनत्वमेव स्याद् भूषणादेस्तु केवलम् ॥ ११८ ॥
 एषामालम्बनत्वं च तथोदीपनताऽपि च ॥

तत्र वयः—

वयः कौमारपौगण्डकैशोरमिति तत् त्रिधा ॥ ११९ ॥
 कौमारं पञ्चमाब्दान्तं पौगण्डं दशमानधि ॥
 आपोडञ्जाच्च कैशोरं यौवनं स्यात्ततः परम् ॥ १२० ॥
 औचित्यात्तत्र कौमारं वक्तव्यं वत्सले रसे ॥
 पौगण्डं प्रेयसि तथा तत्तत्स्वैलाऽऽदियोगतः ॥ १२१ ॥

दुर्गमसङ्गमनी :

गुणाः स्वरूपमेवेति । स्वरूपधर्मत्वात्स्वरूपान्तःप्रविष्टा इत्यर्थः,
 भेदं स्वरूपादत्यन्तपृथक्त्वं स्वीकृत्योपचर्ष्यत्यर्थः, यदा कृष्णः सुर-
 म्याङ्ग इति भाव्यते तदाऽऽलम्बनकोटौ प्रवेशः, यदा तु कृष्णस्य
 सुरम्याङ्गत्वमिति भाव्यते तदोदीपनकोटौ प्रवेश इति भावः,
 अत इति । स्वरूपस्य श्रीविग्रहरूपस्येत्यर्थः ।

एषां गुणानां विशिष्टस्यालम्बनत्वाद्द्विशेषणरूपेषु गुणेष्वप्यंशे-
 नालम्बनत्वं प्रवर्त्तत इति भावः ।

कौमारमित्यादिकं दृष्टान्तमात्रं श्रीकृष्णे तु विशेषो ज्ञेयः,
 यथा—

कालेनाल्पेन राजर्षे ! रामः कृष्णश्च गोकुले ।

अघृष्टजानुभिः पद्भिर्विचक्रमतुरोजसे-
 त्यादिकम् ।

श्रेष्ठ्यमुज्वल एवास्य कैशोरस्य तथाऽप्यदः ॥

प्रायः सर्वरसौचित्यादत्रोदाह्रियते क्रमात् ॥ १२२ ॥

आद्यं मध्यं तथा शेषं कैशोरं त्रिविधं भवेत् ॥

तत्राद्यं कैशोरं—

वर्णस्योज्ज्वलता काऽपि नेत्रान्ते चारुणच्छविः ॥ १२३ ॥

रोमावलिप्रकटता कैशोरे प्रथमे सति ॥

यथा—

हरति शितिमा कोऽप्यङ्गानां महेन्द्रमणिश्रियं-
प्रविशति दृशोरन्ते कान्तिर्मनामिव लोहिनी ।

सखि ! तनुर्ह्यं राजिः सूक्ष्मा दराऽस्य विरोहते
स्फुरति ह्यपमा नव्येदानां तनौ वनमालिनः ॥

वैजयन्तीशिखण्डादिनटप्रवरवेषता ॥ १२४ ॥

वंशीमधुरिमा वस्त्रशोभा चात्र परिच्छदः ॥

यथा श्रीदशमे—

बर्हापीडं नटवरवपुः कर्णयोः कर्णिकारं-

दुर्गमसङ्गमनी ।

तत्र तत्सत्खेलाऽऽदियोगतो यदौचित्यं योग्यताऽऽतिशयस्तस्मा-
दिति त्रिष्वपि योजनीयं,

प्रायो=बाहुल्येन ।

शिष्यते नित्यमेकरूपतया तिष्ठतीति शेषं परमपूर्णाद्यस्थमित्यर्थः,
तदेवं निरुक्तिबलाद्भक्ष्यमाणेन चरमशब्देनापि तादृगवस्थं वाचनीयं,
चरति स्वाविर्भावोत्तरं सर्वकालं संचरति न तु कौमारादिषु व्य-
भिचरति मा लक्ष्मीर्यस्मिन्निति ।

शितिमा श्यामताऽतिशयः तालव्यादिरयं "शितिं प्रबलमेचका-

विभ्रद्वासः कनककपिशं वैजयन्तीं च मालाम् ।

रन्ध्रान् वेणोरघरसुधया पूरयन् गोपवृन्दै-

वृन्दाऽरण्यं स्वपदरमणं प्राविशद्वीतकीर्त्तिः ॥

खरताऽत्र नखाग्राणां धनुरान्दोलिता भ्रुवोः ॥ १२५ ॥

रदानां रञ्जनं रागचूर्णैरित्यादि चेष्टितम् ॥

यथा—

नवं धनुरिवातनोर्नटद्वद्विषोर्भ्रूयुगं-

शरालिरिव शाणिता नखरराजिरे खरा ।

विराजति शरीरिणी रुचिरदन्तलेखाऽरुणा

न का सखि ! समीक्षणाद्युवतिरस्य वित्रस्यति ॥

अस्य मोहनता यथा—

कर्तुं सुरघाः स्वथमचटुला न क्षमन्तेऽभियोगं-

न व्यादातुं क्व चिदपि जने वक्तुमप्युत्सहन्ते ।

दृष्ट्वा तास्ते नवमधुरिमस्मेरतां माधवार्त्ताः

स्वप्राणेभ्यस्त्रयमुदसृजन्नद्य तोयाञ्जलीनाम् ॥

अथ मध्यमं—

ऊरुद्वयस्य बाह्वोश्च काऽपि श्रीरुरसस्तथा ॥ १२६ ॥

दुर्गमसङ्गमनी ।

वि"त्यमरः, लोहिनी रक्तवर्णा, तदिदं तस्याग्रजभ्रातृजायाया वचनम्।

नखाग्राणां खरता रदानां रञ्जनमिति तच्छोभाविशेषज्ञापनाय लो-
करीतिकथनमात्रं, तत्र तु स्वभावत एव तादृशनखलौष्ठवं शिखरम-
णिलावण्यतिरस्कारि दन्तलावण्यं चाविर्भवतीति ज्ञेयम्, अत एवैते
परिच्छेदमध्ये न पठिते, धनुषी इवान्दोलिन्यौ धनुरान्दोलिन्यौ
तयोर्भावः धनुरान्दोलिता ।

कर्तुमिति वृन्दाया वचनं, तत्र प्रथमं तस्य संदेहं विरचयत्योत्क-

मूर्त्तैर्भधुरिमाद्यं च कैशोरे सति मध्यमे ॥

यथा—

स्पृहयति करिण्डादण्डनायोस्त्युगमं-

गरुडमणिकपाटीसख्यमिच्छत्युरश्व ।

भुजयुगमपि धित्सत्यर्गलस्यातिनिन्दा-

मभिनवतरुणिम्नः प्रक्रमे केशवस्य ॥

मुखं स्मितविकासाल्यं विभ्रमोत्तरले दृशौ ॥ १२७ ॥

त्रिजगन्मोहनं गीतमित्यादिरिह माधुरी ॥

यथा—

अनङ्गनयचातुरीपरिचयोत्तरङ्गे दृशौ

सुखास्तुजमुदञ्चितस्मरविलासस्याधरम् ।

अचञ्चलकुलाङ्गनाप्रतविडम्बिसङ्गीतकं-

हरेस्तक्षणिमाङ्कुरे स्फुरति माधुरी काऽप्यभूत् ॥

वैदग्धीसारविस्तारः कुञ्जकोलिमहोत्सवः ॥ १२८ ॥

आरम्भो रासलीलादेरिह चेष्टाऽऽदिसौष्टवम् ॥

यथा—

व्यक्तालक्तपदैः क्व चित्परिलुठत्पिच्छावतंसैः क्व चित्

तरुपैर्विच्युतकाञ्चिभिः क्व चिदसौ व्याकीर्णकुञ्जोत्करा ।

प्रोद्यन्मण्डलबन्धताण्डवघटालक्ष्मोलसत्सैकता

गोविन्दस्य विलासवृन्दमधिकं वृन्दाऽऽत्वी शंसति ॥

दुर्गमसङ्गमनी ।

पठं वर्धयन्ती कारणं विनैव कार्य्यमाह पूर्वाधेन, ततश्च कुत इति तत्प्र-
श्नानन्तरं तमेव कारणत्वेन विन्यस्य; सम्यगाद्द्वयन्याह तृतीयेन चर-
णेन, पुनश्च तर्हि किं कुर्वन्तीति सगद्द्वंदं तत्प्रश्नानन्तरं तमतिव्याकुल-
यन्त्याह चतुर्थेनेति योजनीयम्, अभियोगं=भावामिव्यक्तिम् ।

तन्मोहनता यथा—

विदूरान्मारामिं हृदयरविकान्ते प्रकटय-
न्नुदस्यन् धम्मैन्दुं विदधदभितो रागपटलम् ।
कथं हा नखाणं सखि ! सुकुलयन् बोधकुमुद-
तरस्वी कृष्णाञ्जे मधुरिमभराकौऽभ्युदयते ॥

अथ शेषं कैशोरं—

पूर्वतोऽप्यधिकोत्कर्षं बादमङ्गानि विभ्रति ॥ १२९ ॥
त्रिवलिव्यक्तिरित्याद्यं कैशोरे चरमे सति ॥

यथा—

मरकतगिरेर्गण्डघ्रावप्रभाहरवक्षसं-
शतमखमणिस्तम्भारम्भप्रमाथिभुजद्वयम् ।
तनुतरणिजावीचीछायाविडम्बिवलित्रयं-
मदनकदलीसाधिष्टोरं स्मराम्यसुरान्तकम् ॥

तन्माधुर्यं यथा—

दशार्धशरमाधुरीदमनदक्षयाऽङ्गश्रिया
विधूनितवधूधृतिं वरकलापिलास्यास्पदम् ।
दृगञ्जलचमत्कृतिक्षपितखञ्जरीटधृति-
स्फुरत्तरुणिमोद्गमं तरुणि ! पश्य पीताम्बरम् ॥
इदमेव हरेः प्राज्ञैर्नवयौवनमुच्यते ॥ १३० ॥
अत्र गोकुलदेवीनां भावसर्वस्वशालिता ॥

दुर्गमसङ्गमनी ।

विदूरादिति । अभ्रं नभः, रागोऽत्र माराशिकृतवृष्णाऽतिशयः, सा-
धिष्ठत्वं परमातिशयित्वम् ।

भावस्य यत्सर्वस्वं सर्वोऽप्यर्थस्तेन प्रशंसावत्ता, अत्र कैशोरभेदा-
श्रुतुर्था वर्णयन्ते-लक्षणणेन परिच्छेदेन चेष्टितेन मोहनतावैशिष्ट्येन च,

अभूतपूर्वकन्दर्पतन्त्रलीलोत्सवादयः ॥ १३१ ॥

यथा—

कान्ताभिः कलहायते क्व चिदयं कन्दर्पलेखान् क्व चित्
कीरैरर्पयति क्व चिद्वित्तनुते क्रीडाऽभिसारोद्यमम् ।
सख्या भेदयति क्व चिस्स्मरकलापाङ्गुण्यवानीहते

दुर्गमसङ्गमनी ।

तत्र यद्यपि परिच्छदादीन्यपि लक्षणान्येव तथाऽपि विशेषतस्तद्वर्ण-
यितुमेव पृथग्निर्देशः, तदेवमाद्ये कैशोरे तानि स्पष्टान्येव, मध्यशेषयो-
स्तु परिच्छदस्य प्रायः सर्वत्र समानत्वात्पृथगनुक्तिः, माधुरी च मोह-
नताया एव कारणावस्था पृथग्दर्शिता, सा चाद्येऽपि व्यञ्जिताऽस्ति
“नवमधुरिमस्मेरतामि”त्यनेन “नवं धनुरिवातनोर्नटदग्रद्विषोभूयुग-
मि”त्यनेन “रन्ध्रान् वेणोरधरसुधया पूरयन्नि”त्यनेन च मध्ये चेष्टा-
ऽऽदिसौष्टवमिति चेष्टाया आदिः श्रेष्ठ्यं सौष्टवमित्यर्थः, चरमेऽपि
चात्र गोकुलेऽतिमोहनता, तस्मात्सौष्टवमाधुर्यमोहनतानां भेदेऽप्य-
भेदनिर्देशः परस्परमव्यतिरेकितयाऽवगन्तव्यः, अत्र सौष्टवं तद्व्यो-
योग्याङ्गशोभाविशेषः, माधुर्यं तेन रोचकता, मोहनता तु तथाऽऽनुम-
दान्तरमाच्छिद्याकर्षितेति ज्ञेयम् ।

तदेवं प्रकरणार्थो व्याख्यातः, अभूतपूर्वेति चेष्टितमुद्दिष्टं, तत्र च
सति यथा कान्ताभिरित्यादिना चेष्टितमुदाहरति—पाङ्गुण्येति । क
चित् शृङ्गारराज्योत्तमानुशासन इत्येव लभ्यते, अत्र नीतिशास्त्रानु-
सारो ज्ञेयः,

यथोक्तम्—

“सन्धिर्ना विग्रहो यानमासनं द्वैधमाश्रयः ।

षड्गुणा” इति,

अत्र कान्ताभिरिति विग्रहः, कन्दर्पलेखानिति द्वैधं, क्रीडेति यानं,

सन्धिं काप्यनुशास्ति कुञ्जनृपतिः शृङ्गारराज्योत्तमम् ॥

तन्मोहनता यथा—

कर्णाकर्णि सखीजनेन विजने दूतीस्तुतिप्रक्रिया

पत्युर्वञ्जनचातुरी गुणनिका कुञ्जप्रयागे निशि ।

बाधिर्द्यं गुस्वाचि वेणुविस्तावुत्कर्णतेति व्रतान्

कैशोरेण तवाद्य कृष्ण ! गुरुणा गौरीगणः पाठ्यते ॥

नेतुः स्वरूपमेवोक्तं कैशोरमिह यद्यपि ॥

नानाऽऽकृतिप्रकटनात्तथाऽप्युद्दीपनं मतम् ॥ १३२ ॥

बाल्येऽपि नवतारुण्यप्राकट्यं श्रूयते क्वचित् ॥

दुर्गमसङ्गमनी ।

सख्येत्याश्रयः, सन्धिमिति सन्धिः, कुञ्जनृपतिरित्यासनमिति षट्कं
व्यञ्जिम् ।

अथ मोहनतामुदाहरति—तन्मोहनता यथेति । तदेवं त्रिष्वपि कै-
शोरेषु साम्येनैव वर्णनं ज्ञेयं, कर्णाकर्णीति ।

प्रणयेन विसंवाद्यप्रयात्वात्परस्परं कर्णेन कर्णेन युद्धमिव प्रवृत्त-
मित्यर्थः ।

पूर्वं गुणाः स्वरूपमित्यादिना यं भेदमङ्गीकृत्य गुणानामुद्दीपनत्वं-
दर्शितं तमेव कैशोरमुपलक्ष्य स्थापयंस्तेषां स्वत उद्दीपनत्वमेवेति
द्रढयति—नेतुरिति । स्वरूपधर्मत्वाद्यपि नेतुर्नायकस्य स्वरूपमेव
कैशोरं तथाऽपि नानाऽऽकृतीनां कौमारपौगण्डकैशोराणां यथाऽ-
वसरमेव प्रकटनात् प्राकट्यात्कृष्णाख्यधर्मिणरतु तत्र तत्रानुगत-
त्वात् कैशोरमप्युद्दीपनमेवेत्यर्थः, आलम्बनः खलु सर्वदाऽनुगत एव;
उद्दीपनास्तु कावाचित्का इति ।

अथत इति ।

बाल्येऽपि भगवान् कृष्णस्तरुणं रूपमाश्रितः ।

तत्रातिरसवाहित्वान्न रसज्ञैरुदाहृतम् ॥ १३३ ॥

अथ सौन्दर्यम्—

भवेत्सौन्दर्यमज्ञानां सन्निवेशो यथोचितम् ॥

यथा—

सुखं ते दीर्घाक्षं मरकततटीपीवरसुरो-

भुजङ्गद्वं स्तम्भद्युति सुवलितं पार्श्वयुगलम् ।

परिक्षीणो मध्यः प्रथिमलहरीहारि जवनं-

न कल्याः कंसारे ! हरति हृदयं पङ्कजहसः ॥

अथ रूपं—

विभूषणं विभूष्यं स्थाद्येन तद्रूपमुच्यते ॥ १३४ ॥

यथा—

कृष्णस्य मण्डनततिर्मणिकुण्डलाद्या

नीताऽङ्गसंगतिमलंकृतये वराङ्गि ! ।

शक्ता बभूव न मनागपि तद्विधाने

दुर्गमसङ्गमनी ।

रेमे विहारैर्विविधैः प्रियया सह राधयेत्यादि-

व्रतरत्नाकरधृतभविष्यपुराणवचनादौ, तत्रातिरसवाहित्वादि-
ति । क्रमयोगेनैव रसाः सम्पद्यते नेतरथेति भावः,

अत्र सौन्दर्यं सुरस्याङ्गत्वपर्यायम्,

मुखमिति । लहर्यत्रोत्तरोत्तरमाधुर्याविर्भावः, जघनशब्दः पुं-
स्कन्धप्रभागेऽपि प्रयुज्यते “महीतलं तज्जवनमि”ति द्वितीयस्कन्धे
विराड्गुणनात्, प्रथिमललितं श्रोणिफलकमिति तु पाठान्तरम्,

येनेति । तत्तत्पोषयोगेन तादृशसौन्दर्यक्रान्त्योः समवायविशो-
षेणेत्यर्थः,

कृष्णस्येति । पश्चात् त्वलङ्कृता सती शक्ता बभूवेति भावः, व

सा प्रत्युत स्वयमनल्पमलंकृताऽऽसीत् ॥

अथ मृदुता—

मृदुता कोमलस्यापि संस्पर्शासहतोच्यते ॥

यथा—

अहह नवाम्बुदकान्तेरमुष्य सुकुमारता कुमारस्य ।

अपि नवपल्लवसङ्गादङ्गान्यपरज्य शीर्यन्ति ॥

ये नायकप्रकरणे वाचिका मानसास्तथा ॥ १३५ ॥

गुणाः प्रोक्तास्त एवात्र ज्ञेया उदीपना बुधैः ॥

अथ चेष्टा—

चेष्टा रासादिलीलाः स्युस्तथा दुष्टवधादयः ॥ १३६ ॥

तत्र रासो यथा—

गृत्यदूगोपनितम्बिनीकृतपरीरम्भस्य रम्भाऽऽदिभि-

र्गीर्वाणीभिरनङ्गरङ्गविवशं संदृश्यमानश्रियः ।

क्रीडाताण्डवपण्डितस्य परितः श्रीपुण्डरीकाक्ष ! ते

रासारम्भरसार्थिनो मधुरिमा चेतांसि नः कर्षति ॥

दुष्टवधो यथा ललितमाधवे—

शम्भुवृषं नयति मन्दरकन्दरान्त-

म्लानः सलीलमपि यत्र शिरो धुनाने ।

दुर्गमसङ्गमनी !

इयते हि “अङ्गैरेवाभरणपटली भूषिता दोग्धि भूषामि”ति,

अपरज्य निर्विद्य दुःस्वित्तीभूयेति यावद् विवर्णीभूयेति वा,

किं बहुनेत्याह—ये नायकेति ।

नृत्यदूगोपनितम्बिनीति । श्रीत्रजदेवीभिर्मथुरायां प्रेषिता पत्रीयम्,

शम्भुरिति । आ इति कोपे, कोपश्चायमन्यचित्तं श्रोतारं प्रत्येव,

आः कौतुकं कलय केलिख्वादरिष्टं-
तन्दुष्टपुङ्गवमसौ हरिरुन्ममाथ ॥

अथ प्रसाधनं—

कथितं वसनाकल्पमण्डनाद्यं प्रसाधनम् ॥

तत्र वसनम्—

नवार्करश्मिकाश्मीरहरितालादिसन्निभम् ॥ १३७ ॥

युगं चतुष्कं भूयिष्ठं वसनं त्रिविधं हरेः ॥

तत्र युगं—

परिधानं ससंव्यानं युगरूपमुदीरितम् ॥ १३८ ॥

यथा स्तवावल्यां मुकुन्दाष्टके—

कनकनिवहशोभानिन्दि पीतं नितम्बे
तदुपरि नवर्क्तं वस्त्रमिस्थं दधानः ।
प्रियसखि ! किल वर्णं रागयुक्तं प्रियायाः
प्रणयतु मम नेत्राभीष्टपूर्तिं मुकुन्दः ॥

चतुष्कम्—

चतुष्कं कञ्चुकोष्णीषतुन्दबन्धोत्तरीयकम् ॥

यथा—

स्मेरास्यः परिहितपाटलाम्बरश्री-
दृच्छन्नाङ्गः पुरटरुचोरुक्कञ्चुकेन ।

दुर्गमसङ्गमनी ।

“आस्तु स्यात् कोपपीडयोरि”ति कोषकाराः ।

चतुष्कमित्यत्रोत्तरीयमपि कदा चिज्ज्ञेयं,
वसनस्य युगत्वादिभेदाः समयविशेषोचितत्वात् ।

“इत्थं वस्त्रं दधान” इति यदुक्तं तत्कथं ? तत्राह—कनकनिवहेति ।
कनकनिवहशोभानिन्दि वस्त्रं नितम्बे

उष्णीषं दधदरुणं धर्ती च चित्रा-
कंसारिर्वहति महोत्सवे मुदं नः ॥

भूयिष्ठम्—

खण्डिताखण्डितं भूरि नटवेषक्रियोचितम् ॥ १३९ ॥
अनेकवर्णवसनं भूयिष्ठं कथितं बुधैः ॥

यथा—

अखण्डितविलखण्डितैः सितपिशङ्गनीलारुणैः
पटैः कृतयथोचितप्रकृतसन्निवेशोज्ज्वलैः ।
अयं कलभराट्प्रभः प्रचुररङ्गशृङ्गारितः
करोति करभोर ! मे घनरुचिर्मुदं माधवः ॥

अथाकल्पः—

केशवन्धनमालपो मालाचित्रविशेषकः ॥ १४० ॥
ताम्बूलकेलिपञ्चादिराकल्पः परिकीर्तितः ॥
स्याज्जूटः कवरी चूडा वेणी च कचवन्धनम् ॥ १४१ ॥
पाण्डुरः कर्बुरः पीत इत्यालेपस्त्रिधा मतः ॥

दुर्गमसङ्गमनी ।

परिद्धदुपरिष्टान्नव्यवारहीकवल्गु ।
तनुरुचिमनुरागेणान्वितां वा प्रियाया-
इति तु पाठान्तरं,
सन्निवेशो रचना, कलभराट्प्रभ इति । कलभराज इव प्रभा
यस्य सः,

अखण्डितविलखण्डितैरिति । वल्लभयतत्तदलङ्कारभेदाद् यथा
मथुरायां वायकेन दत्तमासीदिति ज्ञेयं, शृङ्गारशब्दोऽत्र कलभ-
सादृश्येन तत्रापि वेषतया लक्ष्यते ।

जूटो घाटोपरि धम्मिल्लः, कवरी पुष्पादिना केशवेशः, चूडा

माला त्रिधा वैजयन्ती रत्नमाला वनस्रजः ॥ १४२ ॥

अस्या वैकक्षकापीडप्रालम्बाद्या भिदा मताः ॥

मकरीपत्रभङ्गाद्यं चित्रं पीतसितारुणम् ॥ १४३ ॥

तथा विशेषकोऽपि स्यादन्यद्द्वयं स्वयं बुधैः ॥

यथा—

ताम्बूलत्पुरदाननेन्दुरमलं धम्मिल्लमुल्लासयन्

भक्तिच्छेदलसत्तृष्टुसृणालेपश्रिया पेशलः ॥

तुङ्गोरःस्थलपिङ्गलस्रगलिकभ्राजिष्णुपत्राङ्गुलिः

श्यामाङ्गच्युरिद्य मे सखि ! दृशोर्दुग्धे मुदं माधवः ॥

अथ मण्डनम्—

किरीटं कुण्डले हारचतुष्कीवलयोग्मयः ॥ १४४ ॥

केयूरनूपुराद्यं च रत्नमण्डनमुच्यते ॥

यथा—

काञ्ची चित्रा मुकुटमतुलं कुण्डले हारिहीरे

हारस्तारो वलयममलं चन्द्रचारुश्चतुष्की ।

दुर्गमसङ्गमनी ।

ऊर्ध्ववद्धाः कचाः, बेणी पृष्ठभागे दीर्घतया केशगुम्फनं, वैजयन्ती पञ्चवर्णमयी जानुपर्यन्तलम्बिता च, वनमाला पत्रपुष्पमयी पादपर्यन्तलम्बिता च,

पुनर्मालाभेदानाह—अस्या इति । वैकक्षकं तु तद् यत्स्विकं क्षिप्तमुरसि माल्यं, चूडावेष्टनमाल्यमार्पाडं, कण्ठाहजुलम्बि माल्यं प्रालम्बम् ।

तथेति । पीतासितारुण इत्यर्थः, विशेषकस्ति लकम्, अलिकं=ललाटं, पत्राङ्गुलिः=पत्रभङ्गः, अथ ताम्बूलेत्यादिघणितरूपः सन् दृशोराधारभूतयोर्मुदं दुग्धे प्रपूरयति, तारः शुद्धमुक्तामयः, ऊर्मिरङ्गुलीयकं-

रम्या चोर्मिमर्षधुरिमपुरे नूपुरे चेत्यवारे-

रङ्गैरेषाऽऽभरणपटली भूषिता दोषिध भूषाम् ॥

कुसुमादिकृतं चेदं वन्यमण्डनमीरितम् ॥ १४५ ॥

धातुवृत्तं च तिलकं पत्रभङ्गलताऽऽदिकम् ॥

अथ स्मितं—

यथा कर्णाभूते—

अखण्डनिर्वाणरसप्रवाहैर्विखण्डिताशेषरसान्तराणि ।

अयन्त्रितोद्धान्तसुधाऽर्णवानि जयन्ति शीतानि तव स्मितानि ॥

अङ्गसौरभं—

यथा—

परिमलसरिदेवा यद्वहन्ती समन्तात्

पुलकयति वपुर्नः काऽप्यपूर्वा मुनीनाम् ।

मधुरिपुरुषरागे तद्विनोदाय मन्ये

कुरुभुवमनवद्यामोदसिन्धुर्विवेक ॥

अथ वंशः—

व्यानं बलात्परमहंसकुलस्य भिन्दन्

निन्दन् सुधामधुरिमाणमधीरधर्मा ।

कन्दर्पशासनधुरां सुहुरेष शंसन्

वंशध्वनिर्जयति कंसनिपूतस्य ॥

दुर्गमसङ्गमनी ।

“नूपुरे चेत्यघारेरि”त्यत्र नूपुरे चेति शौरैरिति वा पाठः, बलयमित्य-
त्रोर्मिरित्यत्र च बहुत्वेऽप्येकवचनं जातिविवक्षया, सम्पन्नो यव इतिव-
त्तथा बहुत्वं बोधयत्येव जात्या व्यक्तीनां व्यङ्ग्यत्वाद् अत एव “जा-
त्याख्यायामेकस्मिन् बहुवचनमन्यतरस्यामि”ति पाणिनिस्तुत्रम् ।

निर्वाणं परमानन्दः, शीतानि सर्वतापहारीणि ।

कुरुभुवङ्कुरुक्षेत्रं, विनशनमिति तु पाठो नेष्टः ।

एष त्रिधा भवेद्गणुर्गुरली वंशिकेत्यपि ॥ १४६ ॥

तत्र वेणुः—

पाविकारुयो भवेद्गणुर्द्वादशाङ्गुलदैर्घ्यभाक् ॥

स्थौल्येऽङ्गुष्ठमितः षड्भिरेष रन्ध्रैः समन्वितः ॥ १४७ ॥

मुरली—

हस्तद्वयमितायामा मुखरन्ध्रसमन्विता ॥

चतुःस्वरच्छिद्रयुक्ता मुरली चारुनादिनी ॥ १४८ ॥

वंशी—

अर्द्धाङ्गुलान्तरोन्मानं तारादिविवराष्टकम् ॥

ततः सार्द्धाङ्गुलाद्यत्र मुखरन्ध्रं तथाऽङ्गुलम् ॥ १४९ ॥

शिरो वेदाङ्गुलं पुच्छं त्र्यङ्गुलं सा तु वंशिका ॥

नवरन्ध्रा स्मृता सप्तदशाङ्गुलमिता बुधैः ॥ १५० ॥

दशाङ्गुलान्तरा स्याच्चेत् सा तारमुखरन्ध्रयोः ॥

महानन्देति विख्याता तथा संभोहनीति च ॥ १५१ ॥

दुर्गमसङ्गमनी ।

अर्द्धाङ्गुलमन्तरं छिद्रयोर्मध्यभागस्तथोन्मानं छिद्रस्य विस्तारो-
यत्र तत् ततोऽङ्गुल्यन्तर इत्यत्र ततः सार्द्धाङ्गुलादित्येव पाठः, अन्यथा
सप्तदशाङ्गुलत्वानुपपत्तेः योग्यत्वाच्च ततोऽङ्गुल्यन्तर इति पाठे ग्रन्थि
तो बहिरर्द्धाङ्गुलं ज्ञेयं, तथाऽङ्गुलमित्यत्र “प्रमाणे लुगि”ति मात्रचो-
लुग्, अर्द्धाङ्गुलादिशब्दास्तु “संख्याव्ययाभ्यामङ्गुले”रिति समासान्त-
विधानात् ।

दशाङ्गुलेत्यादावङ्गुलीनां वृद्धिर्मुखरन्ध्रतदव्यवाहितरन्ध्रयोरन्त-
राल एव ज्ञेया ।

भवेत्पृथगन्तरा सा चेत्त आकर्षणी मता ॥

आनन्दनी तदा वंशी भवेदिन्द्रान्तरा यदि ॥ १५२ ॥

गोपानां वल्लभा सेयं वंशुलीति च विश्रुता ॥

क्रमान्मणिमयी हैमी वैणवीति त्रिधा च सा ॥ १५३ ॥

अथ शृङ्गम्—

शृङ्गं तु गवलं हेमनिबद्धाग्निपश्चिमम् ॥

रत्नजालस्फुरन्मध्यं मन्द्रघोषाभिधं स्मृतम् ॥ १५४ ॥

यथा—

तारावली वेणुभुजङ्गमेन

तारावलीलागरलेन दृष्टा ।

विषाणिकानादपयो निपीय

विषाणि कामं द्विगुणीचकार ॥

नूपुरं यथा—

अद्यमर्दनस्य सखि । नूपुरध्वनि-

निशामय्य संभृतगभीरसंभ्रमा ।

अहमीक्षणोत्तरलिताऽपि नाभवं-

बहिरद्य हन्त गुरवः पुरः स्थिता ॥

कम्बुस्तु दक्षिणावर्त्तः पाञ्चजन्यतयोच्यते ॥

दुर्गमसङ्गमनी ।

गवलमत्र वनमाहिषशृङ्गम्, उपलक्षणं चेदं कृष्णसारादिशृङ्गाणा-
म्, अग्निमः=अग्रभागः, एवं पश्चिमः ।

तारावलीनाम्नी, तारस्योच्चध्वनेर्याऽवलीला=अल्पप्रयत्नः सैव
गरलं यस्य तेन तस्य स्नाहाद्याद्, विषाणीति । विषतुल्यभा-
वानीत्यर्थः ।

कम्बुस्तु दक्षिणावर्त्त इत्येव पाठः,

यथा—

अमररिपुवधूदीभ्रूणहत्याविलासी
त्रिदिवपुरपुरन्ध्रीवृन्दनान्दीकरोऽयम् ।
अमर्ति भुवनमध्ये माधवाधमातधान्नः
कृतपुलककदम्बः कम्पुराजस्य नादः ॥

पादाङ्को यथा दशमे—

तद्वर्शनास्हादविष्टुद्धसंभ्रमः प्रेम्णोर्ध्वरोमाऽशुक्लाकुलेक्षणः ।
रथादवत्कन्द्य स तेऽवचेष्टत प्रभोरमून्यङ्घ्रिरजांस्यहो हति ॥

यथा वा—

कलयत हरिध्वना सखायः !
स्फुटममुना यमुनातटीमयासीत् ।
हरति पदततिर्यदक्षिणी मे
ध्वजकुलिशाङ्कुशपङ्कजाङ्कितेयम् ॥

क्षेत्रं यथा—

हरिकेलिभुवां विलोकनं वत दूरेऽस्तु छदुर्लभश्रियाम् ।
मथुरेत्यपि कर्णपद्मतिं प्रविशन्नाम मनो धिनोति नः ॥

तुलसी यथा विल्वमङ्गले—

अयि पङ्कजनेत्रमौलिमाले ! तुलसीमञ्जरि ! किञ्चिदर्थयामि ।
अवबोधय पार्थसारथेस्त्वं चरणाब्जे शरणाभिलाषिणं माम् ॥

दुर्गमसङ्गमनी ।

भ्रूणहत्येति । कौतुकेन निन्दावत्प्रयुक्तं, नान्दीकरो मङ्गलपाठकरः,
माधवेनाधमातः शब्दायमानो देहो यस्य ।

तदिति तच्छब्देन पदाङ्क एवाकृत्यते ।

अवबोधयेत्यत्र पार्थसारथिमेवेत्यर्थाद्, अर्थयामि=अर्थये, परस्मै-
पद्मत्र पारायणमते चुरादिमात्रस्योभयपदित्वाद् ।

भक्तो यथा चतुर्थे—

विज्ञाय तावुत्तमगायकिङ्करावभ्युद्यतः साध्वसविस्मृतक्रमः ।

ननाम नामानि गृणन् मधुद्विषः पार्षदप्रधानाविति संहताञ्जली ॥

यथा वा—

सुबल ! भुजभुजङ्गं न्यस्य तुङ्गे तवासे

स्मितविलसदपाङ्गः प्राङ्गणे भ्राजमानः ।

नयनयुगमसिञ्चद्यः सुधावीचिभिर्नः

कथय स दयितस्ते कायमास्ते वयस्यः ॥

तद्वासरो यथा—

अद्भुता बहवः सन्तु भगवत्पर्ववासराः ।

आमोदयति मां धन्या कृष्णा भाद्रपदाष्टमी ॥

इति भक्तिरसामृतसिन्धौ दक्षिणविभागे भक्तिरससामान्य-
निरूपणे विभावलहरी प्रथमा ॥ १ ॥

दुर्गमसङ्गमनी ।

उत्तमगायः श्रीमधुद्विष्ट तस्य किङ्करौ तौ विज्ञाय तत्रापि मधु-
द्विषः पार्षदप्रधानाविति विज्ञाय; अभ्युद्यतस्तदाभिमुख्येनाद्यत उ-
दयितः सन्नित्यादि योज्यं, भ्रुव इति प्रकरणलब्धम् ॥ १-१५४^१ ॥

इति दक्षिणविभागे विभावलहरी प्रथमा ।

अथानुभावाः—

अनुभावास्तु चित्तस्थभावानामवबोधकाः ॥

ते बहिर्विक्रियाप्रायाः प्रोक्ता उज्जासुरारूपया ॥ १ ॥

नृत्यं विलुठितं गीतं क्रोशनं तनुमोटनम् ॥

हुङ्कारो जृम्भणं श्वासभ्रूमा लोकानपेक्षिता ॥ २ ॥

लालास्रवोऽदहासश्च घूर्णा हिकाऽऽदयोऽपि च ॥

ते शीताः क्षेपणाश्चेति यथाऽर्थाख्या द्विधोदिताः ॥ ३ ॥

शीताः स्युर्गीतजृम्भाऽऽद्या नृत्याद्याः क्षेपणाभिधाः ॥

तत्र नृत्यं यथा—

मुरलीखुरलीस्रधाकिरं हरिवक्त्रेन्दुमवेक्ष्य कम्पितः ।

गगने सगणे सडिण्डिमध्वनिभिस्ताण्डवमाश्रितो हरः ॥

विलुठितं यथा नृतीये—

कच्चिद्वधः स्वस्त्यनमीव आस्ते श्वफल्कपुत्रो भगवत्प्रपन्नः ।

यः कृष्णपादाङ्कितमार्गपांशुष्वचेष्टत प्रेमविभिन्नवैष्ट्यैः ॥

यथा वा—

नवानुरागेण तवावशाङ्गी वनस्रगामोदमवाप्य मत्ता ।

प्रजाङ्गने सा कठिने लुठन्ती गात्रं स्रगात्रा व्रणयाञ्चकार ॥

दुर्गमसङ्गमनी ।

एतेष्वनुभावेषु कार्श्यभृताः स्मिताद्याश्चेत्यनेन स्मितमुक्तमेव, अत्र त्वाद्यग्रहणगृहीतान् गणयति—नृत्यमिति । गीतजृम्भाऽऽद्या इति । गीतजृम्भाऽऽद्याश्चेत्यर्थः, आद्यग्रहणाच्छ्वासभ्रूमा लोकानपेक्षिता लालास्रवा ज्ञेयाः, पूर्वोक्तत्वात् स्मितमपि ।

मुरलीपदेन तन्नादो लक्ष्यते, खुरली तस्या अभ्यासः “खुरली योग्ये”ति त्रिकाण्डशेषात् ।

व्रणयाञ्चकार व्रणवच्चकार “विन्मतोलुक् च”ति लुग्विधानात् ।

गीतं यथा—

रागदम्बरकरम्बितचेताः कुर्वती तव नवं गुणगानम् ।
गोकुलेन्द्र ! कुरुते जलतां सा राधिकाऽद्य दृषदां सहृदां च ॥

क्रोशनं यथा—

हरिकीर्त्तनजातविक्रियः स विचुक्रोश तथाऽद्य नारदः ।
अचिरान्नरसिंहशङ्कया दनुजा येन धुता विलिलियरे ॥

यथा वा—

उररीकृतकाकुराकुला कुररीव व्रजराजनन्दन ! ।
मुरलीतरलीकृतान्तरा मुहुराक्रोशदिहाद्य सुन्दरी ॥

तनुमोटनं यथा—

कृष्णनामनि मुदोपवीणिते प्रीणिते मनसि वैणिको मुनिः ।
उद्भटं किमपि मोटयन् वपुस्त्रोटयत्यखिलयज्ञसूत्रकम् ॥

हुङ्कारो यथा—

वैणवध्वनिभिरुद्भ्रमद्वियः शंकरस्य दिवि हुङ्कृतिस्वनः ।
ध्वंसयन्नपि मुहुः स दानवं साधुमुन्दमकरोत्सदा नवम् ॥

दुर्गमसङ्गमनी ।

रागोऽनुरागः श्रीरागादिभ्यः, सुहृदां सहचरीणां, जडतां स्तम्भं-
दृषदां जलतां जलत्वं डलयोर्विनिमयात् ।

तरलीकृतान्तरेति च्चिप्रत्ययान्त एव पाठः ।

मुदा हर्षेणोपवीणिते वीणयोपगीते सति, अर्धास्वयमेवोद्भटं-
यथा स्यात्तथा वपुर्मोटयन् किमप्यनिर्वचनीयं यथा स्यात्तथाऽखिल-
यज्ञसूत्रं त्रोटयति ।

यथाऽर्थत्वे सहुङ्कृतिस्वन इति योज्यं, मुहुरपीति च, सदा प्रतिक्ष-
णमेव परमानन्ददानेन नवमिवाकरोदिति च विरोधालङ्काराय तु
ध्वंसयन्नपीति दानवसहितमिति च व्याख्येयम् ।

जृम्भणं यथा—

विस्तृतकुम्भुदवनेऽस्मिन्नुदयति पूर्णं कलानिधौ पुरतः ।

तव पद्मिनि ! मुखपद्मं भजते जृम्भामहो चित्रम् ॥

श्वासभूमा यथा—

उपस्थिते चित्रपटाम्बुदागमे विवृद्धतृष्णा ललिताऽऽख्यचातकी ।

निश्वासस्रज्जामहताऽपवाहितं कृष्णाम्बुदाकारमवेक्ष्य चुक्षुभे ॥

लोकानपेक्षिता यथा श्रीदशमे—

अहो पश्यत नारीणामपि कृष्णे जगद्गुरौ ।

दुरन्तभावं योऽविध्यन्मृत्युपाशान् गृह्णाभिघात् ॥

यथा वा पद्यावल्यां—

परिवदतु जनो यथा तथाऽयं ननु मुखरो न वयं विचारयामः ।

हरिरसमदिरामदातिमत्ता भुवि विलुप्तम नयाम निर्विशाम ॥

दुर्गमसङ्गमनी :

विस्तृतेति । कृष्णपक्षे विस्तृतं कोः पृथिव्या मुदाऽधनं पालनं-
येन तथा तस्मिन्; पक्षे जृम्भामालस्यव्यञ्जिकां भजत इति चित्रमेव ।

अम्बुदागमः प्रावृद् ,

वातूलो वातगुल्मः स्याच्चारवायुर्निदाघजः ।

झञ्जानिलः प्रावृषिको वासन्तो मलयानिलः ॥

इति त्रिकाण्डशेषदृष्ट्या श्वास एव झञ्जामरुत् प्रावृद्वायुः हग-
म्बुमिश्रत्वात्प्रबलत्वाच्च तेनापवाहितं नेत्रपथाद् दूरे क्षिप्तं पटस्य
परिवर्त्तित्वात् ।

अहो इति । याञ्जिकानामुक्तिः ।

निर्विशाम भोगं करवाम, पर्यटामेति तु पाठः सङ्गतः, त्रिष्वपि
लोडुत्तमवचनं तु परमसङ्गतं, वयमित्युक्तत्वान्मता इति च प-
ठनीयम् ।

लालास्रवो यथा—

शङ्खे प्रेमभुजङ्गेन दष्टः कष्टं गतो मुनिः ।

निश्चलस्य थदेतस्य लाला स्रवति वक्रत्रतः ॥

अट्टहासः—

हासाद्भिन्नोऽट्टहासोऽयं चित्तविक्षेपसम्भवः ॥ ४ ॥

यथा—

शङ्खे चिरं केशवकिङ्करस्य चेतस्तटे भक्तिलता प्रफुल्ला ।

येनाधितुण्डस्थलमट्टहासप्रसूनपुञ्जाश्रदुलं स्खलन्ति ॥

घूर्णा यथा—

ध्रुवमवरिपुरादधाति वात्यां ननु सुरलि ! त्वयि फूट्कृतिच्छलेन ।

किमयमितरथा ध्वनिर्विवूर्णन् सखि ! तव घूर्णयति ब्रजाम्बुजाक्षीः ॥

हिक्का यथा—

न पुत्रि ! रचयौषधं विशुज्ज रोदमत्युद्धतं—

मुधा प्रियसखीं प्रति त्वमशिवं किमाशङ्कसे ।

दुर्गमसङ्गमनी ।

शङ्खे प्रेमेति । मुनित्वेन प्रेमानुमानं निश्चलत्वकारणादिना तत्र भुजङ्गरूपकम् ।

अट्टहासस्य लक्षणं चेदम्—

उत्फुल्लनासिकारन्ध्रमालोडितमुखेक्षणम् ।

उद्धतं विकृताकारं नाट्येऽट्टहासितं विदुरिति ॥

त्रिपक्षं प्रत्याक्षेपमयतया यद्यप्यट्टहासः सर्वत्राप्युग्र एव वर्णयते; तथाऽपि स एव सपक्षं प्रति रोचमानस्तेन केन चित्कोमलतयाऽपि वर्णयितुं शक्यते; तत्र सति भक्तिनिन्दकानामवज्ञात्पक्षं कस्य चिद्भक्तस्थाट्टहासं कश्चित्सपक्षो वर्णयति—शङ्ख इति ।

न पुत्रीति । पौर्णमास्या वचनं ललितां प्रति, सा च तादृशभावे-

हरिप्रणयविक्रियाऽऽकुलतया द्रुवाणा मुहु-

र्वाक्षि ! हरिरित्यसौ वितनुतेऽद्य हिक्काभरम् ॥

वपुरुत्फुल्लतारक्तोद्गमाद्याः स्युः परेऽपि ये ॥

अतीव विरलत्वात्ते नैवात्र परिकीर्चिताः ॥ ५ ॥

इति भक्तिरसामृतसिन्धौ दक्षिणविभागे भक्तिरस-

सामान्यनिरूपणेऽनुभावलहरी ॥ २ ॥

अथ सात्त्विकाः—

कृष्णसम्बन्धिभिः साक्षात्किञ्चिद्वा व्यवधानतः ॥

भावैश्चित्तमिहाक्रान्तं सर्वमित्युच्यते बुधैः ॥ १ ॥

सस्वादस्मात् समुत्पन्ना ये भावास्ते तु सात्त्विकाः ॥

स्निग्धा दिग्धास्तथा रूक्षा इत्यमी त्रिविधा मताः ॥ २ ॥

दुर्गमसङ्गमनी ।

त्युज्ज्वलनीलमणावेव व्यज्या, ततश्चाहमेवोपायं करिष्यामीति ध्वनि-
तम्, अत्र रोदमत्युद्धतमित्येव पाठः सभ्यः ।

वपुरिति । वस्तुतस्तु वपुरुत्फुल्लता पुलकस्यैवातिशयो ज्ञेयः,
रक्तोद्गमः स्वेदस्य ॥ १-५ ॥

इति दक्षिणविभागेऽनुभावलहरी द्वितीया ॥ २ ॥

सस्वादिति । केवलादेवेति भावः, ततश्च नृत्यादीनां सत्यपि स-
त्त्वात्पद्मत्वे बुद्धिपूर्विका प्रवृत्तिः; स्तम्भादीनां तु स्वत एव प्रवृत्ति-
रित्यस्य नृत्यादिषु नातिव्याप्तिः ।

तत्र स्निग्धाः—

स्निग्धास्तु सात्त्विका मुख्या गौणाश्चेति द्विधा मताः ॥

तत्र मुख्याः—

आक्रमान्मुख्यया रत्या मुख्याः स्युः सात्त्विका अमी ॥ ३ ॥

विज्ञेयः कृष्णसम्बन्धः साक्षादेवान् सूरिभिः ॥

यथा—

कुन्दैर्मुकुन्दाय मुदा सजन्ती स्रजं वरां कुन्दविडम्बिदन्ती ।

बभूव गान्धर्वसेन वेणोर्गान्धर्विका स्पन्दनशून्यगाम्नी ॥

मुख्यः स्तम्भोऽयमित्थं ते ज्ञेयाः स्वेदादयोऽपि च ॥ ४ ॥

अथ गौणाः—

रत्याऽऽक्रमणतः प्रोक्ता गौणास्ते गौणभूतया ॥

अत्र कृष्णस्य सम्बन्धः स्यात् किञ्चिद्व्यवधानतः ॥ ५ ॥

यथा—

स्वविलोचनत्वात्काम्बुदे पुरि नीते पुरुषोत्तमे पुरा ।

अतिताम्रमुखी सगद्गदं नृपमाक्रोशति गोकुलेश्वरी ॥

इमौ गौणौ वैवर्ण्यत्वरभेदौ ।

अथ दिग्धाः—

रतिद्वयविनाभूतैर्भावैर्मनस आक्रमात् ॥

जने जातरतौ दिग्धास्ते चेद्रत्यनुगामिनः ॥ ६ ॥

दुर्गमसङ्गमनी ।

तत्र स्निग्धा इति । येषां लक्षणं चक्ष्यमाणानुसारेण मुख्यगौणरत्याक्रान्तचित्तभवतया ज्ञेयं, तदेवं सामान्यतः स्निग्धानां लक्षणमप्यायातम्—उभयैकतररत्याक्रान्तचित्तभवतया स्निग्धा इति ।

इमाविति । गौणभूतया क्रोधरत्याऽऽक्रमणादिति भावः ।

यथा—

पूतनामिह निशास्य निशायां सा निशात्तल्लडदुद्धवगात्री ।

कम्पितरङ्गलतिका मजराही पुत्रमाकुलमतिर्विचिनोति ॥

कम्पो रत्यनुगामित्वादसौ दिग्ध इतीर्यते ॥

अथ रक्षाः—

मधुराश्चर्यतद्वात्तोत्पन्नैर्मुद्दिस्वयादिभिः ॥ ७ ॥

जाता भक्तोपमे रक्षा रतिशून्ये जने क चित् ॥

यथा—

भोगैकसाधनजुषा रतिगन्धशून्यं स्वं चेटया हृदयमत्र विवृण्वतोऽपि ।

उल्लासिनः सपदि साधनकेलितैस्तस्याङ्गमुत्पुलकितं मधुरैस्तदाऽऽसीत् ॥

रक्ष एष रोमाञ्चः,

चित्तं सत्त्वीभवत् प्राणे न्यस्यत्यात्मानमुद्भटम् ॥ ८ ॥

प्राणस्तु विक्रियां गच्छन् देहं विक्षोभयत्यलम् ॥

तदा स्तम्भादयो भावा भक्तदेहे भवन्त्यमी ॥ ९ ॥

ते स्तम्भस्वेदरोमाञ्चाः स्वरभेदोऽथ वेपथुः ॥

वैवर्ण्यमश्रु प्रलय इत्यष्टौ सार्विकाः स्मृताः ॥ १० ॥

चत्वारि क्षमाऽऽदिभूतानि प्राणो जात्ववलम्बते ॥

दुर्गमसङ्गमनी ।

पूतनामिति । स्वापिनकचरितं लक्ष्यते निशान्ते तस्या लोठना-
श्रुतेः, अत एव निद्रामोहेन पुत्रस्य प्रथमं तत्रास्तित्वास्फूर्त्तैः स्ववि-
षयमेव भयं जातम् ।

कम्प इति । पूर्वं तु केवलभयानकदर्शनाज्जातोऽयं न तु स्वविलो-
चनेत्यादौ वैवर्ण्यादिरिव रतिमूल इति भावः ।

जाता इति । भक्तोऽन्न जातरतिः प्रकरणात् ।

कदा चित्त्वप्रधानः सन् देहे चरति सर्वतः ॥ ११ ॥
 स्तम्भं भूमिस्थितः प्राणस्तनोत्यश्रु जलाश्रयः ॥
 तेजस्थः स्वेदवैवर्ष्ये प्रलयं विषदाश्रितः ॥ १२ ॥
 स्वस्थ एव क्रमान्मन्दमध्यतीव्रत्वभेदभाक् ॥
 रोमाञ्चकम्पवैश्वर्याण्यत्र त्रीणि तनोत्यसौ ॥ १३ ॥
 बहिरन्तश्च विज्ञोभविधायित्वादतः स्फुटम् ॥
 प्रोक्ताऽनुभावताऽमीषां भावता च मनीषिभिः ॥ १४ ॥

तत्र स्तम्भः—

स्तम्भो हर्षभयाश्चर्यविषादामर्षसम्भवः ॥
 तत्र वागादिराहित्यं नैश्वर्यं शून्यताऽऽदयः ॥ १५ ॥

तत्र हर्षाद्यथा तृतीये—

यस्यानुरागप्लुतहासरासलीलाऽवलोकप्रतिलब्धमानाः ।

दुर्गमसङ्गमनी ।

स्तम्भमिति । तत्तद्भावस्य स्वभावभेद एवात्र कारणं ज्ञेयम्,
 अतः पूर्वोक्ताद्धेतोर्बहिरन्तश्च स्फुटमुच्चैर्विज्ञोभविधायित्वादि-
 त्युद्भास्वरेषु तु न तादृशत्वमित्यभिप्रायः, भावतापक्षे त्वमीषां व्यभि-
 चारित्वमेव ज्ञेयम् ।

स्तम्भ इति । स्तम्भो मनसोऽवस्थाविशेषः, वागादिराहि-
 त्यमित्यादिकास्तु देहस्य, स च स्तम्भ एव सारिक्कानां तत्तदेक-
 नामतयाऽन्तर्वहिव्याप्य स्थितत्वात्; किन्तु पूर्वः सूक्ष्मावस्थः उत्तर-
 स्तु स्थूलावस्थः पूर्वस्य बोधक इति यथाक्रमं द्वयोर्भावानुभावत्वं, त-
 देवं हर्षादिसम्भवो भावविशेषः स्तम्भ उच्यते, तत्र वागादिराहित्या-
 दयो भवन्तीति योज्यम्, एवमुत्तरत्रापि ।

अत्र तु वागादीनां राहित्यं यत्र तादृशं नैश्वर्यं कर्मोन्द्रियाणां,

व्रजलियो हनिभरनुप्रवृत्तधियोऽवतस्थुः किल कृत्यशेषाः ॥

अथाद्यथा—

गिरिसन्निभमल्लचक्ररुद्धं पुरतः प्राणपराद्धतः पराचर्यश्च ।

तनयं जननी समीक्ष्य ह्युपपन्नयना हन्त बभूव निश्चलाङ्गी ॥

आश्चर्याद् यथा दशमे—

ततोऽतिकृतकोद्वृत्तस्तिमितैकादशेन्द्रियः ।

तद्धाम्नाऽभुदजस्तूर्ण्णां पृद्व्यन्तीव पुत्रिका ॥

यथा वा—

शिशोः श्यामस्य पश्यन्ती शैलमञ्जलिहं करे ।

तत्र चित्रार्पितेवासीद्गोष्ठी गोष्ठनिवासिनाम् ॥

विषादाद्यथा—

बकसोदरदानवादेरे पुरतः प्रेक्ष्य विशन्तमच्युतम् ।

दिविषन्निकरो विषण्णधीः प्रकटं चित्रपटायते दिवि ॥

असर्पाद्यथा—

कर्तुमिच्छति सुरद्विषे पुरः पत्रिमोक्षमकूपे कृपीसुते ।

सत्त्वरोऽपि रिपुनिष्क्रये रूषा निष्क्रियः क्षणमभूत्कपिध्वजः ॥

दुर्गमसङ्गमनी ।

शुन्यत्वं तु ज्ञानेन्द्रियव्यापारान्तराणां, मनसस्तु व्यापारोऽस्ति प्रलये
पुनस्तदेकलीनत्वान्मनसोऽपि नास्तीति भेदः ।

प्राणपराद्धतोऽपि परार्द्धमनन्तमूढ्यं परमाधिकमित्यर्थः ।

ततोऽतिकृतकेति । अतिकृतकेनोद्वृत्तमुत्सन्नचेष्टं पुनः स्ति-
मितं प्रेम्णाऽऽर्द्राभूतं चैकादशमिन्द्रियं मनो यस्य सः ।

चित्रार्पितेति । चित्रजातावर्पिता=अचित्तवस्त्रं प्रापितेत्यर्थः, चित्रा-
यमाणेति वा पाठः ।

चित्रपटायत इति । चित्रस्थानीयानां दिविषदां निकरः पटस्था-
नीयतया दृश्यत इत्यर्थः, चित्रततीयत इति वा पाठः ।

अथ स्वेदः—

स्वेदो हर्षभयक्रोधादिजः स्वेदकरस्तनौ ॥

तत्र हर्षाद्यथा—

किमत्र सूर्यांतपमाक्षिपन्ती सुग्धाक्षि ! चातुर्य्यसुरीकरोपि ।

जातं पुरः प्रेक्ष्य सरोरुहाक्षं स्विवन्नाऽसि भिन्ना कुष्ठमायुधेन ॥

भयाद्यथा—

कुतुकादभिमन्युवेपिणं हरिमाकुड्य गिरा प्रगल्भया ।

विदिताकृतिराकुलः क्षणादजनि स्विवन्नतनुः स रक्तकः ॥

क्रोधाद्यथा—

यज्ञस्य भङ्गादतिवृष्टिकारिणं सर्माक्ष्य शक्रं सख्यो गरुत्मतः ।

घनोपरिष्ठादपि तिष्ठतस्तदा निपेतुरङ्गाद् घननीरविन्दवः ॥

अथ रोमाञ्चः—

रोमाञ्चोऽयं किलाश्चर्य्यहर्षोत्साहभयादिजः ॥ १६ ॥

रोम्णामभ्युद्गमस्तत्र गात्रसंस्पर्शनादयः ॥

तत्राश्चर्याद्यथा—

द्विभस्य जृम्भां भजतस्त्रिलोकीं विलोक्य वैलक्ष्यवती मुखान्तः ।

दुर्गमसङ्गमनी ।

किं ज्ञातं ? तत्राह—कुसुमायुधेन भिन्नाऽसीति, ज्ञाने हेतुः—पुरः
सरोरुहाक्षं प्रेक्ष्य स्विवन्नेति ।

अभिमन्युः=श्रीराधायाः पतिमन्यः कश्चिद् गोपः, “नास्यन् खलु
कृष्णायै”त्युक्तदिशा प्रायानिर्मिततत्प्रतिकृतेरेव पतिर्ह्यलौ, रक्तकस्त-
न्नामा श्रीकृष्णस्य सवयस्को दासविशेषः ।

घनोपरिष्ठादपि तिष्ठत इत्यस्य सहजार्थं दूरास्थितस्यापि न तु
तल्लीलां प्रविष्टस्येति; अपिस्तु योज्यः, विरोधालंकारे तु योज्य एव,
वैलक्ष्यं विस्मयः “विलक्षो विस्मयान्वित”इत्यमरः ;

बभूव गोष्टेन्द्रकुटुम्बिनीयं तनुर्हैः कुट्टमलिताङ्गयष्टिः ॥

हर्षाद्यथा श्रीदशमे—

किं ते कृतं क्षिति ! तपो वत् केशवाङ्घ्रिस्पर्शोत्सवोत्पुलकितान्गरुहैर्विभासि ।

अप्यङ्घ्रिस्पर्शवत् उरुक्रमविक्रमाद्वा आहो वराहवपुषः परिरम्भणेन ॥

उत्साहाद्यथा—

शृङ्गं केलिणारम्भे रणयत्यधमर्हने ।

श्रीदाम्नो योद्धकामस्य रेजे रोमाञ्जितं वपुः ॥

भयाद्यथा—

विद्वन्नरूपधरमद्भुताकृतिं प्रेक्ष्य तत्र पुरवोत्तमं पुरः ।

अर्जुनः सपदि श्रुप्यदाननः शिश्रिये विकटकण्टकां तनुम् ॥

अथ स्वरभेदः—

विषादविस्मयामर्षहर्षभीत्यादिसम्भवम् ॥ १७ ॥

वैश्वर्यं स्वरभेदः स्यादेष गद्गदि काऽऽदिकृत् ॥

तत्र विषादाद्यथा—

वज्रराशि ! रथात्पुरो हरिं स्वयमित्यर्हद्विशोर्णजल्पया ।

हियमेणद्वया गुरावपि इलथयन्त्या किल रोदिता सखी ॥

विस्मयाद्यथा दशमे—

शनैरथोत्थाय विमृज्य लोचने सुकुन्दसुद्वीक्ष्य विनम्रकन्धरः ।

दुर्गमसङ्गमनी ।

किं ते कृतमिति । केशवोऽत्र श्रीकृष्णः, अपीति किमर्थः, उरुक्रम-
स्य त्रिविक्रमस्य विक्रमाञ्चरणविन्यासाद्योऽङ्घ्रिसंभवः स्पर्शोत्सवः
सोऽपि किमीदृशः; अहो किं वा वराहवपुषः परिरम्भणेन यः स्पर्शो-
त्सवः सोऽपि किमीदृशः ? न हि न हीत्यर्थः ।

वैश्वर्यमिति । स्वरभेदस्य पर्यायान्तरम्, एवमन्यत्रापि, स्वय-
मित्येतस्य निवर्तयेति वाक्यशेषः ।

कृताञ्जलिः प्रश्रयवान् समाहितः सवेपथुर्गद्गदथैल्लतेलया ॥

अमर्षाद्यथा तत्रैव—

प्रेष्टं प्रियेतरमिव प्रतिभाषमाणं कृष्णं तदर्थविनिर्वर्त्तितसर्वकामाः ।

नेत्रे विमृज्य रुदितोपहृते स्म किञ्चित्संरम्भगद्गदगिरोऽश्रुवतानुरक्ताः ॥

हर्षाद्यथा तत्रैव—

हृष्यत्तनूरुहो भावपरिक्लिन्नात्मलोचनः ।

गिरा गद्गदयाऽस्तौषीत् सत्त्वमालम्ब्य सात्त्वतः ॥

सीतेर्थथा—

त्वय्यर्पितं वितर वेणुमिति प्रमादी श्रुत्वा मदीरितमुदोर्णविवर्णभावः ।

तूर्णं बभूव गुरुगद्गदरुदकण्ठः पत्नी सुकुन्द ! तदनेन स हारितोऽस्ति ॥

अथ वेपथुः—

वित्रासामर्षहर्षाद्यैर्वेपथुर्गात्रलौल्यकृत् ॥ १८ ॥

तत्र वित्रासेन यथा—

शङ्खचूडमधिरुदविक्रमं प्रेक्ष्य विस्तृतभुजं जिघृक्षया ।

हा ब्रजेन्द्रतनयेति वादिनी कम्पसम्पदमघत्त राधिका ॥

अमर्षेण यथा—

कृष्णाधिक्षेपजातेन व्याकुलो नकुलानुजः ।

दुर्गमसङ्गमनी ।

इलया=वाण्या, पेलत=स्तुतवानित्यर्थः ।

सारवतोऽत्राक्रूरः ।

उदीर्णति । निष्ठायां क्रैयादिकऋगतावित्यस्य दीर्घस्य रूपं, पत्नी-
पूर्ववत्तन्नामा श्रीकृष्णसेवकविशेषः, हारितः स्वानवधानेन नाशि-
तोऽस्तीत्यर्थः,

शङ्खचूडमित्यत्र पद्ये विस्तृतभुजमित्येव पाठः ।

कृष्णेत्यत्र पद्ये भूकम्पेनेव भूधर इति वा पाठः ।

चक्रम्पे द्वागसपेण भूकम्पे गिरिराडिव ॥

हर्षेण यथा—

विहससि कथं हताशो ! पश्य भयेनाद्य कम्पमानाऽस्मि ।

चक्रलक्ष्मणसीदन्तं निवारय व्रजपतेस्तनयम् ॥

अथ वैवर्ण्यम्—

विषादरोषभीत्यादेर्वैवर्ण्यं वर्णविक्रिया ॥

भावज्ञैरत्र मालिन्यकाहर्याद्याः परिकीर्त्तिताः ॥ १९ ॥

तत्र विषादाद्यथा—

इवेतीकृताखिलजनं विरहेण तवाधुना ।

गोडुलं कृष्ण ! देवर्षेः इवेतद्वीपभ्रमं दधे ॥

रोषाद्यथा—

कंसहान्त्रमभियुञ्जतः पुरो वीक्ष्य कंससहजानुदायुधान् ।

अनिलस्य सखि ! तस्य हृष्यतः प्रोद्यदिन्दुनिभमाननं बभौ ॥

भीतेर्यथा—

दुर्गमसङ्गमनी ।

इवेतीकृतेति । मोक्षधर्मस्य नारायणीये इवेतद्वीपस्य जनवर्णने

“इवेताः पुमांसो गतसर्वदुःखा-

श्चक्षुर्मुखः पापकृतां नराणामि”ति,

यदि च—

“इवेतद्वीपपतौ चित्तं शुद्धे धर्ममये मयि ।

धारयन् इवेततां याती”-

त्येकादशस्य टीकायां इवेततां शुद्धरूपतामित्यनुसारेण श्वेत-
शब्दस्य शुद्धत्वमेव व्याख्येयं; तदा तु श्लेषकाव्यमवेदं ज्ञेयम् ।

अभियुञ्जतः=युद्धार्यमाभिसुख्येन मिलतः, कंससहजान्=कङ्कन्य-
प्रोधादीन्, तस्येत्यत्र पश्येति पाठस्त्यक्तः ।

रक्षिते व्रजकुले वकारिणा पवंतं वरमुदस्य लीलया ।

कालिमा बलरिपोर्मुखे भवन्नुच्चिवान्मनसि भीतिमुत्थिताम् ॥

विषादे श्वेतिमा प्रोक्तो धौसर्धर्यं कालिमा क चित् ॥

रोषे तु रक्तिमा भीत्यां कालिमा कापि युक्तिमा ॥ २० ॥

रक्तिमा लक्ष्यते व्यक्तो हर्षोद्रेकेऽपि कुत्र चित् ॥

अत्रासार्वत्रिकत्वेन नैवास्योदाहृतिः कृता ॥ २१ ॥

अथाश्रु—

हर्षरोषविषादाद्यैरश्रु नेत्रे जलोद्गमः ॥

हर्षजेऽश्रुणि शीतत्वमौष्ण्यं रोषादिसम्भवे ॥ २२ ॥

सर्वत्र नयनक्षोभरागसंमार्जनादयः ॥

तत्र हर्षेण यथा—

गोविन्दप्रेक्षणाक्षेपिवाष्पपूराभिवर्षिणम् ।

उच्चरनिन्ददानन्दभरविन्दविलोचना ॥

रोषेण यथा हरिवंशे—

तस्याः सुस्त्राव नेत्राभ्यां वारि प्रणयकोपजम् ।

दुर्गमसङ्गमनी ।

कालिमा कर्त्ता बलरिपोरिन्द्रस्य मुखे भवन्नुद्भवन्मनस्युत्थितां-
भीतिमूच्चिवान्=सूच्चिवान् ।

अस्य=रक्तिमः,

नेत्रे जलोद्गम इत्यत्र; यत्रेति शेषः, सास्त्रिकानामन्तर्बहिर्विकार-
रूपत्वाद्, एवमन्यत्रापि ज्ञेयं, नासिकाक्षयोऽप्यस्यैवाङ्गविशेषो ज्ञेयः ।

आनन्दस्य बाष्पपूराभिवर्षित्वमेव निन्द्यात्वेन विवाक्षितं न तु
स्वरूपे; “सविशेषण विधिनिषेधौ विशेषणमुपसंक्रामतः सति विशेष्ये
बाध” इति न्यायात् ।

तस्याः=श्रीसत्यभामायाः, अत्र शोभांश एव दृष्टान्तो न तु शैत्यांशे ।

कुशेतयपलाशाभ्यामवक्ष्यायजलं यथा ॥

यथा वा—

भीमस्य चेदीशवधं विधित्सो रेजेऽशुविस्वावि ह्योपरक्तम् ।

उद्यन्धुहं वाधिकणावकीर्णं सान्ध्यत्विषया प्रस्तमिवेन्दुबिम्बम् ॥

विपादेन यथा श्रीदशमे—

पदा सुजातेन नखारुणश्रिया भुधं लिखन्तपशुभिरङ्गनासितैः ।

आसिञ्जती कुङ्कुमरुषितौ स्तनौ तस्थान्धोसुक्यतिदुःखरुद्धवाक् ॥

अथ प्रलयः—

प्रलयः सुखदुःखाभ्यां चेष्टाज्ञाननिराकृतिः ॥ २३ ॥

तत्रानुभावाः कथिता महीनिपतनादयः ॥

तत्र सुखेन यथा—

मिलितं हरिजालोक्य लतापुञ्जादतर्कितम् ।

शशिशून्यमना रेजे निश्चलाङ्गी मन्नाङ्गना ॥

दुःखेन यथा श्रीदशमे—

अन्याश्च तदनुष्ठाननिवृत्ताग्नेपवृत्तयः ।

नाभ्यजानन्निमं लोकमात्मलोकं गता इव ॥

सर्वे हि सत्त्वमूलत्वाद्भावा यद्यपि सात्त्विकाः ॥ २४ ॥

दुर्गमसङ्गमनी ।

भीमस्य सुखं रेजे, उद्यन्दिन्दुबिम्बमिवेति बिम्बपदेन पूर्णत्वं बोध्यते,
पाठान्तराणि नेष्टानि ।

पदा सुजातेनेत्यस्य रुक्मिणीति शेषः ।

ज्ञाननिराकृतिरत्रालम्बनैकलीनमनस्त्वम् ।

अन्याः श्रीहरेर्मथुराप्रस्थाने शोचन्त्यः श्रीगोप्यः “तदनुष्ठाने”ति
“नाभ्यजानन्नि”ति द्वयेन नानाभावना निषिद्धाः, आत्मलोकमात्मस्व-
रूपं स्वस्मिन् समाधिमित्यर्थः ।

सर्वे हीति । भावा अत्रानुभावाः सत्त्वैकमूलत्वात्सत्त्वाद्भावा-

तथाऽप्यमीषां सखैकमूलत्वात्सार्विकप्रथा ॥
 सखस्य तारतम्यात्प्राणतनुक्षोभतारतम्यं स्यात् ॥ २५ ॥
 तत एव तारतम्यं सर्वेषां साखिकानां स्यात् ॥
 धूमयितास्ते ज्वलिता दीप्ता उद्दीप्तसंज्ञिताः ॥ २६ ॥
 वृद्धिं यथोत्तरं यान्तः साखिकाः स्युश्चतुर्विधाः ॥
 सा भूरिकालव्यापित्वं बहुङ्गव्यापिताऽपि च ॥ २७ ॥
 स्वरूपेण तथोत्कर्ष इति वृद्धिलिधा भवेत् ॥
 तत्र नेत्राम्बुवैस्वर्यवर्जानामेव युज्यते ॥ २८ ॥
 बहुङ्गव्यापिताऽमीषां तयोः काऽपि विशिष्टता ॥
 तत्राश्रूणां दृगौच्छ्रन्धकारित्वमवदातता ॥ २९ ॥
 तथा ताराऽतिवैचित्रीवैलक्षण्यविधायिता ॥
 वैस्वर्यस्य तु भिन्नत्वे कौण्ड्यव्याकुलताऽऽदृयः ॥ ३० ॥
 भिन्नत्वं स्थानविभ्रंशः कौण्ड्यं स्यात्सन्नकण्ठता ॥
 व्याकुलत्वं तु नानोच्चनीचगुप्तविलुप्तता ॥ ३१ ॥
 प्रायो धूमयिता एव रूक्षास्तिष्ठन्ति साखिकाः ॥

दुर्गमसङ्गमनी ।

दि'त्यत्र व्याख्यातमस्ति, अमीषां स्तम्भादीनां साखिकनाम्ना प्रथा साखिकप्रथा ।

तत्रेत्यत्रामीषां स्तम्भादीनां, तयोः नेत्राम्बुवैस्वर्ययोः ।

अतिवैचित्र्या अपि वैलक्षण्यमतिशयः ।

स्थानविभ्रंश इति । यतो घर्षरादिशब्दाः स्युरिति भावः ।

सन्नकण्ठतेति । यतः शब्दो नोदयत इति भावः, नानोच्चेति । प्र-
 तिलवं तत्तन्नानाप्रकारतेति भावः ।

सर्वानन्दचमत्कारहेतुर्भावो वरौ रतिः ॥ ३२ ॥

एतं हि तद्विनाभावात् चमत्कारिताऽऽश्रयाः ॥

तत्र धूषयिताः—

अद्वितीया अमी भावा अथ वा सद्वितीयकाः ॥ ३३ ॥

ईषद्व्यक्ता अपनहोतुं शक्या धूषयिता मताः ॥

यथा—

आकर्णयन्नवहरामववैरिकांति

पद्माप्रमिश्रचिरलाश्रुभृत्पुरोवाः ।

यदा दुरोच्छ्वलितलोमकपोलमीपत्

प्रस्विन्ननासिकमुवाह मुञ्जारविन्दम् ॥

अथ उच्यलिताः—

ते द्वौ त्रयो वा युगपद्यान्तः सुप्रकटां दक्षाम् ॥ ३४ ॥

दुर्गमसङ्गमनी ।

यस्मात्सर्वानन्दचमत्कारहेतुस्तस्माद्भूतिरेव वरौ भाव इत्यर्थः,
पद्यान्ते “न चमत्कारिताऽऽश्रया” इत्येव पाठः ।

अमी इति । बहुवचनमत्र प्रतिव्यक्ति प्राधान्यस्य विवक्षया; तच्चेत-
रेतरयोगद्वन्द्वस्यैकदेशात्, तेन ह्यसौ हतम्भोऽद्वितीयः सद्वितीयो वा,
असौ स्वदेशोऽद्वितीयः सद्वितीयो वा, असौ रोमाञ्चोऽद्वितीयः सद्वि-
तीयो चेति गम्यते; अमी आनीयन्तामिति चत्, ततश्चामीषु भावेषु
यः कश्चिदद्वितीयो भवतु सद्वितीयो वा भवत्वित्यर्थः, अपहोतुमित्य-
पकृष्टेन रत्याद्युदासीनेन भावेन निहोतुं गोपयितुं शक्या इत्यर्थः,

इत्यन्तरङ्गमावेन तु समुद्भूतरतीनामपि दृश्यते—

“न्यरुन्धन्नुद्गलद्वापमौत्कण्ड्याद्देवकीसुते ।

निर्यात्यगाराज्ञो भद्रमिति स्याद्धान्धवस्त्रिय” इत्यत्र ।

ते=सात्त्विका, द्वौ वा त्रयो वा भूत्वा ।

शक्याः कृच्छ्रेण निन्होतुं ज्वलिता इति कीर्तिताः ॥

यथा—

न गुञ्जामादातुं प्रभवति कः कम्पतरलो-
द्वत्तौ सास्त्रे पिरुष्टं न परिचिनुतः सत्वरकृति ।
क्षरावूरु स्तब्धौ पदमपि न गन्तुं तत्र सत्ते !
वनाद्वंशीध्वाने परिसरमवासे श्रवणयोः ॥

यथा वा—

निरुद्धं वाग्पादभः कथमपि मया गद्गदगिरो-
हिया सद्यो गूहाः सखि ! विघटितो वेपथुरपि ।
गिरिद्रोण्यां वेणौ ध्वनति निपुणैरिङ्कितमये
तथाऽऽयुहांचक्रे मम मनसि रामः परिजनैः ॥

अथ दीप्ताः—

प्रांदां त्रिचतुरा व्यक्ति पञ्च वा युगपद्गताः ॥ ३५ ॥
संवरितुमशक्यास्ते दीप्ता धीरैरुदाहृताः ॥

यथा—

न शक्तिमुपवीणने विरमधत्त कम्पाकुलो-
न गद्गदनिरुद्धवाक् प्रभुरभ्युदुपदलोकने ।
क्षमोऽजनि न वीक्षणे विगलदश्रुपूरः पुरो-
सुरद्विपि परित्फुरत्यवशसूर्तिरासीन्मुनिः ॥

दुर्गमसङ्गमनी ।

सत्वरकृति यथा स्यात्तथा, न गुञ्जामादातुं प्रभवतीत्यादिना चि-
लम्बेन प्रभवतीति प्राप्ते कम्पादेः कृच्छ्रेण निन्होतुं शक्यत्वमायातम्,
प्रार्थितमपीति पाठस्यक्तः ।

यथा वा—

किमुन्मीलित्यस्त्रे कुष्ठमजरजो गजसि सुधा
सरोमाञ्छे कम्पे हिममनिशमाक्रोमसि कुतः ।
किमूरुस्तम्भे वा वननिहरणं द्वेक्षि सखि ! ते
निराबाधा राधे ! वदसि सदनाधि स्वरभिदा ॥

अथोद्घोषाः—

एकदा व्यक्तिमापन्नाः पञ्चषाः सर्व एव वा ॥ ३६ ॥
आरूढाः परमोत्कर्षसुदीप्ता इति शब्दिताः ॥

यथा—

अद्य स्थिद्यति वेपते पुलकिभिर्निःस्पन्दतामङ्गकै-
र्धत्ते काकुभिराकुलं विलपति प्लायत्यनल्पोष्मभिः ।
तिम्यत्यम्बुभिरम्बकस्तवकितैः पीताम्यशोड्डामर-
सद्यस्तवद्विरहेण मुह्यति मुहुर्गोष्ठाधियार्सा जनः ॥

उद्दीप्ता एव सुदीप्ता महाभावे भवन्त्यमी ॥ ३७ ॥
सर्व एव परां कोटिं सात्त्विका यत्र विभ्रति ॥

किञ्च—

अथान्न सात्त्विकाभासा विलिख्यन्ते चतुर्विधाः ॥ ३८ ॥

दुर्गमसङ्गमनी ।

किमिति=कथमित्यर्थः “किं विश्राम्यसि कृष्णभोगिभव-
ने भाण्डीरभूमी”त्यादिषु दर्शनाद्, राधे इति संबोधय तज्जा-
ज्ञैव तस्याः कृष्णभाषत्वप्रसिद्धिव्यञ्जनया तज्जेतुकमदनाधित्वं स्फुटी-
कृतं, निराबाधा=छलेनान्यथा कर्तुमशक्या ।

अम्बकस्तवकितैर्नेत्रेषु स्थिरत्वात् स्तवकवदाचरान्निः, तिम्यति=
तदंशेन पतताऽऽर्दीभवति, उड्डामरम्=उद्भटं यथा स्यात् ।

सात्त्विकाभासा इति । सात्त्विकवदाभासन्ते प्रतीयन्ते न तु वस्तुत-

रत्याभासभवास्ते तु सत्त्वाभासभवास्तथा ॥

निःसत्त्वाश्च प्रतीपाश्च यथापूर्वयमी वराः ॥ ३९ ॥

तत्राद्याः—

मुमुक्षुप्रमुखेष्वाद्या रत्याभासात्पुरोदितात् ॥

यथा—

वाराणसीनिवासी कश्चिद्वयं व्याहरन् हरेश्चरितम् ।

यतिगोष्ठ्यामुत्पुलकः सिञ्चति मण्डद्वयाम्बुः ॥

अथ सत्त्वाभासभवाः—

मुद्दिस्मयादेराभासः प्रोचन् जात्या इत्यथे हृदि ॥ ४० ॥

सत्त्वाभास इति श्लोकः सत्त्वाभासभवास्ततः ॥

यथा—

जरन्मीमांसकस्यापि शृण्वतः कृष्णविभ्रमम् ॥ ४१ ॥

हृष्टायमानमनसो बभूवोऽपुलकं वपुः ॥

यथा वा—

दुर्गमसङ्गमनी ।

स्तथा भवन्तीति दाबदेनैव लक्षणमायात्मितीत्थं तद्भेदानेव गणयति-
चतुर्विधा इति । एतेः प्रतिबिम्बत्वे छायात्वे च सति रत्याभासभवत्वम्,
मुद्दिस्मयाद्याभासमात्राक्रान्तचित्तत्वे सत्त्वाभासभवत्वं, मुद्दिस्मयाद्या-
भासस्याप्यन्तरस्पर्शं बहिरप्यस्पर्शं निःसत्त्वत्वं, प्रतीपास्तु विरोधि-
भावभक्त्योद्देश्या एवेति भाषः ।

वाराणसीति । अत्र तद्विवासादिना मुमुक्षुत्वं गम्यते ।

भावाक्रान्तचित्तस्यैव सत्त्वतया संकेतितत्वाद् मुद्दिस्मयादेरा-
भासो यस्मिन्सात्त्विकमिति वक्तव्ये मुदाद्याभास एव सत्त्वाभास-
इत्युक्तिस्तत्कारणताऽतश्चयद्विबल्लथा, आयुर्धृतमितिवत् ।

सुकुन्दचरितामृतप्रसरवर्षिणस्ते मया

कथं कथनचानुरीमधुरिमा सुसर्गर्ण्यताम् ।

सुहूर्त्तमतदर्शितो त्रिपथिणोऽपि यस्यानना-

त्रिशास्य विजयं प्रभोर्दधति वाप्यधाराममी ॥

अथ निःसर्वाः—

निसर्गपिच्छिलस्वान्ते तदभ्यासपरेऽपि च ॥ ४२ ॥

सत्त्वाभासं विनाऽपि श्युः काप्यश्रुपुलकादयः ॥

यथा—

निशमयतो हरिचरितं न हि सुखतुःखादयोऽस्य हृदि भावाः ।

अनभिनिवेशाजाताः कथमस्त्रवदस्त्रमश्रान्तम् ॥

प्रकृत्या शिथिलं येषां मनः पिच्छिलमेव वा ॥ ४३ ॥

दुर्गमसङ्गमनी ।

सुकुन्देति । अमी इति सद्य एवागतत्वं व्यञ्जयति ।

उपरि इत्यमन्तः कठिनं पिच्छिलं तद्रूपत्वाच्च कुत्रापि स्थिरं, श्ल-
थत्वं त्वन्तर्बहिरप्यकठिनं तद्रूपत्वाद्यत्र कुत्रापि संसृजमानमिति भे-
दः, तत्र सति, निसर्गेति व्याख्यायते—यः कोऽपि निसर्गपिच्छिलस्वा-
न्तो भवति=सात्त्विकोदयार्थं धारणाविशेषेणाभ्यासपरो भवति; त-
स्मिन् सत्त्वाभासं विनाऽप्यश्रुपुलकादयो भवन्ति, बहिरन्तःकठिनेषु
तु तदभ्यासेनापि न भवन्तीत्येवार्थः, सत्त्वाभासं विनाऽपीत्यस्य नि-
सर्गेत्यनेनान्वये धारणाविशेषस्यापेक्ष्यस्य विशेषणत्वापाताच्च पृथग्
घटक इति, अत एवास्योदाहरणमेकमेव करिष्यते निःसर्वानामेषां-
सात्त्विकाभासे गणना त्वज्ञेषु सात्त्विकवदाभासन्त इत्यपेक्षया ।

निशमयत इति । अनभिनिवेशात् पिच्छिलत्वाच्च हि भावा जाताः,
अनभिनिवेशस्तु मयाऽस्य सुहुरेवानुभूतोऽस्तीति भावः, तथाऽपि
“कथमस्त्रमश्रान्तमस्त्रवदि”ति षडुक्तं तत्स्वल्पभ्यासपरत्वादेवेति व्य-
ञ्जितम् ।

तेष्वेव सात्त्विकाभासः प्रायः संसदि जायते ॥

हितादन्यत्र कृष्णस्य प्रतीपाः क्रुद्धयादिभिः ॥ ४४ ॥

तत्र क्रुधा यथा हरिवंशे—

तस्य प्रस्फुरितौष्ठस्य रक्ताधरतटस्य च ।

वक्त्रं कंसस्य रोषेण रक्तसूर्यायते तदा ॥

भयेन यथा—

म्लानाननः कृष्णभवेक्ष्य रङ्गे सिध्वेद मल्लस्त्वधिभालशुक्ति ।

मुक्तिश्रियां सुष्ठु पुरो मिलन्त्याभत्यादरादृष्ट्यमिवोज्जहार ॥

यथा वा—

प्रवाच्यमाने पुरतः पुराणे निशम्य कंसस्य मदातिरेकम् ।

परिप्लवान्तःकरणः समन्तात् कश्चित्परिम्लानमुखस्तदाऽऽसीत् ॥

नास्त्यर्थः सात्त्विकाभासकथने कोऽपि यद्यपि ॥

सात्त्विकानां विवेकाय दिक् तथाऽपि प्रदर्शिता ॥ ४५ ॥

इति भक्तिरसामृतसिन्धौ दक्षिणविभागे भक्तिरससामान्य-

निरूपणे सात्त्विकलहरी तृतीया ॥

दुर्गमसङ्गमनी ।

संसद्येवेत्यन्वयः, प्राय इति । शिथिलस्यान्यत्रापि संभवात् शि-
थिलं श्लथं संसदि महोत्सवकीर्त्तनसभायाम् ।

कृष्णस्य हितादन्यत्र वैरिप्रभृतिषु क्रुद्धभयादिभिर्हेतुभिः सात्त्विक-
काभासाः प्रतीपाः स्युरित्यर्थः ।

मुक्तिश्रियामित्यादिना तस्माद्गीतस्तमेव शरणमाश्रितवानिति
ध्वनितं, म्लानास्यगोविन्दमित्यादिप्रकारान्तरं पद्यं त्यक्तम् ॥ १-४५ ॥

इति पञ्चलहृष्ट्यात्मके दक्षिणविभागे सात्त्विकलहरी तृतीया ।

अथ व्यभिचारिणः—

अथोच्यन्ते त्रयस्त्रिंशद्भावा ये व्यभिचारिणः ॥
 विशेषणाभिमुख्येन चरन्ति स्थायिनं प्रति ॥ १ ॥
 वागङ्गसन्वसूच्या ये ज्ञेयास्ते व्यभिचारिणः ॥
 संचारयन्ति भावस्थ गतिं संचारिणोऽपि ते ॥ २ ॥
 उन्मज्जन्ति निमज्जन्ति स्थायिन्यमृतवारिधौ ॥
 ऊर्ध्वमवद्वर्द्धयन्त्येनं यान्ति तद्रूपतां च ते ॥ ३ ॥
 निर्वेदोऽथ विषादो दैन्यं ग्लानिश्रमौ च मदमर्षौ ॥
 शङ्कात्रासावेगा उन्मादापस्मृती तथा व्याधिः ॥ ४ ॥
 मोहो मृतिरालस्यं जाड्यं व्रीडाऽवहित्था च ॥
 स्मृतिरथ वितर्कचिन्तामतिधृतयो हर्ष उत्सुकत्वं च ॥ ५ ॥
 औग्धामर्षासूयाश्चापल्यं चैव निद्रा च ॥
 सुप्तिर्वोध इतीमे भावा व्यभिचारिणः समारूपाताः ॥ ६ ॥

तत्र निर्वेदः—

महाऽऽर्त्तिविप्रयोगेर्ष्यासद्विवेकादिकल्पितम् ॥
 स्वावमाननमेवात्र निर्वेद इति कथ्यते ॥ ७ ॥

दुर्गमसङ्गमनी ।

वाचाऽङ्गेन=धूनेत्रादिना सत्त्वेन च सत्त्वोत्पन्नेनानुभावेन सू-
 च्या ज्ञाप्याः ।

कुत्र किंवद् ? अमृतवारिधावूर्ध्वमिवदिति पश्चादेव योजनीयम् ।

सद्विवेकोऽत्राकर्त्तव्यस्य कृतत्वे कर्त्तव्यस्य चाकृतत्वे शोचनम-
 यो ज्ञेयः ।

अत्र चिन्ताऽश्रुवैवर्ण्यदैर्न्यनिश्वासितादयः ॥

तत्र महाऽऽन्या यथा—

हन्त देहहतकैः किममीभिः पालितैर्विफलपुण्यफलैर्नः ।

एहि कालियहरे विषवन्हौ स्वं कुटुम्बिनि ? हृद्यजुह्वाम ॥

त्रिप्रयोगेण यथा—

असंगमान्माधवमाधुरीणामपुष्पिते नारसतां प्रयाते ।

वृन्दावने शीघ्र्यति हा कुतोऽसौ प्राणित्यपुण्यः सुबलो द्विरंकः ॥

यथा वा दानकैलिकौमुद्यां—

भवतु माधवजल्पमशृण्वतोः श्रवणयोरलसश्रवणिसंम ।

तमविलोक्यतोरविलोचनिः सखि ! विलोचनयोश्च किलानयोः ॥

ईर्ष्याया यथा हरिवंशे सत्यादेवीवाक्यं—

स्तोतव्या यदि तावत् सा नारदेन तवाग्रतः ।

दुर्भगोऽयं जनस्तत्र किमर्थमनुशब्दितः ॥

सद्विवेकेन यथा श्रीदशमे—

समैष कालोऽजित ! निष्फलो गतो राज्यश्रियोन्नद्धमदस्य भूपतेः ।

मर्त्यात्मबुद्धेः छतदारकोपभूष्वासज्जमानस्य दुरन्तचिन्तया ॥

धमङ्गलमपि प्रोच्य निर्बेदं प्रथमं मुनिः ॥ ८ ॥

मेनेऽमुं स्थायिनं शान्त इति जल्पन्ति के चन ॥

दुर्गमसङ्गमनी ।

न इति । द्वित्वेऽपि बहुवचनम् “अस्मदो द्वयोश्चे”तिपाणिनि-
स्मरणाद्, देहहतकैरित्यत्र तु बहुवचनं बहुजन्मताऽपेक्षया ।

अश्रवणिरित्यादिरूपम् “आक्रोशे नञ्यनिः” ।

सा=रुक्मिणी, अयं=मल्लक्षणः ।

के चनेति । स्वमते तु शान्तरसे शान्त्याख्याया रतेरेव स्थायिमा-

अथ विषादः—

इष्टानवाप्तिप्रारब्धकार्य्यासिद्धिविपत्तितः ॥ ९ ॥

अपराधादितोऽपि स्यादनुतापो विषण्णता ॥

अत्रोपायसहायानुसंधिञ्चिन्ता च रोदनम् ॥ १० ॥

विलापश्वासवैचर्ष्यमुखशोषादयोऽपि च ॥

तत्रेष्टानवाप्तितो यथा—

जरां शता मूर्त्तिर्मम विवशतां वागपि गता

मनोवृत्तिश्चेयं स्मृतिविधुरतापद्धतिमगात् ।

अवध्वंसिन् ! दूरे वसतु भवदालोकनशशी

अया हन्त प्राप्सो न भजनरुचेरप्यवसरः ॥

प्रारब्धकार्य्यासिद्धेर्यथा—

स्वप्ने मयाऽद्य कुसुमानि किलाहृतानि

यत्नेन तैर्विरचिता वनमालिकां च ।

यावन्सुकुन्दहृदि हन्त निधीयते सा

हा तावदेव तरसा विरराम निद्रा ॥

विपत्तेर्यथा—

कथमनायि पुरे मयका सुतः कथमसौ न निगृह्य गृहे धृतः ।]

असुमहो यत दन्तिविधुन्तुदो विधुरितं विधुमत्र विधित्सति ॥

दुर्गमसङ्गमनी ।

वत्वाद्, अत्र तु निर्वेदस्य प्रथमोक्तिस्तु मुनिवचनानुवादरूपत्वादिति भावः,

विधुरता=रहितत्वं, कथमनायीति । श्रीब्रजेन्द्रवचनं; तच्च मञ्जानामत्युच्चत्वेन दूरेऽपि दर्शनसंभवाद्,

विधुरितं=दुःखितं, विधित्सति=कर्तुमिच्छति, हरिमित्यादि पाठान्तरं त्यक्तम् ।

अपराधाद् यथा श्रीदशमे—

पद्मेश ! मेऽनार्थ्यमनन्त आद्ये परात्मनि त्वय्यपि मायिमायिनि ।
मायां वितत्येक्षितुमात्मवैभवं ह्यहं कियानैच्छमिवाचिरौ ॥

यथा वा—

स्यमन्तकमहं हृत्वा गतो घोरास्यमन्तकम् ।
करवै तरणीं कां वा क्षिप्तो वैतरणीमनु ॥

अथ दैन्यं—

दुःखत्रासापराधाद्यैरनौर्जित्यं तु दीनता ॥ ११ ॥

चाटुकुन्मान्द्यमालिन्यचिन्ताऽङ्गजडिमादिकृत् ॥

तत्र दुःखेन यथा श्रीदशमे—

चिरमिह वृजिनात्तस्तप्यमानोऽनुतापै-
रवितृषपदभिन्नो लब्धशान्तिः कथं चित् ।
शरणद ! समुपेतस्त्वत्पदाब्जं परात्म-
अभयमृतमशोकं प्राहि मापन्नमीश ! ॥

दुर्गमसङ्गमनी ।

अर्थः—सुजनस्तस्य भाव आर्य्यम् अतस्तद्विपरीतं दौर्जन्यमनार्थ्यं-
किं तद् ? आत्मनस्तव वैभवं माहात्म्यमीक्षितुमैच्छं यद्, द्रष्टुं मञ्जु
महित्वमित्युक्तेः ।

नन्वेवं चेत्तर्हि को दोषस्तत्राह—त्वन्माहात्म्यं द्रष्टुं तत्रापि मायां-
वितत्य द्रष्टुं कियान् को वराकोऽहमित्यर्थः, कियस्वे हृष्टान्तः—अज्ञा-
वर्चिरिवेति,

स्यमन्तकमहमिति—अकूरचिन्ता कां चेत्यत्र किं वेति तु पाठः
सभ्यः,

अनौर्जित्यमात्मन्यतिनिकृष्टतामननं, चाटुस्तन्मयी याञ्चा,
हृदयस्य मान्द्यमपाटवं, मालिन्यमस्वास्थ्यं, चिन्ता—नानाभावना,

त्रासेन यथा प्रथमे—

अभिद्रवति शार्ङ्ग ! क्षरत्तप्तयसः प्रभो ! ।

कामं दहतु मां नाथ ! मा मे गर्भो निपात्यताम् ॥

अपराधेन यथा श्रीदशमे—

अतः क्षमत्वाच्युत ! मे रजोभुवो-

ह्यजानतस्त्वत्पृथगीशमानिनः ।

अजाऽनलेवान्धतमोऽन्धचक्षुष-

एषोऽनुकम्प्यो मपि नाथवानिति ॥

आद्यशब्देन लज्जयाऽपि यथा तत्रैव—

माऽनयं भोः ! कृथास्त्वां तु नन्दगोपसुतं प्रियम् ।

जानीमोऽङ्ग ! व्रजदलाद्यं देहि वासांसि वेपिताः ॥

अथ ग्लानिः—

ओजः सोमात्मकं देहे बलपुष्टिकृदस्य तु ॥ १२ ॥

क्षयाच्छ्रमाधिरत्याद्यैर्ग्लानिर्निष्प्राणता मता ॥

कम्पाङ्गजाड्यवैवर्ण्यकार्श्यदृग्भ्रमणादिकृत् ॥ १३ ॥

दुर्गमसङ्गमनी ।

श्रीपरिक्षिन्माता गर्भस्थितं श्रीकृष्णसेवायामर्हिष्यन्तं मत्वा स्व-
तु तत्रायोग्यं मत्वा न तद्रक्षार्थं निवेदयति-अभिद्रवतीति । तप्तम-
ग्निमुद्गिरिद् आयसं लोहशरयं यस्य सः ।

अजो जगत्कर्त्ताऽहमिति मदेन गाढतमोरूपेणान्धीभूतनेत्रस्या-
तस्त्वत्पृथगीशमानिनः, अन्यत्र प्रभुं मन्यत्वेन वर्त्तमानोऽपि; एषो-
ऽहमनुकम्प्यः, कथं ? नाथवानिति दास इत्येवम्, ननु परमे-
ष्ठिनस्तव दास्यं किमर्थं ? तत्राह मयि भगवति निमित्तं मदेक-
प्राप्त्यर्थमित्यर्थः,

ओजः शुकादप्युत्कृष्टो धातुविशेषः,

तत्र श्रमेण यथा—

आधूर्णन्मणिवलयोज्ज्वलप्रकोष्ठा गोष्ठान्तर्मधुरिपुकीर्त्तिनिर्त्तौष्टी ।

लोलाक्षी दधिकलसं विलोलयन्ती कृष्णाय कलमभरानिःसहा वभूव ॥

यथा वा—

गुम्फिर्तुं निरुपमां वनस्रजं चारुपुष्पपटलं विचिन्वती ।

दुर्गमे कलमभरार्तिदुर्वला कानने क्षणमभून्मृगोक्षणा ।

आधिना यथा—

सा रसव्यतिकरेण विहीना क्षीणजीवनतथोच्चलहंसा ।

माधवाद्य विरहेण तवाम्ना शुष्यति स्म सरसी शुचिनेव ॥

रत्या यथा रससुधाकरे—

अतिप्रयत्नेन रतान्ततान्तां कृष्णेन तत्पादवरोपिता सा ।

आलम्ब्य तस्यैव करं करेण ज्योत्स्नाङ्गतानन्दमल्लिन्दमाप ॥

अथ श्रमः—

अध्वनृत्यरताशुस्थः खेदः श्रम इतीदर्थते ॥

निद्रास्वेदाङ्गसंमर्द्दजृम्भाश्वासादिभागसौ ॥ १४ ॥

तत्राध्वनो यथा—

कृतागसं पुत्रमनुव्रजन्ती ब्रजाजिरान्तर्ब्रजराजराज्ञी ।

परिखलत्कुन्तलबन्धनेथं वभूव चम्पाम्बुकरम्बिताङ्गी ॥

दुर्गमसङ्गमनी ।

लोलाक्षीति । मधुरिपुकीर्त्तिगाने इवश्रुप्रभृतित आशङ्कया
निःसहा विवशाङ्गी ।

सा तवाम्बेत्यन्वयः, रसः सुखव्यतिकर आसङ्गः पक्षे सारसानि
पक्षिविशेषाः पद्मानि चेत्येकशेषात् ।

शुचिस्वयमाषाढ इत्यमरः,

अलिन्दं गृहाग्रकुट्टिमम् ।

ब्रजे राजते या राज्ञी सेत्यर्थः, एवमन्यत्रापि, ब्रजराजपत्नीति
वा पाठः ।

वृत्वाद्यथा—

विस्तीर्योत्तरलितहारमङ्गहारं संगीतोन्मुखमुखरैर्वृतः सुदृग्भिः ।

अस्विघद्विरचितनन्दसुधुपर्वा कुर्वाणस्तटभुवि ताण्डवानि रामः ॥

रताद्यथा श्रीदशमे—

तासां रतिविहारेण श्रान्तासां वदनानि सः ।

प्राभृजत्करुणः प्रेम्णा शन्तमेनाङ्ग ! पाणिना ॥

अथ मदः—

विवेकहर उल्लासो मदः स द्विविधो मतः ॥

मधुपानभवोऽनङ्गविक्रियाभरजोऽपि च ॥ १५ ॥

गत्यङ्गवाणीस्खलनदृग्धूर्णारक्तिमादिकृत् ॥

तत्र मधुपानभवो यथा ललितमाधवे—

बिले ह्य नु विलिखिये नृपपिपीलिकाः पीडिताः

पिनप्पि जगदण्डकं ननु हरिः क्रुधं धास्यति ।

शमीशुहकुरङ्ग रे ! हससि किं त्वमित्युन्नद-

न्नुदेति मददम्बरस्खलितचूडमये हली ॥

अथ वा प्राचां—

भभभ्रमति मेदिनी लललम्बते चन्द्रमाः

कृकृष्ण ! नवद द्रुतं हहहसन्ति किं वृष्णयः ।

शिशीशु सुसुसुञ्ज मे पपपानपात्रस्थितं-

मदस्खलितमालपन् हलधरः श्रियं वः क्रियात् ॥

दुर्गमसङ्गमनी ।

भभभ्रमतीति पद्यं तस्य गृह एव स्थितस्य तत्तत्कल्पनया वचनं-
ज्ञेयं, वास्तवत्वे श्रीकृष्णादीनां संकोचापत्तेः, मदस्खलितमित्यतः
प्रागितिष्यध्याहार्यम्, प्रकरणं चेदं नात्याहतं करिष्यते मदोऽपि
त्रिविध इत्यादिना ।

उत्तमस्तु मदाच्छेते मध्यो हसति गायति ॥ १६ ॥

कनिष्ठः क्रोशति स्वैरं परुषं वक्ति रोदिति ॥

मदोऽपि त्रिविधः प्रोक्तस्तरुणादिप्रभेदतः ॥ १७ ॥

अत्र नात्युपयोगित्वाद्द्विस्तार्य्यं न हि वर्णितः ॥

अनङ्गविक्रियाभरजो यथा—

ब्रजपतिस्तमप्रे प्रेक्ष्य भुम्भीभवद्भू-
 र्भ्रमति हसति रोदित्यास्त्यमन्तर्दधाति ।
 प्रलपति मुहुरालीं वन्दते पद्म्य वृन्दे !
 नवमदनमदान्वा हन्त गान्धर्विकेषम् ॥

अथ गर्वः—

सौभाग्यरूपतारुण्यगुणसर्वोत्तमाश्रयैः ॥ १८ ॥

इष्टलाभादिना चान्यहेलनं गर्व ईर्यते ॥

तत्र सोल्लुण्ठवचनं लीलाऽनुत्तरदायिता ॥ १९ ॥

स्वाङ्गेशा निन्हवोऽन्यस्य वचनाश्रवणादयः ॥

तत्र सौभाग्येन यथा विल्वमङ्गले—

हस्तमुत्क्षिप्य यातोऽसि बलात्कृष्ण ! किमवभुतम् ।
 हृदयाद्यदि निर्य्यासि पौरुषं गणयामि ते ॥

रूपयौवनाभ्यां यथा—

यस्याः स्वभावमधुरां परिषेव्य मूर्त्ति-
 धन्या बभूव नितरामपि यौवनश्रीः ।

दुर्गमसङ्गमनी ।

निन्हवः=स्वामिप्रायादेर्गोपनम् ।

हस्तमुत्क्षिप्येति न स्वार्थप्रधानं तादृक्प्रेम्णस्तस्यात्र दुःखस्यै-
 व योग्यत्वाद् गर्वस्यानुपपत्तेः; सुतरां तु तन्मयेद्दशपरिहासस्येति;

सेयं त्वयि ब्रजवधूशतशुक्लशुक्ले
दृक्पातमाचरतु कृष्ण ! कथं सखी मे ॥

गुणेन यथा—

गुण्फन्तु गोपाः कुसुमैः सुगन्धिभि
दीमानि कामं धृतरामणीयकैः ।
निधाल्यते किन्तु सत्पणमग्रतः
कृष्णो मदीयां हृदि विस्रमतः स्रजम् ॥

सर्वोत्तमाश्रयेण यथा श्रीदशमे—

तथा न ते माधव ! तावकाः क्व चिद्
भ्रमयन्ति मार्गात्त्वयि बद्धसौहृदाः ।
त्वयाऽभिगुप्सा विचरन्ति निर्भया-
विनायकानीकपमूर्धसु प्रभो ! ॥

इष्टलाभेन यथा—

वृन्दावनेन्द्र ! भवतः परमं प्रसाद-
मासाद्य नन्दितमतिर्मुहुर्दुःखतोऽस्मि ।
आशंसते मुनिमनोरथवृत्तिसृग्ग्या-
वैकुण्ठनाथकहणामपि नाद्य चेतः ॥

अथ शङ्का—

स्वीयचौट्यर्थापराधादेः परक्रौर्यादितस्तथा ॥ २० ॥

दुर्गमसङ्गमनी ।

किन्तु व्यङ्ग्यप्रधानमेवार्थान्तरसंक्रमितत्वात्, तच्च यदि मय्युदासी-
नतां गतोऽसि तथाऽप्यहं न त्वां त्यजामीति ।

तथेति पूर्वार्थविरोधे यथा त्वं मूर्खस्तथाऽहं नेतिवद्, यद्वा किञ्चे-
त्यर्थः, मार्गादपि किं पुनर्मृग्धात्, त्वदाश्रयेण विघ्नाच्च गणयन्तीति
तात्पर्यार्थः ।

वृन्दावनेन्द्रेति । मथुरावायकस्यैवोक्तिः ।

स्वानिष्टोत्प्रेक्षणं यत्तु सा शङ्केत्यभिधीयते ॥

अत्रास्यशोषवैषर्ण्यादिकूप्रेक्षालीनताऽऽद्यः ॥ २१ ॥

तत्र चौर्ध्याद्यथा—

सतर्णकं छिन्नभक्तदम्बकं हरन्
सदम्भमम्भोरुहलम्भवस्तदा ।
तिरोभविष्यन् हरितश्चलेक्षणै-
रष्टाभिरष्टौ हरितः समीक्षते ॥

यथा वा—

स्ममन्तकं हन्त वमन्तमर्थं निन्दुत्य दूरं यदहं प्रयातः ।
अवद्यमद्यापि तदेव कर्म शास्त्राणि द्वित्ते मम निर्भिनन्ति ॥

अपराधाद्यथा—

तद्वधि मलिनोऽसि नन्दगोष्ठे
यद्वधि वृष्टिमचीकरः शचीश ! ।
शृणु हितमभितः प्रपद्य क्लृप्ण-
श्रियमविशङ्कमलंकुरु त्वमैन्द्रीम् ॥

परक्रौञ्च्येण यथा पद्यावल्यां—

प्रथयति न तथा मसार्त्तिमुच्चैः
सहचरि ! बल्लवचन्द्रविप्रयोगः ।
कटुमिरस्रमण्डलैः परीते
दनुजपतेर्नगरे यथाऽस्य वासः ॥

शङ्का तु प्रवरस्त्रीणां भीरुत्वाद्भयकृद्भवेत् ॥

दुर्गमसङ्गमनी ।

हरितः=हरेः सकाशात्, पुनर्हरितो=दिशः ।

कटुभिरिति । तदानीमसम्भवमपि स्नेहमात्रेण शङ्कते-अनिष्टाश-
ङ्कानि बन्धुहृदयानि भवन्तीति न्यायेन ।

अथ त्रासः—

त्रासः क्षोभो हृदि ताडिह्योरसस्वोऽग्निस्वनैः ॥ २२ ॥

पार्श्वस्थालम्बरोमाश्च कम्पस्तम्भभ्रमादिकृत् ॥

तत्र तडिता यथा—

बाहं निविडया सद्यस्तडिता ताडितेक्षणः ।

रक्ष कृष्णेति चुकोश कोऽपि गोपीस्तनन्धयः ॥

धोरसत्वेन यथा—

अदूरमासेदुपि बलुवाङ्गना

स्वं पुङ्गवीकृत्य घराण्डिपुङ्गवे ।

कृष्णभ्रमेणाशु तरङ्गदङ्गिका

तमालमालिङ्ग्य बभूव निश्चला ॥

उग्रनिस्वनेन यथा—

आकर्ण्य कर्णपदवीविपदं यशोदा

विल्फूर्जितं दिशि दिशि प्रकटं वृकाणाम् ।

यामाल्लिकामचतुरा चतुरः स्वपुत्रं-

सा नेत्रचत्वरचरं चिरमाचचार ॥

गात्रोत्कम्पी मनःकम्पः सहसा त्रास उच्यते ॥ २३ ॥

पूर्वापरविचारोत्थं भयं त्रासात्पृथग्भवेत् ॥

अथावेगः—

चित्तस्य संभ्रमो यः स्यादावेगोऽयं स चाष्टधा ॥ २४ ॥

दुर्गमसङ्गमनी ।

आकर्ण्येति श्रीहरिवंशानुसारिवचनम् ।

पूर्वोक्तं त्रासं भयात्पृथक्कर्तुमाह—गात्रेति । मनःकम्पोऽत्र पूर्वोक्तो-
हृत्क्षोभ एवोच्यते, सहसेति च पूर्वापरविचारविनाभूतमुच्यते, “अत-
र्किते तु सहसे”त्यमरः, ततश्च स खलु मनःकम्पः सहसा गात्रोत्कम्पी

प्रियाप्रियानलमरुद्रर्षोत्पातगजारितः ॥
 प्रियोत्थे पुलकः सान्त्वं चापलाभ्युद्गमादयः ॥ २५ ॥
 अप्रियोत्थे तु भूपातविक्रौञ्चभ्रमणादयः ॥
 व्यत्यस्तगतिकम्पाक्षिपीलनास्त्रादयोऽग्निजे ॥ २६ ॥
 वातजेऽङ्गावृत्तिक्षिप्रगतिहृद्भ्रान्तनादयः ॥
 वृष्टिजो धावनच्छत्रगात्रसंकोचनादिकृत् ॥ २७ ॥
 उत्पाते मुखवैचर्ष्यविस्मयोत्कम्पिताऽऽदयः ॥
 गाजे पलायनोत्कम्पत्रासपृष्ठेक्षणादयः ॥ २८ ॥
 अरिजो वर्म्मशस्त्रादिग्रहापसरणादिकृत् ॥

प्रियदर्शनजो यथा—

प्रेक्ष्य वृन्दावनात्पुत्रमाथान्तं प्रस्नुतस्तनी ।

संकुला पुलकैरासीदाकुला गोकुलेश्वरी ॥

प्रियश्रवणजो यथा श्रीदक्षमे—

श्रुत्वाऽच्युतमुपाथान्तं नित्यं तद्दर्शनोत्सुकाः ।

तत्कथाऽऽक्षिप्तमनसो बभूवुर्जातसंभ्रमाः ॥

अप्रियदर्शनजो यथा—

किमिदं किमिदं किमेतद्बुद्धे-

रितिघोरध्वनिघूर्णिता लपन्ती ।

दुर्गमसङ्गमनी ।

चेत् त्रास उच्यते, भयं तु पूर्वापरविचारोत्थं भवति, विचारोत्थ इति वा पाठः मनःकम्प एव विचारोत्थश्चेद्भयमुच्यते, अत एव त्रासात्पृथग् भवेदित्यर्थः ।

सान्त्वं=प्रियभाषणम्, अभ्युद्गमोऽभ्युत्थानम् ।

किमिदमित्यादाविति लपन्तीत्यन्वयः,

निशि वक्षसि वीक्ष्य पूतनाया-
स्तनयं भ्राम्यति संभ्रमाद्यशोदा ॥

आप्रियश्रवणजो यथा—

निक्षाम्य पुत्रं ह्रुततोस्तदान्ते
महीजयोर्मध्यगमूर्ध्वनेत्रा ।
आभीरराज्ञी हृदि संभ्रमेण
विह्वा विधेयं न विदांश्चकार ॥

अग्निजो यथा—

धीर्घ्न्यग्राऽजनि नः समस्त हृदां त्वां प्राणरक्षामणि-
गव्या गौरवतः समीक्ष्य निविडे तिष्ठन्तमन्तर्वणे ।
वन्दिः पश्य शिखण्डजोखरखरं मुञ्चन्नखण्डध्वनि-
दीर्घाभिः सुरदीर्घिकाऽम्बुलहरीमर्च्चिर्भिराचामति ॥

वातजो यथा—

पांशुप्रारब्धकेतौ हृद्दृढचिह्नोन्मायिशौटीर्घ्न्यपुञ्जे
भाण्डीरोद्गण्डशाखाभुजततिषु गते ताण्डवाचार्य्यचर्याम् ।
वातघ्राते करीषङ्कपतरशिखरे शार्करे श्लात्करिष्णौ
क्षोण्यामप्रेक्ष्य पुत्रं व्रजपतिगृहिणी पश्य संबम्भ्रमीति ॥

वर्षजो यथा श्रीदशमे—

अत्यासारातिवातेन पशवो जातवेपनाः ।
गोपा गोप्यश्च शीतात्तां गोधिन्दं शरणं ययुः ॥

दुर्गमसङ्गमनी ।

निशम्येत्यस्य घटना रौद्रे रस उत्तिष्ठ मूढ इत्यत्र कार्या ।

गव्या=गोसमूहः ।

पांश्वित्यादिः खेचराणामुक्तिः, शार्कर इति “सिकताशर्कराभ्यां-
ने”ति मत्वर्थीयाण्प्रत्ययारुद्धर्करावतीत्यर्थः ।

यथा वा—

समसुस्करकार्भिर्दन्तिशुण्डासपिण्डाः
प्रतिदिशमिह गोष्ठे वृष्टिधाराः पतन्ति ।
अजनिपत युवानोऽप्याकुलास्त्वं तु बालः
स्फुटमसि तदगारान्मात्म भूर्निर्वियासुः ॥

उत्पातजो यथा—

क्षितिरतिविपुला टलत्यक्स्मादुपरि धुरन्ति च हन्त धोरसुल्काः ।
मम विश्वरहिदू पितार्कषुत्रीतटप्रतीत्यधुना एकमत्र कुर्व्याम् ॥

गाजो यथा—

अपस्वरापसर त्वरया गुरु-
सुंदिरसुन्दर हे ! पुरतः करी ।
अदिमवीक्षणतस्तव नश्वलं-
हृदयमाविजते पुरयोपिताम् ॥

गजेन दुष्टसत्त्वोऽन्योऽप्यश्वदिरूपलक्ष्यते ॥ २९ ॥

चण्डांशोस्तुरगान् सदाऽग्रनटनैराहत्य विद्रावयन्
द्रागन्धद्वरणः सुरेन्द्रसुहृशा गोष्ठोद्भुतैः पांशुभिः ।

दुर्गमसङ्गमनी ।

अगारादिति । तत्रैव वृष्टिप्राप्तौ गोवर्द्धनपर्यन्तगमनं तु पुनर्भा-
ण्डीरमापिता इतिवत् ।

अटति=अधुनैवाटितवानित्यर्थः, टल इवलवैक्य इति धातुगणः,
उल्का इत्यनेनाकालेऽपि सूर्यग्रहणं ध्वनितं; येनान्धकारे दिनेऽपि ता-
दृश्यन्ते धुर भीमार्चशब्दयोरिति धातुः ।

“सर्वमस्त्री तु जन्तुष्वि”त्यग्रनानाऽर्थाद् दुष्टसर्व इत्युक्तम् ।

चण्डांशोरित्यर्द्धं मातृषचनानुवादः, गर्वान्धमिति क्रियाया विशेष-
षणं, कर्तृधर्मस्यापि तस्य तस्यामुपचारात्, स च तत्प्रत्यासदनस्य

प्रत्यासीदतु भत्पुरः सुररिपुर्गन्धर्वाकृति-

द्राविष्टे सुहुरत्र जाग्रति भुजे वध्याऽसि मातः ! कथम् ॥

अरिजो यथा ललितमाधवे—

स्थूलस्तालभुजोन्नतिर्गिरितटीवक्षाः क्व यक्षाधमः

कायं बालतमालकन्दलमृदुः कन्दर्पकान्तः शिशुः ।

नास्त्यन्थः सहकारितापटुरिह प्राणी न जानीमहे

हा गोष्ठेश्वरि ! कीदृगद्य तपसां पाकस्तवोन्मीलति ॥

यथा वा तत्रैव—

सतिः सती रथ इह रथः कुञ्जरः कुञ्जरो मे

तूणस्तूणो धनुस्त धनुर्भोः ! कृपाणी कृपाणी ।

का भीः का भीरयमयमहं हा त्वरध्वं त्वरध्वं-

राजः पुत्री बत हतहता कामिना बल्लवेन ॥

आवेगाभास एवायं पराश्रयतयाऽपि चेत् ॥

नायकोत्कर्षबोधाय तथाऽप्यत्र निदर्शितः ॥ ३० ॥

अथोन्मादः—

उन्मादो हृद्भ्रमः प्रौढानन्दापाद्विरहाधिजः ॥

अत्राहहासो नटनं संगीतं व्यर्थचेष्टितम् ॥ ३१ ॥

प्रलापधावनाक्रोशविपरीतक्रियाऽऽदयः ॥

दुर्गमसङ्गमना ।

मदेनातिवैकल्यविवक्षया, द्राविष्टे=ततोऽपि दीर्घतमे, सुहुर्जाग्रति=न-
द्विधासुरदमनाय सावधाने सतीत्यर्थः, सर्वारिष्टहरेऽत्रेति वा पाठः ।

रथ इह रथ इति धनुरुत धनुरिति च; न द्विरुक्तिः, किन्त्वन्थ-
स्यान्यस्य वचनम् ।

आवेगेत्युत्तरत्र वाक्यं नायकोत्कर्षं बोधयति; तथाविधाः कृत्वा
नायकपक्षोयैर्जिता इति श्रवणाद्; भक्तानां हर्षेण रतिरुद्दीप्ता स्यादि-

तत्र प्रौढानन्दाद्यथा विल्वमङ्गले—

राधा पुनातु जगदच्युतदत्तचित्ता
मन्थानकं निदधती दधिरिक्तपात्रे ।
यस्याः स्तनस्तवकवञ्जललोचनालि-
द्वेषोऽपि रुद्धहृदयो धवलं दुदोह ॥

आपदो यथा—

पशूनपि कृताञ्जलिर्नमति मान्निष्का इत्यल-
तरूनपि चिकित्सका इति विषौषधं पृच्छति ।
हृदं भुजगभैरवं हरिहरि प्रविष्टे हरौ
ब्रजेन्द्रगृहिणी सुहृर्भ्रममयीमवस्थां गता ॥

विरहाद्यथा श्रीदशमे—

गायन्त्य उच्चैरमुमेव संहता-
विचिक्युरुन्मत्तकवद्वनाद्हनम् ।
पप्रच्छुराकाशवदन्तरं बहि-
र्भूतेषु सन्तं पुरुषं वनस्पतीन् ॥

दुर्गमसङ्गमनी ।

स्येतदर्थमित्यर्थः ।

पशूनपीति । अत्र पूर्वेषु प्रश्नस्तद्वलपराभवाय; उत्तरेषु प्रश्नस्त-
द्विषनाशनायेति ज्ञेयम् ।

गायन्त्य उच्चैरित्यत्र त्वेवमेवोन्मादो योजनीयः, पुरुषं स्वनायकं-
पप्रच्छुः, तं च भूतेषु स्थावरजङ्गमेषुवाकाशवदन्तरं बहिश्च सन्त-
साक्षादिव सत्तया स्फुरन्तं पप्रच्छुः, तादृशस्फूर्तिश्च तासां प्रेमवि-
लासाविशेषादेव “वनलतास्तरव आत्मनि विष्णुं व्यञ्जयन्त्य” इतिवत्
तत्र बहिः स्फुरणं दूरतः, अन्तस्तु निकटात्, तत्र सत्युन्मादवृत्त्या
निरिन्द्रियेष्वपि प्रश्नो योग्य इति ।

उन्मादः पृथगुक्तोऽयं व्याधिष्वन्तर्भवन्नपि ॥ ३२ ॥

यत्तत्र विप्रलम्भादौ वैचित्रीं कुरुते पराशु ॥

अधिरूढे महाभावे मोहनत्वमुपागते ॥ ३३ ॥

अवस्थाऽन्तरमाप्तोऽसौ दिव्योन्माद इतीर्यते ॥

अथापस्मारः—

दुःखोत्थो वातवैषम्याद्युद्भूताश्चित्तविप्लवः ॥ ३४ ॥

अपस्मारोऽत्र पतनं धावनास्फोटनभ्रमाः ॥

कम्पः फेनस्रुतिर्बाहुक्षेपोऽथ क्रोशनादयः ॥ ३५ ॥

यथा—

फेनायते प्रतिपदं क्षिपते भुजोर्मि-

माघूर्णते लुठति कूजति लीयते च ।

अम्बा तवाद्य विरहे चिरमम्बुराज-

बेलेव वृष्णितिलक ! व्रजराजराज्ञी ॥

यथा वा—

श्रुत्वा हन्त हतं त्वया यदुकुलोत्तंसात्र कंसाद्यं-

दैत्यस्तस्य छद्मत्तमः परिणतिं घोरां गतः कामपि ।

लालाफेनकडम्बचुम्बितमुखप्रान्तस्तरङ्गभुजो-

घूर्णन्नर्णवसीमिन् मण्डलतया भ्राम्यन्न विश्राम्यति ॥

दुर्गमसङ्गमनी ।

तत्र=तेषु व्याधिषु, तेषां मध्य इत्यर्थः।

आस्फोटनं=सम्पद्यङ्गव्यथा ।

फेनायत इति । श्रीराधायाः संदेशः, “बेला स्यात्तीरनीरयोरि”त्य-
मरः, व्रजराजराज्ञीति पूर्ववत् ।

उन्मादवदिह व्याधिविशेषोऽप्येष वर्णितः ॥

परां भयानकाभासे अत्करोति चमत्कृतिम् ॥ ३६ ॥

अथ व्याधिः—

दोषोद्रेकवियोगाद्यैर्व्याधयो ये ज्वरादयः ॥

इह तत्प्रभवो भावो व्याधिरित्यभिधीयते ॥ ३७ ॥

अत्र स्तम्भश्लथाङ्गत्वश्वासोत्तापक्लमादयः ॥

यथा—

तत्र चिरविरहेण प्राप्य पीडामिदानी-
दघदुरुजडिमानि अमापितान्यङ्गकानि ।
असितपवनधाटीषट्चित्तघ्राणवाटं-
लुडति धरणिपृष्ठे गोष्ठवाटीकुटुम्बम् ॥

अथ मोहः—

मोहो हन्मूढता हर्षाद्विश्लेषाद्भयतस्तथा ॥ ३८ ॥

विषादादेश्च तत्र स्याद्देहस्य पतनं भुवि ॥

शून्येन्द्रियत्वं भ्रमणं तथा निश्चेष्टतामयः ॥ ३९ ॥

तत्र हर्षाद्यथा श्रीदशमे—

इति स्म पृष्ठः स च वादरायाणं-
स्तत्स्मारितानन्तहृताखिलेन्द्रियः ।
कृच्छ्रात्पुनर्लब्धबहिर्दृशिः शनैः
प्रत्याह तं भागवतोत्तमोत्तमम् ॥

दुर्गमसङ्गमनी ।

बलादाक्रमणं धाटीति क्षीरस्वामी, अत्र तु लक्षणया क्रमणमेवो-
च्यते, वाटः=पन्थाः, अत्र तु घ्राणवाटेन नासिकोच्यते, गोष्ठवाटीति ।
वाटो=वास्तुभूमिः, वाटीति स्वहृत्पत्न्यविषयज्ञाया,

यथा वा—

निरुच्छ्वसितरीतयो विघटिताक्षिपक्षमक्रिया-
निरीहनिखिलेन्द्रियाः प्रतिनिवृत्तचिद्वृत्तयः ।
अवेक्ष्य कुरुमण्डले रहसि पुण्डरीकेक्षणं-
ग्रजाम्बुजदृशोऽभजन् कनकशालभञ्जीश्रियम् ॥

विदलेपाद्यथा हंसदूते—

कदा चित्खेदाग्निं विघटयितुर्मन्त्रगतमतौ
सहालीभिलंभे तरलितमना यामुनतटीम् ।
चिरादस्याश्चित्तं परिचितकुटीरावकलना-
दवस्थास्तस्तार स्फुटमथ, सुपुत्रेः प्रियसखी ॥

भयाद्यथा—

सुकुन्दमाविष्कृतविश्वरूपं-
निरूपयन्वानरवर्ष्यकेतुः ।
करारबिन्दात्पुरतः स्वल्पन्तं-
न गाण्डिनं खण्डितधीर्विधेद ॥

विषादाद्यथा श्रीदशमे—

कृष्णं महावक्रमस्तं दृष्ट्वा रामाद्वोऽर्भकाः ।
बभ्रुरिन्द्रियाणीव विना प्राणं विचेतसः ॥

अस्यान्यत्रात्मपर्यन्ते स्यात्सर्वत्रैव भूदता ॥

दुर्गमसङ्गमनी ।

निरुच्छ्वसितेति । निर्गता उच्छ्वसितानां रीतयः प्रचारा याभ्यः,
शालभञ्जी=प्रतिमा ।

अत्र कुटीरो लतागृहं तदवकलनात् सुपुत्रेस्तुल्यत्वात् प्रियस-
खीव याऽवस्था मोहरूपा सा चित्तं तस्तार=आच्छादितवती ।

अस्य प्राप्तमोहस्य भगवद्भक्तस्य, कृष्णस्फूर्तिविशेषस्त्विति । इवा-

कृष्णस्फूर्तिविशेषस्तु न कदाऽप्यत्र लीयते ॥ ४० ॥

अथ मृतिः—

विषादव्याधिसंत्राससंप्रहारकलमादिभिः ॥

प्राणत्यागो मृतिस्तस्यामव्यक्ताक्षरभाषणम् ॥ ४१ ॥

विवर्णगात्रताश्वासमान्द्रहिक्राऽऽदयः क्रियाः ॥

यथा—

अनुलासथासा सुहुरसरलोत्तानितदशो-

विवृण्वन्तः काये किमपि नववैवर्ण्यमभितः ।

हरेर्नामान्यक्तीकृतमलघुहिक्रालहरिभिः

प्रजल्पन्तः प्राणान् जहति मथुरार्यां सृष्टिनः ॥

यथा वा—

चिरमदलघुकण्ठोद्घोषघुत्कारचक्रा

क्षणविघटितताम्यदृष्टिखद्योतदीप्तिः ।

हरिमिहिरनिपीतप्राणगाढान्धकारा

क्षयमगमदकस्मात्पूतना कालरात्रिः ॥

प्रायोऽत्र मरणात्पूर्वा चित्तवृत्तिर्भृतिर्मता ॥ ४२ ॥

दुर्गमसङ्गमनी ।

अथं तं विना भावानामनवस्थितेः, तथा—चोक्तं “तत्स्मारितानन्तहृता-
खिलेन्द्रिय” इति, किन्तु बहिर्वृत्तिलोपप्राधान्येन प्रलयो, मोहस्त्वन्त-
वृत्तिलोपप्राधान्येन ज्ञेयः, अत एव मोहो हन्मूढतेत्यत्र दृच्छब्दो-
दत्तः मुह वैचित्य इति धातुबलादेव तदर्थतासिद्धेः ।

घुत्कारो=घूकशब्दः ।

प्राय इति प्रथममर्द्धे, मृतिरत्रेति द्वितीयं, किंत्विति तृतीयमित्येष
क्रमः, तत्र प्राणत्यागस्य भावत्वाभावादपरितुष्यन्नाह—प्राय इति । मृतिः

मृतिरत्रानुभावः स्यादिति केन चिदुच्यते ॥

किन्तु नायकवीर्यार्थं शत्रौ मरणमुच्यते ॥ ४३ ॥

अथालस्यं—

सामर्थ्यस्यापि सद्भावे क्रियाऽनुमुखता हि या ॥

तृप्तिश्रमादिसंभूता तदालभ्यमुदीर्यते ॥ ४४ ॥

अत्राङ्गभङ्गो जृम्भा च क्रियाद्वेषोऽक्षिमर्दनम् ॥

शय्याऽऽसनैकप्रियता तन्द्रानिद्राऽऽदयोऽपि च ॥ ४५ ॥

तत्र तृप्तेर्यथा—

विप्राणां नस्तथा तृप्तिरासीद्गोवर्द्धनोत्सवे ।

नाशीर्वादेऽपि गोपेन्द्र ! यथा स्यात्प्रभविष्णुता ॥

श्रमाद्यथा—

उष्टु निःसहत्तुः सुबलोऽभृत्प्रीतये सम विधाय नियुद्धम् ।

मोदयन्तमभितो निजमङ्गं नाहवाय सहसाऽऽह्वयतामुष् ॥

अथ जाड्यम्—

जाड्यमप्रतिपत्तिः स्यादिष्टानिष्टश्रुतीक्षणैः ॥

विरहाद्यैश्च तन्मोहात्पूर्वावस्था पराऽपि च ॥ ४६ ॥

अत्रानिमिषता तूष्णींभावविस्मरणादयः ॥

दुर्गमसङ्गमनी ।

प्राणत्यागस्त्वत्रानुभावः स्यात्, केन चिदिति । स्वयमेवेत्यर्थः, तत्र च पूतनावर्णने विशेषादपरितुष्यन्नाह—किंत्विति सद्भावे=आग्रहेण समुद्भावायितुं शक्यत्वे ।

निःसहत्वं=किञ्चिदपि कर्तुंमक्षमत्वम्, सहसाऽऽह्वयतामुमित्येव पाठः ।

अप्रतिपत्तिर्विचारशून्यता, तत्=जाड्यं, मोहात्पूर्वावस्था पराऽ-

तत्रेष्टश्रुत्या यथा श्रीदत्तमे—

गावश्च कृष्णमुखनिर्गतयेणुगीत-

पीयूषमुन्नमितकर्णपुटैः पिबन्त्यः ।

साम्भवाः स्नुतस्तनपयःकवलाः स्म तस्थु-

र्गोविन्दमात्मनि हृत्वाऽश्रुकलाः स्पृशन्त्यः ॥

अनिष्टश्रुत्या यथा—

आकलय्य परिवर्तितगोत्रां केशवस्य गिरमर्पितशल्याम् ।

विद्धधीरधिकनिर्मिषाक्षी लक्ष्मणा क्षणमवर्त्तत तूष्णीम् ॥

दृष्टेक्षणोऽथ यथा तत्रैव—

गोविन्दं गृह्णामीय देवदेवेशमादृतः ।

पूजायां नाविदत् कृत्यं प्रसोदोपहतो नृपः ॥

अनिष्टेक्षणोऽथ यथा तत्रैव—

यावदालक्ष्यते केतुर्यावद्रेणू रथस्य च ।

अनुप्रस्थापितात्मानो लेख्यानीवोपलक्षिताः ॥

विरहेण यथा—

मुकुन्द ! विरहेण ते विधुरिताः सखायक्षिरा-

दलंकृतिभिरुञ्जिता भुवि निविश्य तत्र स्थिताः ।

स्खलन्मलिनवासलः शबलरूक्षमात्रश्रियः

स्फुरन्ति खलदेवलद्विजगृहे छराच्चां हव ॥

अथ व्रीडा—

नवीनसंगमाकार्यस्तवावज्ञादिना कृता ॥ ४७ ॥

दुर्गमसङ्गमनी ।

प्यवस्था यथा तादृशीत्यर्थः, तस्य स्वतन्त्रत्वान् ।

गोत्रं=नाम ।

शबलं मलदूषितं, देवाजीवी तु देवलः ।

अधृष्टता भवेद् व्रीडा तत्र मौनं विचिन्तनम् ॥

अवगुण्डनभूलेखौ तथाऽधोमुखताऽऽदयः ॥ ४८ ॥

तत्र नवीनसंगमेन यथा पद्यावल्यां—

गोविन्दे त्वयमकरोः सरोजनेत्रे

प्रेमान्धा वरवपुरर्पणं सखि ! त्वम् ।

कार्पण्यं न कुरु दरावलोकदाने

विक्रीते करिणि किमङ्कुशे विवादः ॥

अकार्यं यथा—

त्वमवागिह मा शिरः कृथा वदनं च त्रपया शचीपते ! ।

नय कल्पतरुं न चेच्छर्वी कथमग्रे मुखमीक्षयिष्यसि ॥

स्तवेन यथा—

भूरिसाद्गुण्यभारेण त्वयमानस्य शौरिणा ।

उद्भवस्य व्यरोचिष्ट नम्रीभूतं तदा शिरः ॥

अवज्ञया यथा—

हरिवंशे सत्यादेवीवाक्यं—

वसन्तकुसुमैश्चित्रं सदा रैवतकं गिरिम् ।

प्रिया भूत्वाऽप्रिया भूता कथं द्रक्ष्यामि तं पुनः ॥

दुर्गमसङ्गमनी ।

अधृष्टताऽत्र धृष्टताविरोधी भावः ।

विक्रीत इति । यथा तस्मिन् विक्रीतेऽप्यङ्कुशदाने विवादः क्रियते तथाऽत्र किं क्रियते नैवेत्यर्थः ।

त्वमवागिति—श्रीकृष्णस्य-वाक्यं-शिरोऽवाक्=नम्रीभूतं, वदनं-चावाक्=वचनरहितम् ।

अथावहित्या—

अवहित्याऽऽकारगुप्तिर्भवेद्भावेन केन चित् ॥

अत्राङ्गादेः पराभ्यूहस्थानस्य परिगूहनम् ॥ ४९ ॥

अन्यत्रेक्षा वृथाचेष्टा वाग्भङ्गीत्यादयः क्रियाः ॥

तथा चोक्तम्—

अनुभावपिधानार्थोऽवहित्यं भाव उच्यते ॥ ५० ॥

तत्र जैह्वयेन यथा श्रीदशमे—

सभाजयित्वा तमनङ्गदीपनं-

सहासलीलेक्षणविभ्रमभ्रुवा ।

संस्पर्शनेनाङ्कृताङ्घ्रिहस्तयोः

संस्तुत्य ईषत्कृपिता वभापिरे ॥

द्राक्षिण्येन यथा—

सात्राजितोसदनसीमनि पारिजाते

नीते प्रणीतमहसा मधुसूदनेन ।

द्राघीयसीमपि विदर्भभुवस्तदेर्ष्यां-

सौशील्यतः किल न कोऽपि विदाम्बभूव ॥

हिवा यथा प्रथमे—

तमात्मजैर्दृष्टिभिरन्तरात्मना दुरन्तभावाः परिरेभिरे पतिम् ।

दुर्गमसङ्गमर्ता ।

केन चिद्भावेन भावपारवश्येन हेतुनाऽऽकारस्य गोप्यभावानु-
भावस्य गुप्तिः=कृत्रिमभावान्तरव्यञ्जनया करणरूपया संवरणं य-
स्मिन् स तद्गुप्तीच्छारूपो भावोऽवहित्येत्यर्थः ।

अनुभावेति । अनुभावपिधानार्थो भावोऽवहित्यमुच्यत इत्यन्वयः ।

जैह्वयेन=मतिकौटिल्येन हेतुना ।

निरुद्धमप्यस्तवदम्बुनेप्रयोर्विलज्जतीनां भृगुवर्य ! वैक्लवात् ।

जैह्वयहीभ्यां यथा—

का वृषस्यति तं गोष्ठभुजङ्गं कुलपालिका ।

दूति ! यत्र स्मृते मूर्तिर्भात्या रोमाञ्चिता मम ॥

सौजन्येन यथा—

गूढा गाम्भीर्यसम्पद्भिर्मनोगह्वरगर्भगा ।

प्रौढाऽप्यस्या रतिः कृष्णे दुर्वितर्का परैरभूत् ॥

गौरवेण यथा—

गोविन्दे छवलमुखैः समं छद्द्विः

स्मेरास्यैः स्फुटमिह नम्रं निर्मिसाणे ।

आनम्रीकृतवदनः प्रमोदमुग्धो-

यत्नेन स्मितमथ संववार पत्री ॥

हेतुः कश्चिद्भवेत् कश्चिद्रोप्रः कश्चन गोपनः ॥

इति भावत्रयस्यात्र विनियोगः समीक्ष्यते ॥ ५१ ॥

दुर्गमसङ्गमनी ।

वृषस्यति=कामयते, लक्ष्मणं सा वृषस्यन्तीतिवत्, कुलस्त्री, कुलपालिका ।

सौजन्येनेति । दाक्षिण्यमतेः कारणं सारल्पं, सौजन्यं तु धैर्य-लज्जाऽऽदियुक्तत्वमित्यनयोर्भेदः ।

मनोगह्वरगर्भगा=अत्यन्तगुप्ता या रतिः सा प्रौढाऽपि गाम्भीर्यसम्पद्भिर्गूढा सती दुर्वितर्काऽभूत् ।

हेतुरिति । यथा सभाजयित्वेत्यादौ हेतुर्जैह्वयं, तच्च स्वगिरैवाभिव्यक्तं दोषः स्यादिति मतिकौटिल्यं, तच्च तादृशभ्रूविलासेनैव व्यक्तं, गोप्योऽसूयामवामर्षः स चेष्टकुपितेत्यनेन व्यक्तः, गोपयन्त्यनेति गोपनः स चात्र संस्तवसंस्पृशाभ्यां प्रत्याथितं हर्षवैकल्यम्,

हेतुत्वं गोपनत्वं च गोप्यत्वं चात्र सम्भवेत् ॥

प्रायेण सर्वभावानामेकशोऽनेकशोऽपि च ॥ ५२ ॥

अथ स्मृतिः—

या स्यात् पूर्वानुभूतार्थप्रतीतिः सहशेक्षया ॥

दृढाभ्यासादिना वाऽपि सा स्मृतिः परिकीर्त्तिता ॥ ५३ ॥

दुर्गमसङ्गमनी ।

सहासादित्वं च जैद्ध्यमयमपि तदिव प्रत्याययति, सर्वत्र गोपना-
नुभावः कृत्रिम एव, गोपनभावस्तु मृगतृष्णाजलवत्प्रतीतिमात्रशरीरः
तस्माद्दृश्य गोपनत्वमपि प्रातीतिकमेव किन्त्वनुभावस्यैव वास्त-
वत्वमिति ज्ञेयम्,

सात्राजितीत्यादौ सतिमयं दाक्षिण्यं हेतुः, तदत्र तस्याः प्रसि-
द्धमिति नोक्तम्, ईर्ष्या गोप्या, इयं च शब्दलब्धा, सौशील्यं तु कृत्रि-
मसुष्ठुन्यवहारः तत्प्रत्यायितो हर्षाभासो गोपनः,

तमात्मजैरित्यादौ विलज्जा हेतुः, दुरन्तभावोऽत्र सम्भोगाख्यो-
रसो गोप्यः, गोपनस्त्वश्रुतिरोधेन प्रत्यायितो धृत्वाभासः; तथाऽप्य-
श्रुत्तत्र गोपन आत्मजद्वारापरिरम्भगेन सम्भोगरसावरकः पत्युचित-
मैत्रीमात्रात्मकः, तत्र पाठव्युत्क्रमेणार्थक्रमश्चायं—प्रथमं दृष्टिभिस्ततो-
ऽन्तरात्मना तत आत्मजैः परिरेमिभिर इति,

का वृषस्यतीत्यादौ जैद्ध्यमपि तस्याः स्वाभाविकमिति हेतुरेव
गोप्यो हर्षः वचनमात्राभाषिता भीतिर्गोपनी,

गूढेत्यादौ सौजन्यं हेतुर्गम्यः, गोविन्द इत्यादौ गौरवं हेतुः,
यत्नमात्राभाषिता धृतिर्गोपनी, चापलं गोप्यमिति ।

प्रतीतिरत्रानुसंधानं प्रमादतस्तद्धेतोरुपद्रवतः, उपद्रवादिति
वा पाठः ।

भवेदत्र शिरःरूपो भ्रूविक्षेपादयोऽपि च ॥

तत्र सद्वक्षया यथा—

विलोक्य श्याममम्भोदमम्भोरुहविलोचना ।

स्मारं स्मारं मुकुन्द ! त्वां स्मारं विक्रममन्त्रभृत् ॥

दृढाभ्यासेन यथा—

प्रणिधानविधिमिदानामकुर्वतोऽपि प्रमादतो हृदि मे ।

हरिपदपङ्कजयुगलं वच चित् कदा चित् परिस्फुरति ॥

अथ वितर्कः—

विमर्शात् संशयादेश्च वितर्कस्तूह उच्यते ॥ ५४ ॥

एष भ्रूक्षेपणशिरोऽङ्गुलिसञ्चालनादिकृत् ॥

तत्र विमर्शाद्यथा विदग्धमाधवे—

न जानीषे मूर्धनश्च्युतमपि शिखरं यद् खिलं ।

न कं वेपन्माल्यं कलयसि पुरस्तात्कृतमपि ।

दुर्गमसङ्गमनी ।

विमर्शो=हेतुपरामर्शः—यथा पर्वतोऽथं वन्दिमान् धूमादिति, संशयः=कोटिद्वयं स्पृशन्निर्णेतुमशक्तं ज्ञानं यथा स्थाणुर्वा पुरुषो वेति, आदिग्रहणादतस्मिंस्तद्वृद्धिरूपो विपर्यासो यथा शुक्तौ रजतमिदमिति, तस्मात्तस्माच्चेति तत्तदनन्तरं य ऊहो वस्तुनस्तत्त्वनिर्णयाय विचारः स वितर्क उच्यते इत्यर्थः, तत्र हेतुपरामर्शानन्तरं विचारो-व्याप्तिग्रहणं, यथा धूमपरामर्शानन्तरं यत्र यत्र धूमस्तत्र तत्र वन्दि-र्यथा महानसमिति, तस्माद्वन्दिमानित्येतल्लक्षणो निर्णयोऽत्र ज्ञेयः, संशयानन्तरं तु विचारो हेतुपरामर्शः, तथा विपर्यासानन्तरं च सकंचिद् दृश्यते इति ।

न जानीषे इति । अत्र व्याप्तिग्रहणं पूर्वपूर्वांशुभवेन ज्ञेयम्, उक्तीतमिति ज्ञाततया निर्देशस्तस्यावहित्थाखण्डनार्थमेव कृतो न तु वस्तुतः, तत्र

तदुन्नीतं वृन्दावनकुहरलीलाकलभ हे !
स्फुटं राधानेत्रभ्रमरवरवीर्योन्नतिरियम् ॥

संशयाद्यथा—

असौ किं तापिच्छो न हि यद्मलश्रारिह गतिः
पयोदः किं वास्यं न यदिह निरुद्धो हिमकरः ।
जगन्मोहारम्भोद्भुरमधुरधंशीधवनिरितो-
भुवं मूर्धन्यद्रेर्विधुमुखि ! मुकुन्दो विहरति ॥

विनिर्णयान्त एवायं तर्क इत्युच्चिरे परे ॥ ५५ ॥

अथ चिन्ता—

ध्यानं चिन्ता भवेद्दिष्टानाप्यनिष्टासिनिर्मितम् ॥
श्वासाधोमुखभूलेखवैवर्ण्योन्निद्रता इह ॥ ५६ ॥
बिलापोत्तापकृशताबाष्पदैन्यादयोऽपि च ॥

तत्रेष्टानापत्या यथा श्रीदशमे—

कृत्वा सुखान्यवशुचः श्वसनेन शुष्य-
द्विम्बाधराणि चरणेन भुवं लिखन्त्यः ।

दुर्गमसङ्गमनी ।

च सति तदिदमस्येङ्किताग्निर्णैव्यत इति वितर्क एव पठ्यैवस्यति, एव-
मुत्तरत्रापि ध्रुवमित्यत्र च स एव, अत्र तु राधेति निर्णयः प्रकरणबलात् ।

असाधित्यादिविचारेण पूर्वं संशय एवासीदिति गम्यते सोऽयं ता-
पिच्छो वा पयोदो वा मुकुन्दो वेति लक्षणो गम्यः, तापिच्छस्य वात्या-
दिना दोलायमानतारूपा यत्किञ्चिद्गतिः प्रतीयतां नाम, इह त्वम-
लश्रीः स्पष्टैव गतिः, तथा पयोदे स्वतस्तदावृतत्वाच्च कलङ्की हिम-
करः संभवतु, इह त्वमयथाऽपि निष्कलङ्कः स प्रतीयत इति न स च
स चेत्यर्थः ।

ध्यानमत्र विचारः, तच्च निजेष्टानाप्येत्यादिलक्षणं चेच्चिन्ता क-

असैरुपासमसिभिः कुचकुङ्कुमानि
तस्थुर्दृजन्त्य उरुदुःखभराः स्म तूष्णीम् ॥

अथ वा—

अरतिभिरतिक्रम्य क्षामा प्रदोषमदोषधीः
कथमपि चिराद्ध्यासीना प्रघाणमधान्तक ! ।
विधुरितमुखी घृणत्यन्तः प्रसूस्तव चिन्तया
किमहह गृहं क्रीडालुब्ध ! त्वयाऽद्य विसस्मरे ॥

अनिष्टाप्त्या यथा—

गृहिणि ! गहनयाऽन्तश्चिन्तयोन्निद्रनेत्रा
स्नपय न मुखपद्मं तप्तवाष्पप्लवेन ।
नृपपुरमनुबिन्दन् गान्दिनेयेन सार्द्धं-
तव छतमहमेव द्राक् परावर्त्तयामि ॥

अथ मतिः—

शास्त्रादीनां विचारोत्थमर्थनिर्धारणं मतिः ॥ ५७ ॥
अत्र कर्त्तव्यकरणं संशयभ्रमयोश्छिदा ॥
उपदेशश्च शिष्याणामुहापोहादयोऽपि च ॥ ५८ ॥

दुर्गमसङ्गमनी ।

श्रवते, तदेवाह—ध्यानमित्यादिना, अदोषधीः तद्रूपत्वात् सर्वत्रापि
स्निग्धस्वभावा किमुत त्वयीत्यर्थः, अलिन्दं गृहद्वाराग्रे लग्नं वेदिका-
रूपम्, अत्र च नकारस्य मूर्द्धन्यत्वमेव बहुनां मतम् ।

स्नपयेत्यादौ “गलयय न मुखपद्मं तप्तवाष्पप्लवेन”त्येव पाठः, द्राक्
परावर्त्तयामीत्यत्रानिष्टशङ्का तु सर्वथा न कर्त्तव्या गर्गादिवाक्या-
दिनि भावः, तस्मादनिष्टमत्र कंसवधानन्तरं तत्रावस्थानमेव ।

यथा पात्रे वैशाखमाहात्म्ये—

व्यामोहाय चराचरस्य जगतस्ते ते पुराणागमा-
स्तां तामेव हि देवतां परमिकां जल्पन्तु कल्पवाचि ।
सिद्धान्ते पुनरेक एव भगवान्निष्पणुः समस्तागम-
व्यापारेषु विवेचनव्यतिकरं नीतेषु निश्चीयते ॥

यथा वा श्रीदशमे—

त्वं न्यस्तदण्डमुनिभिर्गदितानुभाव-
भात्माऽऽत्मदश्च जगतामिति मे वृतोऽसि ॥
हित्वा भवद्वेषुव उदीरितकालवेग-
ध्वस्ताशिषोऽब्जभवनाकपतीन्दुतोऽन्ये ॥

अथ धृतिः—

धृतिः स्यात्पूर्णतान्ज्ञानदुःखाभावोत्तमाग्निभिः ॥

अप्राप्तार्तातनष्टार्थानभिसंशोचनादिकृत् ॥ ५९ ॥

दुग्मसङ्गमनी ।

व्यामोहायेति । सर्वपुराणागमरूपमहावाक्यस्य सम्यग्विचारा-
योग्यपुरुषान् प्रति खण्डशो धदन्वित्यर्थः, यतः सिद्धान्त इत्यादि,
व्यापाराः=रूढ्यादिवृत्तयः, व्यतिकरः=आसङ्गस्तं नीतेषु तद्व्यापारेषु
यः सिद्धान्तस्तस्मिन्नेक एव भगवान्निश्चीयते, चराचरा जङ्गमास्ते
चात्र मनुष्या एव मनुष्याधिकारित्वात् शास्त्रस्य ।

त्वं न्यस्तेति । क्षीरोदमथनाचरितनिजचरितमनुसंधाय श्रीरुक्मि
ण्याह पूर्वपूर्वमेवेदं मया निश्चितमित्युपलक्षयितुं तत्र न्यस्तदण्डत्वं
सर्वसङ्गसर्वाभिलाषरहितत्वं गमयति ,

सङ्गात्संजायते कामः कामात् क्रोधोऽभिजायत इत्यादेः ।

ज्ञानेन=भगवदनुभवेन, तथा भगवत्सम्बन्धेन यो दुःखाभावस्तेन
तथोत्तमस्य भगवत्सम्बन्धितया परमपुरुषार्थस्य प्रेम्णः प्रापत्या च

तत्र ज्ञानेन यथा भर्तृहरेः—

अभीमहि वयं मिशामाशावासो वसीमहि ।

शयीमहि महीपृष्ठे कुर्वीमहि किमीश्वरैः ॥

दुःखाभावेन यथा—

गोष्ठं रमाकैलिगृहं चकास्ति गावश्च धावन्ति परःपराद्धाः ।

पुत्रस्तथा दीव्यति दिव्यकर्मां तृप्तिर्ममाभूद् गृहमेधिसौख्ये ॥

उत्तमाप्त्या यथा—

हरिलीलासंधासिन्धोस्तदमप्यधितिष्ठतः ।

मनो मम चतुर्वर्गं तृणायपि न अन्यते ॥

अथ हर्षः—

अभीष्टेक्षणलाभादिजाता चेतःप्रसन्नता ॥

हर्षः स्यादिह रोमाञ्चः स्वेदोऽश्रु सुखफुल्लता ॥ ६० ॥

आवेगोन्मादजडतास्तथा मोहादयोऽपि च ॥

तत्राभीष्टेक्षणेन, यथा विष्णुपुराणे—

तौ दृष्ट्वा विकल्पद्वन्द्वरौजः स महामतिः ।

पुलकाद्धितसर्वाङ्गस्तदाऽक्रूरोऽभवन्मुने ॥

दुर्गमसङ्गमनी ।

या पूर्णता मनसोऽचाञ्चल्यं सा धृतिरित्यर्थः ।

अश्रीमहीत्यत्र भगवत्सम्बन्धिज्ञानमाहात्म्यम्, ईश्वरैः=राजादिभिः ।

गोष्ठमिति । श्रीगोष्ठमहेन्द्रवाक्यं, परःपरार्थाः=पराद्धतोऽपि पर-

सङ्ख्या इत्यर्थः, कथं तत्तज्ज्ञातं? तत्राह—पुत्रस्तथेति । येन प्रकारेण

तत्तज्ज्ञायते तेनैव प्रकारेण दिव्यकर्मां पुत्रो दीव्यतीत्यर्थः, तृप्ति-

र्मममाभूदित्यत्रातृप्तिमयदुःखध्वंसो व्यञ्जितः ।

प्रसन्नता=प्रकाशः, प्रफुल्लतेति यावत् ।

अभीष्टलाभेन यथा श्रीदशमे—

तत्रैकांसगतं बाहुं कृष्णस्योत्पलसौरभम् ।

चन्दनालिसमाप्राय हृष्टरोमा चुचुम्ब ह ॥

अथौत्सुक्यम्—

कालाक्षमत्वमौत्सुक्यमिष्टेक्षाऽऽसिस्पृहाऽऽदिभिः ॥ ६१ ॥

मुखशोषत्वरचिन्तानिश्वासास्थिरताऽऽदिकृत् ॥

तत्रेष्टेक्षारूपहया यथा श्रीदशमे—

प्राप्तं निवाम्य नरलोचनपानपात्र -

मौत्सुक्यविश्रुथितकेरादुकूलबन्धाः ।

सद्यो विसृज्य गृहकर्म पतिंश्च तल्पे

द्रष्टुं यपुर्युवतयः स्म नरेन्द्रसार्गम् ॥

यथा वा—

प्रकटितनिजवासे स्निग्धवेणुप्रणादै-

द्वृतगति हरिशारात्प्राप्य कुञ्जे स्मितक्षी ।

श्रवणकुहरकण्ठं तन्वती नम्रवक्त्रा

स्नपयति निजदास्ये राधिका मां कदा नु ॥

दृष्टासिस्पृहया यथा—

नर्मकाम्मर्णतया सखीगणे

द्राघयत्यघहरागतः कथाम् ।

गुच्छकग्रहणकैतवादसौ

गह्वरं द्रुतपदक्रमा ययौ ॥

अथौर्ध्व—

अपराधदुरुक्त्यादिजातं चण्डत्वमुग्रता ॥ ६२ ॥

दुर्गमसङ्गमनी ।

कालाक्षमत्वं=कालयापनायामसमर्थत्वम् ,

वधवन्धशिरःकम्पभर्त्सनोत्ताडनादिकृत ॥

तत्रापराधाद्यथा—

स्फुरति मयि भुजङ्गीगर्भविलसिकीर्त्ता
विरचयति मन्दीशे किलिबपं कालियोऽपि ।
हुतभुजि वत कृट्यां जाठरे वीषडेन—
सपदि दनुजहन्तुः किं तु रोषाद्विभेमि ॥

दुरुक्तितो यथा सहदेवोक्तिः—

प्रभवति विबुधानामग्रिमस्याग्रपूजां—
न हि दनुजरिपोर्यः प्रौढकीर्त्तर्विसोद्भुम् ।
कटुतरयमदण्डोदण्डरोचिर्मर्माऽसौ
शिरसि पृथुनि तस्व न्यस्यते सव्यपादः ॥

यथा वा श्रीबलदेवल्पोक्तिः—

रताः किल नृपासने क्षितिपलक्षमुच्छोन्धिते
खलाः कुरुकुलाधमाः प्रभुमजाण्डकोटिध्रमी ।
हहा वत निदम्बना शिवशिवाद्य नः शृण्वतां—
हठादिह कटाक्षयन्त्यखिलबन्धमप्यच्युतम् ॥

अथामर्षः—

अधिक्षेपापमानादेः स्यादमर्षोऽसहिष्णुता ॥ ६३ ॥

तत्र स्वेदः शिरःकम्पो विवर्णत्वं विचिन्तनम् ।

उपायान्नेषणाक्रोगवैमुरुयोत्ताडनादयः ॥ ६४ ॥

तत्राधिक्षेपाद्यथा विदग्धमाधवे—

निर्धौतानामखिलधरणीमाश्रुतीर्णां धुरीणा

दुर्गमसङ्गमनी ।

रता इति । कटाक्षयन्ति=कुटिलहाष्टिविषयीकुर्वन्ति, अधजान-
न्तीत्यर्थः ।

कल्याणी मे निवसति वधूः पश्य पादत्रं नवीटा ।
 अन्तर्गोष्ठे चटुल ! नटयज्ञत्र नेत्रत्रिभागं-
 निःशङ्कस्त्वं भ्रमसि भविता नाकुलस्त्वं कुतो मे ॥

अपमानाद्यथा पद्योक्तिः--

कदम्बव्रतस्कर ! द्रुतमपेहि किं चाटुभि-
 जने भवति मद्विधे परिभवो हि नातः परः ।
 त्वया व्रजमृगीदृशां लदसि हन्त चन्द्रावली
 वराऽपि यद्योग्यया स्फुटमद्रूपि ताराऽऽख्यया ॥

आदिशब्दाद्ब्रह्मनादपि यथा श्रीदशमे--

पतिष्ठतान्वयभ्रातृवान्धवा-
 नतिविलङ्घ्य तेऽन्त्यच्युतागताः ।
 गतिविदस्तबोद्गीतमोहिताः
 कितव ! योषितः कस्त्यजेत्रिणि ॥

अथासूया--

द्वेषः परोदयेऽसूया स्यात्सौभाग्यगुणादिभिः ॥
 तत्रेर्ष्याऽनादराक्षेपा दोषारोपो गुणेष्वपि ॥ ६५ ॥
 अपवृत्तिस्तिरोर्वाक्षा भ्रुवो भङ्गुरताऽऽदयः ॥

तत्रान्यसौभाग्येन यथा पद्यावल्यां--

मा गर्वशुद्धह कपोलतले चकास्ति
 कृष्णस्वहस्तलिखिता नवमञ्जरीति ।
 अन्याऽपि किं न सखि ! भाजनमीदृशीनां-
 वैरी न चेद्भवति वेपथुरन्तरायः ॥

दुर्गमसङ्गमनी ।

ताराऽऽख्ययेति श्रीराधां सूचयति ।

यथा वा श्रीदशमे—

तस्या अमुनि नः क्षोभं कुर्वन्त्पुच्छैः पदानि यत् ।
यैकापहृत्य गोपीनां रहो भुङ्क्तेऽच्युताधरम् ॥

गुणेन यथा—

स्वयं पराजयं प्राप्तान् कृष्णपक्षान् विजित्य नः ।
बलिष्ठा बलपक्षाश्चेद् दुर्बलाः के ? ततः क्षितौ ॥

अथ चापलं—

रागद्वेषादिभिश्चित्तलाघवं चापलं भवेत् ॥ ६६ ॥

तत्राविचारपारुष्यस्वच्छन्दाचरणादयः ॥

तत्र रागेण यथा श्रीदशमे—

इवो भाविनि त्वमजितोद्ग्रहने विदभान्
गुप्तः समेत्य पृतनापतिभिः परीतः ।
निसंथ्य चैद्यमगधेशबलं प्रसह्य
मां राक्षसेन विधिनोद्ग्रह बीट्यंशुलकाम् ॥

द्वेषेण यथा—

वंशीं पूरेण कालिन्ध्याः सिन्धुं विन्दतु वाहिता ।
गुरोरपि पुरो नीर्वा या शंशयति सभ्रुवाम् ॥

अथ निद्रा—

चिन्तालस्यनिसर्गकलमादिभिश्चित्तमीलनं निद्रा ॥ ६७ ॥

तत्राङ्गभङ्गजृम्भाजाड्यश्वासाक्षिमीलनानि स्युः ॥

दुर्गमसङ्गमनी ।

चित्तस्य मीलनं=बहिर्वृत्यभावः ।

ननु पूर्वं चित्तमीलनं निद्रेत्युक्तं, सा च तमोगुणेन चित्तवृत्ति-
रूपैव प्रसिद्धा, सा च परमभक्तानां न सम्भवति गुणातीतचित्तत्वात्
तर्हि केन तदावृत्तिरियं निद्रा ? तत्राह—युक्तेति । अस्य=श्रीकृष्णस्य,

लोकितायति मार्त्तण्डे वेणुध्वनिमश्रुत्वती ।

चिन्तयाऽऽक्रान्तहृदया निद्रा नन्दगेहिनी ॥

आलस्येन यथा—

दामोदरस्य बन्धन—

कर्मभिरतिनिःसहाङ्गलतिकेयम् ।

दरघूर्णितोत्तमाङ्गा

कृताङ्गभङ्गा व्रजेवरी स्फुरति ॥

निसर्गं यथा—

अवहर ! तव वीर्यप्रोपिताशेषचिन्ताः

परिहृतगृहवास्तुद्वारबन्धानुबन्धाः ।

निजनिजमिह रात्रौ प्राङ्गणं शोभयन्तः

सखमविचलदङ्गाः शेरते पश्य गोपाः ॥

कलमेन यथा—

संक्रान्तधातुचित्रा सरतान्ते सा नितान्ततान्ताऽथ ।

वक्षसि निक्षिप्त्वाङ्गी हरेर्विवासा ययौ निद्राम् ॥

युक्ताऽस्य स्फूर्तिमात्रेण निर्विशेषेण केन चित् ॥ ६८ ॥

हन्मीलनात्पुरोऽवस्था निद्रा भक्तेषु कथ्यते ॥

दुर्गमसङ्गमनी ।

उत्तमभक्तानां भगवत्समाधिर्ूपैव निद्रा न तु प्राकृती युज्यत इति भावः,

यथोक्तं गारुडे—

“जाग्रत्स्वप्नसुषुप्तिषु योगस्थस्य च योगिनः ।

या का चिन्मनसो वृत्तिः सा भवेदच्युताश्रया” ॥

अत एव श्रीकृष्णस्य स्फूर्तिमयत्वाद् हन्मीलनात् पुरोऽवस्थैव निद्रेष्यते न तु हन्मीलनमात्रं, यत्तु पूर्वं चित्तमीलनं निद्रेत्युक्तं तस्मिन्-

अथ सुप्तिः—

सुप्तिर्निद्राविभावा स्यान्नानाऽर्थानुभवात्मिका ॥ ६९ ॥

इन्द्रियोपरतिश्वासनेत्रसंमीलनादिकृत् ॥

यथा—

कामं तामरसाक्ष ! केलिविततिः प्रादुष्कृता शैवावी

दर्पः सर्पपतेस्तदस्य तरसा निर्वर्धयतामुदघुरः ।

इत्युत्स्वप्रगिरा चिराद्यदुसभां विस्मापयन् स्मेरयन्

निश्वासेन द्रोत्तरङ्गदुदरं निद्राङ्गतो लाङ्गली ।

अथ बोधः—

अविद्यामोहनिद्रादिध्वंसाद् बोधः प्रबुद्धता ॥ ७० ॥

तत्राविद्याध्वंसतो यथा—

अविद्याध्वंसतो बोधो विद्योदयपुरःसरः ॥

दुर्गमसङ्गमनी ।

लवापातत एव बोधयतीति भावः ।

निद्राया एवावस्थाविशेषे संज्ञाऽन्तरमाह—सुप्तिरिति । विविधो-
भावो भावना यस्यां सा विभावा न केवलन्तादृशी; अपि तु नाना-
ऽर्थेत्यादिविशिष्टता च, ततस्तद्विधा निद्रैव सुप्तिः स्वप्न उच्यत—
इत्यर्थः ।

केलिविततिः=क्रीडाविस्तारः, केलिरमित इति पाठश्च सङ्गतः,
केलिशब्दस्य स्त्रीत्वमपि दृश्यते, तथा ह्युमापतिधरः—रत्नच्छाया-
च्छुरितजलधावित्यादौ “राधाकेलीपरिमलभरध्यानमूर्च्छां मुरारे-
रि”ति, यदुसभां तदन्तःसभागामिनं कियन्तमपि यदुगणं विस्माययन्
स्मेरयंश्च ।

प्रबुद्धता=ज्ञानाविर्भावः ।

अविद्याध्वंसत इत्यत्र बोधस्त्वंपदार्थलक्षितस्य तत्पदार्थल-

अक्षोषकलेशविश्रान्तिस्वरूपावगमादिकृत् ॥ ७१ ॥

यथा—

बिन्दन् विद्यादीपिकां स्वस्वरूपं जुहुष्व सद्यः सत्यविज्ञानरूपम् ।

निष्प्रत्यूहस्तत्परं ब्रह्म मूर्त्तं सान्द्रानन्दाकारमन्वेषयामि ॥

मोहध्वंसतः—

बोधो मोहक्षयाच्छब्दगन्धस्पर्शरसैर्हरेः ॥

दृगुन्मीलनरोमाञ्चाधरोत्थानादिकृद्भवत् ॥ ७२ ॥

तत्र शब्देन यथा—

प्रथमदर्शनरुढछ्वावली—

कवलितेन्द्रियवृत्तिरभूदिदम् ।

अघभिदः किल नाम्न्युदिते श्रुतौ

ललितयोदमिमीलदिहाक्षिणी ॥

गन्धेन यथा—

अचिरमघहरेण त्यागतः सस्तगात्रौ

दुर्गमसङ्गमनी ।

क्षितस्य च ज्ञानं स्वरूपावगमस्तयोरभेदज्ञानं विद्या, तेषु निदिध्यासनरूपं साधनं, प्रथमं निदिध्यासनं तस्मादविद्याध्वंसः ततः कमात्पदार्थद्वयज्ञानं ततस्तयोरभेदज्ञानमिति क्रमो ज्ञेयः, अविद्याध्वंसतो यो बोधः स विद्योदयपुरःसरो भवति, स चाक्षोषकलेशविश्रान्तिर्यत्र तादृशस्वरूपावगमादिकृद्भवतीत्यन्वयः, आदिग्रहणाद्भवत्यवबोधकृद्भवतीति ज्ञेयम् ,

एवंभूतो बोधः खलु केषां चिद्भक्तिसहायो भवतीति सञ्चारीत्यर्थः, “ब्रह्मभूतः प्रसन्नात्मे”ति श्रीगीताभ्यः,

इयं=श्रीराधा, अघभिद इति पूर्वत्र पद्ये चान्वितम् ।

अचिरमिति । कदा चित्परिहासपूर्वकश्रीकृष्णान्तर्धाने चरितम् ।

वनभुवि वाचसाङ्गीं क्षान्तनिष्वासवृत्तिः ।
 प्रसरति वनमालालौरभे पश्य राधा
 पुलकितलसुरेषा पाञ्चपुञ्जादुदर्यात् ॥

स्पर्शेन यथा—

असौ पाणिस्पर्शां मधुरमसृणः कस्य विजयी
 विशीर्यन्त्याः सौरीपुल्लिनवनमालोक्य मम यः ।
 दुरन्तासुदूधूय प्रसभमभितो वैशसमर्थी-
 द्रुतं मूर्च्छामन्तः सखि ! छत्रमर्थी पल्लवयति ॥

रमेन यथा—

अन्तर्हिते त्वयि बलानुज ! रासकेलौ
 तन्ताङ्गथष्टिरजनिष्ट सखी विसंज्ञा ।
 ताम्बूलचर्वितमवाप्य तत्राम्बुजाक्षी
 न्यस्तं मया सुखपुटे पुलकोज्ज्वलाऽऽसीत् ॥

निद्राभ्रंतलतः—

बोधो निद्राक्षयात्स्वप्ननिद्रापूत्तिस्वनादिभिः ॥
 तत्राक्षिर्भर्तुं शक्यामोक्षोऽङ्गवल्नादयः ॥ ७३ ॥

तत्र स्वप्नेन यथा—

इयं ते हासश्रीर्विरमतु विसुञ्चाञ्चलमिदं-
 न यादवृ वृद्धायै स्फुटमभिदधे त्वच्चटुलताम् ।

दुर्गमसङ्गमनी ।

मधुरः=स्वभावाद्देवानन्ददायकः, मसृणः=त्वचो गुणतः कोमलः, पल्ल-
 वयतीति । वर्तमानसामाप्ये वर्तमानवचरघम्,

ताम्बूलेषु यच्चर्वितं तदवाप्य, तत्रेति सम्बन्धविवक्षया षष्ठी,
 स्वच्चर्वितं सुखमनुप्रतिपद्य गौरी
 ताम्बूलमर्पितमुद्वस्तया विचेतेति पाठान्तरम् ।

इति स्वप्ने जल्पन्त्यचिरमनवुद्धा गुरुमखौ
पुरो दृष्ट्वा गौरी नमितसुखनिम्बा जुहुरभूत् ॥

निद्रापूर्या यथा—

दृष्टी चागात्तदागारं जजागार च राधिका ।
तूर्णं पुण्यवतीनां हि तनोति फलसुखमः ॥

स्वनेन यथा—

वृराद्विद्रावयन्निद्रा मरालीगोपसञ्जनाम् ।
सास्झरङ्गदं रेजे वेणुवारिदमजितम् ॥

इति भावास्त्रयास्त्रिंशत्कार्यिता व्यभिचारिणः ॥
श्रेष्ठमध्यकनिष्ठेषु वर्णनीया यथोचितम् ॥ ७४ ॥
मात्सर्योद्वेगदम्भेष्यां विवेको निर्यायस्तथा ॥
कलैक्यं क्षमा च कुतुकस्तुक्कण्ठा विनयोऽपि च ॥ ७५ ॥
संशयो धार्ष्ट्यमत्याद्या भावा ये स्युः परेऽपि च ॥
उक्तेष्वन्तर्भवन्तीति न पृथक्त्वेन दासिताः ॥ ७६ ॥

तथा हि—

असूयायां तु मात्सर्यं त्रासेऽप्युद्वेग एव तु ॥
दम्भस्तथाऽवहित्थायामीर्ष्याऽमर्षे मतावुभौ ॥ ७७ ॥

दुर्गमसङ्गमनी ।

असूयायामित्यादिषु परोद्वेगे द्वेषो मात्सर्यं, स एव गुणेष्वपि
दोषारोपणायामव्यभिचारित्वाद्दस्येति,

तडिदादिभिः सहसा भयं त्रासः, तत्रासाहिष्णुत्वमुद्वेग इति,

आकारगुप्तिः=अवहिता, दम्भस्त्वसतः स्वीयोत्तमत्वस्य व्यञ्जनं,
तस्मादुभयमपि कपटमयमिति,

परापराधासहनममर्षः, परोत्कर्षासहनमीर्ष्या, तदेतदुभयम-

विवेको निर्णयश्चमौ द्वैत्ये क्लेश्यं क्षमा धृतौ ॥
 औत्सुक्ये कुतुकोत्कण्ठे लज्जायां विनयस्तथा ॥ ७८ ॥
 संशयोऽन्तर्भवेत्तर्के तथा धार्ष्ट्यं च चापले ॥
 एषां संचारिभावानां मध्ये कथं न कस्य चित् ॥ ७९ ॥
 विभावश्चानुभावश्च भवेदेव परस्परम् ॥
 निर्वेदे तु यथेर्ष्याया भवेदत्र विभावता ॥ ८० ॥
 असूयायां पुनस्तस्या व्यक्तमुक्ताऽनुभावता ॥
 औत्सुक्यं प्रति चिन्तायाः कथिताऽत्रानुभावता ॥ ८१ ॥
 निद्रां प्रति विभावत्वमेवं ज्ञेयाः परेऽप्यपी ॥
 एषां च सार्विकानां च तथा ज्ञानाक्रियाततेः ॥ ८२ ॥
 कार्यकारणभावस्तु ज्ञेयः प्रायेण लौकतः ॥
 निन्दायास्तु विभावत्वं वैवर्ण्याभर्षयोर्मतम् ॥ ८३ ॥

दुर्गमसङ्गमनी ।

प्यसहनात्मकामिति,

अर्थनिर्धारणं मतिः, तदेव निर्णयः, तस्य कारणं विचारस्तु वि-
 वेकः, सोऽयं कारणत्वान्मतावनुस्यूत इति,

आत्मन्यतितिरुष्टतामननं द्वैत्यम्, अनुस्वाहः क्लेश्यं; तत्तु
 तदङ्गमेवेति, मनसोऽच्चाञ्चलयं धृतिः, क्षमा तु सहिष्णुत्वं तदङ्गमेवेति,

कालयापनायामसमर्थत्वमौत्सुक्यम्, आश्चर्यदर्शनेच्छा कुतुकं,
 तच्च क चित्तकारणत्वाच्चत्रानुस्यूतं स्यादुत्कण्ठा च तस्यैव सू-
 क्ष्मावस्थेति,

लज्जायामपि विनय आवश्यक इति, विभर्षस्तर्कः संशयानन्तर-
 भावीति, चापलं च धार्ष्ट्यानन्तरभावीति ।

असूयायां पुनस्तस्याः काथितैवानुभावता ॥
 प्रहारस्य विभावत्वं संमोहप्रलयौ प्रति ॥ ८४ ॥
 औग्यं प्रत्यनुभावत्वमेवं ज्ञेयाः परेऽपि च ॥
 त्रासानिद्राश्रमालस्यमदभिद्बोधवार्जिनाम् ॥ ८५ ॥
 संचारिणामिह कापि भवेद्रत्यनुभावता ॥ ८६ ॥
 साक्षादतेर्न सम्बन्धः पद्भिस्त्रासादिभिः सह ॥
 स्यात्परम्परया किन्तु लीलाऽनुगुणताकृते ॥ ८७ ॥
 वितर्कमतिनिर्वेदधृतीनां स्मृतिहर्षयोः ॥
 बोधभिदैन्यसुप्तीनां क्व चिद्रतिविभावता ॥ ८८ ॥
 परतन्त्राः स्वतन्त्राश्चेत्युक्ताः संचारिणो द्विधा ॥

दुर्गमसङ्गमनी ।

प्रथमे प्रथमे परपरेषां प्रवेशो भाव्यते,
 मदभिद्=मधुपानजो मदभेदः, रत्यनुभावता=रतिकार्थत्वम् ।
 त एते त्रासादयो न कदा चिद्रतिमतां श्रीकृष्णाज्जायन्ते तस्य
 तच्छमकस्वभावत्वेनैवानुभूयमानत्वात् किं तु विरोध्यादिभ्य एव
 ते जायन्ते तेभ्य एव तेषामनुभूयमानत्वात् ततश्च साक्षा-
 दिति, यथा हर्षादयां भावाः केवलं श्रीकृष्णं विभावीकृत्य जायन्ते
 तथा त्रासादयो न किन्तु विरोध्यादिसंबलितमिति केवलाया रतेर्न
 सम्बन्धः; किन्तु विरोध्यादिगततत्तद्भावस्यापीति परम्परया तत्तत्-
 संबलनया रतेः सम्बन्धः स्यादित्यर्थः, किन्तु त्रासादयो भयादी-
 नामप्युपलक्षणानि स्वापराधादिसंबलनया तेऽपि स्फुरन्ति, बो-
 धभिद्=अविद्याक्षयजो बोधः, वितर्कादानां रतेर्विभावतेति परम्प-
 रया ज्ञेयम्, श्रीकृष्णानुभवस्यैव साक्षात् कारणत्वात् ।

तत्र परतन्त्राः—

वरावरतया प्रोक्ताः परतन्त्रा अपि द्विधा ॥ ८९ ॥

तत्र वरः—

साक्षाद् व्यवहितश्चेति वरोऽप्येष द्विधोदितः ॥

तत्र साक्षात्—

मुख्यामेव रतिं पुष्पात् साक्षादित्यभिधीयते ॥ ९० ॥

यथा—

तनूहहली च तनुश्च नृत्यं तनोति मे नाम निराश्रय इत्य ।

अपश्यतो माथुरमण्डलं तद् व्यथेन किं हन्त हशोर्द्वयेन ॥

साक्षादेष निर्वेदः,

अथ व्यवहितः—

पुष्पाति यो रतिं गौर्णां स तु व्यवहितो मतः ॥

यथा—

धिगस्तु मे भुजद्वन्द्वं भीमस्य परिवोपमम् ।

माधवाक्षेपिणं दुष्टं यतू पिनष्टि न चेदिपम् ॥

निर्वेदः क्रोधवश्यत्वादथं व्यवहितो रतेः ॥ ९१ ॥

दुर्गमसङ्गमनी ।

परतन्त्रा मुख्यगौणरतिवशाः स्वतन्त्रास्तद्विपरीता इति ज्ञेयम् ।

तत्र वर इति जात्यैकत्वं, तस्य लक्षणं—

रसद्वयस्य योऽङ्गत्वं प्राप्नोति स वरो मतः;

इति ज्ञेयं, वक्ष्यमाणावरलक्षणानुसारेण ।

तनूहहली चेति । माथुरमण्डलादिदृक्षा चेयं भगवद्गतिमप्येव
तस्मात् साक्षाद्रतिमेव पुष्पातीति भावः ।

निर्वेद इति । क्रोधोऽत्र क्रोधरतिः सा च रौद्ररसस्य गौणस्य

अथावरः—

रसद्वयस्याप्यङ्गत्वमगच्छकं वरो मतः ॥

यथा—

लेलिहामानं तद्वैज्वल्यं जिर्जगन्ति दंष्ट्रास्फुटदुत्तमाङ्गैः ।

अवेदम कृष्णं धृतविश्वरूपं न स्वं विष्णुष्वन् स्मरति स्म जिष्णुः ॥

घोरक्रियाऽऽञ्जनुभवादाच्छाद्य सहजां रतिम् ॥ ९२ ॥

दुर्वाराऽऽविरभूज्जीतिर्भोहोऽयं भीवशस्ततः ॥

अथ स्वतन्त्राः—

सदैव पारतन्त्र्येऽपि क्व चिदेषां स्वतन्त्रता ॥ ९३ ॥

भूपालसेवकस्येव प्रवृत्तस्य करग्रहे ॥

भावज्ञै रतिशून्यश्च रत्यनुस्पर्शनस्तथा ॥ ९४ ॥

रतिगन्धिश्च ते त्रेधा स्वतन्त्राः परिकीर्त्तिताः ॥

तत्र रतिशून्यः—

जनेषु रतिशून्येषु रतिशून्यो भवेदसौ ॥ ९५ ॥

दुर्गमसङ्गमनी ।

स्थायीति गौणम्, जिष्णुत्त्राजुनः ।

घोरेति । ततः स्वापरिचिततदीयघोररूपात्सर्वभयक्षणाशङ्कामय-
भयमेव केवलं न तु भयरतिः, “रूपं महत्ते बहुवकत्रनेत्रमि”त्यार-
भ्य; “दृष्ट्वा लोकाः प्रव्यस्थितास्तथाऽहामि”ति तद्वाक्याद्गतरेत्यन्ता-
स्फूर्त्तः,

“स्थाने हृषीकेश तव प्रकृत्या जगत्प्रहृष्यत्यनुरज्यते चे”—

त्यादिकं त्ववस्थाभेदाद्, अतो गौणरतेरपि नाङ्गत्वम् ।

अथ स्वतन्त्रा इति । एषु स्वतन्त्रेषु प्रथमस्य रतिशून्यस्य स्वा-
तन्त्र्यं व्यक्तमेव, अन्यद्वयस्यापि तद्योजयति—सदैवेति, एषां मध्ये; क

यथा श्रीदशमे—

धिग्जन्म नखिदृष्टत्तद् धिग् व्रतं धिग् बहुज्ञताश्च ।

धिक् कुलं धिक् क्रियावाक्यं विमुखा ये त्वधोऽक्षजे ॥

अत्र स्वतन्त्रो निर्वेदो रत्यनुस्पर्शनः,

यः स्वतो रतिगन्धेन विहीनोऽपि असङ्गतः ॥

पश्चाद्गतिं स्पृशेदेव रत्यनुस्पर्शनो भ्रतः ॥ ९६ ॥

यथा—

गरिष्ठारिष्टद्वारैर्विधुरा बधिरायिता ।

हा कृष्ण ! पाहि पाहीति सुकोशाभीरबालिका ॥

अत्र त्रासः,

अथ रतिगन्धिः—

यः स्वान्तन्धेऽपि तद्गन्धं रतिगन्धिर्व्यनक्ति सः ॥

दुर्गमसङ्गमनी ।

चित् कयोश्चिदिति, रत्यनुस्पर्शनरतिगन्धोः सदैव पारतन्धेऽपीत्यर्थः,
करग्रहे राहोऽंशग्रहणे विवाहे वा जन्यथान्निकतां प्राप्ताद्राहोऽपि त-
स्मिन् जामातर्याधिक्यं दृश्यत इति,

सदैव पारतन्धेऽपीति पूर्वमुक्तम् उच्यतेस्तु यः स्वतो रति-
गन्धेनेति,

तद्वैवं परस्परविरोधपरिहारमुदाहरणेन दर्शयति-गरिष्ठेति । तद्-
वजाभीरबालिकात्वासस्थाः सर्वदैव तद्रतिपरतन्त्रभावत्वं वर्सत-
पय, संप्रत्यकस्माद्भयानकदर्शने स्वतन्त्र एव त्रासो जात इति भावः,

याञ्चिकेषु रतिच्छासैव न तु रतिरिति रतिशून्यत्वं ज्ञेयम्,

यः स्वातन्धेऽपि रतिगन्धं तल्लेशं व्यनक्ति स रतिगन्धिरित्यन्वयः,
उदाहरणे चात्र्यायास्तस्या महारागणैव श्रीकृष्णविषयकनन्नीसमर्प-

यथा—

पीताम्बुकं परिचिनोमि द्रुतं त्वयाऽङ्गे
सङ्गोपनाय न हि नमिन्न ! विधेहि वरुणम् ।
इत्यार्य्यथा निगदिता नमितोत्तमाङ्गा
राधाऽवगुण्ठितमुखी तरसा तदाऽसीत् ॥

अत्र लज्जा ।

आभासः पुनरेतेषामस्थाने वृत्तितो भवेत् ॥ ९७ ॥

प्रातिकूल्यमनौचित्यमस्थानत्वं द्विधोदितम् ॥

तत्र प्रातिकूल्यं—

विपक्षे वृत्तिरेतेषां प्रातिकूल्यमितीर्य्यते ॥ ९८ ॥

यथा—

गोपोऽप्यशिक्षितरणोऽपि तमश्वदैत्यं-
हन्ति स्म हन्त मम जीवितनिर्विशेषम् ।
क्रीडाविनिर्जितछराधिपतेरलं मे
दुर्जीवितेन हतकंसनराधिपस्य ॥

अत्र निर्वेदस्वाभासः ।

दुर्गमसङ्गमनी ।

णालालसायास्तादृशात्वेन नष्टयाऽपि तर्कितायाः स्वरहृदये ज्ञातेऽपि
लज्जाच्छन्नतया नष्टया रतिगन्धव्यञ्जनेति ज्ञेयं, यथा धर्मादेर्लङ्घने
तस्या महाराग एव कारणं तथाऽऽर्याया अपीति ।

आभास इति । तदेवमुक्तस्य तेषामाभासस्य द्विधात्वं दर्शयितु-
मस्थानस्य द्विधात्वं दर्शयति-प्रातीत्यर्थेन ।

अथास्थानसम्बन्धात्तेषां द्विधात्वं दर्शयति-तत्रेत्यादिना; अत्र न-
वस्येत्यन्तेन, विपक्षे=प्रतिकूले ।

यथा वा—

दुण्डुभो जलधरः स कालियो-
गोष्ठभूभृदपि लोटसोदरः ।
तत्र कर्म किमिवाद्भुतं जने
येन मूर्ख ! जगदीशतेर्यते ॥

अत्रासूयायाः,

अथानौचित्यं—

असत्यत्वमयोग्यत्वमनौचित्यं द्विधा भवेत् ॥

अप्राणिनि भवेदाद्यं तिर्यग्गादियु चान्तिमम् ॥ ९९ ॥

तत्राप्राणिनि यथा—

छाया न यस्य सहृदय्युपसेविताऽभूत्
कृष्णेन हस्त मम तस्य क्षिगस्तु जन्म ।
मा त्वं कदम्ब ! विधुरो भव कालियाहि-
शृङ्गं करिष्यति हरिश्चरितार्थतां ते ॥

अत्र निर्वेदस्य,

तिरश्चि यथा—

अधिरोहतु कः पक्षी कक्षामपरो ममाद्य मेध्यस्य ।
हित्वाऽपि तार्क्ष्यपक्षं भजते पक्षं हरिर्यस्य ॥

अत्र गर्वस्य,

दुर्गमसङ्गमनी ।

दुण्डुभ इत्यक्रूरं प्रति कंसस्य वाक्यम् ।

अनौचित्येनायोग्यत्वस्य तावत्समार्थत्वमेव, वर्णनायामनौचि-
त्येऽसत्यत्वमपि तत्र प्रवेशयितुं तदेतद्भेदद्वयं कृतमिति विवेच-
नीयं, तत्र तिर्यग्गादिष्वपि गर्वादीनामसत्यत्वमेव तथाऽपि प्राणित्वा-
त्तेषु कस्यापि ते सम्भाविता इव तदुत्कर्षव्यञ्जनाय स्युः, हर्षविषा-

बहमानेष्वपि सदा ज्ञानविज्ञानमाधुरीम् ॥

कदम्बादिषु सामान्यदृष्ट्याऽऽभासत्वमुच्यते ॥ १०० ॥

भावानां क्व चिदुत्पत्तिसन्धिशाबल्यशान्तयः ॥

दशाश्वतस एतासामुत्पत्तिस्त्विह सम्भवः ॥ १०१ ॥

यथा—

मण्डले किमपि चण्डमरीचेर्लोहितायति निशम्य यशोदा ।

वैणवीं ध्वनिधुरामविदूरे प्रस्रवस्तिमितकञ्चुलिकाऽऽसीत् ॥

अत्र हर्षोत्पत्तिः,

यथा वा—

त्वयि रहसि मिलन्त्यां सम्भ्रमन्यासभुम्भाऽ-

प्युषसि सखि ! तवाली मेखला पश्य भाति ।

इति विवृतस्हस्ये माधवे कुञ्चितभू-

हंसमन्त्रु किरन्ती राधिका वः पुनातु ॥

अत्रासूयोत्पत्तिः,

दुर्गमसङ्गमनी ।

दादयस्तु भवस्येवेत्यत एव भेदः क्रियत इत्यपि ज्ञेयम् ।

बहमानेष्विति । ज्ञानमत्र तत्तज्जात्युच्चितं, विज्ञानमपि ततः
किञ्चिदेव विशिष्टं मनुष्यवज्ज्ञाने सति तेभ्योऽपि रहस्यक्रीडाऽऽदीनां-
गोपने तदुच्छित्तिः स्यात् ।

“केवलेन हि भावेन गोप्यो गावो नगा मृगा”-

इत्येकादशादिभ्यस्तेष्वपि भावः श्रूयते, स च सामान्याकार-
एव न तु स विवेक इति मन्तव्यं, तदेतदाह-सामान्यदृष्ट्येति । निर्वि-
वेकज्ञानेन हेतुनेत्यर्थः ।

भावानामित्यस्य चतुर्थचरणे “उत्पत्तिस्त्विह सम्भव” इत्येव पाठः,

अत्रासूयोत्पत्तिरिति परिहासेन निजोत्कर्षे व्यञ्जयति श्रीकृष्णे

अथ सन्धिः—

सरूपयोर्मिन्नयोर्वा सन्धिः स्याद्भाष्ययोर्युतिः ॥

तत्र सरूपयोः सन्धिः—

सन्धिः सरूपयोस्तत्राभिन्नहेतूत्थयोर्मतः ॥ १०२ ॥

यथा—

राक्षसीं निशि निशास्य निशान्ते गोकुलेशगृहिणी पतिताङ्गीम् ।

तत्कुचोपरि छतं च हसन्तं हन्त निश्चलतनुः क्षणमासीत् ॥

अत्रानिष्टेष्टसंवीक्षाकृतयोर्जाड्ययोर्युतिः,

अथ भिन्नयोः—

भिन्नयोर्हेतुनैकेन भिन्नेनाप्युपजातयोः ॥

तत्रैकहेतुजयोर्यथा—

दुर्वारचापलोऽयं धावन्नन्तर्बहिश्च गोष्ठस्य ।

विद्युरकुतश्चिद्गीतिर्धिनोति हृदयं दुनोति च मे ॥

अत्र हर्षशङ्कयोः,

भिन्नहेतुजयोर्यथा—

विलसन्तमवेक्ष्य देवकी छतसुत्फुल्लविलोचनं पुरः ।

प्रबलामपि मल्लमण्डलीं हिममुष्णं च जलं दृशोर्दधे ॥

अत्र हर्षविषादयोः सन्धिः,

एकेन जायमानानामनेकेन च हेतुना ॥ १०३ ॥

दुर्गमसन्नमनी ।

सप्रणयद्वेषात् ।

राक्षसीमिति । पूर्ववत्स्वाप्तिकं चरितं हरिवंशानुसृतं वा, सुतमु-
त्फुल्लेत्यादौ “गजदन्तस्फुरदंसमङ्गजामि”ति वा पाठः, हर्षः खल्वनेन
लब्धबलो भवतीति, प्रथमपाठे तु तस्या ऐश्वर्यज्ञानस्य ह्युपोद्बलक-

बहुनामपि भावानां सन्धिः स्फुटमवेक्ष्यते ॥

तत्रैकहेतुजानां यथा—

निरुद्धा कालिन्दीतटभुवि मुकुन्देत बलिना
हृदादन्तःस्मेरां तरलतरतारोज्ज्वलकलाम् ।
अभिव्यक्तावज्ञामरणकुटिलापाङ्गसुषमां—
दृशं न्यस्यन्त्यस्मिन् जयति वृषभानोः कुलमणिः ॥

अत्र हर्षोत्सुक्यगर्वामर्षासूयानां सन्धिः,

अनेकहेतुजानां यथा—

हृदि धृतहरिहारा वीक्ष्य राधा सवित्री—
निकटभुवि तथाऽग्रे तर्कभाक् स्मेरपञ्चाम् ।
हरिमपि दसदूरे स्वामिनं तत्र चासीन्
महसि विनतवक्रप्रस्फुरन्म्लानवक्त्रा ॥

अत्र लज्जामर्षहर्षविषादानां सन्धिः,

अथ शान्त्यर्थ—

शब्दत्वं तु भावानां सम्मर्दः स्यात्परस्परम् ॥ १०४ ॥

दुर्गमसङ्गमनी ।

मुस्फुल्लबिलोच्चतत्वं हर्षाय स्यादिति समाधेयम् ।

तरलेत्यादिनौत्सुक्यस्य व्यक्तिः, कुटिलेत्यनेनासूयायाः,

परिहितहरिहारेत्यादि च चरितं कदाचित् श्रीब्रजेश्वरगृहे महो-
त्सवं सम्भाव्य; यद्यपि हारस्तदानीं तस्या वल्लैः सुसंवृत एव
तथाऽपि तस्याः स्वत एव सङ्कोचात्तथा भावितमिति लभ्यते,

परिहितो धृतो हरिहारो यया सा, द्वितीयाऽन्तपाठस्तु त्यक्तः;

हृदि धृतेत्यादौ परिहितेत्यादि पाठाऽन्तरं त्यक्तम्,

लज्जाऽमर्षेत्यादौ लज्जाऽसूयेत्यादिकं च ।

पूर्वपूर्वभावस्य किञ्चिदवशेषाच्छब्दत्वम् ।

यथा—

शकः किं नाम कर्तुं स शिष्टुरहह मे मित्रपक्षानभाक्षो—

दातिष्ठेयं तमेव द्रुतमथ वारणं कुर्युरेतन्न वीराः ।

आं दिव्या सल्लगोष्ठी विहरति स करेणोदधाराद्रिवर्ष्यं—

कुर्यामद्यैव गत्वा ब्रजभुवि कदनं हा ततः कम्पते धोः ॥

अत्र गर्वविषाददैन्यमतिरुद्धतिशङ्कामर्षत्रासानां शाबलयम् ,

यथा वा—

धिग्दीर्घं नयने ममास्तु मथुरा याभ्यां न सा प्रेक्षते

विद्येयं मम किंकरीकृतनृपा कालस्तु सर्वङ्गुषः ।

लक्ष्मीकेलिगृहं गृहं मम हहा नित्यं तनुः क्षीयते

सन्नान्येव हरिं भजेय हृदयं वृन्दाटवी कर्षति ॥

अत्र निवेदगर्वशङ्काद्यतिविषादमत्यौत्सुक्यानां शाबलयम्,

अथ शान्तिः—

अत्यारूढस्य भावस्य विलयः शान्तिरुच्यते ॥

यथा—

विधुरित्तवदना विदूनभास-

स्तमघहरं गहने गवेपयन्तः ।

मृदुकलमुरलीं निनाम्य शैले

ब्रजशिशवः पुलकोज्ज्वला बभूवुः ॥

अत्र विषादशान्तिः,

शब्दार्थरसवैवित्री वाचि का च न नास्ति मे ॥ १०५ ॥

यथा कथं चिदेवोक्तं भावोदाहरणं परम् ॥

दुर्गमसङ्गमनी ।

गवेपयन्तो=मार्गयन्तः, "मृदुकलेत्यादि"रेव पाठ इष्टः ।

त्रयस्त्रिंशदिभेऽष्टौ च वक्ष्यन्ते स्थायिनश्च ये ॥ १०६ ॥

मुख्यभावाभिधास्त्वेकचत्वारिंशदपी स्मृताः ॥

शरीरेन्द्रियवर्गस्य विकाराणां विधायकाः ॥ १०७ ॥

भावा विभावजनिताश्चित्तवृत्तय ईरिताः ॥

क चित्स्वाभाविको भावः कश्चिदागन्तुकः क चित् ॥ १०८ ॥

यस्तु स्वाभाविको भावः स व्याप्यान्तर्बहिः स्थितः ॥

मञ्जिष्ठाऽऽद्ये यथा द्रव्ये रागस्तन्मय ईक्ष्यते ॥ १०९ ॥

अत्र स्यान्नाममात्रेण विभावस्य विभावता ॥

एतेन सहजेनैव भावेनानुगता रतिः ॥ ११० ॥

एकरूपाऽपि या भक्ते विविधा प्रतिभास्यसौ ॥

आगन्तुकस्तु यो भावः पटादौ रक्तिमेव सः ॥ १११ ॥

तैस्तैर्विभावैरेवायं धीयते दीप्यतेऽपि च ॥

विभावनदिद्वैशिष्ट्याद्भक्तानां भेदतस्तथा ॥ ११२ ॥

प्रायेण सर्वभावानां वैशिष्ट्यमुपजायते ॥

विविधानां तु भक्तानां वैशिष्ट्याद्विविधं मनः ॥ ११३ ॥

दुर्गमसङ्गमनी ।

अष्टौ=हासादयः सप्त सामान्यभक्तिरूपस्त्वेक इति,

मुख्यपदेन सात्त्विका व्यावर्त्तिताः ।

तन्मय इति । अवयवार्थे मयद्,

नाममात्रेणेति । यथा कथं चित्सम्बन्धमात्रेणेत्यर्थः ।

धीयते=न्यस्यते ।

विविधानां शान्तादीनां समस्तानामेव भक्तानां मनो विवि-

मनोऽनुसाराद्भावानां तारतम्यं किलोदये ॥

चित्ते गरिष्ठे गम्भीरे महिष्ठे कर्कशादिके ॥ ११४ ॥

सम्यगुन्मीलिताश्रामी न लक्ष्यन्ते स्फुटं जनैः ॥

चित्ते लघिष्ठे चोत्ताने क्षोदिष्ठे कोमलादिके ॥ ११५ ॥

मनागुन्मीलिताश्रामी लक्ष्यन्ते बहिरुलवणाः ॥

गरिष्ठं स्वर्णापिण्डाभं लघिष्ठं तूलपिण्डवत् ॥ ११६ ॥

चित्तयुग्मेऽत्र विज्ञेया भावस्य पवनोपमा ॥

गम्भीरं सिन्धुवच्चित्तमुत्तानं पल्लवादिवत् ॥ ११७ ॥

चित्तद्वयेऽत्र भावस्य महाद्रिशिखरोपमा ॥

पत्तनाभं महिष्ठं स्यात् क्षोदिष्ठं तु कुटीरवत् ॥ ११८ ॥

दुर्गमसङ्गमनी ।

यं भवति; तत्र हेतुः—वैशिष्ट्याद्=गरिष्ठत्वादिवैविध्यात् ।

तदेवाह—चित्ते गरिष्ठ इत्यादिना,

अमी=भावाः,

भावस्य पवनोपमेति पवनेऽधिकरणे सादृश्यमित्यर्थः; किं तु दीपेनेभेनोपमेति वक्ष्यमाणरीत्या तृतीयाऽन्तेनैव पवनेन समासो न सप्तम्यन्तेनेति ग्रन्थकृतामभिप्रायो लक्ष्यते,

तृतीया च न सहार्थयोगे मन्तव्या; पुत्रेणागत इतिवत् समासो न स्यात्. “तुल्याथैरतुलोपमाभ्यां तृतीयाऽन्यतरस्यामि”त्यत्र तु सदृशवचनाभ्यामपि तुलोपमाशब्दाभ्यां प्रत्युदाहृतं भाष्यवृत्तौ- उपमा स्त्रीमुखस्येन्दुश्चन्द्रस्य स्त्रीमुखं तुलेति, तुल्याथैरित्युक्तेः सादृश्यवचनाभ्यां तुलोपमाभ्यां तृतीया न प्राप्नोत्येव; तस्मात् कांस्यपात्र्या भुङ्क्ते इतिवदधिकरण एव करणमत्र विवक्षितं, ततः

चित्तयुग्मेऽत्र भावस्य दीपेनेभेन वोपमा ॥
 कर्कशं त्रिविधं प्रोक्तं वज्रं स्वर्णं तथा जतु ॥ ११९ ॥
 चित्तत्रयेऽत्र भावस्य ज्ञेया वैश्वानरोपमा ॥
 अत्यन्तकठिनं वज्रमकुतश्चनमार्दवम् ॥ १२० ॥
 ईदृशं तापसादीनां चित्तं तावदवेक्ष्यते ॥
 स्वर्णं द्रवति भावाग्नेस्तापेनातिगरीयसा ॥ १२१ ॥
 जतु द्रवत्वमायाति तापलेशेन सर्वतः ॥
 कोमलं च त्रिधैवोक्तं भदनं नवनीतकम् ॥ १२२ ॥
 अमृतं चेति भावोऽत्र प्रायः सूर्य्यातपायते ॥
 द्रवेदत्राद्ययुगलभातपेन यथायथम् ॥ १२३ ॥
 द्रवीभूतं स्वभावेन सर्वदैवामृतं भवेत् ॥
 गोविन्दप्रेष्ठवर्याणां चित्तं स्यादमृतं किल ॥ १२४ ॥

दुर्गमसङ्गमनी ।

“कर्तृकरणे कृता बहुलमि”ति समासश्च सम्मत इति परत्रापि ज्ञेयम् ।

तापसादीनां=कनिष्ठशान्तभक्तादीनामित्यर्थः ।

भदनं=मधूच्छिष्टं, तत्र गरिष्ठत्वादित्रिकेण सह लघिष्ठत्वादित्रिकं-
 व्यभिचारिमात्रेणाविशेषविशेषयोर्हेतुत्वाय निरूपितं, कर्कशत्वकोमल-
 त्वे तु मुख्यस्थायिभावेनाद्रवद्रवयोर्हेतुत्वाय, तत्र च गरिष्ठत्वम् अल्पा-
 र्थस्पर्शित्वेऽपि तस्मिन्निबिडतया यत्किञ्चिदर्थेनाचाल्यस्वभावत्वं, ल-
 घिष्ठत्वं किञ्चिद्बहुर्थस्पर्शित्वेऽपि तस्मिन्निबिडतया यत्किञ्चिदर्थेन
 चाल्यस्वभावत्वम्, अत्र गरिष्ठकर्कशयोर्भावस्य सम्यग्गुन्मीलनं नाम
 तस्मिन् योग्यतैव ज्ञेया, गरिष्ठत्वादिभ्यां निरुद्धं बहिःप्रकाशत्वाद्,

कृष्णभक्तविवेकस्य गरिष्ठत्वादिभिर्गुणैः ॥

समवेतं सदाऽमीभिर्द्वित्रैरपि मनो भवेत् ॥ १२५ ॥

दुर्गमसङ्गमनी ।

अत एव वक्ष्यते 'किन्तु सुष्ठु महिष्ठत्वमि'त्यादि, गम्भीरत्वम् अति-
बहूर्थस्पर्शितया तत्राप्यामूलस्पर्शितया महताऽप्यर्थनादृश्यक्षोभस्वभा-
वत्वं, तद्विपरीतत्वमुत्तानत्वं, महिष्ठत्वं बहूर्थस्पर्शित्वेऽपि मूलार्थास्पर्शि-
तया किञ्चिद्योग्येनार्थनैकदेश एव प्रकाश्यत्वं विक्षेप्यत्वं वा, मनःपक्षे
त्येकदेशत्वं नाम—एकद्विमात्रेन्द्रियात्मकत्वं, क्षोदिष्ठत्वमलपार्थस्पर्शित-
या तत्तन्मात्रेण सम्यक्तत्त्वभावत्वं, पल्लवकुटीरयोः किञ्चिद्गाम्भी-
र्यतदभावाभ्यां भेदः, अत्र वज्रादयस्त्रयो भेदा द्रावकभावस्य के-
वलप्रतिकूल-समप्रतिकूलानुकूल-किञ्चित्प्रतिकूलभावेर्ज्ञेयाः, मदना-
दयस्तु द्रावकभावानुकूलभावस्य कनिष्ठत्वमध्यमत्वश्रेष्ठत्वैर्ज्ञेयाः, त-
देवं गरिष्ठत्वादिशुभमात्रकंऽप्येवं भेदाः सम्भवन्तीत्यभिप्रेतम् ।

द्रवीभूतमिति । अत्र तु व्यवहारिण एव वैचित्र्यकारका-
इति भावः ।

कृष्णभक्तेति । अत्र गरिष्ठत्वादिकं श्रीकृष्णसम्बन्धिन एवार्थान्त-
रस्यावेशेन ज्ञेयम्, एतद्वैपरीत्यादिना लघिष्ठत्वादिकमपि, कर्कशत्वं तु
ब्रह्मत्वैश्वर्यज्ञानादिना, माधुर्यज्ञानमेव हि स्नेहमुत्पादयति, तद्ब्रह्म-
पुनश्चमत्कारमात्रकरमिति दशमटिप्पण्या'मित्यं सतां ब्रह्मसुखानु-
भूत्ये'त्यादौ व्याख्यातम्, एतदुक्तं भवति—मनः खलु स्वतः सस्वगु-
णजातत्वेन सर्वेषामविशिष्टमेव तत्र भावान्तरैरेव विशेष आरोप्यते,
ते च भावा द्विविधाः—प्राकृता भागवताश्चेति, तत्र कनिष्ठाधिकारिणां-
प्राकृता एव गरिष्ठत्वादौ हेतवः, श्रेष्ठाधिकारिणां तु भागवता एव,
ते चामृतत्वहेतुभावापेक्षया सर्वेऽपि न्यूनन्यूनाः, स्थायिभावतारतम्या-
त् सर्वत्र द्रवतातारतम्यं, द्रवता च स्वर्णादीनां यथोत्तरमुत्तमा यौ

किन्तु सुष्ठु महिष्ठत्वं भावो बाढमुपागतः ॥

सर्वप्रकारमेवेदं चित्तं विक्षोभयत्यलम् ॥ १२६ ॥

यथा—

दानकेलिकौमुद्यां—

गभीरोऽप्यश्रान्तं दुरधिगमपारोऽपि नितरां-

महाद्यो मर्यादां दधदपि हरेरास्पदमपि ।

सतां स्तोमः प्रेमण्युदयति समप्रे स्थगयितुं—

विकारं न स्फारं जलनिधिरिवेन्दौ प्रभवति ॥

इति भक्तिरसामृतसिन्धौ दक्षिणाविभागे भक्तिरसस्वामान्दनि-
रूपणे व्यभिचारिलहरी ॥ ४ ॥

दुर्गमसङ्गमनी ।

अ व्यभिचारिभावादविक्षेपविक्षेपौ; तथोश्च यथास्थायिभावमेव प्र-
शंसा किन्तु तत्र गरिष्ठत्वादौ हेतुरेक एको भावः स्वाभाविकः वि-
क्षेपहेतुः परः परस्त्वागन्तुको ज्ञेयः ।

ननु गरिष्ठादौ विक्षेपो मा भूनाम वज्रै तु द्रवता कदा चिन्नास्त्ये-
व सा च स्थायिमात्रकृतेत्युक्तं तर्हि तत् कथं भक्तचित्तत्वेन गण्यते ?
तत्राह—किन्तिवति । भावोऽत्र मुख्यतया स्थायी विवक्षितः प्रसङ्गादभ्य-
श्च, सर्वप्रकारमेवेति । हीरकस्याप्यौषधिविशेषयोगेण द्रवीभावाय
योग्यत्वात् ।

तत्र दिग्दर्शनं—यथेति । सस्तोमपक्षे गम्भीरत्वं तावत्स्वत एव
प्रेमगोपनहेतुः स्यात् समर्यादत्वं धार्ष्ट्यपरिहाराय कृत्रिमतया, अथ
दुरधिगमपारत्वं नामानन्तगुणत्वं तच्च तज्ज्ञेयः स्याद् यदा यदा यो-
गुणो दृश्यते तदा तस्यैवालौकिकतया लोकचित्तावरणात् तथा

अथ स्थायी—

अविरुद्धान् विरुद्धांश्च भावान् यो वशतां नयन् ॥
 मुराजेव विराजेत स स्थायी भाव उच्यते ॥ १ ॥
 स्थायी भावोऽत्र सम्प्रोक्तः श्रीकृष्णविषया रतिः ॥
 मुख्या गौणी च सा द्वेषा रसज्ञैः परिकीर्त्तिता ॥ २ ॥

तत्र मुख्या—

शुद्धसत्त्वविशेषात्मा रतिर्मुख्येति कीर्त्तिता ॥
 मुख्याऽपि द्विविधा स्वार्था परार्था चेति कीर्त्त्यते ॥ ३ ॥

तत्र स्वार्था—

अविरुद्धैः स्फुटं भावैः पुष्पात्यात्मानमेव या ॥

दुर्गमसङ्गमनी ।

हरेरास्पदत्वमपि तद्गोपनाय कल्पेत तत्स्फूर्त्तैः स्वभावापन्नत्वाद्बहि-
 र्विकाराय नातिसम्पद्यत इति, सिन्धुपक्षे हरेरास्पदत्वेऽपि तस्येन्दुद-
 र्शनाद्विकारो हरेः शयनलीलोपयोगितया स्वपुत्रस्य तस्य किरणग-
 णव्याप्तेरिति ज्ञेयम् ।

इति श्रीपञ्चलहर्ष्यात्मके दक्षिणविभागे व्यभिचारिलहरी चतुर्थी ।

अविरुद्धान्=हासादीन्, विरुद्धान्=क्रोधादीन्, स भावः स्थाय्यु-
 च्यते ।

स्थायिभावमेव पूर्वतोऽप्यधिकत्वेन बोधयितुमाह—स्थायीति।या
 कृष्णविषया रतिः स एव स्थायी भावः पूर्वं प्रोक्तः, सम्प्रति तु किं-
 चिदधिकत्वेनापि वक्ष्यत इत्यर्थः, तथैवाह-मुख्येत्यादिना-सा गौणी-
 रतिरुच्यत इत्यन्तेन ग्रन्थेन ।

शुद्धसत्त्वविशेषात्मेति । शुद्धसत्त्वविशेषात्मा प्रेमेत्यर्थः ।

विरुद्धैर्दुःशकलानिः सा स्वार्था कथिता रतिः ॥ ४ ॥

अथ परार्था—

अविरुद्धं विरुद्धं च सङ्गुचन्ती स्वयं रतिः ॥

या भावमनुगृह्णाति सा परार्था निगद्यते ॥ ५ ॥

शुद्धा प्रीतिस्तथा सख्यं वात्सल्यं प्रियतेत्यसौ ॥

स्वपरार्थैव सा मुख्या पुनः पञ्चविधा भवेत् ॥ ६ ॥

वैशिष्ट्यं पात्रवैशिष्ट्याद्विरेषोपगच्छति ॥

यथाऽर्कः प्रतिबिम्बात्मा स्फाटिकादिषु वस्तुषु ॥ ७ ॥

तत्र शुद्धा—

सामान्याऽसौ तथा स्वच्छा शान्तिश्चेत्यादिमा त्रिधा ॥

एवाऽङ्गरूपतानेत्रमीलनोन्मीलनादिकृत् ॥ ८ ॥

तत्र सामान्या—

कश्चिद्विशेषमप्राप्ता साधारणजनस्य या ॥

वालिकादेश्च कृष्णे स्यात् सामान्या सा रतिर्मता ॥ ९ ॥

दुर्गमसङ्गमनी ।

वैशिष्ट्यमिति । अत्र पात्रत्वं प्रतिबिम्बत्वमप्यनिबद्धितं वैशिष्ट्य-
एव तु तात्पर्यं शुद्धादित्तद्विशेषणभेदादेव स्थितिभेदो नामभेद-
श्चेत्यर्थः ।

शुद्धा=केवला, एतदुत्तरं वक्ष्यमाणैः प्रीत्याद्यास्वादविशेषैरसम-
वेतेत्यर्थः,

साऽसावादिमा शुद्धा त्रिवेति तिस्रोऽत्र तन्नाम्न्य इत्यर्थः ।

तत्र सा प्रीत्यादितः पृथक् पठितत्वेन तं तं विशेषमप्राप्ता कृष्ण-
विषया शुद्धा रतिः कं चिदन्यमपि स्वच्छारूपं शान्तिरूपमपि विशेषे-

यथा—

अस्मिन् मधुरावीध्यास्तुदयति मधुरे विरोचने पुरतः ।

कथय सत्रे ! अदिमानं मानससदनं किमेति मम ॥

यथा वा—

त्रिवर्षा बालिका सेयं वर्षीयसि ! समीक्ष्यताम् ।

या पुरः कृष्णमालोक्य हुक्कुर्यत्यभिधावति ॥

स्वच्छा—

तत्तत्साधनतो नानाविधभक्तप्रसङ्गतः ॥

दुर्गमसङ्गमनी ।

पद्मप्राप्ता सती सामान्यानाम्नी मता तत्तद्वैशिष्ट्येन तु स्वच्छेति शान्तिरिति च नाम स्यात् सामान्या तु साधारणजनादौ पृथक् स्यात् सर्वत्र चातुगता स्यादित्यर्थः ।

मानससदनं यन्मदिमानमेति तत् किमस्मिन् मधुरे विरोचन-
उदयति सतीति तस्मादेव हेतोर्वितर्क्यत इत्यर्थः, हेतुन्तरं तु न
पश्याम इति भावः “यस्य च भावेन भावलक्षणमि”ति ह्यत्र सप्तमी ।

त्रिवर्षा बालिका सेयमित्यत्र त्रिवर्षेति “तमधीष्टो भूतो भूतो भा-
वी”त्यधिकृत्य; भूतार्थे “वर्षाल्लुक्, च्”ति कृतस्य खस्य; ठजो वा “चित्त-
वति नित्यमि”त्यनेन लुक्, अन् वर्षान् भूता स्वसत्तया व्याप्तवतीत्य-
र्थः, त्रिवर्षिकी बालिकेयमिति वा पाठः “कालाट्टुजि”ति शौषिकवि-
धानाद् “वर्षस्याभविष्यती”त्युत्तरपदबृद्धेश्च त्रिषु वर्षेषु भवा विद्य-
मानेत्यर्थः तत्र भव इत्यस्य हि तथैवार्थः, त्रिवर्षीयेति पाठस्तु त्यक्तः,
वर्षीयसि=हे वृद्धे,

अथ स्वच्छामाह—तत्तदिति द्वाभ्यां, “भवापवर्गो भ्रमतो यदा
भवेदि”त्यादिषु भक्तप्रसङ्गस्यैव रतिबीजत्वाद् बीजरूपात्नानाविधभा-
क्तप्रसङ्गतस्तत्र च जलसेकादिरूपात्तत्तत्साधनतः साधकानां वैविध्यं-

साधकानां तु वैविध्यं यान्ती स्वच्छा रतिर्मता ॥ १० ॥

यदा यादाशि भक्ते स्यादासक्तिस्तादृशं तदा ॥

रूपं स्फटिकवद्धत्ते स्वच्छाऽसौ तेन कीर्तिता ॥ ११ ॥

यथा—

क चित्प्रभुरिति स्तुवन् क चन मित्रमित्युद्धसन्

क चित्तनय इत्यवन् क चन कान्त इत्युल्लसन् ।

कच चिन्मनसि भावयन् परम एष आत्मेत्यसा—

वभूद्विविधसेवया विविधवृत्तिराद्यो द्विजः ॥

अनाचान्तधियां तत्तद्भावनिष्ठा सुखार्णवे ॥

आर्याणामतिशुद्धानां प्रायः स्वच्छा रतिर्भवेत् ॥ १२ ॥

अथ शान्तिः—

मानसे निर्विकल्पत्वं शम इत्यभिधीयते ॥

तथा चोक्तं—

विहाय विषयान्मुख्यं निजानन्दस्थितिर्यतः ॥ १३ ॥

आत्मनः कथ्यते सोऽत्र स्वभावः शम इत्यसौ ॥

दुर्गमसङ्गमनी ।

यान्तीति तु पूर्वोक्ता शुद्धाऽऽख्या रतिः स्वच्छा मता,
वैविध्ये कारणमाह—यदेति । रूपं स्फटिकवद्धत्त इति
नानाभावधारणांश एव दृष्टान्तो न तु प्रतिबिम्बत्वेऽपि यथावद्दत्तेरेव
प्रकरणप्राप्तत्वात् शुद्धान्तःपातश्चास्यास्तत्तद्भावानामागमापायित्वा
अत एवा“प्रतो वक्ष्यमाणैस्तु स्वादैः प्रीत्यादिसंश्रयै”रिति वक्ष्यमाणं
चात्र सङ्गच्छते तेषां सम्यक् सम्पर्को नास्तीति ।

अनाचान्तधियाम्—आस्वादविशेषाभावेनानिष्ठितचित्तानां, यत-
आर्याणां तत्तच्छास्त्रमात्रदृष्ट्या प्रवर्त्तमानानां, “का स्फटिक ! त” इत्या

शमः शमप्रधानानां समतागन्धर्वजिता ॥ १४ ॥

परमात्मतया कृष्णे जाता शान्ती रतिर्मता ॥

यथा—

देवर्षिणीया गीते हरिलीलामहोत्सवे ।

सनकस्य तनौ कम्पो ब्रह्मानुनविनोऽप्यभूत् ॥

यथा वा—

हरिवल्लभसेवया समन्तादपवर्गानुभवं किलावधीर्ष्य ।

वनसुन्दरमात्मनोऽप्यर्षोष्टं परमं ब्रह्म दिदृक्षते मनो मे ॥

अग्रतो बक्ष्यमाणैस्तु स्वादैः प्रीत्यादिसंश्रयैः ॥ १५ ॥

रतेरस्या असम्पर्कादियं शुद्धेति भण्यते ॥

अथ भेदत्रयी हृद्या रतेः प्रीत्यादिरीर्यते ॥ १६ ॥

गाढानुकूलतोत्पन्ना ममत्वेन सदाश्रिता ॥

कृष्णभक्तेष्वनुग्राह्यसखिपूज्येष्वनुक्रमात् ॥ १७ ॥

त्रिविधेषु त्रयी प्रीतिः सरुयं बत्सलतेत्यसौ ॥

अत्र नेत्रादिफुल्लत्वजृम्भणोद्घूर्णनादयः ॥ १८ ॥

केवला मङ्कुला चेति द्विविधेयं रतित्रयी ॥

दुर्गमसङ्गमनी ।

दौ ह्यार्थचरितशब्दस्य शास्त्रीयमार्गत्वमेव विवाक्षितम् ।

अथ शान्त्याख्यां रतिं लक्षयन् शमं लक्षयित्वा तदुपलक्षितां
तां लक्षयति—प्राय इति । 'मुक्तानामपि सिद्धानामि'ति न्यायेन प्राय-
एव शमप्रधानानां परमात्मतया "ब्रह्मणो हि प्रतिष्ठाऽहमि"त्याद्युक्ती-
त्यां सर्वाश्रयस्वरूपतया जाता शुद्धा रतिः शान्तिर्मता ।

आत्मनोऽपीति । आत्मानं ब्रह्मरूपमप्यतिक्रम्येत्यर्थः ।

तत्र केवला—

रत्यन्तरस्य गन्धेन वर्जिता केवला भवेत् ॥ १९ ॥

ब्रजानुगे रसालादौ श्रीदामादौ वयस्यके ॥

गुरौ च ब्रजनाथादौ क्रमेणैव स्फुरत्यमौ ॥ २० ॥

अथ सङ्कुला—

एषां ह्योस्त्रयाणां वा सन्निपातस्तु सङ्कुला ॥ २१ ॥

उद्धवादौ च भीमादौ मुखराऽऽदौ क्रमेण सा ॥

यस्याधिक्यं भवेद्यत्र स तेन व्यपदिश्यते ॥ २२ ॥

तत्र प्रीतिः—

स्वस्माद्भवन्ति ये न्यूनास्तेऽनुग्राह्या हरेर्मताः ॥

आराध्यत्वात्मिका तेषां रतिः प्रीतिरितीरिता ॥ २३ ॥

तत्रासक्तिकृदन्यत्र प्रीतिसंहारिणी ह्यसौ ॥

यथा मुकुन्दमालार्या—

दिवि वा भुवि वा ममास्तु वासो नरके वा नरकान्तक ! प्रकामम् ।

अववीरितशारदारविन्दौ चरणौ ते मरणेऽपि चिन्तयामि ॥

दुर्गमसङ्गमनी ।

अथ सङ्कुलेति । एषां भेदानां मध्येऽत्र संस्कारस्थितिः स्वच्छा यां तु तदभाव इति भेदः, मुखरानाम्नी का त्रिदुद्धा श्रीमज्जेश्वर्या-धात्रीति महाजनप्रसिद्धिः,

सन्निपात इति । धर्मधर्मिणोरभेदोपचारात् तेन मात्रेण व्यपदिश्यते यथा सख्यभावभागप्युद्धवो दासत्वेन ।

स्वस्मात्=श्रीहरेः, न्यूनाः=न्यूनताभिमानमयरतियुक्ता इत्यर्थः, आ-राध्यत्वम् आराध्योऽयमिति ज्ञानमात्मा स्वरूपं यस्याः, अत्र प्रीतिश-

अथ सख्यं—

ये स्थुस्तुल्या मुकुन्दस्य ते सखायः सतां मताः ॥ २४ ॥

साम्याद्विश्वम्भरूपैषां रतिः सख्यमिहोच्यते ॥

परीहासप्रहासादिकारिणीयमयन्त्रणा ॥ २५ ॥

अथा—

मां पुष्पितारण्यदिदृक्ष्या गतं—

निमेषविकलेषविदीर्णमानसाः ।

ते संस्पृशन्तः पुलकाञ्चितश्रियो—

दूरादहंपूर्विकयाऽथ रेभिरे ॥

दुर्गमसङ्गमनी ।

वदप्रयोगः पूर्वतः प्रीतित्वस्य वैशिष्ट्यात्पारिभाषिकः, अन्यत्र तु भक्तिप्रीती विपर्ययेण प्रयुज्येते, अनुग्राह्या इत्यपि पूर्वतो वैशिष्ट्या-
पेक्षया भण्यते, तत्रस्यर्द्धमपि तथा म्याख्येयं, प्रीतित्वमेव विशेषेण द-
र्शयति-हि=यस्मात्, तत्र=श्रीकृष्णे, असौ=आराध्यत्वात्मिका प्रीतिना
स्त्री रतिः, ततोऽन्यत्र प्रीतिस्तद्रूपरतेः संहारिणी, तत्र तस्यां जातायाम्
अन्यत्र सा नश्यतीत्यर्थः, ततोऽन्यत्र यदि स्यात् तदा तत्सम्बन्धेनैव
मन्तव्येति भावः, उदाहरणेऽपि कुत्र सिदन्यत्र गमनेऽपि मम त्वस्येव
प्रीतिर्भवेन्नान्यत्र पुंसीति विवक्षितं, सख्यादिषु त्वन्यदपि वैशिष्ट्य-
मस्तीति भेदो ज्ञेयः ।

तुल्याः=तुल्यत्वाभिमानमयरतियुक्ता इत्यर्थः, ततः साम्यात्=श्री-
कृष्णेन सह परस्परं समभावत्वाद् हेतोर्विश्वम्भमयन्त्रणं रूपयति प्रका-
शयति या रतिः सा सख्यमुच्यते, विश्वम्भरूपत्वमेव विवृणोति-परी-
हासेति ।

मामिति । ब्रह्मणा हृतानां बालुकानामनुशोचनमयी निशि श्रीकृ-
ष्णस्य भावना, मथुरायामुद्धवं प्रति तेन कथनं वा, त इति । अस्ससं-

यथा वा—

श्रीदामदोर्विलसितेन कृतोऽसि कामं—
 दामोदर ! त्वमिह दर्पधुरादरिद्रः ।
 सद्यस्त्वया तदपि कथनमेव कृत्वा
 देव्यै हिये त्रयमदायि जलाञ्जलीनाम् ॥

अथ वात्सल्यं—

गुरवो ये हरेरस्य ते पूज्या इति विश्रुताः ॥
 अनुग्रहमयी तेषां रतिर्वात्सल्यमुच्यते ॥ २६ ॥
 इदं लालनभक्त्याशीश्रिबुकस्पर्शनादिकृत् ॥

यथा—

अग्रसि यन्निरभिसन्धिविरोधभाजः
 कंसस्य किंकरगणैर्गिरितोऽप्युदयैः ।
 गास्तत्र रक्षितुमसौ गहने ऋदुमं
 बालः प्रयात्यविरतं वत किं करोमि ॥

यथा वा—

सुतमङ्गुलिभिः स्नुतस्तनी
 त्रिबुकाग्रे दधती दयाऽऽर्द्धधीः ।

दुर्गमसङ्गमनी ।

भालनार्थं ये सर्वेऽपि मया प्रेषिता इति भावः ।

श्रीदामेति । देव्यै=राजायमानस्य तव महामहिषीरूपायै, सख्या-
 यिति वा पाठः ।

गुरवो=गुरुत्वाभिमानमयरतियुक्ताः, वत्सं वक्षो लान्ति निजला-
 ल्येषु ददतीति वत्सलाः पित्रादयः; तेषां भावो वात्सल्यं, यथोक्तं-
 तृतीये देवहूतिमधिकृत्य—

“वनं प्रव्रजिते पत्यावपत्यविरहातुरा ।

समलालयदालयात्पुरः

स्थितिभाजं वजराजगेहिनी ॥

अथ प्रियता—

मिथो हरेर्मृगाक्षयाश्च सम्भोगस्यादिकारणम् ॥ २७ ॥

मधुरापरपद्यर्था प्रियताऽऽख्ये प्रोदिता रतिः ॥

अस्यां कटाक्षभ्रूक्षेपप्रियवाणीस्मितादयः ॥ २८ ॥

यथा गोविन्दविलासे—

चिरसुत्कण्ठितमनसो राधासुरवैरिणोः कोऽपि ।

निभृतनिरीक्षणजन्मा प्रत्याशापरलवो जयति ॥

यथोत्तरमसौ स्वादविशेषोल्लासमय्यपि ॥

दुर्गमसङ्गमनी ।

ज्ञाततस्याऽप्यभूञ्छे वस्त्रे गौरिव वत्सलं"ति ।

हरेर्मृगाक्षयाश्रयो मिथः सम्भोगः स्मरणदर्शनाद्यष्टविधः, तस्याः कारणं या मृगाक्षया रतिः सा प्रियताऽऽख्या कथितेति योज्यं, भक्ताश्रयायाः श्रीकृष्णविषयाया एव रते रस्यमानतया निर्हेर्यत्वाद्, भक्तविषयकश्रीकृष्णरतेस्तु तत्रोद्दीपनत्वात्, प्रियाया भावः प्रियतेति निरुक्तेः "त्वतलोगुणवचनस्ये"ति पुंवरवं, तदुक्तं-कातन्त्रविस्तरे-गुणग्रहणेनात्र जातिसंज्ञयोर्निवृत्तेः क्रिप्रते; तेन पाञ्चक्रायाः पाञ्चकत्वमित्यादि, सा च मधुरापरपर्यायेति मधुरानास्त्रीत्यर्थः, चिरमित्यादि वक्ष्यमाणोदाहरणं त्वेकांशेन ज्ञेयम् ।

तदेवं पञ्चविधां रतिं निरूप्याशङ्कते-नन्वासां रतीनां तारतम्यं-साम्यं वा मतं? तत्राद्ये सर्वेषामेकत्रैव प्रवृत्तिः स्याद्, द्वितीये च कस्यचित् कचित् प्रवृत्तौ किं कारणं ?

तत्राह—यथोत्तरमिति । यथोत्तरम्=उत्तरक्रमेण, स्वाद्वी=अभिरुचिता,

रतिर्वासनया स्वाद्वी भासते काऽपि कस्य चित् ॥ २९ ॥

इति मुख्या ।

अथ गौणी—

विभावोत्कर्षजो भावविशेषो योऽनुगृह्यते ॥

संकुचन्त्या स्वयं रत्या स गौणी रतिरुच्यते ॥ ३० ॥

हासो विस्मय उत्साहः शोकः क्रोधो भयं तथा ॥

जुगुप्सा चेत्यसौ भावविशेषः सप्तधोदितः ॥ ३१ ॥

अपि कृष्णविभावत्वमाद्यषट्कस्य सम्भवेत् ॥

स्याद्देहादिविभावत्वं सप्तम्यास्तु रतेर्वशात् ॥ ३२ ॥

दुर्गमसङ्गमनी ।

नभ्यत्र विवेका कतमः स्याद् निर्वासन एकवासनो बहुवासनो वा ? तत्राद्ययोरन्यतरस्वादाभावात्त्रिवेकतृत्वं न घटत एव, अन्यस्य च रसाभासितापथ्यवसानाज्ञास्तीति ? सत्यं—तथाऽप्येकवासनस्यै-
तद् घटते रसान्तरस्थाप्रत्यक्षत्वेऽपि सदृशरसस्योपमानेन प्रमाणेन विसदृशरसस्य तु सामग्रीपरिपोषापरिपोषदर्शनादनुमानेन चेति ।

तदेवं मुख्यापारिकरं समाप्य गौणीमाह—अथेति—विभावत्वमत्रालम्बनत्वं, भावविशेषस्यैव तत्र तत्र प्रकृतमुपलभ्यमानत्वात् संकुच-
न्येवेति । सा रतिरिति भावः, अनुगृह्यते=प्रकटीक्रियते, सा गौणी रतिरुच्यते इति, सोऽपि भावविशेषो रतिरुच्यते किन्तु सा मञ्चाः क्रो-
शन्तीतिवद् गौणी=औपचारिकीत्यर्थः ।

अपीति । विभावत्वमत्रालम्बनत्वं, रतेर्मुख्याया वशादाद्यषट्कस्य हासादिभयपथ्यन्तस्य कृष्णविभावत्वमपि सम्भवेत् तस्य तस्यापि योग्यत्वाद्, अथ रतेर्वशादेव सप्तम्या जुगुप्सायास्तु देहादिविभाव-
त्वमैव संभवेद् न तु कृष्णविभावत्वं तदयोग्यत्वात् ।

हासादावत्र भिन्नोऽपि शुद्धसस्वविशेषतः ॥
 परार्थाया रतेर्योगाद्भक्तिशब्दः प्रयुज्यते ॥ ३३ ॥
 हासोत्तरा रतिर्या स्यात्सा हासरतिरुच्यते ॥
 एवं विस्मयरस्थाद्या विज्ञेया रतयश्च षट् ॥ ३४ ॥
 कं चित्कालं क चिद्भक्ते हासाद्याः स्थायिताममी ॥
 रत्या चारुकृता यान्ति तल्लीलाऽऽद्यनुसारतः ॥ ३५ ॥
 तस्मादनियताधाराः सप्त सामयिका इमे ॥
 सहजा अपि लीयन्ते बलिष्ठेन तिरस्कृताः ॥ ३६ ॥
 काऽप्यव्यभिचरन्ती सा स्वाधारान् स्वस्वरूपतः ॥
 रतिरात्यन्तिकस्थायी भावो भक्तजनेऽखिले ॥ ३७ ॥
 स्युरेतस्या विनाभानाद्भावाः सर्वे निरर्थकाः ॥
 विपक्षादिषु यान्तोऽपि क्रोधाद्या स्थायितां सदा ॥ ३८ ॥

दुर्गमसङ्गमनी ।

शुद्धसस्वविशेषतः स्वार्थाया रतेः, परार्थायास्तस्या एव परार्थ-
त्वं प्राप्तायाः ।

तदेवं गौणीनां रतीनां हासाद्य एव संज्ञाः; परार्थायास्तु हासर-
त्यादय इत्याह-हासोत्तरेति ।

सहजा अपीति । यदि सहजाः स्युस्तथाऽपीत्यर्थः, बलिष्ठेन=रत्यु-
त्थतद्विरोधिभावेनेति शेषः,

रतिरेव स्वस्वरूपेण स्वाधारान् अव्यभिचरन्ती=अनतिक्रामन्ती;
आत्यन्तिकस्थायीत्यस्यो भावः स्यात्, स्वाधारादिति पञ्चम्यन्तो-
वा पाठः ।

लभन्ते रतिशून्यवान् भक्तिरसयोग्यताम् ॥

अविरुद्धैरपि स्पृष्टा भव्यः संचारिणोऽस्त्रिलाः ॥ ३९ ॥

निर्वेदाद्या विलीयन्ते न हर्हन्ति स्थायितां ततः ॥

इत्यतो मतिगर्वादिभावानां घटते न हि ॥ ४० ॥

स्थायिता कश्चिदिष्टाऽपि प्रमाणं तत्र तद्विदः ॥

सप्त हासादयस्त्वेते तैस्तैर्नीताः सुपुष्टताम् ॥ ४१ ॥

भक्तेषु स्थायितां यान्तो रुचिमेभ्यो वितन्वते ॥

तथा चोक्तं—

अष्टानामेव भावानां संस्काराधायिता मता ॥ ४२ ॥

तत्तिरस्कृतसंस्काराः परे न स्थायितोचिताः ॥

तत्र हासरतिः—

चेतोविकासो हासः स्याद्वाग्बेहादिवैकृतात् ॥ ४३ ॥

स दृष्विकासनासौष्ट्ररूपोलस्पन्दनादिकृत् ॥

दुर्गमसङ्गमनी ।

रतिशून्यत्वाद्=रतिरिक्तत्वाद् , रत्याभासस्यापि संभावना ना-
स्तीति तद्विरोधित्वादित्यर्थः ।

येन स्पृष्टा लीयन्ते तस्य विरुद्धत्वापत्तेरविरुद्धैरपि स्पृष्टा इति
नञ् भिन्नक्रमे; असुर्यस्पृष्ट्या राजदारा इतिवद् विरुद्धैरप्यस्पृष्टाः
कालव्यवधानेन स्वतोऽपि लीयन्त इत्यर्थः;

नन्विदमस्माकमनुभवाविरुद्धं ? तत्राह—“प्रमाणं तत्र तद्विद” इति ।
तद्विदो=भरताद्याः ।

पूर्वं हासोत्तरेत्यादिना हासाद्याद्युताया रतेर्हासरत्यादीति-
संज्ञत्वमुक्तं; संप्रति तु रत्यारोपितत्वेन स्वीयधर्मैर्गानुगृह्यमाणत्वा-

कृष्णसम्बन्धिचेष्टोत्थः स्वयंसङ्कुचदात्मना ॥ ४४ ॥

रत्याऽनुगृह्यमाणोऽयं हासो हासरतिर्भवेत् ॥

यथा—

मया दृगपि नार्पिता उमुखि ! दक्षि तुभ्यं ज्ञप्ते

सखी तव निर्गल्य तदपि मे मुखं जिघ्रति ।

प्रशाधि तदिमां मुग्धा छलितसाधुमित्यच्युते

वदत्यजनि दूतिका हसितरोधने न श्रमा ॥

लोकोत्तरार्थवीक्षाऽऽदेर्विस्मयश्चित्तविस्तृतिः ॥ ४५ ॥

अत्र स्युर्नेत्रविस्तारसाधूक्तिपुलकादयः ॥

पूर्वोक्तरीत्या निष्पन्नः स विस्मयरतिर्भवेत् ॥ ४६ ॥

दुर्गमसङ्गमनी ।

ज्ञासादयोऽपि रत्यादित्वेन व्यवहियन्त इत्याह—कृष्णेति । हासो रतिरि-
व हासरतिः पुरुषव्याघ्र इतिवत्स्मासः, पूर्वा हासरतिस्तु शाकपार्थि-
वादिवत्, संकुचदात्मना रत्याऽनुगृह्यमाण इत्यत्र हेतुमाह—कृष्णस-
म्बन्धिचेष्टोत्थ इति तच्चेष्टाजातसुखविशेषेण व्याप्तयेति भावः,
यत्र तु कृष्णविरोधिचेष्टावैरूपोत्थः स्यात्तत्रापि भावितजाशक-
ष्णचेष्टाभावनैव हेतुः स्यादिति, एवमन्यत्रापि योज्यम् ।

मया दृगपीति । वनमध्ये देवपूजाव्याजेन दध्यादीन्यवतार्यं पु-
ष्पाद्यवचयनार्थमितस्ततः क्रीडन्तीषु तासु दधिसमीपे रहासि दधि-
रक्षार्थं रक्षितदूतीप्रापितया कया चिल्लीलायमानस्य श्रीकृष्णस्याक-
स्मादागतां वामां सर्षीं प्रति छलोक्तिः, जरतीति वधूरिति च पाठो-
नेष्टः; किन्तु सुमुखीत्येव सखीत्येव पाठो भयानकेन हास्याच्छादनात् ।

चित्तस्य विस्तृतिः=किमिदमिति नानागतिः, चेतोविकासो हास-
इत्यत्र धिकाशस्तु प्रकाशः ।

यथा—

गवां गोपालानामपि किञ्चिन्नमः पीतकसन्धो-
 लसच्छ्रीबत्साङ्गः पृथुभुजचतुष्पौर्ध्वतक्षिः ।
 कृतस्तोत्रारम्भः सविधिमिरजाण्डालिभिरलं—
 परमहोलासान्वहति किमिदं हन्त किमिदम् ॥

अथोत्साहरतिः—

स्थेयसी साधुभिः श्लाघ्यफले युद्धादिकर्मणि ॥
 सत्त्वरा मानसासक्तिरुत्साह इति कीर्त्यते ॥ ४७ ॥
 कालानवेक्षणं तत्र धैर्यत्यागोद्यमादयः ॥
 सिद्धः पूर्वोक्तविधिनाऽऽप्तावुत्साहरतिर्भवेत् ॥ ४८ ॥

यथा—

कालिन्दीतटभुवि पद्मशृङ्गवंशी-
 निकर्णैरिह मुखरीकृताम्बरायाम् ।
 चिरफूर्ज्जन्नवदमनेन योद्धुकामः
 श्रीदामा परिकरमुद्गटं बबन्ध ॥

अथ शोकरतिः—

शोकस्त्वष्ट्रवियोगाद्यैश्चित्तक्लेशभरः स्मृतः ॥
 विलापपातनिश्वासमुखशोषभ्रमादिक्रुत् ॥ ४९ ॥
 पूर्वोक्तविधिनैवायं सिद्धः शोकरतिर्भवेत् ॥

दुर्गमसङ्गमनी ।

युद्धादिकर्मणीति । युद्धदानदयाधर्मा एव गृह्यन्ते, स्वामीष्ट-
 कर्मणीति वा पाठः,

चित्तक्लेशभर इति । प्रियस्य नाशभावनामयत्वात्परमातिशायि-
 चित्तक्लेश इत्यर्थः ।

यथा श्रीदशसे—

रदित्तमनुनिशम्य तत्र गोप्यो-
भृशमसुरकधियोऽशुपूर्णशुख्यः ।
रुद्रदुर्नुपलभ्य नन्दसूनुं-
पत्रन उपारतपांशुवधेगे ॥

यथा वा—

अवलोक्य फणीन्द्रयन्त्रितं-
तनयं प्राणसहस्रबलभम् ।
हृदयं न विदीर्यति द्विधा
धिगिमां मर्त्यतनोः क्रोरताम् ॥

अथ क्रोधरतिः—

प्रातिकूल्यादिभिश्चित्तज्वलनं क्रोध ईर्यते ॥ ५० ॥
पारुष्यभ्रुकुटीनेत्रलौहित्यादिविकारकृत् ॥
एतं पूर्वोक्तवत्सिद्धं विदुः क्रोधरतिं बुधाः ॥ ५१ ॥
द्विधाऽसौ कृष्णतद्वैरिविभावत्वेन कीर्तिता ॥

तत्र कृष्णविभावा यथा—

कण्ठसीमनि हरेर्द्युतिभाजं राधिकामणिसरं परिचित्य ।
तं चिरेण जटिला विकटभ्रूभङ्गभीमतरदृष्टि ददर्श ।

तद्वैरिविभावा यथा—

अथ कंससहोदरोग्रदात्रे हरिमभ्युद्यति तीव्रहेतिभाजि ।

दुर्गमसङ्गमनी ।

अवलोक्येति । श्रीव्रजेश्वरः स्वयमेव स्वं निन्दति ।

कण्ठेति । अत्र श्वश्रुम्मन्याया जटिलायाः क्रोधः श्रीकृष्णरतिस्-
लकत्वेनापि सम्भवति श्रीकृष्णस्यापि मङ्गलकामनया स्ववधूसम्ब-
न्धनिवर्त्तनाद्, एवं सर्वत्र ज्ञेयम् ।

रभसादलिकाम्बरे प्रलम्बद्विषतोऽभूद् भुङ्कतीपयोदलेखा ॥

अथ भयरतिः—

भयं चित्तातिचाञ्चल्यं मन्तुघोरेक्षणादिभिः ॥ ५२ ॥

आत्मगोपनहृच्छोषविद्रवभ्रमणादिकृत् ॥

निष्पन्नं पूर्ववादिदं बुधा भयरतिं विदुः ॥ ५३ ॥

एषाऽपि क्रोधरतिवद् द्विविधा कथिता बुधैः ॥

तत्र कृष्णविभावा यथा—

याचितः पटिमभिः स्यसन्तकं—

शौरिणा सदसि गान्धिनीछतः ।

वस्त्रगूढमग्निरेष मूढधी—

स्तत्र शुष्यदधरः क्लमं ययौ ॥

दुष्टविभावा यथा—

भैरवं स्वति हन्त गोकुलद्वारि वारिदिनिभे वृषाछरे ।

पुत्रगुप्तिधृतयत्नवैभवा कम्प्रमूर्तिरभवद् व्रजेश्वरी ।

अथ जुगुप्सारतिः—

जुगुप्सा स्याद्दृष्ट्यानुभवाच्चित्तनिर्मीलनम् ॥ ५४ ॥

तत्र निष्ठीवनं वक्रकूणनं कुत्सनादयः ॥

रतेरनुग्रहाज्जाता सा जुगुप्सारतिर्मता ॥ ५५ ॥

यथा—

यदवधि सम चेतः कृष्णपादारविन्दे

नवनवरसधामन्युद्यतं रन्तुमासीत् ।

दुर्गमसङ्गमनी ।

अथ कंसेति । हेतिः=अस्त्रं ज्वाला च, अलिकं=ललाटम् ।

वक्रकूणनं=मुखस्य कुटिलीकरणम् ।

तद्वधि बत नारीसंगमे स्मर्यमाणे
भवति मुखनिकारः छन्दु निहीद्वनं च ॥

रतित्वात्प्रथमैकैव सप्त हासादयस्तथा ॥

इत्यष्टौ स्थायिनो यावद्रसावस्थां न संश्रिताः ॥ ५६ ॥

चेत्स्वतन्त्रास्त्रयस्त्रिंशद्भवेयुर्व्यभिचारिणः ॥

इहाष्टौ सात्त्विकाश्चैते भावाख्यास्तानसंख्यकाः ॥ ५७ ॥

कृष्णान्वयाद् गुणातीतप्रौढानन्दमया अपि ॥

भान्त्यमी त्रिगुणोत्पन्नसुखदुःखमया इव ॥ ५८ ॥

तत्र स्फुरन्ति हीबोधोत्साहाद्याः सात्त्विका इव ॥

तथा राजसवद्रवहर्षसुप्तिहसादयः ॥ ५९ ॥

विषाददीनतामोहशोकाद्यास्तामसा इव ॥

दुर्गमसङ्गमनी ।

प्रथमा=मुख्या, यावदिति । रसावस्थायां तु रसा एवोच्यन्त-
इत्यर्थः,

स्वतन्त्राः स्थाय्यङ्गतया रसात्मतामगताश्चेद्भवेयुस्तदा व्यभि-
चारिणस्त्रयस्त्रिंशत्; ताना ऊनपञ्चाशत् तत्संख्यकाः ।

कृष्णान्वयादित्यस्यायमर्थः—कृष्णान्वयात् कृष्णस्फुरणमयत्वाद्द-
र्षादयस्तावद्राकृतसुखमया एव किन्तु तद्वन्वयाद् विषादादयश्च
तादृशसुखमया एव वक्तव्याः दुःखमयत्वेन तेषां स्फुरणं तु तदप्रा-
प्त्यादिभावनारूपेणोपाधिनापादानेनैव जायते; कृष्णस्फुरणं तु तत्र
निमित्तमात्रं भक्तानामायत्यां तत्प्राप्त्यादयस्त्वावश्यकता एव प्राप्त्या-
दिषु तु जातेषु तद्भावनारूपस्योपाधेरुपादानस्यापगमाद्दुर्षस्य
पोषणाच्च बुभुक्षाऽऽदिवद्विषादादयोऽपि सुखमयत्वेनैव स्फुरन्तीति

प्रायः सुखमयाः शीता उष्णा दुःखमया इह ॥ ६० ॥
 चित्रेयं परमानन्दसान्द्राऽप्युष्णा रतिर्भता ॥
 शीतैर्भावैर्वलिष्टैस्तु पुष्टा शीतायते ह्यसौ ॥ ६१ ॥
 उष्णैस्तु रतिरत्युष्णा तापयन्तीव भासते ॥
 विप्रलम्भे ततो दुःखधराभासकृदुच्यते ॥ ६२ ॥
 रतिर्द्विधाऽपि कृष्णाद्यैः श्रुतैरवगतैः स्मृतैः ॥

दुर्गमसङ्गमनी ।

दुःखमया इव ते न तु दुःखमयाः, ते च भक्तगते सुखदुःखे अभक्तानां-
 त्रिगुणोत्पन्ने एते इति प्रतीत्यास्पदे भवतः, वस्तुतस्तु न तादृशो
 यथोक्तमेकादशे “कैवल्यं सात्त्विकं ज्ञानमि”त्यादौ “मज्जिष्ठं निर्गुणं-
 स्मृतमि”ति ।

प्रायो=वितर्के, शीता हर्षादियः, उष्णा विषादादियः, रतेः स्वत-
 उष्णत्वं तु संयोगेऽप्युत्कण्ठाशङ्काप्रधानत्वाद्,

यथोक्तं—

“अदृष्टे दर्शनोत्कण्ठा दृष्टे विच्छेदभरिता ।

नादृष्टेन न दृष्टेन भवता लभ्यते सुखमि”ति ।

शीतैर्भावैः शीतायते हर्षादिभिः सहामेदं प्राप्नोतीत्यर्थः, उष्णै-
 रिति । स्वस्यात्युष्णत्वाभावात् स्वयं तापयति किन्तुष्णैर्विषा-
 दादिभिर्भावैरत्युष्णेव सती तापयन्तीव भासते प्रतीयते, वियोगाद्यु-
 स्थानां तेषां गुण एव तस्यामारोप्यन्त इत्यर्थः, यथा योगराजाद्याह्वयं-
 बहुगुणमौषधं तत्तद्गुणद्रव्यैरिवेति भावः ।

आभासत्वमाद्यन्तयोरस्थायित्वाद् वियोगलक्षणमुपाधिमन्वेव
 मध्येऽन्यथाप्रतीयमानत्वात् ।

सुख्यागौणीविभेदेन द्विधा, अभिनयादौ कृष्णत्वादिनाऽवगतैः य-

तैर्विभावादितां यद्भिस्तद्भक्तेषु रसो भवेत् ॥ ६३ ॥

यथा दद्यादिकं द्रव्यं शर्करामरिचादिभिः ॥

संयोजनविशेषेण रसालाख्यो रसो भवेत् ॥ ६४ ॥

तदत्र सर्वथा साक्षात् कृष्णाद्यनुभवाद्भुतः ॥

प्रौढानन्दचमत्कारो भक्तैः कोऽप्यनुरस्यते ॥ ६५ ॥

स रत्यादिविभावाद्यैरेकीभावमयोऽपि सन् ॥

ज्ञप्ततत्तद्विशेषश्च तत्तदुद्भेदतो भवेत् ॥ ६६ ॥

तथा चोक्तं—

“प्रतीयमानाः प्रथमं विभावाद्यास्तु भागशः ।

गच्छन्तो रसरूपत्वं मिलिता यान्त्यखण्डताम् ॥

यथा मरिचखण्डादेरेकीभावेऽपि पानके ।

उद्भासः कस्य चित्कापि विभावादेस्तथा रस” इति ॥

रतेः कारणभूता ये कृष्णकृष्णप्रियादयः ॥

स्तम्भाद्याः कार्यभूताश्च निर्वेदाद्याः सहायकाः ॥६७॥

हित्वा कारणकार्य्यादिशब्दवाच्यत्वमत्र ते ॥

रसोद्बोधे विभावादिव्यपदेश्यत्वमाप्नुयुः ॥ ६८ ॥

रतेस्तु तत्तदास्वादविशेषायतियोग्यताम् ॥

विभावयन्ति कुर्वन्तीत्युक्ता धीरैर्विभावकाः ॥ ६९ ॥

तां चानुभावयन्त्यन्तस्तन्वन्त्यास्वादिर्भराम् ॥

दुर्गमसङ्गमनी ।

द्भिः प्राप्नुवद्भिः, रतेस्त्विति । स्पष्टताऽर्थमेवोक्तस्याप्यपवादोऽयं वि-
भावायन्तीत्येव व्याचष्टे, रतेस्तु तत्तदास्वादविशेषायतियोग्यतां कुर्व-
न्तीति परपरत्राप्येवमुच्येयं, तां विभावितां रतिमनुभावयन्ति=अन्तर्मन-

इत्युक्त्वा अनुभावास्ते कटाक्षाद्याः सप्तारविक्काः ॥ ७० ॥
 संचारयन्ति वैधित्रीं नयन्ते तां तथाविधाम् ॥
 ये निर्वेदादयो भावास्ते तु सञ्चारिणो मताः ॥ ७१ ॥
 एतेषां तु तथाभावे भगवत्काव्यनाट्ययोः ॥
 सेवामाहुः परं हेतुं के चित्तपक्षरागिणः ॥ ७२ ॥
 किन्तु तत्र सुदुस्तर्कमाधुर्याद्भुतसंपदः ॥
 रतेरस्याः प्रभावोऽयं भवेत्कारणमुत्तमम् ॥ ७३ ॥
 महाशक्तिविलासात्मा भावोऽचिन्त्यस्वरूपभाक् ॥
 रत्याख्य इत्ययं युक्तो न हि तर्केण बाधितुम् ॥ ७४ ॥
 भारताद्युक्तिरेषा हि प्राक्तनैरप्युदाहृता ॥

दुर्गमसङ्गमनी ।

स्यात्स्वादानिर्भरा तन्वन्ति कुर्वन्तीति, स्वरतेस्तत्तद्रूपेणातिविकाशात्,
 तथाविधां=विभावितामनुभावितां च ।

तथाभावे=विभावादित्वे ।

अस्याः=श्रीभगवत्सम्बन्धिण्याः, अयं=वक्ष्यमाणप्रकारः ।

ननु देवतान्तररतिवदेवेयमपि सत्कचिनिवद्धतयाऽपि रसत्वं-
 नापद्येत किमुत तां विनेत्याशङ्कयाह—महाशक्तीति । ह्यादिनी-
 विलासरूपः; अत एवाचिन्त्यस्वरूपभाग् या खलु मोक्षानन्दमपि
 तिरस्करोति श्रीभगवन्तमत्यानन्दयतीति भावः, न हि तर्केण
 बाधितुमिति । किन्तु श्रीभगवतादिशास्त्रानुसार्थ्यनुभवेनैव ग्रहीतुं-
 युक्त इत्यर्थः,

तर्केणाबाधे हेतुमाह—“भारताद्युक्तिरेषा हि प्राक्तनैरप्युदाह-
 ते”ति । प्राक्तनैः=शारीरकभाष्यकारादिभिः, शास्त्रं चेदम्—

यथोक्तमुद्यमपर्वणि—

“अचिन्त्याः खलु ये भावा न तांस्तर्केण योजयेत् ।

प्रकृतिभ्यः परं यच्च तदचिन्त्यस्य लक्षणमिति ॥

विभावताऽऽदीनानीय कृष्णादीन्मञ्जुला रतिः ॥ ७५ ॥

एतैरेव तथाभूतैः स्वं संबर्द्धयति स्फुटम् ॥

यथास्वैरेव सलिलैः परिपूर्य्य बलाहकान् ॥ ७६ ॥

रत्नालयो भवत्येभिर्दृष्टैस्तैरेव वारिधिः ॥

नवे रत्यङ्कुरे जाते हरिभक्तस्य कस्य चित् ॥ ७७ ॥

विभावत्वादिहेतुत्वं किञ्चित्त्काव्यनाट्ययोः ॥

दुर्गमसङ्गमनी ।

क चिद्दुदन्त्यक्युतचिन्तया क चि-

एवंव्रतः स्वप्रियनामकीर्या

जातानुरागो द्रुतचित्त उच्चैः ।

हसत्यथो रोदिति रौति गाय-

त्युन्मादवन्नृत्यति लोकबाह्याः ।

द्धसन्ति नन्दति घदन्त्यलौकिकाः ।

नृत्यन्ति गायन्त्यनुशीलयन्त्यजं-

भवन्ति तूर्णो परमेत्य निर्वृताः ॥

इत्यादि,

प्रभावमेव विवृणोति-विभावताऽऽदीनिति । धर्मानिति शेषः,
तथाभूतैः=विभावादित्वं प्राप्तैः ।

तर्हि काव्यनाट्ययोर्वैयर्थ्यं स्यात् ? तत्राह-नव इति । हरिभक्तस्य
कस्य चित्काव्याद्यर्थचर्षणविज्ञस्येत्यधिकरणे सम्बन्धविवक्षा, तत्र
हृष्याश्रयकाव्यनाट्ययोर्विभावादिकारणत्वं स्यात् तच्च किञ्चित्स्यात्

हरेरीषच्छ्रुतिविधौ रसास्वादः सतां भवेत् ॥ ७८ ॥
 रतेरेव प्रभावोऽयं हेतुस्तेषां तथाकृतौ ॥
 माधुर्याद्याश्रयत्वेन कृष्णादींस्तनुते रतिः ॥ ७९ ॥
 तथाऽनुभूयमानास्ते विस्तीर्णा कुर्वते रतिम् ॥
 अतस्तस्य विभादिचतुष्कस्य रतेरपि ॥ ८० ॥
 अत्र साहायकं व्यक्तं मिथोऽजस्रमवेक्ष्यते ॥
 किन्त्वेतस्याः प्रभावोऽपि वैरूप्ये सति कुञ्चति ॥ ८१ ॥
 वैरूप्यं तु विभावादेरनौचित्यमुदीर्यते ॥

दुर्गमसङ्गमनी ।

जातरतौ तु प्रकारान्तरस्यापि यथा तत्कारणत्वं न तथेत्यर्थः ।

तर्हि कथमारूढभाषेषु तत्तदप्रयोजकः स्याद् ? नेत्याह—हरेरिति ।
 ईषच्छ्रुतिविधावापि स्यात्, लोकेहर्षशोकादिकारणेभ्यो हर्षशोकादि
 नियमेन जायते काव्यनाट्ये सर्वेभ्योऽपि सुखमेवेत्यलौकिकत्वं ताभ्यां
 तत्तदनुभवप्राचुर्ये तु सुतरामेवेति भावः, श्रीहनुमदादीनां नित्यमेव
 रामायणश्रवणप्रसिद्धेः, “नैषाऽतिदुःसहा क्षुन्मामि”त्यादि श्रीपरिक्षि-
 त्प्रभृतिवचनात् “तव कथाऽमृतं तप्तजीवनं कविभिरीडितमि”ति
 श्रीब्रजदेवीनामभिलाषाच्च, न च ते विना तेषु च तदुत्पात्तिर्न सम्भाव्ये
 त्याशङ्क्याह—तेषां कारणादीनां तथाकृतौ=विभावत्वादिप्रापणे, हे-
 तुरर्थं पूर्वोक्तरतेः प्रभाव एव स्यात् ।

तनुते=प्रकाशयति ।

विभादेरिति । विभावोऽत्र श्रीकृष्णः कृष्णभक्तविशेषश्च तदादेव-
 रूप्यमनुपयुक्तावस्थत्वम्,

अथ तादृशी रतिरेव प्राचीनभक्तानांभावैः सहार्वाचीनानां
 भावान् साधारण्यमानयति साधाराण्यप्रापकेण भावेन येन रसस्थि

अलौकिकया प्रकृत्यैषं सुदुरूहा रसस्थितिः ॥ ८२ ॥

यत्र साधारणतया भावाः साधु स्फुरन्त्वमी ॥

एषां स्वपरसम्बधानियमानिर्णयो हि यः ॥ ८३ ॥

साधारण्यं तदेवोक्तं भावानां पूर्वसूरिभिः ॥

तदुक्तं श्रीभरतेन—

“शक्तिरस्ति विभावादेः काऽपि साधारणीकृतौ ॥ ८४ ॥

अमाता तदभेदेन स्वं यथा प्रतिपद्यते ॥

दुःखादयः स्फुरन्तोऽपि जातु स्वीयतया हृदि ॥ ८५ ॥

दुर्गमसङ्गमनी ।

तिरपि तादृशी स्यादित्याह—अलौकिकयेत्यादिना प्रतिपद्यत इतीत्य-
न्तेन, भावा अत्र विभावाद्यो रत्यादयश्च,

यदुक्तं—

“व्यापारोऽस्ति विभावादेर्नाम्ना साधारणीकृतिः ।

तत्रभावात्परस्यासन् पाथोधिप्लवनादयः ॥

उत्साहादिसमुद्बोधः साधारण्याभिमानतः ।

नृणामपि समुद्रादिलङ्घनादौ न दुष्यति ॥

साधारण्येन रत्यादिरपि तद्वत्प्रतीयते ।

परस्य न परस्येति ममेति न ममेति च ॥

तदास्वादे विभावादेः परिच्छेदो न विद्यते” ॥ इति ।

प्लवनादयः=तादृशचेष्टाः, रत्यादिरपि स्वात्मगतत्वेन ग्रांहाऽऽत-
ङ्गादिर्भवेत् परगतत्वेन रस्यता न स्यादिति भावः, मुनिवाक्ये तु
भेदांशः स्वयमस्त्येवेत्यभेदांश एव तु विभावादेः शक्तिरिति भावः ।

अन्यामपि सुदुरूहतां दर्शयति—दुःखादय इति द्वाभ्याम्, तादृश्य-
निर्णयेऽपि सति यदा दुःखादयः स्वीयतयाऽपि स्फुरन्ति यदा च सु-

प्रौढानन्दचमत्कारचर्वणामेव तन्वते ॥

पराश्रयतयाऽप्येते जातु भान्तः सुखादयः ॥ ८६ ॥

हृदये परमानन्दसंदोहमुपचिन्वते ॥

सद्भावश्रेढिभावादेः किञ्चिन्मात्रस्य जायते ॥ ८७ ॥

सद्यश्चतुष्टयाक्षेपात्पूर्णतैवोपपद्यते ॥

रतिः स्थिताऽनुकार्येषु लौकिकत्वादिहेतुभिः ॥ ८८ ॥

दुर्गमसङ्गमनी ।

खादयः पराश्रयतयाऽपि स्फुरन्ति तदाऽपीति योज्यं, दुःखादीनां प्रौढानन्दप्रापणं तु दुःखादिशान्तिपूर्वकमायत्यां सुखादयस्तत्र समुद्भूता इति तत्काव्याद्वक्तृमुखाद्वा सङ्घेपाच्छ्रुतस्य तच्छ्रवणादिसमयेऽप्यन्तरसुसन्धानं वर्त्तत एवेति यथा श्रीसीताहरणादावित्यभिप्रायः, तन्न चेद् ?

“न विना विप्रलम्भेन सम्भोगः पुष्टिमश्नुते”—

इति नोपपद्येत,

तस्या रतेरन्यमपि प्रभावं दर्शयति-सदिति । श्रीकृष्णलीलापरिकरगतविभावादेः किञ्चिन्मात्रस्यापि सद्भावश्रेज्जायत आधुनिकतत्त्वस्वासनभक्तानां हृद्यादिर्भवति तदा विभावानुभावसारस्विकसञ्चारिण इति चतुष्टयस्याक्षेपात् स्फोरणात् पूर्णतैवोपपद्यते सिद्ध्यतीत्यर्थः ।

तदेवं मनसा तदनुभवितृणां रसमुपपाद्य साक्षात्तदनुभवितृणां रसमुपपादयिष्यन्न्भ्युपगमवादेन विरोधिमतमुत्थापयति-रतिरेति । नाट्यज्ञा इत्युपलक्षणं काव्यमात्रज्ञानां, ते च लौकिका एव तेषां रसोत्पत्तौ त्रिविधजनाः परिकराः-दृश्यकाव्ये तावदनुकार्या नलादयः, अनुकर्तारो नटाः, तद्द्रष्टारः सामाजिकाः, तथा श्रव्ये च

रसः स्यान्निति नाट्यज्ञा यदाहुर्युक्तमेव तत् ॥

अलौकिकी र्वियं कृष्णरतिः सर्वाद्भुताद्भुता ॥ ८९ ॥

योगे रसविशेषत्वं गच्छन्त्येव हरिप्रिये ॥

वियोगे त्वद्भुतानन्दविवर्त्तत्वं दधत्यपि ॥ ९० ॥

दुर्गमसङ्गमनी ।

क्रमेण ते श्रोतव्यवक्तृश्रोतारः, तत्रानुकार्यश्रोतव्ययो रसनिष्पत्ति-
न ते मन्यन्ते लौकिकत्वात्पारिमित्याद्भयादिसद्भावाच्च,

न चानुकर्तृवक्त्रोः जीविकाऽर्थं तत्तदनुकरणात्, किन्तु द्रष्टृश्रोत्रां
रसं मन्यन्ते तेषां निबन्धचानुर्थ्येण तत्सञ्चारितस्यालौकित्वादिप्राप्तेः,

तत्र च सवासनेष्वेव न च जरन्मामांसकादिषु तदेतदभ्युपग-
च्छन्नाह-युक्तमेवेति । किन्तु लोकातीतानन्तगुणाः श्रीरामसीतादयो-
यन्निजानुकार्यादिषु प्रवेदयन्ते तत्त्वयुक्तमिति भावः, तयोः कर्तृ-
वक्त्रोर्यदि सवासनत्वं स्यात् तदा तेषां वा कथं न स्यादिति च ।

अथ तत्रैव स्वमतानुकार्यादिष्वपि रसमुपपादयति-अलौकिकी
त्विति । मोक्षानन्दस्यापि तिरस्कारित्वात्सर्वानन्दमूलस्य श्रीभग-
वतोऽप्यानन्दकत्वात्,

सर्वेति । श्रीभगवत्प्रादुर्भावान्तराणां रतितोऽपि परमाधिक्यात्,
तच्च स्वयं श्रीकृष्णेन तद्भक्तवरेण च “यन्मर्यलीलौपयिकमि”त्याद्य-
नुभवाद्, हरिप्रिये साक्षादनुभवितरि तल्लीलापरिकरे रतेः परमाश्रये ।

ननु दुःखमये वियोगे तेषां कथं रसः स्याद् रसस्य परमानन्दम-
यत्वात् ? तत्राह-वियोग इति । अद्भुतानन्दविवर्त्तत्वं स्वतः परमा-
नन्दस्वरूपत्वात् सर्वानन्दमूलश्रीभगवदालम्बनत्वाच्च, प्रगाढार्त्तिम-
राभासत्वं वियोगज्ञानपरिणामदुःखस्य तस्यामध्यासात्, तस्यास्तु
तत्र निमित्तत्वात् तद्दुःखस्यापि दृढप्राप्त्याशया तिरस्कृतत्वा-

तनोत्येषा प्रगाढार्त्तिभराभासत्वमूर्जिता ॥

तत्रापि बलवाधीशनन्दनालम्बना रतिः ॥ ९१ ॥

सान्द्रानन्दचमत्कारपरमावधिरिष्यते ॥

यत्सुखौघलवागस्त्यः पिवत्येव स्वतेजसा ॥ ९२ ॥

रमेशमाधुरीसाक्षात्कारानन्दाब्धिमण्डलम् ॥

किञ्च—

परमानन्दतादात्म्याद्गत्यादेरस्य वस्तुतः ॥ ९३ ॥

रसस्य स्वप्रकाशत्वमखण्डत्वं च सिद्ध्यति ॥

पूर्वमुक्ताद् द्विधा भेदान्मुख्यगौणतया रतेः ॥ ९४ ॥

भवेद्भक्तिरसोऽप्येष मुख्यगौणतया द्विधा ॥

पञ्चधाऽपि रतेरैक्यान्मुख्यस्त्वेक इहोदितः ॥ ९५ ॥

दुर्गमसङ्गमनी ।

दिति भावः,

विवर्त्तोऽत्र परीपाकः, तस्याः स्वरूपानन्यथाभावे हेतुः—ऊर्जितेति । अन्यथाभावे सा त्यज्येतैव न तु त्यक्तुं शक्येतेति, तदुक्तं-
ब्रजरेवीभिः स्वयमेव “आशा हि परमं दुःखमि”त्याद्यनन्तरं

“तज्जानतीनां नः कृष्णे तथाऽऽप्याशा दुरत्यये”ति,

तदेवं सामान्यतः श्रीकृष्णरतेः सर्वोत्कर्षमुक्त्वा श्रीमद्ब्रजगता
यास्तु वैशिष्ट्यमाह—तत्रापिति द्वाभ्यां, यत्सुखौघलवेति । रमेशोऽत्र
श्रीकृष्णमणीनाथत्वावस्थः स एव, तदेतत्तु “हरिः पूर्णतम” इत्यादौ
तत्राप्येकान्तिनां श्रेष्ठा” इत्यादौ च सुष्ठु व्याख्यातमेव,

परमानन्दतादात्म्यादिति । परमानन्दोऽत्र इलादिनी शक्तिः
तत्र रतिस्तन्मूला, कृष्णरूपो विभावस्तु शक्तिशक्तिमतोरेकात्मक-

सप्तधाऽत्र तथा गौण इति भक्तिरसोऽष्टधा ॥

तत्र मुख्यः—

मुख्यस्तु पञ्चधा शान्तः प्रीतिः प्रेयांश्च वत्सलः ॥ ९६ ॥

मधुरश्चेत्यमी ज्ञेया यथापूर्वमनुत्तमाः ॥

अथ गौणः—

हास्योऽद्भुतस्तथा वीरः करुणो रौद्र इत्यपि ॥ ९७ ॥

भयानकः सवीभत्स इति गौणश्च सप्तधा ॥

एवं भक्तिरसो भेदाद् द्वयोर्द्वादशधोच्यते ॥ ९८ ॥

वस्तुतस्तु पुराणादौ पञ्चधैव विलोक्यते ॥

श्वेतश्चित्रोऽरुणः शोणः श्यामः पाण्डरपिङ्गलौ ॥ ९९ ॥

गौरो धूम्रस्तथा रक्तः कालो नीलः क्रमादमी ॥

कपिलो माधवोपेन्द्रौ वृत्तिहो नन्दनन्दनः ॥ १०० ॥

दुर्गमसङ्गमनी ।

त्वात्तच्छकत्यात्मकः; भक्तरूपो रत्याविष्टः; अनुभावा व्यभिचारिणश्च तदुत्था इति; रत्यादेस्तु तत्तादात्म्यप्राप्तिः; तदेवं परमानन्दतादात्म्याद् हेतोरित्यर्थः; ततश्च पूर्वदर्शितमोक्षानन्दतिरस्कारिश्रीभगवद्ब्रह्मीकारि- महानन्दतया वस्तुतो मूलांशविचारे सति स्वप्रकाशत्वं मनथाद्यनवी- नप्रकाशत्वमखण्डत्वमनन्यस्फूर्तिमयत्वं च सिद्ध्यतीति विवक्षितम्, अनुत्तमाः=कनिष्ठाः ।

पञ्चधैवेति । हासादीनां व्यभिचारिषु पर्यवसानात् ।

यशसः शुक्लत्ववत्कविसमयानुरूप्येण मनथादीनां चन्द्रादिव- न्ततदधिष्ठातृमूर्त्तिभेदेन वा तेषां रूपमाह—श्वेत इति ।

अत्र भगवत्सम्बन्धिनामेषां रसानां चन्द्रादीनामनिरुद्धादि- वदन्तर्यामित्वेन भगवद्वतारा एव ज्ञेया इत्याह—कपिलो माधवोपे-

बलः कूर्मस्तथा कल्की राघवो भार्गवः किरिः ॥
 बुद्ध इत्येषु कथिताः क्रमाद् द्वादश देवताः ॥ १०१ ॥
 पूर्त्तेर्विकाशविस्तारविक्षेपक्षोभतस्तथा ॥
 सर्वभक्तिरसास्वादः पञ्चधा परिकीर्त्तितः ॥ १०२ ॥
 पूर्त्तिः शान्ते विकाशस्तु प्रीतादिष्वपि पञ्चसु ॥
 वीरेऽद्भुते च विस्तारो विक्षेपः करुणोग्रयोः ॥ १०३ ॥
 भयानकेऽथ बीभत्से क्षोभो धीरैरुदाहृतः ॥
 अखण्डसुखरूपत्वेऽप्येषामस्ति क्व चित् क्व चित् ॥ १०४ ॥
 रसे सुगहनास्वादाविशेषः कोऽप्यनुत्तमः ॥

दुर्गमसङ्गमनो ।

न्द्राविति ।

किरिः=बराहः, मीनस्थाने बुद्धो वा पठनीयः, तच्चेष्टाया अ-
 रोचकत्वाद् मीनस्य तु सच्चिदानन्दाविग्रहत्वात्,

पञ्चस्त्विति हास्यसाहित्याद् युक्तम्, उग्रः=रौद्रः,

तत्र तावत्पञ्चविधा जनाः परामृश्यन्ते भाव्यभक्ता भावक-
 भक्ताः प्राज्ञा अज्ञा ग्राम्याश्चेति, तत्र कश्चिदाशङ्कते—ननु वि-
 योगे यथा रसता स्थापिता तथा प्रतीयते स्म; किन्तु करुणभयानक-
 बीभत्सेषु न प्रतीयते, तत्र करुणे वियोग इव लीलापरिकरलक्षण-
 भाव्यभक्तानां तत्प्राप्त्याशया व्यत्ययाद्, भयानके भयेनाच्छादनाद्,
 बीभत्से चाहद्यस्फूर्त्या हृद्यकृष्णादिस्फुरणाच्छादनादानन्दस्वरूप-
 सप्रतियोगि दुःखमेव स्फुरति, अत एव तदितरेषां भावकभक्तानां-
 वैरस्यापत्तिः स्यादिति तत्राह—प्रतीयमाना इति । अज्ञैः=शास्त्रान्तरवि-
 ज्ञत्वेऽपि रसशास्त्रानभिज्ञत्वाद्भाव्यभक्तानां तत्तद्रसाक्रान्तचित्तानां-
 मर्म बाद्भुमसमर्थैः, तथा ग्राम्यैः=पशुनिर्विशेषैः सपदि तात्कालिक-

प्रतीयमाना अप्यज्ञैर्ग्राम्यैः सपादि दुःखवत् ॥ १०५ ॥

करुणाद्या रसाः प्राज्ञैः प्रौढानन्दमया मताः ॥

अलौकिकविभावत्वं नीतेभ्यो रतिलीलया ॥ १०६ ॥

सदुक्त्या च सुखं तेभ्यः स्यात्सुव्यक्तमिति स्थितिः ॥

दुर्गमसङ्गमनी ।

दृष्टिमात्रपारवश्याद् दुःखवत्प्रतीयमाना अपि भाव्यभावकभ-
कास्वाद्याः करुणाद्या रसाः प्राज्ञैः रसचर्चणायामसप्रथत्वेऽपि रस-
शास्त्रतात्पर्यविज्ञैः प्रौढानन्दमया मताः ।

तदेवमहान् प्राभ्याश्च निन्दित्वा रसानिष्पत्तौ प्राज्ञमतेन युक्ति-
दर्शयति-अलौकिकेति । अत्र नीतेभ्यस्तेभ्य इति बहुवचनं स्पष्टतार्थ-
त्रिभिरेकवचनैः पृथक्कृत्य व्याख्येयम् ,

अत्र करुणेऽनिष्टाशङ्कामयत्वाद्वियोगाद्विलक्षणे; “अवलोक्य फ-
णीन्द्रपन्त्रितमि”त्यादिभाव्यभक्तानुभवेन वियोगे वियोगज्ञानज-
मिबाध्यस्तं यदनिष्टाशङ्कामयं दुःखं तन्मयेऽपि रतिलीलया स्वतः
परमानन्दरूपाया रतेर्लीलया तत्तत्काव्यप्रशस्तभाव्यभक्तेषु सर्व-
ज्ञशतबाग्विष्वस्तितः पूर्वपूर्ववत्प्राप्तिसम्भावनातश्चाशामय्या वृत्त्या
तथा सदुक्त्या भावकभक्तेषु प्रथमसूचितावसानविस्तृतमङ्गलमय्या
सद्रचनारूपया सतां वक्तृणां तादृगुक्त्या चालौकिकविभावत्त्रं-
लोकचमत्कारकारिविभावादिस्फूर्तिशालित्वं नीतात्करुणरसात् सुखं-
व्यक्तं स्यादिति स्थितिः रसविदां रसमर्यादेत्यर्थः,

अथ भयानके रतिलीलया तद्देवाशामय्या रतेर्वृत्त्या सदुक्त्या
च तादृश्येत्यर्थः,

बीभत्सेऽपि रतिलीलया बीभत्सस्फूर्तिमुपमर्द्य; श्रीकृष्णस्फूर्ति-
कारिण्या सदुक्त्या च तादृश्येत्यर्थः,

यथोक्तं-श्रीरुक्मिणीदेव्या “त्वक्श्मश्रुरोमनखकेशे”त्यादि ।

तथा च नाख्यादौ—

करुणादावपि रसे जायते यत्परं सुखम् ॥ १०७ ॥

सचेतसामनुभवः प्रमाणं तत्र केवलम् ॥

सर्वत्र करुणाख्यस्य रसस्यैवोपपादनात् ॥ १०८ ॥

भवेद्रामायणादीनामन्यथा दुःखहेतुता ॥

तथात्वे रामपादाऽञ्जप्रेमकल्लोलवारिधिः ॥ १०९ ॥

प्रीत्या रामायणं नित्यं हनुमान् गृणुयात्कथम् ॥

अपि च—

सञ्चारी स्यात्समोना वा कृष्णरत्याः सुहृदतिः ॥ ११० ॥

अधिका पुष्यभाषा चेद्भावोल्लास इतीर्यते ॥

दुर्गमसङ्गमनी ।

तत्रास्तां तावदस्माकं सा कथेत्यभिप्रेत्याह—तथा चेति ।

अथ व्यतिरेकेण स्वमतं योजयति—सर्वत्रेति । प्रतिकार्षणं बहुत्रे-
त्यर्थः, उपपादनाद्=व्यञ्जनाद्, दुःखहेतुतेत्यत्र भावकभक्तेष्विति शेषः ।

तत्र भावकेषु मुख्यस्यैकस्य प्रवृत्त्यन्यथाऽनुपपत्तिं प्रमाणयति—
तथात्व इति । दुःखहेतुत्वे सतीत्यर्थः ।

अपि चेति । तदेतत्समाप्तं किञ्चिदन्यदप्युच्यत इत्यर्थः,

सञ्चारी स्यादित्यस्यायमर्थः—सुहृदां निजाभीष्टरसाश्रये भक्तवि-
शेषे श्रीराधिकाऽऽहौ विषये सजातीयभावभक्तानां परस्परं रत्या-
विषयाश्रयरूपाणां ललिताऽऽदीनां सखीमुख्यानामेकतराश्रया या रतिः
सा यदि कृष्णविषयाया रत्याः समा स्यादूना वा स्यात् तदा
कृष्णविषयाया रत्याः सञ्चार्याख्य एव भावः स्यात् तन्मूलत्वात्
तत्पोषणत्वाच्च,

एवं मधुराख्ये रसे तु सा यदि क्वचित् कृष्णविषयाया अपि

फलगुवैराग्यनिर्द्गधाः शुष्कज्ञानाश्च हेतुकाः ॥ १११ ॥

मीमांसका विशेषेण भक्त्यास्वादबहिर्मुखाः ॥

इत्येष भक्तिरसिकेश्वोरादिव महानिधिः ॥ ११२ ॥

जरन्मीमांसकाद्रक्ष्यः कृष्णभक्तिरसः सदा ॥

सर्वथैव दुरूहोऽयमभक्तैर्भगवद्रसः ॥ ११३ ॥

दुर्गमसङ्गमनी ।

रत्या अधिका तत्रापि पुष्यमाणा सन्तताभिनिवेशेन सम्बद्धमाना स्यात्तदा सञ्चारित्वेऽपि वैशिष्ट्यापेक्षया भावोल्लासाख्यो भाव इत्येत इति, तदिदं त्वन्नानुस्मृत्य लिखितमपि सञ्चारिणामन्ते योजनीयं- तत्रैव सजातीयत्वात्,

अथ पूर्वोक्तानज्ञादीन् रसानधिकारिण आह—फलगुवैराग्येति ।

फलगुवैराग्यम्=भक्त्युदासीनादिवैराग्यं, शुष्कज्ञानं=भक्त्युदासीनादि-ज्ञानं, हेतुकाः=तर्कमात्रनिष्ठाः, मीमांसकाः=कर्मवादिनः पूर्वमीमांसकाः, तथा द्वैतमात्रमिथ्यावादिनः केचिदुत्तरमीमांसकम्मन्याः, एषामुत्तरोत्तरं परिहार्यत्वाधिक्यं, तार्किकाणां च केषां चित्तकौतुकेनाधी-तालङ्कारादीनां रससाधारण्यात्किञ्चिद्त्र प्रवेशः स्यादिति मीमांसकात् पूर्वत्र पाठः, अत्र ग्राह्याः फलगुवैराग्यनिर्द्गधा, अन्ये त्वज्ञा-ज्ञेयाः,

यस्मात्सर्वेऽपि मीमांसकाविशेषेण भक्त्यास्वादबहिर्मुखा इति हेतोरेव कृष्णभक्तिरसो जरन्मीमांसकास्तु सदा विशेषेण रक्ष्यो गो-प्य इति पूर्वोक्तान्वयादन्येभ्योऽपि फलगुवैराग्यनिर्द्गधादिभ्यो यथा-यथं रक्ष्य इति लभ्यते, तत्र “चोरादिव महानिधिरे”ति दृष्टान्तस्तु तेन तद्विक्तीकरणमात्रापेक्षया न तु तेनापि तस्य लोभ्यत्वमित्यपेक्षया, बन्हेरिवेति तु पाठान्तरम्, अस्य भक्तिरसस्यास्वादस्तु भाव्यमानकम-कैरेवास्वाद्यः स्याद् न तु पूर्वोक्तप्रज्ञैरपीत्याह—सर्वथैवेति ।

तत्पदाम्बुजसर्वस्वैर्भक्तैरेवात्र रस्यते ॥

व्यतीत्य भावनावर्त्म यश्चमत्कृतिभारभूः ॥ ११४ ॥

हृदि सस्वोञ्ज्वले बाहं स्वदते स रसो मतः ॥

भावनायाः पदं यस्तु बुधेनानन्यबुद्धिना ॥ ११५ ॥

भाव्यते गार्हसंस्कारैश्चित्ते भावः स कथ्यते ॥

इति भक्तिरसामृतसिन्धौ दक्षिणविभागे भक्तिरससामान्य-

निरूपणे स्थायिभावलहरी ॥ ५ ॥

गोपालरूपशोभां दधदपि रघुनाथभावविस्तारी ॥

तुष्यतु सनातनात्मा दक्षिणभागे सुधाऽम्बुनिधेः ॥११६॥

इति भक्तिरसामृतसिन्धौ भक्तिरससामान्यनिरूपणनामा

दक्षिणो विभागः ॥

दुर्गमसङ्गमनी ।

अथ कारणकार्याद्यस्तिभवेन साध्येऽपि रसभावयोर्भेदमाह-व्यती-
त्येति द्वाभ्यां, सर्वं भावकारणत्वेन पूर्वमुद्दिष्टं शुद्धसर्वविशेषः,
समाधिध्यानयोरिवानयोर्भेद इति भावः ॥ १-११६ ॥

इति पञ्चलहरीयात्मके दक्षिणविभागे स्थायिभावलहरी पञ्चमी ।

इति दुर्गमसङ्गमनीनाभ्यां श्रीरसामृतसिन्धुटीकायां-

दक्षिणो विभागः ।

पश्चिमविभागे

शान्तरसलहरी ।

धृतमुग्धरूपभारो भागवतार्पितपृथुश्रेमा ॥

स मयि सनातनमूर्तिस्तनोतु पुरुषोत्तमस्तुष्टिम् ॥ १ ॥

रसामृताब्धेर्भागेऽत्र तृतीये पश्चिमाभिधे ॥

मुख्यो भक्तिरसः पञ्चविधः शान्तादिरीर्यते ॥ २ ॥

अतोऽत्र पाञ्चविधेन लह्यैः पञ्च कीर्तिताः ॥

अथामी पञ्च लक्ष्यन्ते रसाः शान्तादयः क्रमात् ॥ ३ ॥

तत्र शान्तभक्तिरसः—

वक्ष्यमाणैर्विभावाद्यैः शमिनां स्वाद्यतां गतः ॥

स्थायी शान्तिरतिधीरैः शान्तभक्तिरसः स्मृतः ॥ ४ ॥

दुर्गमसङ्गमनी ।

धृतेति पूर्ववत् दिलष्टं; मुग्धादिशब्दानां द्वयत्वाद्, भारोऽत्र सौ-
न्दर्यपक्ष आधिक्यं, स्वनामपक्षे निजोत्सङ्गकलेशकृद्रोढव्य इवेत्यर्थः।

अथामी इति। रसरसवतोरभेदोपचाराद्रसाश्च शान्तादय उच्यन्ते,
स्थायीति स्थायिभावपर्यायः मीमसेनो मीम इतिवत्, ततः स्वलिङ्गं
न त्यजति ततश्च शान्तिरतिरूपः स्थायिभावो वक्ष्यमाणैर्वि-
भावाद्यैः सह मिलित्वा शमिनां शमिभिः कर्तृभिर्यत् स्वाद्यं तद्रूपतां-
गतश्चेच्छान्तभक्तिरसः कविभिः स्मृतः इत्यर्थः ।

यद्यपि शुद्धायाः सामान्या स्वच्छा शान्तिरिति भेदत्रयमुक्तं;
तथाऽपि शान्तेरेव रसत्वप्रतिपादनं; सामान्याया अस्फुटत्वात् स्व-
च्छायाश्चञ्चलत्वाद्ससामग्रीपरिपोषो न स्यादित्यभिप्रायेण,

प्रायः स्वसुखजातीयं सुखं स्यादत्र योगिनाम् ॥
 किन्त्वात्मसौख्यमघनङ्गुनं त्वीशमयं सुखम् ॥ ५ ॥
 तत्रापीशस्वरूपानुभवस्यैवोरोहेतुता ॥
 दासादिवन्मनोज्ञत्वलीलाऽऽदेर्न तथा मता ॥ ६ ॥

तत्रालम्बनाः—

चतुर्भुजश्च शान्ताश्च तस्मिन्नालम्बना मताः ॥

दुर्गमसङ्गमनी ।

स्वसुखजातीयं=सर्वमूलस्वरूपनिर्विशेषब्रह्मानन्दप्रकारं, प्राय इति ।
 गुणानामपि स्फूर्त्तैः, सा चात्माशमाश्च मुनय इत्यादेः, ईशमयं=सच्चि-
 दानन्दविग्रहभगवत्स्फूर्त्तिप्रचुरम् ,

ईशमयत्वमेव विशदयति-तत्र=तेषु स्वसुखजातीयत्वादिष्वपि
 दासादीनामिव तेषामीशस्वरूपानुभवस्य श्रीविग्रहरूपतत्साक्षात्-
 कारस्यैव रसोत्पत्त्यर्थमुरोहेतुता स्याद्, यद्यप्येवं तथाऽपि मनोज्ञत्व-
 लीलाऽऽदेर्गुणस्य; तथा=दासाद्यनुभवप्रकारेण; नोरोहेतुता मता
 किन्तु यथा कथं चिदेवेत्यर्थः,

यथोक्तं तृतीये—

“एवं तदैव भगवानरविन्दनाभः

स्वानां विबुध्य सदतिक्रममार्यहृद्यः ।

तस्मिन् यथा परमहंसमहामुनिना -

मन्वेषणीयचरणौ चलयन् सहश्रीः ॥

तं त्वागतं प्रतिहतौपयिकं स्वपुम्भि-

स्तेऽचक्षताक्षविषयं स्वसमाधिभाग्यम्”

इत्यादि,

अत्र स्वसमाधिभाग्यमित्यनेन पुम्भिरित्यत्र स्वशब्देनोपहृतच्छ-

तत्र चतुर्भुजः---

इयामाकृतिः स्फुटति चारुचतुर्भुजोऽयमानन्दराशिरखिलात्मतरङ्गसिन्धुः ।

यस्मिन् गते नयनयोः पथि निर्जिहीते प्रत्यक्षदात्परमहंससुनेर्मनोऽपि ॥

सच्चिदानन्दसान्द्राङ्ग आत्मारापशिखामणिः ॥ ७ ॥

परमात्मा परं ब्रह्म सयो दान्तः शुचिर्वशी ॥

सदा स्वरूपसम्प्राप्तो हतारिगतिदायकः ॥ ८ ॥

त्रिभुरित्यादिगुणवानस्मिन्नालम्बनो हरिः ॥

दुर्गमसङ्गमनी ।

ब्रह्मामराद्यौपयिकत्वेन सहश्रीरित्यनेन च तानतिक्रम्य दासादीनां-
मनोज्ञत्वलीलाऽऽद्यनुभवधिक्यं दर्शितम् ,

इयामाकृतिरिति तापसशान्तानां वचनम्; उदाहरणं तु ज्ञानिशा-
न्तस्य ज्ञेयम्; उत्तरार्द्धे तस्यैव प्रातेपाद्यत्वाद्, अत्र यद्यपि "यन्मर्त्य-
लीलौपयिकमि"त्यादिषुलाद् द्विभुजस्यैव तदाकर्षणसामर्थ्याधिक्य-
मिति तस्यैवालम्बनत्वे मुख्यत्वं युज्यते; उदाहरिष्यते च "प्रयास्य-
ति महत्तप" इत्यादिना;

तथाऽपि "यूयं नृलोके वत भूरिभागा लोकं पुनाना मुनयो-
ऽभियन्ति ।

येषां गृहानावसतीति साक्षाद् गूढं परं ब्रह्म मनुष्यलिङ्गम्"—

इत्युक्तदिशा गूढतया न ते सर्वदा तदनुभवन्तीति चतुर्भुजत्वस्यैव
प्राच्युर्थेणानुभवात्प्राधान्यं दर्शितं, तथैवोदाहरति-इयामाकृतिरिति ।
अत्र वर्णस्य प्रथमतो निर्देशाच्चाविति सौन्दर्यस्य च कथनात् तत्र
तत्र चमत्कारातिशयो दर्शितः, अत आलम्बनत्वनिर्देशे "सच्चिदानन्द-
सान्द्राङ्ग"इति यद्वक्ष्यते तदप्येतत्प्राधान्येनैव ज्ञेयम्, अखिला य आत्मा-
नो जीवास्तेषां तरङ्गरूपाणां सिन्धुरूप इत्यात्मपरमात्मनोरंशांशिता-

अथ शान्ताः--

शान्ताः स्युः कृष्णतत्प्रेष्टृकारुण्येन रतिं गताः ॥ ९ ॥

आत्मारामास्तदीयाध्वबद्धश्रद्धाश्च तापसाः ॥

तत्रात्मारामाः--

आत्मारामास्तु सनकसनन्दनमुखा मताः ॥ १० ॥

प्राधान्यात्सनकादीनां रूपं भक्तिश्च कथ्यते ॥

तत्र रूपं--

ते पञ्चपाब्दवालाभाश्चत्वारस्तेजसोज्ज्वलाः ।

गौराङ्गा वातवसनाः प्रायेण सहचारिणः ॥

तत्र च भक्तिः--

समस्तगुणवर्जिते करणतः प्रतीचीनतां-

गते किमपि वस्तुनि स्वयमदीपि तावत्सखम् ॥

न यावदियमद्गुता नवतमालनीलद्युते-

सुकुन्द ! सखचिद्धना तव बभूव साक्षात्कृतिः ॥

अथ तापसाः--

मुक्तिर्भक्त्यैव निर्विघ्नेत्यात्तयुक्तविरक्तताः ॥ ११ ॥

अनुज्झितमुमुक्षा ये भजन्ते ते तु तापसाः ॥

यथा--

कदा शैलद्रोण्यां पृथुलविटपिक्रोडवसति-

र्वसानः कौपीनं रचितफलकन्दाशनरुचिः ।

दुर्गमसङ्गमनी ।

मात्रतात्पर्यकम्, अखिलात्ममयूखसूर्य इति वा पठनीयं, प्रत्यक्प-
दाद्=निर्विशेषब्रह्मानुसन्धानाद्, निर्जिहीते=निर्गतं सत्तद्गुणेष्वेवाविष्टं-
भवतीत्यर्थः ।

हृदि ध्यायं ध्यायं मुहुरिह मुकुन्दाभिधमहं-

चिदानन्दं ज्योतिः क्षणमिव विनेष्यामि रजनीः ॥

भक्तात्मारामकरुणाप्रपञ्चेनैव तापसाः ॥ १२ ॥

शान्त्याख्यभावचन्द्रस्य हृदाकाशे कलां श्रिताः ॥

अथोद्दीपनाः--

श्रुतिर्महोपनिषदां विविक्तस्थानसेवनम् ॥ १३ ॥

अन्तर्वृत्तिविशेषोऽस्य स्फूर्त्तिस्तरवविवेचनम् ॥

विद्याशक्तिप्रधानत्वं विश्वरूपप्रदर्शनम् ॥ १४ ॥

ज्ञानिभक्तेन संसर्गो ब्रह्मसत्रादयस्तथा ॥

एष्वसाधारणाः प्रोक्ता बुधैरुद्दीपना अमी ॥ १५ ॥

तत्र महोपनिषच्छ्रुतिर्यथा--

अकलेनाः कमलभुवः प्रविश्य गोर्ध्नां कुर्वन्तः श्रुतिशिरसां श्रुतिं श्रुतज्ञाः ।

उत्तुङ्गं यदुपुरसङ्गमाप रङ्गं योगीन्द्राः पुलकश्रुतो नवाप्यवरागुः ॥

पादाब्जतुलसीगन्धः शङ्खनादो मुरद्विषः ॥

पुण्यशैलः शुभारण्यं सिद्धक्षेत्रं स्वरापगा ॥ १६ ॥

विषयादिक्षयिष्णुत्वं कालस्याखिलहारिता ॥

इत्याद्युद्दीपनाः साधारणास्त्वेषां किलाश्रितैः ॥ १७ ॥

दुर्गमसङ्गमनी ।

मुकुन्दाभिधमिति । स्वभावत एव संसारहरणान्मुकुन्दाभिधं मु-
क्तिदातारं, रजनीरित्युपलक्षणमहोरात्रानित्यर्थः, "त्रिरात्रमपि ये तत्र
वसन्ती"तिवत् तत्त्वविवेचनादित्रयं तापसानां ज्ञेयम् अन्ये तृभयेषा-
मेव, तत्र विद्याशक्तिप्रधानत्वादिद्वयमीश्वरगतं ज्ञेयं, ब्रह्मसत्रमन्यो-
न्यंसमविद्यानामुपनिषद्विचारः,

तत्र पादाब्जतुलसीगन्धो यथा तृतीये--

तस्यारविन्दनयनस्य पदारविन्दकिञ्जल्कमिश्रतुलसीमकरन्दवायुः ।

ऽन्तर्गतः स्वविवरेण चकार तेषां संक्षोभमक्षरजुषामपि चित्ततन्वोः ॥

अथानुभावाः--

नासाग्रन्यस्तनेत्रत्वमवधूतविचेष्टितम् ॥

युगमात्रेक्षितगतिज्ञानमुद्राप्रदर्शनम् ॥ १८ ॥

हरेर्द्विष्यपि न द्वेषो नातिभक्तिः प्रियेष्वपि ॥

सिद्धतायास्तथा जीवन्मुक्तेश्च बहुमानिता ॥ १९ ॥

नैरपेक्ष्यं निर्ममता निरहंकारिता तथा ॥

मौनमित्यादयः शीताः स्युरसाधारणाः क्रियाः ॥ २० ॥

तत्र नासाग्रनयनस्त्वं यथा--

नासिकाऽग्रहृदयं पुगे मुनिः स्पन्दबन्धुरशिरा विराजते ।

चित्तकन्दस्तटीमनाकुलामस्य नूनमवगाहते हरिः ॥

दुर्गमसङ्गमनी ।

पादाब्जतुलसीगन्धशङ्खनादस्वरापगा उभयेषाम्, अन्ये तापसानाम् आश्रितैर्दासविशेषैः सह साधारणाः तेषामपि भवन्तीत्यर्थः, तत्र स्वरिति स्वर्गस्यापगा गङ्गैत्यर्थः,

युगं हलाद्यङ्गं तच्च चतुर्हस्तप्रमाणं लक्ष्यते, युगमात्रे यदीक्षितमीक्षणं तेनैव गतिः, ज्ञानमुद्रा=तर्जन्यङ्गुष्ठयोर्युतिः, सिद्धता=अत्यन्तसंसारध्वंसः, जीवन्मुक्तिः=शरीरद्वयानावेशेन स्थितिः, एतद्द्वयबहुमानिता तद्भक्त्याभासवतां तापसानां ज्ञेया,

नासिकाऽग्रहृदयगिति मुनिरिति चात्र तस्यात्मारामत्वं द्योत्यते, तत्र तु स्पन्दबन्धुरशिरा इति विशेषानुभवः, स च श्रीहरिगुणात्मक एव सम्भवति; "आत्मारामाश्च मुनय" इत्यादेरिति भावः,

जृम्भाऽङ्गमोहनं भस्तेरुपदेशो हरेर्नतिः ॥

स्तवाद्यश्च दासाद्यैः शीताः साधारणाः क्रियाः ॥ २१ ॥

तत्र जृम्भा यथा--

हृदयाम्बरे ध्रुवन्ते भावाम्बरमणिश्चेति योगीन्द्र ! ।

यदिदं वदनाम्भोजं जृम्भामवलम्बते भवतः ॥

अथ सात्त्विकाः--

रोमाञ्जस्वेदकम्पाद्याः सात्त्विकाः प्रलयं विना ॥

तत्र रोमाञ्जो यथा--

पाञ्चजन्यजनितो ध्वनिरन्तः क्षोभयन् सपदि विद्धसमाधिः ।

योगिनां गिरिगुहानिलयानां पुद्गले पुलकपालिमनैषीत् ॥

एषां निराभिमानीनां क्षरीरादिषु योगिनाम् ॥ २२ ॥

सात्त्विकास्तु ज्वलन्त्येव न तु दीप्ता भवन्त्यमी ॥

अथ सञ्चारिणः--

सञ्चारिणोऽत्र निर्वेदो धृतिर्हर्षो मतिः स्मृतिः ॥ २३ ॥

विषादोत्सुकताऽऽवेगवितर्काद्याः प्रकीर्त्तिताः ॥

तत्र निर्वेदो यथा--

अस्मिन् सुखधनमूर्त्तौ परमात्मनि वृष्णिपत्तने स्फुरति ।

आत्मारामतया मे बृथा गतो बत चिरं कालः ॥

दुर्गमसङ्गमनी ।

एषां श्रीभगवत्समाधौ चेष्टाया ज्ञानान्तरस्य च निराकृतौ प्रल-
यलक्षणत्वे प्राप्तेऽपि भूनिपतनाद्यभावात् प्रलयं विनेत्युक्तम् ,

पुद्गले=इहे,

“कायो देहः स्त्रियां मूर्त्तिः पुद्गलश्च पुमांस्तनुरि”त्यमरः,

एषामिति । तावदपि श्रीभगवत्सम्बन्धप्रभावादेव भवतीति भावः,

अथ स्थायी—

अत्र शान्तिरतिः स्थायी समा सान्द्रा तु सा द्विधा ॥ २४ ॥

तत्राद्या—

समाधौ योगिनस्तस्मिन्नसत्प्रज्ञातनामनि ।

लीलया मयि लब्धेऽस्य बभूवोत्कम्पिनी तनुः ॥

सान्द्रा यथा—

सर्वाविद्याध्वंसतो यः समन्तादाधिभूतो निर्विकल्पे समाधौ ।

जाते साक्षाद्याद्वेन्द्रे स विन्दन् मय्यानन्दः सान्द्रतां कोटिधाऽऽसीत् ॥

शान्तो द्विधैष पारोक्ष्यसाक्षात्कारविभेदतः ॥

तत्र पारोक्ष्यं यथा—

प्रयास्यति महत्तपः सफलतां किमष्टाङ्गिका-

मुनीश्वर ! पुरातनो परमयोगचर्याऽप्यसौ ।

नराकृतिवराऽद्भुदद्युतिधरं परं ब्रह्म मे

विलोचनचमत्कृतिं कथय किन्तु निर्मास्यति ॥

यथा वा—

क्षेत्रे कुरोः किमपि सूर्यकरोपरागे सान्द्रं महः पथि विलोचनयोर्धदासीत् ।

दुर्गमसङ्गमनी ।

समाधाविति श्रीभगवद्बचनम्—

“मनसो वृत्तिशून्यस्य ब्रह्माकारतया स्थितिः ।

या संप्रज्ञातनामाऽसौ समाधिरभिधीयते” ॥

सर्वेति । ज्ञानित्वात्परमगम्भीरस्याप्यस्य कण्ठोक्तीकृतनिजानन्दतया चापलाभिव्यक्तेः पूर्वस्मादाधिक्यमेव व्यक्तं, जात इति । स एवानन्दः साक्षाज्जाते याद्वेन्द्रेऽधिकरणे तदीयरूपगुणलीलाऽनुभवान्मयि कोटिधा सान्द्रतां विज्ञानसान्द्रतया प्रकाशमान आसीदित्यर्थः,

सान्द्रं महः पथीति; यदासीदिति; द्युतिजयीत्येत एव पाठास्तिष्ठताः,

तन्नीरदद्युतिजायि स्मरदुत्कृष्टं मे न प्रत्यगात्मनि मनो रसते पुरेव ॥

साक्षात्कारो यथा—

परमात्मतयाऽतिमेदुराद् बत साक्षात्करणप्रमोदतः ।

भगवन्नधिकं प्रयोजनं कतरद् ब्रह्मविदोऽपि विद्यते ॥

यथा वा—

हृष्टः कम्बुपतिस्वनैर्भुवि लुठ्ठीराञ्जलः सञ्जल-

न्मूर्धा रुद्धहगश्रुभिः पुलकितो द्रागेप लीनव्रतः ।

अश्रुणोरङ्गनमञ्जनत्वेषि परब्रह्मण्यवाप्ते सुदा

सुद्राभिः प्रकटीकरोत्यवमतिं योगी स्वरूपस्थितौ ॥

भवेत्कदा चित्कुत्रापि नन्दमूनोः कृपाभरः ॥ २५ ॥

प्रथमं ज्ञाननिष्ठोऽपि सोऽत्रैव रतिमुद्गहेत् ॥

दुर्गमसङ्गमनी ।

हे भगवन् ! सर्वातीतानन्तगुणसम्पन्न ! तव साक्षात्करणानन्दाद्-
श्रिकं प्रयोजनं ब्रह्मणः परमबृहन्निरिषोषानन्दस्वरूपस्य योऽनुभवी-
तस्यापि कतरद्विद्यते ?

ननु ब्रह्म तावत्सर्वेषां स्वरूपं; स्वरूपस्यैव सर्वतः प्रेष्टत्वेन
तत्साक्षात्कारस्यैव सर्वतः प्रीत्यास्पदत्वात्कृतं गुणमयसाक्षात्कर-
णेन ? तत्राह—परेति । आत्मा सर्वेषां स्वरूपं यद् ब्रह्म ततोऽपि
तव परमतयाऽतिमेदुराद् “ब्रह्मणो हि प्रतिष्ठाऽहमि”ति श्रीभगवद्गी-
तोपनिषद्भ्यः; “कृष्णमेनमवेहि त्वमात्मानमाखिलात्मनामि”ति श्रीशु-
कवाक्याच्च,

अश्रुभी रुद्धहगिति योज्यं, लीनं नष्टं व्रतं तत्तन्नियमो यस्य,

तत्र श्रीमन्नन्दसुनारूपस्य तस्य कृपाऽतिशये तु परमोत्कर्षमाह—
भवेदिति । अत्र श्रीनन्दसुनावेव रतिमुच्चैर्वहेत तद्योग्यां शान्तिमपि
रतिमतिक्रम्य रतिविशेषं वहतीत्यर्थः ।

यथा बिल्वमङ्गलस्तवे--

अद्वैतवीथीपथिकैरुपास्याः स्वानन्दसिंहासनलब्धदीक्षाः ।

शटेन केनापि त्रयं इडेन द्वालीकृता गोपवधूचितेन ॥

तत्कारुण्यलक्ष्मीभूतज्ञानसंस्कारसन्ततिः ॥ २६ ॥

एष भक्तिरसानन्दनिपुणः स्याद्यथा शुकः ॥

शमस्य निर्विकारत्वान्नाट्यज्ञैर्नैव मन्यते ॥ २७ ॥

शान्त्याख्याया रतेरत्र स्वीकारान्न विरुध्यते ॥

शमो मन्निष्ठता बुद्धेरिति श्रीभगवद्भवः ॥ २८ ॥

तन्निष्ठा दुर्घटा बुद्धेरेतां शान्तिरतिं विना ॥

केवलशान्तोऽपि श्रीविष्णुधर्मोत्तरे यथा--

नास्ति यत्र सुखं दुःखं न द्वेषो न च मत्सरः ॥ २९ ॥

दुर्गमसङ्गमनी ।

अद्वैतेति शाब्दं ज्ञानमुक्तं; स्वानन्देति त्वनुभवपर्यन्तं; स्वानन्द-
एव सिंहासनं तत्र लब्धा दीक्षा पूजा यैरित्यर्थः, दीक्ष मौण्ड्यैत्यादि-
धातुगणाद्, व्याजस्तुतिरियम्,

अत्रार्थमपि प्रमाणमाह-तदिति । श्रीशुकेन हि सर्वोत्तमप्रेमतया
ब्रजवासिमात्रं निरूप्य तत्रापि कुत्र चित्परमोत्कर्षो दर्शितः,
अत्रेति । केवलः शान्तो रसस्तैर्विरुध्यतां नाम; अत्रास्मत्सम्भते तु
शान्तरसे तैर्विरोद्धुं न शक्यत इत्यर्थः; तत्र हेतुमाह-शान्त्येति ।
श्रीभगवद्रतिमात्रस्य रसत्वं पूर्वमेव हि स्थापितमिति भावः; तत्र हि
कार्यद्वारा रतिरूपं कारणं लक्ष्यत इत्याह-तन्निष्ठेति । तथाऽपि सामा-
न्यायामेव रतौ लब्धायां विशेषेऽत्र प्रवृत्तिः प्रसिद्धशमप्राचुर्यात्पर्य-
वसीयते,

अथ केवलशान्ताख्ये रसे विषदमानानां मतनिरासेन कैमुत्या-

समः सर्वेषु भूतेषु स शान्तः प्रथितो रसः ॥
 सर्वथैवमहङ्काररहितत्वं व्रजन्ति चेत् ॥ ३० ॥
 अत्रान्तर्भावमर्हन्ति धर्मवीरादयस्तदा ॥
 धृतिस्थायिनमेके तु निर्वेदस्थायिनं परे ॥ ३१ ॥
 शान्तमेव रसपूर्वे प्रोचुरेकमनेकधा ॥
 निर्वेदो विषये स्थायी तत्त्वज्ञानोद्भवः स चेत् ॥ ३२ ॥
 इष्टानिष्टवियोगासिद्धतस्तु व्यभिचार्यसौ ॥

इति श्रीभक्तिरसाष्टसिन्धौ पश्चिमविभागे मुख्यभक्तिरस-
 पञ्चकनिरूपणे शान्तभक्तिरसलहरी ॥ १ ॥

अथ प्रीतभक्तिरसः ।

श्रीधरस्वामिभिः स्पष्टमयमेव रसोत्तमः ॥
 रङ्गप्रसङ्गे सप्रेमभक्तिकाख्यः प्रकीर्तितः ॥ १ ॥
 रतिस्थायितया नामकौमुदीकृद्भिरप्यसौ ॥
 शान्तत्वेनायमेवाद्धा सुदेवाद्यैश्च वर्णितः ॥ २ ॥
 आत्मोचितैर्विभावाद्यैः प्रीतिरास्वादनीयताम् ॥

दुर्गमसङ्गमनी ।

दात्ममतं स्थापयति-केवलं शान्तोऽपि श्रीविष्णुधर्मोत्तरे यथेति,
 धर्मवीरादयो=धर्मदयादानवीराः ।

इति पञ्चलहरीर्यात्मके पश्चिमविभागे शान्तभक्तिरसलहरी प्रथमा ।

नीता चेतसि भक्तानां प्रीतभक्तिरसो मतः ॥ ३ ॥

अनुग्राह्यस्य दासत्वाल्लाल्यत्वाद्दृष्यं द्विधा ॥

भिद्यते सम्भ्रमप्रीतो गौरवप्रीत इत्यपि ॥ ४ ॥

तत्र सम्भ्रमप्रीतिः—

दासाभिमानिनां कृष्णे स्यात् प्रीतिः सम्भ्रमोत्तरा ॥

पूर्ववत् पुष्यमाणोऽयं सम्भ्रमप्रीत उच्यते ॥ ५ ॥

तत्रालम्बनाः—

हरिश्च तस्य दासाश्च ज्ञेया आलम्बना इह ॥

तत्र हरिः—

आलम्बनोऽस्मिन् द्विभुजः कृष्णो गोकुलवासिषु ॥ ६ ॥

अन्यत्र द्विभुजः क्वापि कुत्राप्येष चतुर्भुजः ॥

तत्र व्रजे यथा—

नवाम्बुधरबन्धुरः करयुगेन वक्त्राम्बुजे-

निधाय मुरलीं स्फुरन् पुरटनिन्दपट्टाम्बरः ।

शिखण्डकृतशेखरः शिखरिणस्तटे पर्यटन्

प्रमुर्दिविदिवौकसो भुवि धिनोति नः किङ्करान् ॥

अन्यत्र द्विभुजो यथा—

प्रभुरयमनिशं पिशाङ्गवालाः करयुगभारिकम्बुरम्बुदाभः ।

नवधन इव चञ्जलापिनद्धो रविदाशिमण्डलमण्डितश्चकास्ति ॥

चतुर्भुजो यथा ललितमाधवे—

चञ्जत्कौस्तुभकौमुदीसमुदयः क्रौमोदकीचक्रयोः

सख्येनोज्ज्वलितैस्तथा जलजयोरारब्धश्रुतिर्भिर्भुजैः ।

दुर्गमसङ्गमनी ।

अञ्जदिति । श्रीदारुकवाक्यम्, एष इति । वैकुण्ठनाथादपि चम-

दिव्यालङ्कारेण सङ्कटतनुः सङ्गी विहङ्गेषितु-

मीं व्यस्मारयदेव कंसविजयी वैकुण्ठगोष्ठीश्रियम् ॥

ब्रह्माण्डकोटिधामैकरोमकूपः कृपाऽम्बुधिः ॥ ७ ॥

अविचिन्त्यमहाशक्तिः सर्वसिद्धिनिषेवितः ॥

अवतारावलीबीजं सदात्मारामहृद्गुणः ॥ ८ ॥

ईश्वरः परमाराध्यः सर्वज्ञः सुहृद्व्रतः ॥

समृद्धिमान् क्षमाशीलः शरणागतपालकः ॥ ९ ॥

दाक्षिणः सत्यवचनो दक्षः सर्वशुभङ्करः ॥

प्रतापी धार्मिकः शास्त्रचक्षुर्भक्तसुहृत्तमः ॥ १० ॥

वदान्यस्तेजसा युक्तः कृतज्ञः कीर्त्तिसंश्रयः ॥

बरीयान् बलवान् प्रेमवश्य इत्यादिभिर्गुणैः ॥ ११ ॥

दुर्गमसङ्गमनी ।

त्कारकरत्वेन मयाऽनुभूयमान इत्यर्थः, व्यस्मारयदित्यनेन च प्रस्तु-
तानां सामग्रीणां वैकुण्ठसामग्रीभ्यो विलक्षणत्वं ध्वनितम् ।

ब्रह्माण्डकोटिधामैकरोमकूप इति । “न चान्तर्न बहिर्यस्ये”त्यादि-
प्रमाणेन मध्यमपरिमाणत्वेऽप्यचिन्त्यशक्त्या परमविभुविग्रह इत्यर्थः,
तत्सम्बन्धस्तु तत्र नास्तीति स्वयमेव “मया ततमिदं सर्वं जगद्
व्यक्तमूर्त्तिने”त्यादिना व्यञ्जितमेव, स च पुरुषेणैव तत्सम्बन्धाभासो-
न तु स्वयं भगवतेति,

यथोक्तं श्रीदशमे—

“यस्यांशांशांशभागेन विश्वास्थित्यप्ययोदयाः”,

इति, टीका च-यस्यांशः पुरुषः तस्यांशो मायेत्यादिका, तदेवमा-
दिकगुणवन्ता च तस्य न सर्वज्ञसर्वा स्फुरति किन्तु यथाविभाग-

युतश्चतुर्विधेष्वेष दासेष्वालम्बनो हरिः ॥

अथ दासाः--

दासास्तु प्रश्रितास्तस्य निदेशवशवर्तिनः ॥ १२ ॥

विश्वस्ताः प्रभुताज्ञानविनम्रितधियश्च ते ॥

यथा--

प्रभुरयमखिलैर्गुणैर्गरीयानिह तुलनामपरः प्रयाति नास्य ।

इति परिणतनिर्णयेन मन्त्रान् हितचरितान् हरिसेवकान् भजध्वम् ॥

चतुर्दशमी अधिकृताश्रितपारिषदानुगाः ॥ १३ ॥

तत्राधिकृताः--

ब्रह्मशङ्करशक्राद्याः प्रोक्ता अधिकृता बुधैः ॥

रूपं प्रसिद्धमेवैषां तेन भक्तिरुदीर्यते ॥ १४ ॥

यथा--

दुर्गभक्तमनी ।

मेव यथा प्रथमोऽयं गुणोऽधिकारिविशेषाश्रितः तापसेष्वेवेति ।

प्रश्रितानतदृष्टित्वादिना स्थिताः; निदेशे स्वस्वयोग्यकर्माणि या श्रीकृष्णस्याज्ञा तत्र यो वश इच्छा स्वत एव रुचिः तत्र वर्त्तितुं शीलं-
येषां ते तथा, वशः कान्तावित्यमरः, तदेतल्लक्षणाऽनुसाराद्ब्रह्मिभूत्या
दासत्वेनाज्ञाप्यमानाः श्रीकृष्णगौरवविषया विप्रादयोऽपि योगवृत्त्या
गणयिष्यन्ते, दास्यते दीयते कृपया वाञ्छितं सम्पाद्यते येभ्य इति
निरुक्तेः, दासू दाने यथा चात्र प्रमाणीकृतं भाषावृत्तौ "गुणिनां ब्राह्म-
णो दास" इति,

किन्त्वेते नित्यसिद्धाः साधनसिद्धाश्चेत्युभये लीलापरिकरास्ता-
दशभाववाञ्छकाश्चेति मेदेन तत्र तत्र हेयाः ।

कः पृथ्व्येत्यम्बिकेयं हरिसवकलयन् कम्पते कः शिवोऽसौ-
 तं कः स्तौत्येष धाता प्रणमति विलुठन्कः शितौ वासवोऽथम् ।
 कः स्तब्धो हस्यतेऽद्या दनुजभिदनुजैः पूर्वजोऽयं समेत्थ-
 कालिन्दी जाम्बवत्यां त्रिदशपरिचयं जालरन्ध्राद् व्यतानीत् ॥

ते शरण्या ज्ञानिचराः सेवानिष्ठास्त्रिधा श्रिताः ॥

यथा--

के चिद्धीताः शरणमभितः संश्रयन्ते भवन्तं-
 विज्ञातार्थास्त्वदनुभवतः प्रास्य के चिन्मुसुक्षाम् ॥
 श्रावं श्रावं तव नवनवां माधुरीं साधुवृन्दाद्
 वृन्दाऽरण्योत्सव ! किल दयं देव ! सेवेमहि त्वाय ॥

तत्र शरण्याः--

शरण्याः कालियजरासन्धबद्धनृपादयः ॥ १५ ॥

यथा--

अपि गहनागसि नागे प्रभुवर ! मध्यवृधुताऽथ ते कृष्णा ।
 भक्तैरपि दुर्लभया यदहं पदमुद्रयोज्ज्वलितः ॥

दुर्गमसङ्गमनी ।

अधिकृता इति । श्रो कृष्णनाधिकृत्य स्थापिता इत्यर्थः, उदाहरणं-
 च-केति ।

पृथ्व्येति=प्रदक्षिणीकरोति, स्तब्धः=स्तम्भाख्यसात्त्विकेन युक्तः,
 पूर्वज इति । तदानीं मन्वन्तरस्थापिमनुशरारप्रविष्टस्यार्यमणोऽपि
 तद्रूपत्वेनैव व्यवहारात् ।

के चिद्धीता इत्यादौ भूत एव निष्ठा न तु वर्तमाने; सम्प्राप्त
 हेधामन्याभिलाषिताश्चम्यत्नमेव लक्ष्यं शुद्धभक्तेषु गणनाद्, मुमु-
 क्षामित्युपलक्षणं; तेन शान्तिरतिहेतुज्ञानत्यागोऽपि लभ्यते; अत-
 एव ज्ञानिचरा इति भूतपूर्वत्वं ज्ञानस्यापि दर्शितम्, अत्र च मध्य-

यथा चाऽपराधभञ्जने—

कामादीनां कति न कतिधा पालिता दुर्निदेशा-
जाता तेषां मयि न कक्ष्या न त्रया नोपशान्तिः ।
उत्सृज्यैतानथ यदुपते ! साम्प्रतं लब्धवुद्धि-
स्त्वामायातः शरणमभयं मां नियुङ्क्वात्मदान्ये ॥

अथ ज्ञानिचराः—

ये मुमुक्षां परित्यज्य हरिमेव समाश्रिताः ॥

शौनकप्रभुस्वास्ते तु प्रोक्ता ज्ञानिचरा बुधैः ॥ १६ ॥

यथा हरिभक्तिसुधोदये—

अहो महात्मन् ! बहुदोषदुष्टोऽप्येकेन भात्येष भवो गुणेन ।
सत्सङ्गमारुयेन सुखावहेन कृताऽद्य नो येन कृशा मुमुक्षा ॥

यथा वा पद्याचलर्यां—

ध्यानातीतं किमेपि परमं ये तु जानन्ति तत्त्वं-
तेषामास्तां हृदयकुहरे शुद्धचिन्मात्रमात्मा ।
अस्माकं तु प्रकृतिमधुरः स्मेरवक्त्रारविन्दो-
मेघश्यामः कनकपरिधिः पङ्कजाक्षोऽयमात्मा ॥

अथ सेवानिष्ठाः—

मूलतो भजनासक्ताः सेवानिष्ठा इतीरिताः ॥

दुर्गमसङ्गमनी ।

मान्तिभाधिकारिणामन्योन्यभेदं पेश्वर्यमाधुर्यानुभवाभ्यां ज्ञेयः,
भीता इति त्वद्भक्तियतिरिक्तात् सर्वस्मादपि भययुक्ता इत्यर्थः,
त्वदनुभवतो विज्ञातार्था इति । ब्रह्मानुभवत्वदनुभवयोर्ज्ञाततारतम्या-
इत्यर्थः, तदिदं सहजतद्वास्यरतेः साधकभक्तस्य वचनमात्मनः सार्व-
दिकानन्यगतित्वनिवेदनाय ।

ध्यानातीतमिति पूर्वार्द्धे हेयत्वाविवक्षया ज्ञातस्याप्यज्ञातवचि-

चन्द्रध्वजो हरिहयो बहुलाश्वस्तथा नृपः ॥ १७ ॥

इक्ष्वाकुः श्रुतदेवश्च पुण्डरीकादयश्च ते ॥

यथा—

आत्मारामानपि गमयति त्वद्गुणो गानगोष्ठी-
शून्योद्याने नयति विहगानप्यलं भिक्षुचर्याम् ।
इत्युत्कर्षं कमपि सचमत्कारमाकर्ण्य चित्रं-
सेवायां ते स्फुटमवहर ! श्रद्धया गद्दितोऽस्मि ॥

अथ पारिषदाः—

उद्धवो दारुको जैत्रः श्रुतदेवश्च शत्रुजित् ॥ १८ ॥

नन्दोपनन्दभद्राद्याः पार्षदा यदुपत्तने ॥

नियुक्ता सन्त्यमी मन्त्रसारथ्यादिषु कर्मसु ॥ १९ ॥

तथाऽपि काप्यवसरे परिचर्यां च कुर्वते ॥

कौरवेषु तथा भीष्मपरीक्षिद्बिदुरादयः ॥ २० ॥

तेषां रूपं यथा—

सरसाः सरसीरुहाक्षवेपास्त्रिदिवेशावलिजैत्रकान्तिलेशाः ।

यदुवीरसभासदः सदाऽमी प्रचुरालङ्कुरणोज्ज्वला जयन्ति ॥

दुर्गमसङ्गमनी ।

ईशात्, पङ्कजाक्षोऽयमात्मेति परमेशितृत्वात्परमाप्रियत्वाच्च ।

शून्येति । निर्जन उद्याने वर्त्तमानाद् विहगसहशांस्तपस्विनोऽपि
भिक्षुचर्यां त्वद्गुणगानश्रवणेच्छया तद्गानसभायां भिक्षोरिव चर्या-
नयति, यद्वा शून्योद्यान इत्यावेशात्प्रौढिवचनम्,

“जनस्थाने शून्ये करुणकरुणैरार्थ्यचरितै-

रपि प्रावा रोदित्यपि दलति वज्रस्य हृदयम्”तिष्ठत्,

श्रुतदेवशत्रुजितावपि प्रथमस्कन्धे प्रोक्तावन्न ज्ञेयौ, परिचर्याऽत्र

भक्तिर्यथा—

शंसन् धूर्जटिनिर्जयादिबिह्वं बाष्पावरुदाक्षरं-
शङ्कापङ्कलवं मदादगणयन् कालाग्निरुद्रादपि ।
त्वय्येवापितबुद्धिरुद्धवमुखस्त्वत्पार्श्वानां गणो-
द्वारि द्वारवतीपुरस्य पुरतः सेवोत्सुकस्तिष्ठति ॥

एतेषां प्रवरः श्रीमानुद्धवः प्रेमविकलवः ॥

तस्य रूपं यथा—

कालिन्दीमधुरत्विषं मधुपतेर्मात्येन निर्माल्यतां-
लब्धेनाञ्चितमम्बरेण च लसद्गोरोचनारोचिषा ।

दुर्गमसङ्गमनी ।

स्वस्वयोग्यानुगतिः,

शंसन्निति । इन्द्रप्रस्थं गतं श्रीकृष्णं प्रति कस्य चिद्भजनं, शंसन्
प्रशंसन् शङ्कैव पङ्कम् उद्भेगदायित्वात् तस्य लक्षमप्यगणयन् सोऽपि
नास्तीति निश्चिन्वन्नित्यर्थः, यद्वा शङ्कैव पङ्कलवो यस्मिन् स शङ्काप-
ङ्कलवः=ईषच्छङ्कमान इत्यर्थः,

ततश्च-

“समस्तस्यासमस्तेन नित्यापेक्षेण संगति”रि-

तिन्यायेन कालाग्निरुद्रादपि शङ्कापङ्कलवो यो भगवद्भक्तजनः त-
मपि मदाद् भगवदाश्रयमाहात्म्यगर्वाद् अगणयन् भगवदाश्रये
सति तदाभासोऽपि नास्ति इत्यतो न बहु मन्थान इत्यर्थः, तदेवमेव
पूर्वभ्यो जगत्याधिकृतेभ्य एषां विशेषो दर्शितः, द्वारवतीपुरस्य पुरतो-
द्वारि सर्वाग्निमद्वारे,

प्रेमविकलवः=प्रेमपरवशः, “कलव भय” इति घटाद्यात्मनेपादित्वेन
वापदेवः, “विकलवो विह्वल” इति विशेषनिघ्नवर्गः, तत्र “विकलवते
कातरीभवती”ति क्षीरस्वामी, “भयाद्यभिभूते इयमि”ति टीकान्तराणि

द्वन्द्वेनार्गलघुन्द्रेण भुजयोः आजिष्णुमञ्जुक्षण-
मुख्यं पारिषदेषु भक्तिलहरीरुद्धं भजाम्युद्धवम् ॥

भक्तिर्यथा—

मूर्द्धन्याहुकशासनं प्रणयते ब्रह्मेशयोः शासिता
सिन्धुं प्रार्थयते भुवं तनुतरां ब्रह्माण्डकोटीश्वरः ।
मन्त्रं पृच्छति मामपेशलशिवं विज्ञानवारां निधि-
विक्रीडत्यलङ्कद्विविन्नचरितः लोऽयं प्रभुमाह्वयाम् ॥

अथानुगाः—

सर्वदा परिचर्यासु प्रभोरासक्तचेतसः ॥ २१ ॥
पुरस्थाश्च व्रजस्थाश्चेत्युदिता अनुगा द्विधा ॥

तत्र पुरस्थाः—

सुचन्द्रो मण्डनः स्तम्बः सुतम्बाद्याः पुरानुगाः ॥ २२ ॥
एषां पार्षदवत्प्रायो रूपालंकरणादयः ॥

तेषां यथा—

उपरिकनकदण्डं मण्डनो विस्तृणीते
धुवति किल सुचन्द्रश्चासरं चन्द्रचारुम् ।
उपहरति सुतम्बः सुष्ठु ताम्बूलवीटी-
विदधति परिचर्यां साधवो साधवत्स्य ॥

अथ व्रजस्थाः—

रक्तकः पत्रकः पत्री मधुकण्ठो मधुव्रतः ॥ २३ ॥

दुर्गमसङ्गमनी ।

ततश्च भयेनात्र पारवश्यं लक्ष्यत इति, एवमेव “इति विकलवितं-
तासामि”त्यत्र स्वामिभिः “पारवश्यप्रलपितमि”ति व्याख्यातम्,
विक्रीडतीति व्याजेन तस्य विनयमेव व्यनक्ति स्म,

रसालः सुविलासश्च प्रेमकन्दो मरन्दकः ॥

आनन्दश्चन्द्रहासश्च पयोदो बकुलस्तथा ॥ २४ ॥

रसदः शारदाद्याश्च व्रजस्था अनुगा मताः ॥

पुपां रूपं यथा—

मणिमयंवरमण्डनोज्ज्वलाङ्गान्

पुरटजवामधुलिपटीरभासः ।

निजवपुरनुरूपदिव्यवस्त्रान्

व्रजपतिनन्दनकिङ्कराञ्जमामि ॥

सेवा यथा—

द्रुतं कुरु परिष्कृतं बकुल ! पीतपद्मंशुकं-

वरैरगुहभिर्जालं रचय वासितं वारिद ! ।

रसाल ! परिकल्पयोरगलतादुल्लैर्बीटिकाः

परामपटकी गर्वां दिशमरुन्ध पौरन्दरीम् ॥

व्रजानुगेषु सर्वेषु वरीयान् रक्तको मतः ॥ २५ ॥

अस्य रूपं यथा—

रम्यपिङ्गपटमङ्गरोचिषा खर्वितोरुजातपर्विकारुचिम् ।

सुष्ठु गोष्ठयुवराजसेविनं रक्तकण्ठमनुयामि रक्तकम् ॥

भक्तिर्यथा—

गिरिवरश्रुति भर्तृदारकेऽस्मिन् व्रजयुवराजतया गते प्रसिद्धिम् ।

दुर्गमसङ्गमनी ।

शतपर्विका=दूर्वा, रक्तः=रागविद्यानिपुणः कण्ठो यस्य तम्
अनुयामि=अनुगतो भवामि ।

निजेशिप्रा कदाऽपि सखिवद्यवह्नियमाणं स्वं संकुवद्भावं वीक्ष्य
विजने पुच्छन्तं रसदं प्राति स्वयमेवाह-गिरीति । रता=आविष्टा,

शृणु रसद ! सदा पदाभिलेवापटिमरता रतिरुत्तमा ममास्तु ॥

धुर्यो धीरश्च वीरश्च त्रिधा पारिषदादिकः ॥

तत्र धुर्यः—

कृष्णेऽस्य प्रेयसीवर्गे दासादौ च यथायथम् ॥ २६ ॥

यः प्रीतिं तनुते रक्तः स धुर्य इति कीर्त्यते ॥

यथा—

देवः सेव्यतया यथा स्फुरति मे देव्यस्तथाऽस्य प्रियाः

सर्वः प्राणसमानतां प्रचिनुते तद्भक्तिभाजां गणः ।

स्मृत्वा साहसिकं विभेमि तदहं भक्ताभिमानोज्ज्वलं-

प्रीतिं तत्प्रणते खरेऽप्यविदधद्यः स्वास्थ्यमालम्बते ॥

अथ धीरः—

आश्रित्य प्रेयसीमस्य नातिसेवापरोऽपि यः ॥ २७ ॥

तस्य प्रसादपात्रं स्यान्मुख्यं धीरः स उच्यते ॥

यथा—

कमपि पृथगनुच्चैर्नाचरामि प्रयत्नं-

यदुकुलकमलार्क ! त्वत्प्रसादश्रियेऽपि ।

समजनि ननु देव्याः पारिजातार्चितायाः

परिजनलिखनान्तःपातिनी मे यदाख्या ॥

अथ वीरः—

कृपां तस्य समाश्रित्य प्रौढां नान्यमपेक्षते ॥ २८ ॥

अतुलां यो वहन् कृष्णे प्रीतिं वीरः स उच्यते ॥

दुर्गमसङ्गमनी ।

पारिषदादिक इति । पार्षदा अनुगाश्चेत्युभयोर्गण इत्यर्थः ।

कमपीति । सत्यभामायाः पित्रा तदनुगततया दत्तस्य तद्धात्रीपु-

यथा—

प्रलम्बरिपुरीश्वरो भवतु का कृतिस्तेन मे
कुमारमकरध्वजादपि न किञ्चिदास्ते फलम् ।
किमन्यदहमुद्धतः प्रभुकृपाकटाक्षश्रिया
प्रियापरिषदप्रियां न गणयामि भावामपि ॥

चतुर्थं च—

जगज्जनन्यां जगदीश ! वैशसं-
स्यादेव यत् कर्मणि नः समीहितम् ।
करोषि फलवप्युरु दीनवत्सलः
स्व एव धिष्णेऽभिरतस्य किं तथा ॥

एतेषु तस्य दासेषु त्रिविधेष्वश्रितादिषु ॥ २९ ॥

नित्यसिद्धाश्च सिद्धाश्च साधका अपि कीर्तिताः ॥

अथोद्दीपनाः—

अनुग्रहस्य संप्राप्तिस्तस्याद्भिरजसां तथा ॥ ३० ॥

दुर्गमसङ्गमनी ।

अस्यात् एव श्रीकृष्णमनु स्निग्धध्यालायमानस्य नर्मप्रायशः सेवया
तं सुखयतः कस्य चिद्भवचनम् ; अत एव रसावहामिदं स्यात् , कर्मणि-
कं चिदपि, अनुच्चैः=स्वलपमपि,

प्रलम्बेति । अस्य तत्र तत्रान्तःसरसत्वेऽपि प्रणयकौतुकविशेषेणैव
बहिर्गर्वव्यञ्जना ज्ञेया, सर्वथा तद्भावत्वे वैरस्यापत्तेः, एवमुत्तरत्र
“जगज्जनन्यामि”त्यादावपि ज्ञेयम्, वक्ष्यते च—“ईर्ष्यालक्षणे”त्यादि,
तदेतच्च सत्यभामायाः कं चिदन्तरङ्गं प्रति रहसि धीरभक्तस्य वचनं,
स्पष्टवचनत्वे प्रलम्बरिपुत्रप्यतिक्रम्य सत्यभामाधिक्यव्यञ्जनायां-
श्रीकृष्णस्य लज्जा स्यादिति,

एतेष्विति । तद्बद्धधिकृतेष्वपि भेदा इमे ज्ञेयाः, तथा शान्तादिष्वपि,

भुक्तावशिष्टभक्तादेरपि तद्भक्तसंगतिः ॥

इत्यादयो विभावाः स्युरेष्वसाधारणा मताः ॥ ३१ ॥

तत्रानुग्रहसंप्राप्तिसिर्षथा—

कृष्णस्य पश्यत कृपां कृपाद्याः ! कृपणे मयि ।

ध्येयोऽसौ निधने हन्त दृशोरध्वानमभ्यगात् ॥

मुरलीश्रृङ्गयोः स्वानः स्मितपूर्वावलोकनम् ॥

गुणोत्कर्षश्रुतिः पद्मपदाङ्कनवनीरदाः ॥ ३२ ॥

तदङ्गसौरभाद्यास्तु सर्वैः साधारणा मताः ॥

तत्र मुरलीस्वनो यथा विदग्धमाधवे—

सोत्कण्ठं मुरलीकलापरिमलानाकर्ण्य धूर्णस्तनो-

रेतस्याक्षिसहजतः छरपतेरश्रूणि सस्नुर्भुवि ।

चित्रं वारिधरान् विनाऽपि तरसा चैरथ धारामयै-

द्वैरात्पश्यत देवमातृकमभूद् वृन्दाटवीमण्डलम् ॥

अथानुभावाः—

सर्वतः स्वनियोगानामाधिक्येन परिग्रहः ॥ ३३ ॥

ईर्ष्यालवेन चास्पृष्टा मैत्री तत्प्रणते जने ॥

दुर्गमसङ्गमनी ।

अनुग्रहसंप्राप्त्यादीनामुद्दीपनत्वं बत्सलेषु न संभवत्येष,

समयभेदेन कुत्र चिदन्यत्रापीत्यसाधारणत्वं ज्ञेयं, तद्भक्तिसङ्ग-
तिस्तु विशेषविवक्षयैव गणिता,

कृष्णेति भीष्मवचनम् ,

स्मितेत्यत्र गुणेत्यत्र पदाङ्केत्यत्र च तदीयत्वं गम्यम् ,

देवमातृकम्=वृष्टयम्बुपालितम् ,

तन्निष्ठताऽऽद्याः शीताः स्युरेवसाधारणाः क्रियाः ॥३४॥

तत्र स्वनियोगस्य सर्वत आधिक्यं यथा—

अङ्गस्तम्भारम्भमुत्तुङ्गयन्तं प्रेमानन्दं दासको नाभ्यनन्दत् ।

कंसारातेर्बीजने येन साक्षादक्षोदीयानन्तरायो व्यधायि ॥

उद्गास्वराः पुरोक्ता ये तथाऽस्य सुहृदादरः ॥

विरागाद्याश्च ये शीताः प्रोक्ताः साधारणास्तु ते ॥ ३५ ॥

तत्र नृत्वं यथा श्रीदशमे—

श्रुतदेवोऽच्युतं प्राप्तं स्वगृहान् जनको यथा ।

नत्वा सुनींश्च संहृष्टो धुन्वन्वासो ननर्त्त ह ॥

यथा वा—

त्वं कलासु विमुखोऽपि नर्त्तन-

प्रेमनाम्यगुरुणाऽसि पादितः ।

दुर्गमसङ्गमनी ।

तन्निष्ठता=प्रीतिमाश्रिण्णता ,

अङ्गस्तम्भेति । प्रेमानन्दं स्तम्भारम्भमुत्तुङ्गयन्तं सन्तं नाभ्यनन्द-
दित्यन्वयः,

अयमर्थः—प्रेमा तावद् द्विधा विशेषणभाक् स्तम्भादिना; आ-
नुकूल्येच्छया च, तत्र दासादीनामानुकूल्येच्छैवातिहृद्या सेवारूपस्व-
पुरुषार्थसम्पादकत्वात् स्तम्भादिकं त्वहृद्यमेव तद्विघातकत्वा-
त्, तस्मात्स्तम्भकरत्वांशेनैव तं नाभ्यनन्दत् किं त्वानुकुल्यकरत्वे-
नैवाभ्यनन्ददिति “सविशेषणे विधिनिषेधौ विशेषणमुपसङ्क्रामतः
सति विशेष्ये बाध” इति न्यायेन, आरम्भः=आटोपः,

अङ्गस्तम्भासङ्गमिति वा पाठः,

त्वं कलासु विमुखोऽपि यद्विचित्रगतिचर्ययाऽञ्जितः सन्नहृह चा-

यद्विचित्रगतिचर्ययाऽखिल-
श्रित्रयस्यहह चारणावपि ॥

अथ साखिकाः ।

स्तम्भाद्याः साखिकाः सर्वे प्रीतादित्रितये मताः ॥

यथा—

गोकुलेन्द्रगुणगानरसेन स्तम्भमद्भुतमसौ भजमानः ।
पश्य भक्तिरसमण्डपमूलस्तम्भतां वहति वैष्णवचर्यः ॥

श्रीदशमे—

स इन्द्रसेनो भगवत्पदाम्बुज-
विभ्रन् सुदुः प्रेमविभिन्नया धिया ।
उवाच हानन्दजलाकुलेक्षणः
प्रहृष्टरोमा वृष ! गद्गदाक्षरम् ॥

अथ व्यभिचारिणः—

हर्षो गर्वो धृतिश्चात्र निर्वेदोऽथ विषण्णता ॥ ३६ ॥
दैन्यं चिन्ता स्मृतिः शङ्का मतिरौत्सुक्यचापले ॥
वितर्कविगहीजाड्यमोहोन्मादावहित्थिकाः ॥ ३७ ॥
बोधः स्वप्नः क्लमो व्याधिर्मृतिश्च व्यभिचारिणः ॥
इतरेषां मदादीनां नातिपोषकता भवेत् ॥ ३८ ॥
योगे त्रयः स्युर्धृत्याद्या अयोगे तु क्लमादयः ॥

दुर्गमसन्नमनी ।

रणानपि चित्रयसि तत्प्रेमनाट्यगुरुणैत्र नर्त्तनं पाठित इत्यर्थः, चारणाश्च नर्त्तकलक्षणा इति तदभेदेनोक्तिः,

इन्द्रसेनो=बलिः,

मदादीनां=मदश्चमत्रालापस्मारालस्यौग्यामर्षासूयानिद्राणां, त-

उभयत्र परे शेषा निर्वेदाद्याः सर्तां मताः ॥ ३९ ॥

तत्र हर्षो यथा प्रथमे—

प्रीत्योत्फुल्लमुखाः प्रोक्षुर्हर्षगद्गदया गिरा ।

पितरं सर्वसुहृद्दमवितारमिवाभङ्गाः ॥

यथा वा—

हरिमवलोक्य पुरो भुवि

पतितो दण्डप्रणामशतकामः ।

प्रमदविमुग्धो नृपतिः

पुनस्तथानं विसस्मार ॥

क्लमो यथा स्कान्दे—

अशोषयन्मनस्तस्य म्लापपन्मुखपङ्कजम् ।

आधिस्त्वद्विरेहे देव ! ग्रीष्मे सर हवांशुमान् ।

निवेदो यथा—

धन्याः स्फुरन्ति तव सूर्य्य ! कराः सहस्रं-

ये सर्वदा यतुपतेः पदयोः पतन्ति ।

बन्ध्या दृशां दृशति ध्रियते ममासौ

दूरे मुहूर्त्तमपि या न विलोकते तम् ॥

दुर्गमसङ्गमनी ।

त्र मदस्य पोषकता नास्त्येव मधुपानानङ्गविकारजतया द्विवि-
धत्वेनाप्ययोग्यत्वात् ,

भ्रमस्य तु कथं चिज्जातस्य सेवोत्कण्ठापोषकत्वात्कदा चिद्भ-
वत्यपि न पुनरालस्यजन्माऽपि स्याद् , अत्र आसादयस्तद्वैरियोगा-
ज्जाताश्चेत्तर्हि पोषकाश्च भवन्तीति मनसिकृत्याह-नातीति । एवं प्रेय-
आदिष्वपि विचेचनीयम् ।

ध्रियते=अवतिष्ठते, दूरेऽपि मुहूर्त्तमपीत्युभयत्रान्वयः,

अथ स्थायी—

सम्भ्रमः प्रभुताज्ञानात्कम्पश्चेतसि सादरः ॥
 अनेनैक्यं गता प्रीतिः संभ्रमप्रीतिरुच्यते ॥ ४० ॥
 एषा रसेऽत्र कथिता स्थायिभावतया बुधैः ॥
 आश्रितादेः पुरैवोक्तः प्रकारो रतिजन्मनि ॥ ४१ ॥
 तत्र पारिषदादेस्तु हेतुः संस्कार एव हि ॥
 संस्कारोद्धोधकास्तस्य दर्शनश्रवणादयः ॥ ४२ ॥
 एषां तु सम्भ्रमप्रीतिः प्राप्नुवत्युत्तरोत्तराम् ॥
 बृद्धिं प्रेमा ततः स्नेहस्ततो राग इति त्रिधा ॥ ४३ ॥

तत्र संभ्रमप्रीतिर्यथा श्रीदशमे--

ममाद्यामङ्गलं नष्टं फलवांश्चैव मे भवः ।
 यन्नमस्ये भगवतो योगिष्येयाङ्घ्रिपङ्कजम् ॥

यथा वा--

कलिनन्दनन्दनीकूलकदम्बवनवल्लभम् ।
 कदा नमस्करिष्यामि गोपरूपं तमीश्वरम् ॥

अथ प्रेमा---

हासशङ्काच्युता बद्धमूला प्रेमेयमुच्यते ॥
 अस्यानुभावाः कथितास्तत्र व्यसनिताऽऽदयः ॥ ४४ ॥

दुर्गमसङ्गमनी ।

कम्पोऽत्र केन कथं किं कुर्यामित्यस्थैर्यम्,
 पुरैवेति । भावसामान्यप्रकरणे “साधनाभिनिवेशेने”त्यादिना,
 हासेति । इयं सम्भ्रमप्रीतिः बद्धमूला; अत एव हासशङ्काच्युता,

यथा--

अणिमादिसौख्यवीचीमवीचिदुःखप्रवाहं वा ।
नथ मां विकृतिर्न हि मे त्वत्पदकमलावलम्बस्य ॥

यथा वा--

रूषा ज्वरितबुद्धिना भृगुदतेन नासोऽप्यलं-
मथा हतजगत्त्रयोऽप्यतनुकैतवं तन्वता ।
विनिन्द्य कृतबन्धनोऽप्युरगराजपाशैर्बला-
दरज्यत स मध्यहो द्विगुणमेव वैरोचनिः ॥

अथ स्नेहः --

सान्द्रश्चित्तद्रवं कुर्वन् प्रेमा स्नेह इतीर्यते ॥
क्षणिकस्यापि नेह स्याद्विश्लेषस्य सहिष्णुता ॥ ४५ ॥

यथा--

दम्भेन वाष्पाम्बुद्धरस्य केनावं-
वीक्ष्य द्रवश्चित्तमल्लसुवत्तव ।
इत्युच्चकैर्धारयतो विचित्तां-
चित्रा न ते दासक ! दासकल्पता ॥

यथा वा--

पत्नीं रत्ननिधेः पशमुपहरन् पूरेण वाष्पाम्भसां-
रज्यन्मञ्जुलक्षणगर्भलुदितस्तोत्राक्षरोपक्रमः ।
सुम्बन् फुल्लकदम्बदम्बुरतुलामङ्गैः समीक्ष्याच्युतं-

दुर्गमसङ्गमनी ।

अणिमादीति । दण्डप्रसाद्योरनन्तरं श्रीबालिवचनम्, अवीचिर्न-
रकविशेषः,

रुषेति । बालिसदनादागमनानन्तरमुद्धवं प्रति श्रीकृष्णवचनम् ।
रज्यन् स्नेहजनितं स्वरविशेषप्राधुर्यं विभ्रत् तथा स्वभावत-

स्तब्धोऽप्यभ्यधिक्तां श्रियं प्रणमतां वृन्दाहधारोद्धवः ॥

अथ रागः—

स्नेहः स रागो येन स्यात् सुखं दुःखमपि स्फुटम् ॥
तत्सम्बन्धलवेऽप्यत्र प्रीतिः प्राणव्ययैरपि ॥ ४६ ॥

यथा—

गुरुरपि भुजगाङ्गीस्तक्षकान् प्राज्यराज्य-
च्युतिरतिशयिनी च प्रायचर्या च गुर्वी ।
अतसुत मुदमुच्चैः कृष्णलीलाद्यथाऽन्त-
विहरणसचिवत्वाद्वात्तरेयस्य राज्ञः ॥

दुर्गमसङ्गमनी ।

एव मञ्जुलस्तद्ग्रीर्माधुरीमनोहरस्तादृशो यः कण्ठः तस्य यो ग-
र्भो मध्यभागस्तत्रैव लुडित इतस्ततः स्खलनेव भ्रमन् स्तोत्राक्षरा-
णामुपक्रमो यत्र सः,

स्नेह एव रागः स्यात् कीदृशः सन् श्रीकृष्णस्य साक्षात्कारेण
वा तत्तुल्यस्फुरणेन वा कृपालाभेन वा यः सम्बन्धविशेषस्तद्-
न्तरङ्गतालाभस्तस्य लेशोऽपि जाते; येन स्नेहेन दुःखमपि सुखं स्फुटं
स्यात् सुखतया प्रतिभातीत्यर्थः; अत्र च सति येन प्राणव्ययैः=ना-
शपर्यन्तैरपि प्राणस्य क्षयैः; प्रीतिस्तदानुकूल्यं क्रियत इत्यर्थः; त-
त्सम्बन्धाभावे तु सुखमपि दुःखं स्यादिति विशेषः; तदेव तादृशः
सन्नित्यर्थः ।

अत्र तादृशस्फुरणेनोदाहरन् साक्षात्कारेण कैमुत्यं व्यञ्जयति-
गुरुरिति । प्राज्यं=प्रचुरं, प्रायचर्या=प्राणान्तमनशनव्रतम्, औत्तरे-
यस्य=श्रीपरीक्षितः,

अत्र तत्सम्बन्धाभावे तूदाहरणं ज्ञेयम्, अथ कृपालाभालाभाभ्या-

यथा वा—

केशवस्य कृष्णालवोऽपि चे-

द्वाढवोऽपि किल पाढवो मम ।

अस्य यद्यदयता कुशास्थली-

पूर्णसिद्धिरपि मे कुशास्थली ॥

प्राय आद्यद्वये प्रेमा स्नेहः पारिषदेष्वसौ ॥

परीक्षिति भवेद्भागो दारुके च तथोद्धवे ॥ ४७ ॥

ब्रजानुगेष्वनेकेषु रक्तकप्रसूत्सेषु च ॥

अस्मिन्भ्युदिते भावः प्रायः स्यात्सख्यत्वेन भाक् ॥ ४८ ॥

यथा—

शुद्धान्तान्मिलितं वाष्पकृद्वागुद्धवो हरिम् ।

किञ्चित् कुञ्चितनेत्रान्तः स्वान्तेन परिषस्वजे ।

दुर्गमसङ्गमनी ।

मुदाहरति—केशवस्येति । पाढवः—पानकविशेषः, कुशास्थली—द्वारका, तत्राधिकृताश्रितपार्षदानुगेषु व्यवस्थामाह—प्राय आद्यद्वय इति । प्रायोग्रहणं “यर्ह्यम्बुजाक्षापसार भो भधानि”त्यादिद्वारकावासिवचने रागस्यापि स्पर्शदर्शनात्, परीक्षितेति । “नैषाऽतिदुस्सहा भुःमामि”-त्यादितद्वाक्याद्, दारुके च यथा—“अपश्यतस्ते चरणाऽम्बुजं प्रभो ! वृष्टिः प्रणष्टे”त्यादितद्वाक्याद्, उद्धवे च यथा—“सुदुस्स्यजस्नेह-वियोगकातर”इत्यादेः; साधारणेष्वप्यनुगेषु प्राय ईदृश एवेत्यभिप्रेत्य, तद्विशेषेषु विशेषमाह—ब्रजानुगेष्विति ।

अस्मिन् रागे भावः प्रीत्याख्योऽपि प्रायः स्यादिति प्रणयांशम-यत्वे सतीत्यर्थः,

अत्र केषु चिद् ब्रजानुगेषु सम्भवत्यपि प्रणयांशे “त्वं मे भृत्यः सु-हृत् सखे”ति प्रसिद्धिमुपलक्ष्य श्रीमदुद्धवमुदाहरति—शुद्धान्तादिति ।

अयोगयोगावेतस्य प्रभेदौ कथितावुभौ ॥

तत्रायोगः—

सङ्गाभावो हरेर्धीरैरयोग इति कथ्यते ॥ ४९ ॥

अयोगे तन्मनस्कत्वं तद्गुणाद्यनुसंधयः ॥

तत्प्राप्त्युपायचिन्ताऽऽद्याः सर्वेषां कथिताः क्रियाः ॥५०॥

उत्कण्ठितं वियोगश्चेत्ययोगोऽपि द्विधोच्यते ॥

तत्रोत्कण्ठितं—

आदृष्टपूर्वस्य हरेर्दिदृक्षोत्कण्ठितं मतम् ॥ ५१ ॥

यथा नरसिंहपुराणे—

चकार मेघे तद्वर्णं बहुमानरतिं नृपः ।

पक्षपातेन तन्नाम्नि भृगे पक्षे च तद्दृशि ॥

यथा वा श्रीदशमे—

अप्यद्य विष्णोर्मनुजत्वमीयुषो भारावताराय भुवो निजेच्छया ।

लावण्यधाम्नो भवितोपलम्भनं मह्यं न न स्यात्फलमञ्जसा दृशः ॥

अत्रायोगप्रसक्तानां सर्वेषामपि सम्भवे ॥

औत्सुक्यदैर्न्यनिर्वेदचिन्तानां चापलस्य च ॥ ५२ ॥

दुर्गमसङ्गमनी ।

शुद्धान्ताद्=अन्तःपुरात्,

एतस्य=प्रीतिभक्तिरसस्य,

नृपः=इक्ष्वाकुः, पक्षपातेन=अत्यासत्तया; तन्नाम्नि तस्य नाम यत्र तादृशे कृष्णसाराख्ये, तद्दृशि तस्य दृक्षुत्व इत्यर्थः ।

मनुजत्वं मनुजजातित्वमीयुषः प्राप्तवतस्तत्र प्रकाशमानस्येत्यर्थः ।

जडतोन्मादमोहानामपि स्यादतिरिक्तता ॥

तत्रोत्सृक्तं यथा कर्णामृते—

अमून्यधन्यानि दिनान्तराणि हरे ! त्वदालोकनमन्तरेण ।

अनाथबन्धो ! करुणैकसिन्धो ! हा हन्त हा हन्त कथं नयामि ॥

यथा वा—

विलोचनछ्वाऽम्बुधेरुत्तव पदारविन्दद्वयी

विलोकनरसच्छटामनुपलभ्य विश्रुभ्यतः ।

मनो मम मनामपि क्व चिदनाप्युवञ्चिर्भृति-

क्षणार्द्धमपि मन्यते ब्रजमहेन्द्र ! वर्षव्रजम् ॥

दैन्यं यथा तत्रैव—

निबद्धसूर्दाक्षलिरेष याचे वीरन्ध्रदैन्योन्नतिमुक्तकण्ठम् ।

दयाऽम्बुधे ! देव ! भवत्कटाक्षदाक्षिण्यलेजेन सकृन्निसिद्ध ॥

यथा वा—

असि क्षशिसुकुटाद्यैरप्यलब्धेक्षणस्तदं-

लघुरधहर ! कीटादप्यहं कूटकर्ममा ।

इति विसदृशताऽपि प्रार्थने प्रार्थयामि

स्नपय कृपणबन्धो ! मामपाङ्गच्छामिः ॥

दुर्गमसङ्गमनी ।

सर्वेषां व्यभिचारिणां सम्भवे सत्यपि, अतिरिक्तता=उद्वेकः,
न विद्यते नाथो नाथान्तरं यस्य तस्य बन्धो=प्रतिपालक ।

विलोचनेति । मथुरातः श्रीमदुद्धवस्य गुप्तपात्रिका, विश्रुभ्यत-
इत्यत्र विक्षोभभृदिति पाठान्तरं ज्ञेयम् ।

कूटकर्ममाऽहं कीटादपि लघुरिति प्रार्थने विसदृशताऽपि प्रार्थ-
याम्यपीत्यन्वयः, प्रार्थयेऽपीति वा पाठः, यद्यप्ययोग्यता तथाऽपि
प्रार्थय इत्यर्थः ।

निवेदो यथा—

स्फुटं श्रितवतोरपि श्रुतिनिषेवया श्लाघ्यतां-
ममाभवनिरेतयोर्भवतु नेत्रयोर्मन्दयोः ।
भवेन्न हि ययोः पदं मधुरिसश्रियामारूपदं-
पदाम्बुजनखाङ्कुरादपि विसारि रोचिस्तव ॥

चिन्ता यथा—

हरिपदकमलावलोकतृष्णा तरलमतेरपि योग्यतामवीक्ष्य ।
अवनतवदनस्य चिन्तया मे हरि हरि निःश्वसतो निशाः प्रयान्ति ॥

चापलं यथा कर्णावृते—

त्वच्छेषं त्रिभुवनाद्भुतमित्ययेहि
मच्छापलं च तव वा मम वाऽधिगम्यम् ।
तत् किं करोमि विरलं मुरलीविलासि
मुग्धं मुखाम्बुजमुदीक्षितमीक्षणाभ्याम् ॥

यथा वा—

हियमघहर ! मुक्त्वा दृक्पतङ्गी ममासौ

दुर्गमसङ्गमनी ।

स्फुटमिति च पूर्ववदेषोद्धवस्य संदेशः, पदाम्बुजस्य नखरूपोऽ-
ङ्कुरः=अग्रभागः, श्रुतिनिषेवयोति । दीर्घयोरपीत्यर्थः, बहुतरश्रौतग्र-
न्थदर्शिनोरिति वा, अभवनिः=नाशः ।

हरिपदेति । कस्य चिद्भ्रुकस्य निर्जनविलापः, हरि हरि खेदे, मे
मम योग्यतामवीक्ष्य सोऽयमयोग्यो दुःखितो भवतु नामेतीव विभा-
व्य निशाः प्रयान्तीत्यर्थः कीदृशस्यापि मम=हरिपदेत्यादिलक्षणस्य,
अत एव चिन्तयाऽवनतवदनस्येति, पङ्क्तिं चैयमनादरे ।

विरलं=क्व चिद् भाग्यवद्भिरेषोपलभ्यम् ।

दृक्पतङ्गीति लुप्तोपमा कथञ्चै किञ्चिन्तात् पुनः "कर्त्तरि क-

भयमपि दमयित्वा भक्तवृन्दासृषास्तां ।
 निरवधिभविचार्य्य स्वस्य च क्षोदिमानं-
 तव चरणसरोजं लेहुमन्विच्छतीश ! ॥

जडता यथा सप्तमस्कन्धे—

न्यस्तक्रीडनको बालो जडवत्तन्मनस्तया ।
 कृष्णग्रहगृहीतात्मा न वेद जगदीदृशम् ॥

यथा वा—

निमेषोन्मुक्ताक्षः कथमिह परिरूपन्दविधुरां-
 तनुं विभ्रद्भव्यः प्रतिकृतिरिवास्ते द्विजपतिः ।
 अये ज्ञातं वंशीरसिकनवरागव्यसनिना
 पुरः श्यामाम्भोदे बत विनिहिता दृष्टिरमुना ॥

उन्मादो यथा तत्रैव—

नदति क्व चिदुत्कण्ठो विक्रज्जो नृत्यति क्व चित् ।
 क्व चित्तद्भावनायुक्तस्तन्मयोऽनुचकार ह ॥

दुर्गमसङ्गमनी ।

द्वि”हितः क्विबित्युपमावाचकस्य पूर्वस्य क्विपो लोपाद्, रूपकं तु नात्रेष्यते
 तत्पुरुषस्योत्तरपदप्रधानत्वात्, प्रधानभूतायाः पतङ्ग्या हीर्न स्रम्भवति
 गुणीभूतायां दृशि तु योजयितुं न शक्यत इत्यभवन्मतयोगाख्यो-
 दोषः स्यात्, ततश्च दृक् कर्त्री हिंशं मुक्त्वा भयमपि दमयित्वा स्वस्य
 च क्षोदिमानमविचार्य्य पतङ्गिवाचरन्ती तव चरणसरोजं लेहुमन्वि-
 च्छतीति योज्यं, “दृक् तपस्विन्यसौ मे” इति वा पाठः, अन्विच्छतीति
 “इधुगमियमां छ” इति विधानात् ।

न्यस्तेति । तन्मनस्तया कृष्णमनस्तया न्यस्तक्रीडनकः तदनन्तरं-
 तयैव जडवत् तत्पुरुषः तत्पश्चात् कृष्णग्रहगृहीतात्मा ग्रहेणैव कृष्णे-
 नाविष्टः सन् जगदीदृशं न वेद न ददर्श, यथा लोकाः पश्यन्ति तथा

यथा वा—

क चिन्नटति निष्पटं क चिदसंभवं स्तम्भते
 क चिद्विहसति स्फुटं क चिदमन्दमाक्रन्दति ।
 लसत्यनललं क चित् क चिदपार्थमात्तायते
 हरेरभिनवोद्भुरप्रणयसौधुमत्तो मुनिः ॥

मोहो यथा हरिभक्तिहृद्योदये—

अयोग्यमात्मानमितीशदर्शने स मन्यमानस्तदनाप्तिकातरः ।
 उद्वेलदुःखार्णवमग्नमानसः स्तुताश्रुधरो द्विज ! मूर्च्छितोऽपतत् ॥

यथा वा—

हरिचरणविलोकालम्बितापावलीभि-
 र्वत विधुतचिदम्भस्यत्र नस्तीर्थवर्ष्यै ।
 श्रुतिपटुपरिवाहनेशानामासृत्तानि
 क्षिपत ननु सतीर्थ्याश्चेष्टतां प्राणहंसः ॥

अथ वियोगः—

वियोगो लब्धसङ्गेन विच्छेदो दनुजद्विषा ॥ ५२ ॥

यथा—

वल्लितभुजपण्डखण्डनाय क्षतजपुरं पुरुषोत्तमे प्रयाते ।

दुर्गमसङ्गमनी ।

न किन्तु तत्स्फूर्तिकरत्वेनैव दर्शोत्पथः, भव्यः=सर्वत्र योग्यः,

“भव्यं सत्ये शुभे चाथ मेघतद्योग्यभाविनो”रि--

तिविश्वप्रकाशात् ।

लसति=क्रीडति, अपार्थं दृष्टार्त्तिसासर्गं विनेत्यर्थः,

मुनिः=नारदः, सः=श्रीप्रलहादः ।

चित्=चैतन्यं, तीर्थमत्र गुरुः, पक्षे ऋषिजुष्टजलम्,

क्षतजपुरं=शोभणितपुरं, विधुता कम्पिता यतो विधुरा दुःखिता

विधुतविधुरबुद्धिरुद्धवोऽयं विरहनिरुद्धमना निरुद्धवोऽभूत् ॥

अङ्गेषु तापः कुशता जागरण्याऽऽलम्बशून्यता ॥

अधृतिर्जडता व्याधिरुन्मादो मूर्च्छितं मृतिः ॥ ५४ ॥

वियोगसंभ्रमप्रीतेर्दशावस्थाः प्रकीर्त्तिताः ॥

अनवस्थितिराख्याता चित्तस्यालम्बशून्यता ॥ ५५ ॥

अरागिता तु सर्वस्मिन्नधृतिः कथिता बुधैः ॥

अन्येऽष्टौ प्रकटार्थत्वात्तापाद्या न हि लक्षिताः ॥ ५६ ॥

तत्र तापो यथा--

अस्मान् दुनोतु कमलं तपनस्य मित्रं-

रत्नाकरश्च बडवाऽनलगूढमूर्तिः ।

इन्दीवरं विधुसुहृत् कथमीश्वरं वा

तं स्मारयन्मुनिपते ! दहतीह सभ्यान् ।

कुशता यथा--

दधति तत्र तथाऽद्य सेवकानां भुजपरिधाः कुशतां च पाण्डुतां च ।

दुर्गमसङ्गमनी ।

च वा तादृशी बुद्धिर्यस्य सः, विधुरविधुतेति वा पाठः, "विधुरं तु प्रविश्लेष" इत्यमरः ।

अस्मानित्यादिकं नारदं प्रत्युद्धववाक्यं, बडवाऽनलेन गूढाच्छा-
दिता मूर्त्तिस्तन्मध्यभागो यस्य सः, अत्र तापार्थं तपनमित्रत्वादि-
द्वयस्य हेतोराभासत्वं व्यज्य; विधुसुहृत्वस्य तु विरुद्धत्वं व्यज्य ;
वियोगस्यैव दुरन्ततेयं बलुकमलादिकमपि तापकत्वेन सम्पादयती-
ति व्यञ्जितं, "तं स्मारयद्दहति पारिषदान्मुनीन्द्रे"ति पाठे स्मारयदि-
त्यत्र लिङ्गविपरिणामः कर्त्तव्यः, "तं स्मारयन्मुनिपते दहतीह सभ्या-
नि"ति पाठे तु सन्धिविश्लेषात्सर्वत्राप्यन्वयः ।

पतति वत यथा मृणालवृद्धया स्फुटमिह पाण्डवमित्र ! पाण्डुपक्षः ॥

जागर्त्या यथा—

विरहान्मुरविद्विषश्चिरं विधुराङ्गे परिखिन्नचेतसि ।

क्षणदाः क्षणदायितोज्जिताः बहुलाश्वे बहुलास्तन्नाशयन् ॥

आलम्बनशून्यता यथा—

विजयरथकुटम्बिना विनाऽन्य-

न्न किल कुटुम्बमिहास्ति नखिलोक्याम् ।

अमदिदमनवैक्ष्य तत्पदाब्जं-

क्य चिदपि न व्यवतिष्ठतेऽथ चेतः ॥

अधृतिर्यथा—

प्रेक्ष्य पिञ्छकुलमक्षि पिभ्रत्से

नैचिकीनिचयमुज्जति दूरे ।

वष्टि यष्टिमपि नाद्य भुरारे !

रक्तकस्तव पदाम्बुजरक्तः ॥

दुर्गमसङ्गमनी ।

सेवकानां=केषां चिदावश्यककार्यार्थं द्वारकास्थितानामित्यर्थः, स्फुटमित्युत्प्रेक्षायां, सा चात्रोदात्तनामालङ्कारं व्यञ्जयन्ती विरहातिशयं व्यञ्जयति, पाण्डुपक्षो=हंसः ।

क्षणदाः=राज्यस्तदुपलक्षणत्वाद्दिनान्यपि, यद्वा क्षणदायितृपदार्थाः, उत्सवदाऽयोऽपीति तु श्लेषः, क्षणदायितया=उत्सवदायित्वेनोज्जिता बभूवुः ।

विजयरथेति । समयविशेषे श्रीशुचिष्ठिरवाक्यं, विजयोऽर्जुनः, रथकुटुम्बी=सारथिः ।

प्रेक्ष्येत्यनुसारेण पूर्वमरागितेति लक्षणे नञ् विरोध एव ज्ञेयः रागप्रातिकूल्यमित्यर्थः ।

जहता यथा—

यौषिष्ठिरं पुरमुपेयुषि पद्मनाभे
वेदानलन्धतिकरैरतिविकल्पस्य ।
स्वेदाश्रुभिर्न हि परं जलतामत्रापु-
रङ्गानि निष्क्रियतया च किलोद्धवस्य ॥

व्याधिर्यथा—

चिरयति मणिमन्वेष्टुं चलिते सुरभिदि कुवास्थलीपुरतः ।
समजनि घृतनव्याधिः पवनव्याधिर्यथाऽर्थाख्यः ॥

उन्मातो यथा—

प्रोषिते बत निजाधिदैवते रैवते नवमयेक्ष्य नीरदम् ।
आन्तधीरथमधीरमुद्धवः पश्य नौति रमते नमस्यति ॥

मूर्च्छितं यथा—

समजनि दशा विह्वलेषाले पदाम्बुजसेविनां-
द्रजभुवि तथा नासीन्निद्रालवोऽपि यथा पुरा ।
यदुवर ! दशशासेनामी वितर्कितजीविताः
सततमधुना निश्चेष्टाङ्गास्तटान्यधिशेरते ॥

भृतिर्यथा—

दनुजदमन ! याते जीवने त्वय्यकस्मा-
त्प्रसुरनिरहतापैर्ध्वस्तद्वत्पङ्कजायाम् ।

दुर्गमसङ्गमनी ।

जडतां=द्रवत्वं, पक्षे जाड्यम् ।

पवनव्याधिः=उद्धवः, बाल्यादेव भगवत्प्रेम्नोन्मत्तत्वेन तस्य तथा-
लोकभावनासथाख्यातेः ।

तथा दशा समजनि यथा पुरा प्रथमं निद्रालवोऽपि नासीद् अ-
धुना तु सततं निश्चेष्टाङ्गाः सन्तस्तटान्यधिशेरत इति योज्यम् ।

ब्रजमभि परितस्ते दासकासारपङ्क्तौ

न किल वसतिभार्ताः कर्तुमिच्छन्ति हंसाः ॥

अशिवत्वात् घटते भक्ते कुत्राप्यसौ मृतिः ॥

क्षोभकत्वाद्वियोगस्य जातप्रायेति कथ्यते ॥ ५७ ॥

अथ योगः--

कृष्येन सङ्गमो यस्तु स योग इति कीर्त्यते ॥

योगोऽपि कथितः सिद्धिस्तुष्टिः स्थितिरिति त्रिधा ॥५८॥

तत्र सिद्धिः--

उत्कण्ठिते हरेः प्राप्तिः सिद्धिरित्याभिधीयते ॥

यथा कर्णासृते--

मौलिश्चन्द्रकभूपणो सरकतस्तम्भाभिरामं वपु-

र्वक्त्रं चित्रविमुग्धहासमधुरं बाले विलोले दृशौ ।

वाचः शैशवशीतला मदगजश्लाघ्या विलासस्थिति-

र्मन्दं मन्दमये क एष मथुरावीथीं मिथो गाहते ॥

दुर्गमसङ्गमनी ।

कासारः=सरः, पक्षे हंसाः=प्राणाः ।

कुत्रापि । कुत्र चिदेव भक्ते सिद्धलक्षण एवेत्यर्थः, तत्र मृतिर्न घटत इत्यत्र हेतुः-अशिवत्वादिति । तत्रामङ्गलमात्रं हि न सम्भवतीत्यर्थः ।

साधकभक्ते मृतिरपि वर्णिता "प्राणान् जहति मथुरायां सुकृतिन" इत्यादि, ततश्च सिद्धभक्ते वियोगस्य क्षोभकत्वमुद्दिश्यैव जातप्राया मृतिरिति कथ्यत इत्यर्थः ।

यस्य मौल्यादय ईदृशाः स एष इत्यध्याहारेणान्वयः, बाले=कोमले, शैशवेन तदंशेन शीतला तापहरा इत्यर्थः, मथुराया वीथी-

यथा वा श्रीदक्षमे—

रथात् तूर्णमवप्लुत्य सोऽम्भूरः प्रेमविह्वलः ।

पपात करणोपान्ते दण्डवद्वामङ्गणयोः ॥

तुष्टिः—

जाते वियोगे कंसारेः संप्राप्तिस्तुष्टिरुच्यते ॥ ५९ ॥

यथा प्रथमस्कन्धे—

कथं वयं नाथ ! चिमोचिते त्वयि

प्रसन्न दृष्टयाऽखिलतापकोषणम् ।

जीवाम ते छन्दरहासक्षोभित-

मपश्यमाना वदनं मनोहरम् ॥

यथा वा—

समक्षमक्षमः प्रेक्ष्य हरिमल्लिवन्धने ।

दारुको द्वारकाद्वारि तत्र चित्रदक्षा ययौ ॥

स्थितिः—

सहवासो मुकुन्देन स्थितिर्निगदिता बुधैः ॥

यथा हंसद्वन्द्वे—

पुरस्तादाभीरीगणभयदनामा स कठिनो-

मणिस्तम्भाकम्बी कुरुकुरुकथाः संकथयिता ।

स जानुभ्यामष्टापदभुवमवष्टभ्य भविता

गुरोः शिष्यो नूनं पदकमलसंवाहकरतः ॥

दुर्गमसङ्गमनी ।

निकटभूमिं बुन्दावनमिति यावद्, मिथोऽन्योन्यं रहस्वेऽपीत्यमरः

कथं वयमिति प्रथमस्य यर्हीम्बुजाक्षेत्यनन्तरं पद्यं काचित्कमेव,

तत्रोपलक्षणत्वेन कां चित् स्थितिमाह—पुरस्तादिति । गुरोर्वृह-

स्पतेः शिष्यः=श्रीमदुद्धवः, अत्र श्रीमद्भजलेखकानामपि तन्महा-

निजावसरशुभ्रूपाविधाने सावधानता ॥ ६० ॥

पुरस्तस्थानिवेशाद्या योगेऽपीषां क्रिया यताः ॥

के चिदस्या रतेः कृष्णभवत्यास्वादवर्हिर्मुखाः ॥ ६१ ॥

भावत्वमेव निश्चित्य न रसावस्थां जगुः ॥

इति तावदसाधीयो यत्पुराणेषु केषु चित् ॥ ६२ ॥

श्रीमद्भागवते चैष प्रकृतो वृक्षते रसः ॥

तथा हि—

क चिदुदन्त्यच्युतचित्तया क्व चि-

द्वसन्ति नन्दन्ति वदन्त्यलौकिकाः ।

दुर्गमसङ्गमनी ।

विरहानन्तरं नित्या स्थितिर्ब्रह्ममाणस्य प्रेयसो बःसलस्य चान्ति-
मटीकाऽनुसारेण श्रेयाः तेषां दिग्दर्शनं तु गणोद्देशशीपिकादृष्ट्या
क्रियते,

अङ्गाभ्यङ्गकरं सुबन्धमुपरि एतानमहं चारिदं-

बस्त्रप्रापणशर्मधाम बकुलं गन्धार्पिणं पुष्पकम् ।

मिष्टद्रव्यसमर्पकं मधुकरं ताम्बूलहं जम्बुलं-

नित्यं गोष्ठसुधांशुकान्तिसुधया पुष्टं विदक्षामहे ॥

ननु भवन्तु ते तद्वहर्हिर्मुखाः तेषां पूर्वनिर्दिष्टं तन्मतं तु सुदृढ-
मेव रसशास्त्रकृन्मुनिसम्मत्वात् तत्राह-इतीति । तावत्पदं वाक्योप-
न्यासेऽव्ययम्, इति=एतन्मतससाधीयः श्रीभागवतं रसं व्याप्तुमस-
मर्थत्वात्प्रतिदृढमित्यर्थः, कुतस्तत्राह-यदिति । यतेऽपीतिशब्द इति
क्षीरस्वामी; तत्र यद्वर्षितमित्यापिशालिरिति, तत्राप्यापिशालिरिदं-
ममतं स्वीकृतवानित्यर्थः ।

क चिदुदन्तीत्यादिकं सामान्यभक्तिरसपरमपि विशेषे पर्यव-

वृत्थन्ति गायन्त्यनुकीलयन्त्यजं-
 भवन्ति तूष्णीं परमेत्य निर्वृताः ॥
 निशम्य कर्मणि गुणानतुल्यान्
 वीर्याणि लीलातनुभिः कृतानि ।
 यदाऽतिहर्षोत्पुलकाश्रुगद्गदं-
 प्रोत्कण्ठ उद्गायति रौति नृत्यतीति ॥

एषाऽत्र भक्तभावानां प्रायिकी प्रक्रियोदिता ॥ ६३ ॥

किन्तु कालादिवैशिष्ट्यात्क चित्स्यात् सीमलङ्घनम् ॥

अथ गौरवप्रीतिः—

लाल्याभिमानिनां कृष्णे स्यात् प्रीतिर्गौरवोत्तरा ॥ ६४ ॥

सा विभावादिभिः पुष्टा गौरवप्रीति उच्यते ॥

अत्रालम्बनाः—

हरिश्च तस्य लाल्याश्च भवन्त्यालम्बना इह ॥ ६५ ॥

तत्र हरिर्था—

अयमुपहितकर्णः प्रस्तुते वृष्णिवृद्धै-
 र्यदुपतिरितिहासे मन्दहासोज्ज्वलास्यः ।
 उपदिशति सुधर्मांमध्यमध्यास्य दीव्यन्
 हितमिह निजयाऽऽो चेष्टयैवात्मजान्नः ॥

दुर्गमसङ्गमनौ ।

स्येदिति भावः, तत्र क चिद्ब्रूदन्तीत्यादिकमेकदशस्कन्धस्थं पद्यम्,
 निशम्येति तु सप्तमस्थं श्लोकम् ।

गौरवं=श्रीकृष्णरूपगुरुनिष्ठगुरुत्वमेवोत्तरं प्रौढत्वे पर्यवसितं-
 यस्याम्,

अयमिति । चेष्टया=उपहितकर्ण इत्यादिलक्षणया, हितम् एवमेव

महागुरुर्महाकीर्त्तिर्महाबुद्धिर्महाबलः ॥

रक्षी लालक इत्याद्यैर्गुणैरालम्बनो हरिः ॥ ६६ ॥

अथ लाल्याः—

लाल्याः किल कनिष्ठत्वपुत्रत्वाद्याभिमानिनः ॥

कनिष्ठाः सारणगदसुभद्राप्रसुखाः स्मृताः ॥ ६७ ॥

प्रद्युम्नचारुदेष्याद्याः साम्बाद्याश्च कुमारकाः ॥

एषां रूपं—

अपि सुरान्तकपार्श्वदमण्डलादधिकमण्डनवेषगुणश्रियः ।

असितपीतसितद्युतिभिर्युता यदुकुमारगणा पुरि रेमिरे ॥

भक्तिः—

सर्गिध भजन्ति हरिणा मुखसुव्रतमध्य

ताम्बूलचर्वितमदन्ति च दीयमानम् ।

घ्राताश्च मूर्ध्नि परिरभ्य भवन्त्युद्वेहाः

साम्बादयः कति पुरा विद्युस्तपांसि ॥

रुक्मिणीनन्दनस्तेषु लाल्येषु प्रवरो मतः ॥ ६८ ॥

तस्य रूपं—

स जयति शम्बरदमनः छकुमारो यदुकुमारकुलमौलिः ।

जनयति जनेषु जनकभ्रान्तिं यः छष्ट्र रूपेण ॥

भक्तिः—

प्रभावति ! समोक्ष्यतां दिवि कृपाऽम्बुविमांढ्रणां-

दुर्गमसङ्गमनी ।

पूर्वेषां वृत्तमनुसरणीयमित्यर्थः ।

सर्गिध=सहभोजनम् ।

प्रभावतीति । श्रीहरिवंशोकप्रभावतीहरणे तत्समीपस्थस्य श्री-

न एष परमो गुह्यर्हङ्गोयद्गूनां पतिः ।

यतः किमपि लालनं वयसवाप्य दप्नोद्गुराः

पुरास्मिपि संगरे गुरुत्वं तिरस्कुरुर्ह ॥

उभयेषां सदाऽऽराध्याधियैव भजतामपि ॥

सेनकानामिहैश्वर्यज्ञानस्यैव प्रधानता ॥ ६९ ॥

काल्याणां तु स्वसम्बन्धस्फूर्तिरेव समन्ततः ॥

ब्रजस्थानां परैश्वर्यज्ञानशून्यधियामपि ॥ ७० ॥

अस्त्येव बलवाधीशपुत्रत्वैश्वर्यवेदनम् ॥

अथोद्दीपनाः—

उद्दीपनास्तु वात्सल्यस्मितप्रेक्षाऽऽद्यो हरेः ॥ ७१ ॥

यथा—

अग्रे सानुग्रहं पश्यन्नग्रजं व्यग्रमानसः ।

गदः पदारविन्देऽस्य विदधे दण्डवन्नतिम् ॥

अथानुभावाः—

अनुभावास्तु तस्याग्रे नीचासननिवेशनम् ॥

गुरोर्वर्तमानुसारित्वं धुरस्तस्य परिग्रहः ॥ ७२ ॥

स्वैराचारनिमोक्षाद्याः शीता लाल्येषु कीर्तिताः ॥

तत्र नीचासननिवेशनं यथा—

यदुसदसि छरेन्द्रांगुपव्रज्यमानः

दुर्गमसङ्गमनी ।

प्रद्युम्नस्य वाक्यम्,

बलवाधीशपुत्रत्वेनैव यदैश्वर्यमिन्द्रजयादिमभावस्तस्य वेदनम-
नुभवः,

उपव्रज्यमानः=पुरो गत्वा समानीयमानः, पाठान्तरं तु त्यक्तं, रङ्गुः=

सुखदकरकवाभिर्ब्रह्मणाऽभ्युक्षिताङ्गः ।

मधुरिपुमभिवन्द्य स्वर्णपीठानि सुव्रतम्

सुवमभि मकराङ्गो राङ्गुलं स्वीचकार ॥

दासैः साधारणाश्चान्ये प्रोच्यन्तेऽप्रीषु के वन ॥ ७३ ॥

प्रणामो मौनवाङ्मुख्यं संकोचः प्रभयाढ्यता ॥

निजप्राणव्यथेनापि तदाह्वापरिपालनम् ॥ ७४ ॥

अधोवदनता स्थैर्यं कासदासादिवर्जनम् ॥

तदीयातिरहःकेलिवात्तान्युपरमादयः ॥ ७५ ॥

अथ सारिकाः—

कन्दर्प ! विन्दति मुकुन्दपदारविन्द-

हृद्गेहोः पदमसौ किल निष्प्रकम्पा ।

प्रालेयविन्दुनिहितं घृतकण्ठका ते

स्निग्धाऽद्य वण्टलिफलं तसुरन्वकार्षीत् ॥

अथ व्यभिचारिणः—

अनन्तरोक्ताः सर्वेऽत्र भवन्ति व्यभिचारिणः ॥

तत्र हर्षो यथा—

दूरे दरेन्द्रस्य तसस्तुदीर्गं-

ध्वनौ स्थितानां शङ्कराजधान्याम् ।

तनूरुहैस्तत्र कुसाराकाणां-

नटैश्च हृष्यञ्जिकारि वृत्त्यम् ॥

दुर्गमसङ्गमनी ।

सुगविशेषः ।

दासैरित्यादौ “तदीयातिरहःकेली”ति यद्यपि तेष्वत्यन्तासम्भवा-
स्त्रिवेधोऽपि न प्रसज्येत तथाऽप्याधुनिकतद्भाषानां बोधनार्थमेव निधि-

निवेदो यथा—

धन्यः साम्ब ! भवान् सरिङ्गणमयन्पादवै रजःकर्बुरो-

यस्तातेन विक्रम्य बत्सलतया स्वोत्सङ्गमारोपितः ।

धिङ्गां दुर्भगमत्र शम्बरमयैर्दुर्दैवविस्फूर्जितैः

प्राप्ता न क्षणिकाऽपि लालनरतिः सा येन बाल्ये पितुः ॥

अथ स्थायी—

देहसम्बन्धितामात्राद् गुरुधीरत्र गौरवम् ॥ ७६ ॥

तन्मयी लालके प्रीतिर्गौरवप्रीतिरुच्यते ॥

स्थायी भावोऽत्र सा चैषामामूलात् स्वयमुच्छ्रिता ॥ ७७ ॥

कं चिद्विशेषमापन्ना प्रेमेति स्नेह इत्यपि ॥

राग इत्युच्यते चात्र गौरवप्रीतिरेव सा ॥ ७८ ॥

तत्र गौरवप्रीतिर्यथा—

मुद्रां भिनत्ति न रद्दच्छदयोरमन्दां-

वक्त्रं च लोचनमयति स्रवदक्षकोणम् ।

दुर्गमसङ्गमनी ।

द्धमिति ज्ञेयम् ।

शम्बरमयैरित्यवयवार्थं मथद् ।

देहसम्बन्धितेति । अत्र गुरुधीरिति=गुरुरयमिति बुद्धिरित्यर्थः,
सा गौरवमिति सम्बन्धिलक्षणया गम्यम्,

अत्र नानास्थानपतितानां सामान्यविशेषप्रीतिनिरूपिकाणां-
कारिकाणां समन्वयः क्रियते,

स्वस्माद्भवन्ति ये न्यूनास्तेऽनुग्राह्या हरेर्मताः ।

आराध्यत्वात्मिका तेषां रतिः प्रीतिरितीरिता ॥

ये न्यूना वयमिति स्वाभिमानमथरतिमन्तस्तेऽनुग्राह्यतया हरे-

धीरः परं किमपि संकुचतीं झपाट्टो-

दृष्टिं क्षिपत्यवभिदश्चरणारविन्दे ॥

प्रेमा यथा—

द्विपद्भिः क्षोदिष्टैर्जगद्विहतेच्छस्य भवतः

करादाकृष्येन प्रसभमभिमन्यावपि हते ।

सुभद्रायाः प्रीतिर्दनुजदमन ! त्वद्विषयिका

प्रपदे कल्याणी न हि अल्लिभिमानं लवमपि ॥

स्नेहो यथा—

त्रिमुञ्च पृथुत्रेपथुं विमुञ्ज कम्पकुण्ठायितं-

विमृज्य मयि निक्षिप प्रसरदशुषारे हसौ ।

दुर्गमसङ्गमनी ।

मताः, तेषां त्वाराध्योऽयमितिज्ञानात्मिका रतिः प्रीत्यभिधया प्रोक्ते-
त्यर्थः,

अथ तस्या रसभेदद्वारा भेदद्वयमाह—

अनुग्राह्यस्य दासत्वालाल्यत्वात्प्ययं द्विधा ।

मिथ्यते सम्भ्रमप्रीतो गौरवप्रीत इत्यपि ॥

दासत्वं स्वकर्तृकतत्सेवायामिच्छुत्वं तस्मात्सम्भ्रमो भवति सम्भ्र-
मात्मत्वाच्च सम्भ्रमप्रीत उच्यते, एवं लाल्यत्वं तत्कर्तृकस्वलालना-
यामिच्छुत्वं तस्माद्गौरवं भवति गौरवात्मत्वाच्च गौरवप्रीत उच्यते-
इति,

अथ सम्भ्रमप्रीतिं वदन् सम्भ्रमस्य लक्षणमाह—

सम्भ्रमः प्रभुताज्ञानात् कम्पश्चेतसि सादरः ।

अनेनैक्यं गता प्रीतिः सम्भ्रमप्रीतिरुच्यते ॥

कम्पोऽत्र त्वरा सा च सेवेच्छामयी ज्ञेया,

लाल्याभिमानिनां कृष्णे स्यात्प्रीतिर्गौरवोत्तरा ॥

सा विभावादिभिः पुष्टा गौरवप्रीत उच्यते—

करं च भक्तध्वज ! प्रकटकण्ठकालं कृतं-
निधेहि सन्धिषे पितुः कथय वत्स ! कः संजमः ॥

रामो यथा—

विषमपि सहसा सुधामिवायं-
निषिबति चेत्पितुरिद्विषं ज्ञापकः ।
विस्तृजति तदसंमतिर्यदि स्या-
द्विषमिव तां तु सुधां स एष सद्यः ॥

त्रिष्वेवायोगयोगाद्या भेदाः पूर्ववदीरिताः ॥

तत्रोत्कण्ठितं—

बान्धवः सुखि ! लब्धदुर्विषडम्बरः स रिपुरम्बरायितः ।
अम्बुराजमहत्सं कदा गुहं कम्बुराजकरमीक्षितास्महे ॥

दुर्गमसङ्गमनो ।

इत्यत्र लक्षितस्य गौरवप्रीतिरसस्य स्थायिनं गौरवप्रीतिं जदन्
गौरवस्य लक्षणमाह—

देहसम्बन्धितेति । देहसम्बन्धितया स्वाभाविकया यो मानः स्व-
भावत एवातिबाल्येऽपि तदीयताऽभिमानः तस्माद्या गुरुधीर्मायायं गु-
रुर्लालक इति बुद्धिः सा गौरवमुच्यते तन्मयी या तस्मिंल्लालके प्री-
तिः सा गौरवप्रीतिरुच्यते इति, तत्र यद्यपि लालकधीरतिबाल्य एव
केवला; गुरुधीमिश्रा तु प्रौढवजायां दृश्यते, तथाऽपि कारणकार्यात्म-
कयोस्तयोरभेद एवष्टेः, एवमेव तत्र तत्र “कन चिद्” इत्युक्तं; किन्तु
यथायोग्यं भेद एवावगन्तव्य इति,

तदेव स्थापयति—स्थायीति ।

विषमपि सहसेत्यादिकमेव पठनीयं, न तु विषमपि मुञ्चित इ-
त्यादिकम् ।

त्रिष्वेव=प्रीतप्रयोबन्धलेष्वेव, अयोगयोगाद्या भेदा मुख्यावान्तरभे-

अथ वियोगः—

सनी समेष्टामपि गेण्डुलीलां न वष्टि योरथा च तथास्त्रयोग्याम् ।

पुरी पुरं कौरवमभ्युपेते कारानिव द्दारवतीसर्वैति ॥

सिद्धिः—

मिलितः शम्बरपुरतो मदनः पुरतो विलोकयन्पतरम् ।

कोऽहमिति स्वं प्रमदान्न धीरधीरप्यसौ वेद ॥

तुष्टिः—

मिलितमधिष्ठितगरुडं प्रेक्ष्य युधिष्ठिरपुरान्युशरतिम् ।

अजनि मुदा यदुनगरे सम्भ्रसभूमा कुमाराम् ॥

स्थितिः—

कुञ्जयज्ञक्षिणी किञ्चिद्वाप्यनिस्सन्दिपक्षमणी ।

बन्दते पदयोर्द्वन्द्वं पितुः प्रतिदिनं स्मरः ॥

उत्कण्ठितवियोगादौ यद्यद्विस्तारितं न हि ॥ ७९ ॥

संभ्रमप्रीतवज्ज्ञेयं तत्तदेवाखिलं बुधैः ॥

इति रसामृतसिन्धौ पश्चिमविभागे मुख्यभक्तिरसपञ्चक-

निरूपणे प्रीतभक्तिरसलहरी ॥ २ ॥

दुर्गमसङ्गमनी ।

देन तत्तत्संज्ञाः, पूर्ववद्=अत्रैव प्रीतसामान्यैकदेशसंभ्रमप्रीत इव,
ईरिताः=कथिताः, भेदा इत्यत्र संज्ञा इत्येव वा पाठः,

अन्यत्र तु शान्तस्य पारोक्ष्यसाक्षात्कारावित्येव संज्ञे, मधुरस्य
सम्भोगविप्रलम्भाविति मुख्ये संज्ञे पूर्वरागाद्याश्च तदवान्तरसंज्ञा-
ईरिता इत्यर्थः ।

अस्त्रयोग्याम्=अस्त्राभ्यासम्, “अभ्यासः खुरली योग्ये”ति
त्रिकाण्डशेषः ।

इति पञ्चलहृदय्यात्मके पश्चिमविभागे प्रीतिभक्तिरसलहरी द्वितीया ॥

अथ प्रेयोभक्तिरसः ।

स्थायी भावो विभावाद्यैः सख्यमात्मोचितैरिह ॥

नीतश्चित्ते सतां पुष्टिं रसः प्रेयानुदीर्यते ॥ १ ॥

तत्रालम्बनाः—

हरिश्च तद्वयस्याश्च तस्मिन्नालम्बना मताः ॥

तत्र हरिः—

द्विभुजत्वादिभागत्र प्राग्बदालम्बनो हरिः ॥ २ ॥

तत्र ब्रजे यथा—

महेन्द्रमणिमञ्जुलघुतिरमन्दकुन्दस्मितः

स्फुरत्पुरस्कृतकीकुष्ठमस्यपट्टाम्बरः ।

सगुलसदुरस्थलः कणितवेणुरत्राम्रजन्

मजादधहरो हरत्यहह नः सखीनां मनः ॥

अन्यत्र यथा—

चञ्चत्कौस्तुभकौमुदीसमुदयं कौमोदकीचक्रयोः

सख्येनोज्ज्वलितैस्तथा जलजयोरारब्धं चतुर्भिर्भुञ्जैः ।

दुर्गमसङ्गमनी ।

दारुकवाक्यम्—

चञ्चन्=इतस्ततः प्रसरन्; कौस्तुभकौमुदीसमुदयो यस्य तम्, आत्मसम्भावनाम्=अथमहमस्मीति ज्ञानम्, “शिरसि नृपतिर्द्रागव्राली-दघारिमि”ति वक्ष्यमाणाद्युधिष्ठिरादीनां बात्सल्यादिवलितत्वेऽप्यत्र पाण्डुसुतसामान्याोक्तिः सौहृद्यरूपे सख्ये तत्तदंशस्य सम्भवाद्, वक्ष्यते हि—

बात्सल्यगन्धिसख्यास्तु किञ्चित्ते वयसाऽधिकाः ।

कनिष्ठकल्पाः सख्येन सम्बद्धाः प्रीतिगन्धिनेति ॥

एषां चतुर्भुजत्वाविर्भावेऽपि सख्यं मुहुस्तदनुभवेन नातिवैलक्ष-

दृष्ट्वा हारिहरिन्मणिद्युतिहरं कौरिं दिश्याम्बरं-

जम्बुः पाण्डुस्रताः प्रमोदस्रधया नैवात्मसंभावनाम् ॥

सुवेषः सर्वसलक्ष्मलक्षितो बलिनां वरः ॥

विविधाद्भुतभाषाविद्वविदूकः सुपण्डितः ॥ ३ ॥

विपुलप्रतिभो दक्षः करुणो वीरशेखरः ॥

विदग्धो बुद्धिमान् क्षन्ता रक्तलोकः समृद्धिमान् ॥ ४ ॥

सुखी वरीथानित्याद्या गुणास्तस्येह कीर्तिताः ॥

अथ तद्वयस्याः—

रूपवेषगुणाद्यैस्तु समाः सम्यगयन्त्रिताः ॥ ५ ॥

विस्त्रम्भसम्भृतात्मानो वयस्यास्तस्य कीर्तिताः ॥

यथा—

साम्येन भीतिविधुरेण विधीयमान-

भक्तिप्रपञ्चमनुदञ्चदनुभवेण ।

विस्त्रम्भसारनिकुरम्बकरम्बितेन

बन्देतरामवहरस्य वयस्यवृन्दम् ॥

दुर्गमसङ्गमनी ।

पयमननाद्,

यथोक्तं श्रीमदजुनेन—

तेनैव रूपेण चतुर्भुजेन सहस्रबाहो ! भव विश्वमूर्त्ते ! इति ।

सदां तु तत्रापि श्रीमन्नराकारतयैव स्थितिः, “येषां गृहानावस-
तीति साक्षाद् गूढं परं ब्रह्म मनुष्यलिङ्गमि”त्यादेः, अतस्तद्वयस्याः,
“रूपवेषगुणाद्यैस्तु समा” इति वक्ष्यमाणेन तेषां न चतुर्भुजं नामापद्यते,
सम्यगयन्त्रिताः=दासवद्यन्त्रणाशून्याः, यतो विश्रम्भे

ते पुरव्रजसम्बन्धाद् द्विविधाः प्राय ईरिताः ॥ ६ ॥

तत्र पुरसम्बन्धिनः—

अर्जुनो भीमसेनश्च दुहिता दुपदस्य च ॥

श्रीदामभूसुराद्याश्च सखायः पुरसंश्रयाः ॥ ७ ॥

पदां सख्यं यथा—

शिरसि चपतिर्दांगव्रासीद्वारिमधीरधी-
भुंजपरिधयोः श्लिष्टौ भीमार्जुनौ पुलकोज्ज्वलौ ।
पदकमलयोः सख्यौ दृष्ट्वात्मजौ च निपेततु-
स्तमवशधियः प्रौढानन्दादसन्धत पाण्डवाः ॥

श्रेष्ठः पुरवयस्येषु भगवान् वानरध्वजः ॥

अस्य रूपं यथा—

गाण्डीवपाणिः करिराजछण्डा-
रम्योरिन्दीवरछन्दराभः ।
स्थाङ्गिना स्तनरथाधिरोही
स रोहिताक्षः छतरामराजीत् ॥

सख्यं यथा—

पर्यङ्के महति छरारिहन्तुरङ्के
निःशङ्कप्रणयनिसुष्टपूर्वकायः ।

दुर्गमसङ्गमनी ।

म्भस्तु वक्ष्यते—“विस्मभ्भो गाढविश्वालविशेषो यन्त्रणोज्जित” इति ।

शिरसीत्यत्र भीमार्जुनावेवोदाहरणे ज्ञेयौ, श्रीदामद्रौपद्यौ च ता-
भ्यामुपलक्ष्यते, भुजपरिधयोः पदकमलयोश्च विषययोः, प्रकरणादघार-
रेव तानि ज्ञेयानि, श्लिष्टौ=श्लिष्टबन्तौ, “गत्यर्थाकर्मकश्लिषे”त्या-
दिना कर्त्तरि क्तः ।

उन्मीलज्जनवनवर्णकर्मटोऽर्थ-

भाण्डीयी लिखतवदनाम्बुजो व्यराजीत् ॥

अथ ब्रजसम्बन्धिनः—

क्षणादर्शनतो दीनाः सदा सहविहारिणः ॥ ८ ॥

तदेकजीविताः प्रोक्ता वयस्या ब्रजवासिनः ॥

अतः सर्ववयस्येषु प्रधानत्वं भजन्त्यमी ॥ ९ ॥

एषां रूपं यथा—

बलानुजलद्वयशोशुणविलासवेषश्रियः

प्रियङ्गुरणसल्लकीदलविषाणवेषवङ्किताः ॥

महेन्द्रमणिहाटकस्फटिकपद्मारागात्वपः

सदा प्रणयशालिनः सहचरा हरैः पान्तु वः ॥

सख्यं यथा—

उज्जिद्रस्य ययुस्तवात्र विरतिं सस क्षपास्तित्ततो-

हन्त श्रान्त इवासि निक्षिप सखे ! श्रीदासपाणौ गिरिम् ।

आधिविभ्यति नस्त्वमर्पय करे किं वा क्षणं दक्षिणे

दोष्णस्ते कवाम काममधुना सव्यस्य लंघाहनम् ॥

दुर्गमसङ्गमली ।

क्षणादर्शनत इति ।

“ऊचुश्च सुहृदः कृष्णमि”त्यत्र “तदेकजीविता” इति;

कृष्णं महाबकग्रस्तं दृष्ट्वा रामादयोऽर्भकाः ।

बभूवुरिन्द्रियाणीव विना प्राणं विचेतसः ॥

इत्यत्र ज्ञेयम् ।

प्रियंकरणेति । अप्रियं प्रियं क्रियते येस्तैस्सर्वशुभङ्करैः सह-

कीदलविषाणवेषुभिरङ्किताः, पाठान्तरं तु स्वकम् ।

उज्जिद्रस्येति सखीनां वचनं, तदानीं हरौ शक्तेराविर्भावदर्शनेन

यथा वा श्रीदशमे—

इत्थं सतां ब्रह्मसखानुभूत्या दास्यं गतानां परदैवतेन ।

मायाश्रितानां नरदारकेण सार्द्धं विजहुः कृतपुण्यपुञ्जाः ॥

एषु कृष्णस्य यथा—

सहचरनिकुरम्बं भ्रातरार्थ्यं ! प्रविष्टं-

द्रुतमघज्जरान्तःकोदरे प्रेक्षमाणः ।

स्खलदशिशिरवाष्पक्षालितक्षामगण्डः

क्षणमहमवसीदन् शून्यचित्तस्तदाऽऽसम् ॥

सुहृदश्च सखायश्च तथा प्रियसखाः परे ॥

प्रियनर्भवयस्याश्चेत्युक्ता गोष्ठे चतुर्विधाः ॥ १० ॥

तत्र स्रहृदः—

वात्सल्यगन्धिसख्यास्तु किञ्चित्ते वयसाऽधिकाः ॥

सायुधास्तस्य दुष्टेभ्यः सदा रक्षापरायणाः ॥ ११ ॥

दुर्गमसङ्गमनी ।

तदावेशाज्ज्ञेयं, तदेतत्पद्यं समत्वभाषनामयस्नेहव्यञ्जकम्, उत्तरं तु सहविहारमयतद्व्यञ्जकमिति भेदः ।

सतां परमस्वरूपसत्ताविर्भाववतां यद्वा ब्रह्मपदसंनिध्यात् स-
द्विशेषाणाम् उभयथा ज्ञानिनामित्येव; अनुभूतिः=जडप्रतियोगिस्वप्न-
काशवस्तु सैव सुखं स्वात्मत्वेन पर्यवसिततया निरुपाधिप्रेमास्प-
दत्वात् सैव बृहत्तमपर्यायिब्रह्माख्या सर्वेषां परमस्वरूपत्वात् तेषां-
केवलतद्रूपेण स्फुरता; दास्यं गतानां दास्यभक्तिमताम् पेश्वर्यादिपू-
र्णतया ततोऽपि परेण दैवतेन सर्वाश्रयेन रूपेण स्फुरता महिमदर्श-
नार्थं तत्स्फूर्तिद्वयस्य विरलतामाह, मायाऽधिकारपतितानां तु “मनु-
ष्यदृष्ट्या द्रष्टव्या मर्यादमानो न मेनिर” इत्यादिरीत्या यत् किञ्चिन्न-
रदारकरूपेण ज्ञानभक्त्योरभावात् तु तत्तद्रूपेणापि; तेन सार्द्धं विजहुः

सुभद्रमण्डलीभद्रभद्रवर्द्धनगोभटाः ॥

यक्षेन्द्रभटभद्राङ्गवीरभद्रमहागुणाः ॥ १२ ॥

विजयो बलभद्राद्याः सुहृदस्तस्य कीर्तिताः ॥

एषां सख्यं यथा—

धुन्वन् धावसि मण्डलाग्रममलं त्वं मण्डलीभद्र ! किं-
गुर्वीं नाट्यं ! गदां गृहाण विजय ! क्षोभं वृथा मा कृथाः ।
शक्तिं न क्षिप भद्रवर्द्धन ! पुरो गोवर्द्धनं गाहते
गर्जन्नेप घनो बली ननु बलीवर्दाकृतिदानवः ॥

सुहृत्सुमण्डलीभद्रबलभद्रौ किलोत्तमौ ॥ १३ ॥

तत्र मण्डलीभद्रस्य रूपं यथा—

पाटलपटलसदङ्गो लकुटकरः शोखरी शिखण्डेन ।
द्युतिमण्डलीमलिनिभां भाति दधन्मण्डलीभद्रः ॥

सख्यं यथा—

वनभ्रमणकेलिभिर्गुह्यभिरन्दि खिन्नीकृतः
सुखं स्वपितु नः सुहृद् व्रजनिशान्तमध्ये निशि ।
अहं शिरसि मर्दनं मृदु करोमि कर्णे कथां-
त्वमस्य विसृजन्नलं सुबल ! सकृथिनी लालय ॥

दुर्गससङ्गमनी ।

सहार्थतृतीयया स्वप्रेम्णा वशीकृत्यात्मसङ्गिताभापावितेन नरदा-
रकाकारत्वेऽपि तत्सर्ववार्तिकमिमधुरतया स्फुरता बिहारप्रपि कृत-
वन्त इत्यर्थः, अतस्तेभ्यः सर्वेभ्यः कृतपुण्यपुञ्जा इति लोकोक्तिः,
वस्तुतस्तु कृतानां चरितानां भगवतः परमप्रसादहेतुत्वेन पुण्याश्चा-
रवः पुञ्जा येषान्त इत्यर्थः, “पुण्यन्तु चार्वपी”त्यमरः,
विशेषजिज्ञासा चेद्वैष्णवतोषणी वृश्या ।

धुन्वान्नित्यरिष्टवधात्पूर्ववृत्तम् ,

बलदेवस्य रूपं यथा—

गण्डान्तरफुरदेकदण्डलमलिच्छन्नावतंसोत्पलं-
कस्तूरीकृतचित्रकं पृथुहृदि आजिष्णुगुञ्जास्रजम् ।
तं वीरं शरदम्बुदद्युतिभरं संवीतकालाम्बरं-
गम्भीरस्वनितं प्रलम्बभुजनालम्बे प्रलम्बद्विषम् ॥

सरुयं यथा—

जनितिथिरिति पुत्रप्रेमसंवीतयाऽहं-
स्नपयितुमिह सन्नन्यम्बया स्तम्भितोऽस्मि ।
इति ह्रवल ! गिरा मे संदिश त्वं सुकुन्दं-
फणिपतिहृदकच्छे नाद्य गच्छेः कदाऽपि ॥

अथ सखायः—

कनिष्ठकल्पाः सरुयेन सम्बद्धाः प्रीतिगग्धिना ॥
विशालवृषभौजम्बिदेवप्रस्थवरूथपाः ॥ १४ ॥
परन्दकुसुमापीडमणिवन्धकरन्धमाः ॥

दुर्गमसङ्गमनी ।

“श्वेतरक्तस्तु पाटल” इत्यमरः, तादृशेन पटेन लसद्बङ्गः ।

गण्डान्तरिख्यादौ कस्तूरीकृतचित्रकं पृथुहृदि आजिष्णुगुञ्जास्र-
जमित्येव द्वितीयचरणपाठः, चित्रकं=तिलकम्,

जनितिथिरिति । मासिकीयजन्मर्क्षयुक्ता तिथिः ; न तु वार्षिकी
महामहोरसखायां तस्यां स्वत एव श्रीकृष्णस्य गमनासम्भवात्, सोऽयं-
च सन्देशः सुबलेन विलम्बमानतया गतेन झटिति समासादयितुं न
शक इति गम्यते; अन्यथा पूर्वपूर्ववत्तदाऽपि तदाज्ञा तु तेन नालङ्घ-
यिष्यतेति ।

विशालवृषभौजस्वीति श्रीभागवते गौडादिसम्मतः पाठः, वृषा-
लवृषतेजस्वीति तु काश्यादिसम्मतः,

इत्यादयः सखायोऽस्य सेवासौख्यैकरागिणः ॥ १५ ॥

एषां सख्यं यथा—

विशालविसिनीदलैः कलय बीजनप्रक्रियां-

वरुथप ! विलम्बितालकवरुथमुत्सारय ।

मृषा वृषभ ! जल्पितं त्यज भजाङ्गसंवाहनं-

यदुग्रभुजसङ्करे गुरुमगात् क्लमं नः सखा ॥

सर्वेषु सखिषु श्रेष्ठो देवप्रस्थोऽयमीरितः ॥

तस्य रूपं यथा—

विभ्रद् गेण्डुं पाण्डुरोद्भासवासाः

पाशाबद्धोत्तुङ्गमौलिर्वलीयान् ।

बन्धूकामः सिन्धुरस्पधिंलीलो-

देवप्रस्थः कृष्णपार्श्वं प्रतस्थे ॥

सख्यं यथा—

श्रीदाम्नः पृथुलां भुजामभि शिरो विन्यस्य विश्रामिणं-

दाघ्नः सव्यकरेण रुद्धहृदयं दाय्याविराजत्तनुम् ।

मध्ये सुन्दरि ! कन्दरस्य पदयोः संवाहनेन प्रियं-

देवप्रस्थ इतः कृती सुखयति प्रेम्णा व्रजेन्द्रात्मजम् ॥

अथ प्रियसखाः—

वयस्तुल्याः प्रियसखाः सख्यं केवलमाश्रिताः ॥ १६ ॥

श्रीदामा वसुदामा च दामा च वसुदामकः ॥

दुर्गमसङ्गमनी ।

स्नेहवशाद्दाम्नः सव्यकरेण रुद्धं हृदयं निजवक्षो येन तं "समस्त-
स्यासमस्तेन नित्यापेक्षेण सङ्कतिरिति"त्यायेन रुद्धहृदययोः समासे
कृते सव्यकरेणेत्यस्य सम्बन्धः,

श्रीदामा चेत्यत्र दामसुदामभसुदामकिङ्किणयः पठिता अपि

किङ्किणिस्तोककृष्णांशुभद्रसेनविलासिनः ॥ १७ ॥
 पुण्डरीकवितङ्काक्षकलविङ्कादयोऽप्यमी ॥
 रमयन्ति प्रियसखाः केलिभिर्विविधैः सदा ॥ १८ ॥
 निधुद्धदण्डयुद्धादिकौतुकैरपि केशवम् ॥

एषां सख्यं यथा—

सगद्गदपदैर्हरिं हसति कोऽपि वक्रोदितैः
 प्रसार्य भुजयोर्युगं पुलकि कश्चिदाविलप्यति ।
 करेण चलता दशौ निभृतमेत्य रूपे परः
 कृशाङ्गि ! उखयन्त्यमी प्रियसखाः सखायं तव ॥

एषु प्रियवयस्येषु श्रीदामा प्रवरो मतः ॥ १९ ॥

तस्य रूपं—

वासः पिङ्गं विभ्रतं शृङ्गपाणि-
 बद्धस्पन्दं सौहृदान्भाधवेन ।
 ताम्रोष्णीषं श्यामघासाभिरामं-
 श्रीदामानं दामभाजं भजामि ॥

सख्यं यथा—

त्वं नः प्रोज्झ्य कठोर ! यामुनतटे कस्मादकस्माद् गतो-

दुर्गमसङ्गमनी ।

प्रियनर्मसखगणेऽपि ज्ञेयाः, ते हि श्रीकृष्णस्यान्तःकरणरूपत्वात् सर्व-
 त्रैव प्रविशन्ति, यथाऽहं प्रथमावरणपूजायां गोतमीये--

“दामसुदामवसुदामकिङ्किणीन् गन्धपुष्पकैः ।

अन्तःकरणरूपास्ते कृष्णस्य परिकीर्त्तिताः ॥

आत्माभेदेन ते पूज्या यथा कृष्णस्तथैव त” इति,

तत्रोत्साहादिवर्णने कालिन्दातटभुवत्स्यादीभिर्बद्धस्पन्दैर्वर्णितं वर्णि-
 तमेव, सौहृदं तु तत्र गुप्तं स्यादिति पृथगेव तद्वर्णयति-त्वं न इति ।

दिष्टया दृष्टमितोऽसि हन्त निबिडाश्लेषैः सखीन्प्रीणय ।

भूमः सत्यमदर्शने तव मनाक् का धेनवः के वर्य-

किं गोष्ठं किमभीष्टमित्यचिरतः सर्वं विपर्यस्यति ॥

अथ प्रियनर्मवयस्याः—

प्रियनर्मवयस्यास्तु पूर्वतोऽप्यभितो वराः ॥

आत्यन्तिकरहस्येषु युक्ता भावविशेषिणः ॥ २० ॥

सुबलार्जुनगन्धर्वास्ते वसन्तोऽज्ज्वलादयः ॥

एषां सख्यं यथा—

राधासन्देशवृन्दं कथयति सुबलः पश्य कृष्णस्य कर्णं

श्यामाकन्दर्प्यलेखं निभृतमुपहरत्यर्जुनः पाणिपद्मे ।

पालोताम्बूलमास्ये वितरति चतुः कोकिलो मूर्ध्नि धत्ते

तारादामेति नर्मप्रणयिसहचरास्तन्त्रि ! तन्त्रन्ति सेवाम् ॥

प्रियनर्मवयस्येषु प्रवरौ सुबलोऽज्ज्वलौ ॥ २१ ॥

तत्र सुबलस्य रूपं यथा—

तनुरचिविजितहिरण्यं-

हरिदयितं हारिणं हरिद्वसनम् ।

सुबलं कुवलयनयनं-

नयनन्दितवान्धधं वन्दे ॥

दुर्गभसङ्गमनी ।

का धेनव इत्यादौ धेन्वाद्योऽप्यधेन्वादयो भवन्तीत्यर्थः, यत इति ।

अनेन प्रकारेण सर्वमन्यदापि विपर्यस्यति,

स च भावविशेषस्तत्प्रेयसीसाहाय्यमयतत्सुखदित्सैवेति दर्श-

यति-राधेति । तदिदं श्रीकृष्णस्य दूत्योर्मिथः संवादः,

“संज्ञा स्याच्चेतना नामहस्ताद्यैश्चार्थसूचने”ति नानार्थवर्गः,

सख्यं यथा—

वयस्यगोपण्यामखिलेङ्गितेषु
विशारदायामपि माधवस्य ।
अन्यैर्दुर्गहा हृषलेन सार्द्धं-
संज्ञामयी काञ्चि बभूव वार्त्ता ॥

ज्ज्वलस्य रूपं यथा—

अदृणाभ्ररमुच्चलेक्षणं-
मधुपुष्पावलिभिः प्रसाधितम् ।
हरिनीलरुचि हरिप्रियं-
मणिहारोज्ज्वलमुज्ज्वलं भजे ॥

सख्यं यथा—

शक्ताऽस्मि मानमवितुं कथमुज्ज्वलोऽयं-
दूतः समेति सखि ! यत्र मिलत्यदूरे ।
साऽपन्नपाऽपि कुलजाऽपि पतिव्रताऽपि
का वा वृषस्यति न गोपवृषे किशोरी ॥

उज्ज्वलोऽयं विशेषेण सदा नमोक्तिलालसः ॥

यथा—

स्फुरदतनुतरङ्गावर्द्धितानल्पवेलः

दुर्गमसङ्गमनी ।

शक्ताऽस्मीत्यत्र कथमित्यन्तमेकं वाक्यं; समेतीत्यन्तमन्यत्; शेष-
मपरं, सापन्नपेत्यादौ यद्यपि लज्जा/कुलभयधर्मभयानामेकतरेऽपि सति
मर्यादालङ्घनं न स्यात् ;

तथाऽपि सर्वेष्वपि तेषु सत्सु का गोपवृषं गोपश्रेष्ठं श्रीकृष्णं न
वृषस्यति न कामयत किन्तु सर्वेषु कामयत इत्यर्थः ।

कृष्णपक्षे वर्द्धिता = छिन्ना; अनद्या वेला मर्यादा येन, समुद्रपक्षे

समधुररसरूपो दुर्गमावारपारः ।

जगति युवतिजातिर्निभ्रगा त्वं समुद्रः

स्तदियमवहर ! त्वामेति सर्वाध्वनैव ॥

एतेषु केऽपि शास्त्रेषु केऽपि लोकेषु विश्रुताः ॥ २२ ॥

नित्यप्रियाः सुरचराः साधकाश्चेति ते त्रिधा ॥

के चिदेषु स्थिरा जात्या मन्त्रवत्तमुपासते ॥ २३ ॥

तं हासयन्ति चपलाः के चिद्वैहासिकोपमाः ॥

के चिदार्जवसारेण सरलाः शीलयन्ति तम् ॥ २४ ॥

वामा वक्रिमचक्रेण के चिद्विस्माययन्त्यमुम् ।

के चित्प्रगल्भाः कुर्वन्ति वितण्डाममुना समम् ॥ २५ ॥

सौम्याः सूनृतया वाचा धन्या धिन्वन्ति तं परे ॥

एवं विविधया सर्वे प्रकृत्या मधुरा अमी ॥ २६ ॥

पवित्रमैत्रीवैचित्रीचारुतामुपचिन्कते ॥

अथोद्दीपनाः—

उद्दीपना वयोरूपशृङ्गवेषुदरा हरेः ॥ २७ ॥

विनोदनर्मविक्रान्तिगुणाः प्रेष्टृजनास्तथा ॥

राजदेवावतारादिचेष्टाऽनुकरणादयः ।

दुर्गमसङ्गमनी ।

वर्द्धिता=पाधिता बेला जलं येन, “बेला स्यात्पारनीरथोरि”त्यमरः ।

साधकाः=साधनसिद्धाः, यद्यपि सुरचरा अपि साधका एव तथाऽपि विशेषं दर्शयितुं पृथ्गुच्यन्ते,

विस्माययन्तीत्यन्तःस्थयद्वयमध्य एव पाठः, हेतुणिजन्तत्वेऽपि हेतुभयत्वाभावात् विस्मापयन्ति इति स्याद्, विस्मेरयन्तीति पाठे तु

तत्र वयः—

वयः कौमारपौगण्डे कैशोरं चेह सम्मतम् ॥

गोष्ठे कौमारपौगण्डे कैशोरं पुरगोष्ठयोः ॥ २९ ॥

तत्र कौमारं—

कौमारं वत्सले वाच्यं ततः संक्षिप्य लिख्यते ॥

यथा श्रीदशमे—

विभ्रद् वेणुं जठरपटयोः शृङ्गवेत्रे च कक्षे

वामे पाणौ मसृणकबलं तत्फलान्यङ्गुलीषु ।

तिष्ठन्मध्ये स्वपरिछद्दो हासयन्नभिः स्वैः

स्वर्गे लोके सिपति बुभुजे यज्ञभुरवालकेलिः ॥

अथ पौगण्डम्—

आद्यं मध्यं तथा शेषं पौगण्डं च त्रिधा भवेत् ॥ ३० ॥

तत्राद्यं पौगण्डं—

अधरादेः सुलौहित्यं जठरस्य च तानवम् ॥

कम्बुग्रीवोद्गमाद्यं च पौगण्डे प्रथमे सति ॥ ३१ ॥

दुग्मसङ्गमनी ।

कृतेऽपि “तत् करोति तदाच्छट्” इति कृदन्ताणिष्वि कुर्वन्तमाच्छेत् कारयतीतिवद् ; वादितवन्तं प्रयोजितवानवीषद्वितिवच्च प्रकृतिप्रत्यापत्तिः स्याद्, हुठमाख्यातवानौजिठदित्यत्र सा न दृश्यतेऽपीति चेद् ? न दृश्यतां नाम किं तावता कष्टेन ।

विभ्रदित्यस्यायमर्थः—जठरपटयोर्मध्ये वेणुं विभ्रद् वामे कक्षे शृङ्गवेत्रे विभ्रद् मसृणकबलं दध्यादिसंस्कृतभक्तपिण्डं पत्रपात्रमृते वामे पाणौ विभ्रत् तत्फलानि तदन्तरर्थनीयानास्वाद्यभागांश्च क्रमेण दक्षिणपाण्यङ्गुलिषु विभ्रद् भोजने यथा मुखस्यर्शो न स्या-

यथा—

तुन्दं विदन्ति ते सुकुन्द ! शनकैरश्वत्थपत्रशिव-
कण्ठः कम्बुवदम्बुजाक्ष ! भजते रेखात्रयीमुज्ज्वलाम् ।
आरुन्धे कुरुविन्दकन्दलरुचिं भूचन्द्र ! दन्तच्छदो-
लक्ष्मीराधुनिकी धिनोति सुहृदामक्षीणि सा काऽप्यसौ ॥

पुष्पमण्डनवैचित्री चित्राणि गिरिधातुभिः॥

पीतपट्टदुकूलाद्यमिह प्रोक्तम् प्रसाधनम् ॥ ३२ ॥

सर्वाटवीप्रचारेण नैचिकीचयचारणम् ।

नियुद्धकोलिनृत्यादिशिक्षाऽऽरम्भोऽत्र चेष्टितम् ॥ ३३ ॥

यथा—

वृन्दाऽरण्ये समन्तात् सरभिणि सुरभीवृन्दरक्षाविहारी
गुह्याहारी क्षिखण्डप्रकटितमुकुटः पीतपट्टाम्बरश्रीः ।
कर्णाम्यां कर्णिकारे दधदलमुरसा फुल्लमल्लीकमाल्यं-
वृत्यन् दोर्युद्धरङ्गे नटवदिह सखीन्नन्दयत्येष कृष्णः ॥

दुर्गमसङ्गमनी ।

तथा सविनोदं गृह्णान्नित्यर्थः, स्वं परितो वर्त्तमानान् सुहृदश्च स्वैर-
साधारणैर्नर्मभिर्हासयन् स्वर्गे स्वर्गस्थलोके मिषति किमिदमपूर्व-
मिति पश्यति सति, अपूर्वत्वे कारणमाह—यज्ञभुग्बालकेलिरिति ।
योऽयं यज्ञे दृष्टिमात्रेण भोक्ता सोऽयमेव बालकेलिः सन् बुभुज इति ।

तुन्दमित्यागतचरणामधुना पुनरागतानां वैदेशिकबन्दिनां वच-
नम्, आरुन्धे=वशीकरोति, कम्बुवदिति । “तेन तुल्यं क्रिया चेद् वतिः”
एवं लक्षणेऽपि कम्बुवद् ग्रीवाया उद्गम इत्यर्थः, कुरुविन्दं=पद्मरागः,
सा काऽपीति धर्णयितुमशक्येत्यर्थः ।

फुल्ला मल्लयो यस्मिंस्तादृशं माल्यं दधद्, अत्र यद्यपि गुणादा-

अथ मध्यम्—

नासा सुशिखरा तुङ्गा कपोलौ मण्डलाकृती ॥

पाश्वर्थाद्यङ्गं सुवलितं पौगण्डे सति मध्यमे ॥ ३४ ॥

यथा—

तिलकुसुमविहासिनासिकाश्री-

र्ध्वमणिदर्पणदर्पनाशिगण्डः ।

हरिहरिह परिमृष्टपाश्वर्सीमा

सुखयति सृष्ट सखीन् स्वशोभयैव ॥

उष्णीषं पटसूत्रोत्थपाशेनात्र तडित्त्विषा ॥

यष्टिः श्यामा त्रिहस्तोच्चा स्वर्णाग्नेत्यादिमण्डनम् ॥ ३५ ॥

भाण्डेरे क्रीडनं शैलोद्धारणाद्यं च चेष्टितम् ॥

यथा—

यष्टिं हस्तत्रयपरिमितां प्रान्तयोः स्वर्णबद्धां-

विभ्रन्मालां चटुलक्षमरीचारुचूडोज्ज्वलश्रीः ।

बद्धोष्णीषः पुरटरुचिना पटपाशेन पाद्व

दुर्गमसङ्गमनी ।

बुज्ज्वलदत्तेन मल्लिकाशब्द एव साधितः मल्लीशब्दस्तु प्रामादिक-
एव मतः, अमरेण च "तृणशब्दं तु मल्लिके"ति पठितं तथाऽपि "दर-
विदलितमल्ली"ति, "स्फुरन्मल्लीहल्लीसके"ति, "मिलन्मन्दाकिनीम-
ल्लीदामे"ति, कविभिः स्वीकृतत्वादत्रापि प्रयुज्यते, ह्रस्वान्तस्तु
तच्छब्दः कुत्रापि न दृश्यत इति पाठान्तरं त्यक्तम् ।

तिलकुसुमेति । परिमृष्टपाश्वर्सीमेति परिमृष्टतुल्यपाश्वर्तीनां सीमा
मर्यादा तेषामूर्ध्वं विराजमान इत्यर्थः ।

चमरीभिर्मञ्जरीभिश्चारुया चूडा मस्तकमध्यवद्धकेशततिस्त-

पश्य क्रीडन् सखयति सखे ! मित्रवृन्दं सुकुन्दः ॥

पौगण्डमध्य एवार्यं हरिर्दिव्यन् विराजते ॥ ३६ ॥

माधुर्य्याद्भुतरूपत्वात्कैशोराग्रांशभागिव ॥

अथ शेषं—

वेणी नितम्बलम्बाग्रा लीलाऽलकलताद्युतिः ॥ ३७ ॥

अंसयोस्तुङ्गतेत्यादि पौगण्डे चरमे सति ॥

यथा—

अग्रे लीलाऽलकलतिक्रयाऽलङ्कृतं विश्रदास्य-

चञ्चद्वेणीशिखरशिखया सुम्बितश्रोणिबिम्बः ।

उत्तुङ्गांसच्छविरवहरो रङ्गमङ्गश्रियैव

न्यस्यन्नेष प्रियसवयसां गोकुलान्निर्जिहीते ॥

उष्णीषे वक्रिमा लीलासरसीरुहपाणिता ॥ ३८ ॥

काश्मीरेणोर्ध्वपुण्ड्राद्यमिह मण्डनमीरितम् ॥

यथा—

उष्णीषे दरवक्रिमा करतले व्याजृम्भिलीलाऽम्बुजं-

दुर्गमसङ्गमनी ।

या नात्युन्नतया सूक्ष्मस्वच्छोष्णीषाञ्चलवृत्तयोज्ज्वला श्रीयस्य सः,
पट्टपाशेन बद्धः सशोभं किञ्चिद्वेष्टित उष्णीषो यस्य सः ।

माधुर्य्येण वर्णपुष्टताऽऽदीनां मनोरमत्वेनाद्भुतं लोकविस्मयका-
रकं रूपमाकारो यस्य सः; तद्रूपत्वात् कैशोराग्रांशभागिव विभाति
यथाऽन्यः सर्वलक्षणसम्पन्नो राजकुमारस्तदग्रांशभाक् सन् विराजते
तथा तस्य कैशोराग्रांशभागस्तु सर्वतो विलक्षण इत्यर्थः ।

लीलया विन्यस्ताया अलकलतायाः द्युतिः=शोभा ।

गौरश्रीरलिके क्रिलोर्ध्वतिलकः कस्तूरिकाबिन्दुमान् ।

वेपः केशव ! पेशलः सुबलमप्यावूर्णयत्यद्य ते

विक्रान्तं किमुत स्वभावमृदुलां गोष्ठाबलानां ततिम् ॥

अत्र भङ्गी गिरां नर्मसखैः कर्णकथारसः ॥ ३९ ॥

एषु गोकुलबालानां श्रीशलाघेत्यादिवेष्टितम् ॥

यथा—

धूर्त्तस्त्वं यदवैपि हृद्व्रतमतः कर्णे तव व्याहरे

केयं मोहनतासमृद्धिधुरना गोधुक्कुमारीगणे ।

अत्रापि द्युतिरन्नरोहणभुवो बालाः सखे ! पञ्चपाः

पञ्चेपुर्जगतां जये निजधुरां धनार्पयन् माद्यति ॥

अथ कैशोरं—

कैशोरम् पूर्वमेवोक्तं सङ्क्षेपेणोच्यते ततः ॥ ४० ॥

यथा—

पद्मयोत्सिक्तत्रलित्रयीवरलते वासस्तडिन्मञ्जुले

प्रोन्मीलद्वन्मालिकापरिमलस्तामे तमालत्रिपिंजु।

दुर्गमसङ्गमनी ।

उष्णीषे दरेति । गौरेश्यादौ भाले कुङ्कुमदीव्यदुर्ध्वतिलक इति पाठः,
विक्रान्तमपि सुबलमित्यन्वयः,

उत्सिक्तेति प्रोन्मीलदिति च श्रीदामोदरपक्षे सप्तम्यन्यपदार्थे,
अम्भोधरपक्षे तृतीयाऽन्यपदार्थे, यद्वा श्रीदामदामोदरयोर्वनाम्भो-
धरयोर्निवात्यन्तावेशेन परस्परमालिङ्गितयोर्वर्णनमिदं तस्माल्ल-
तावनमालाशाखिनां तत्र तत्र स्वाच्छन्द्येन रसावहमेव ज्ञेयम्,
तथा हि—

अम्बकानि सर्वेषामक्षीण्येव चातकाः तानुक्षति सिञ्चति दामो-
दराम्भोधरे श्रीदामा बभौ तत्संलग्नतया विरेज इत्यर्थः, तदेवं तद-

उक्षत्यम्बकचातकान् स्मितरसैर्दामोदराम्भोधरे
श्रीदामा रमणीयरोमकलिकाऽऽकीर्णाङ्गशाखी बभौ ॥

प्रायः किशोर एवायं सर्वभक्तेषु भासते ॥

तेन यौवनशोभाऽस्य नेह का चित्प्रपञ्चिता ॥ ४१ ॥

अथ रूपं यथा—

अलङ्कारमलं कृत्वा तवाङ्गं पङ्कजेक्षण !
सखीन् केवलमेवेदं धाम्ना धोमन् ! धिनोति नः ॥

अथ शृङ्गं यथा—

व्रजनिजबडभीवितर्हिंकाया-
मुषसि विषाणवरे स्वत्युदग्रम् ।
अहह सवयसां तदीयरोम्णा-
मपि निवहाः सममेव जाप्रति स्म ॥

वेणुर्यथा—

सहदो ! न हि यात कातरा-

दुर्गमसङ्गमनी ।

भेदमिव प्राप्तं दामोदराम्भोधरं विशिनष्टि—उत्सुकित्यादिना, वन-
स्थानीयत्वेन श्रीदामानं विशिनष्टि रमणीयेत्यनेन, रमणीयरोमकलि-
काभिराकीर्णा व्याप्ता अङ्गरूपा बाह्यादिलक्षणाः शाखिनो यत्र सः ।

अयं श्रीकृष्णः किशोरः शैशवमिश्रयौवन एव सन् सर्वभक्तेषु
प्रायः प्राञ्चुर्येण भासते; तेभ्यो रोचते, कौमारयौगण्डरूपस्तु न्यूनत-
रन्यूनत्वेनेत्यर्थः, तेन तत ऊर्ध्ववयसः तेष्वभालमानत्वेन केवला यौ-
वनशोभा त्विह श्रीकृष्णे नोदयत इति का चित्स्वल्पाऽपि न प्रपञ्चि-
तेत्यर्थः ।

अलंकारमलं कृत्वेति तत्करणेनालमित्यर्थः ।

व्रजे या निजा स्वशयनावासरूपा बडभी=चन्द्रशालिका,

हरिमन्त्रेष्टमितः ह्यतां रवेः ।

कथयन्नमुमत्र बैणव-

ध्वनिदूतः शिखरे धिनोति नः ॥

शङ्को यथा—

पाञ्चालीपतयः श्रुत्वा पाञ्चजन्यस्य निस्वनम् ।

पञ्चास्य ! पश्य मुदिताः पञ्चास्यप्रतिमा ययुः ॥

विनोदो यथा—

स्फुरदरुणदुकूलं जागुडैर्गौरगात्रं-

कृतवरकवरीकं रत्नताटङ्कूर्णम् ।

मधुरिपुमिह राधावेषमुद्गीक्ष्य साक्षा-

त्प्रियसखि ! सुत्रलोऽभूद्विस्मितः सत्स्मितश्च ॥

अथानुभावाः—

नियुद्धकन्दुकद्युतवाह्यवाह॥दिकेलिभिः ॥

लगुडालगुडि क्रीडासङ्गरैश्चास्य तोषणम् ॥ ४२ ॥

पत्यङ्कासनदोलासु सहस्वापोपवेशनम् ॥

चारुचित्रपरीहासो विहारः सलिलाशये ॥ ४३ ॥

युगमत्वे लास्यगानाद्याः सर्वसारणाः क्रियाः ॥

तत्र नियुद्धेन तोषणं यथा—

श्वहर ! जितकाशी युद्धकण्डूलवाहु-

दुर्गमसङ्गमनी ।

यस्यामसेवन्त नमद्वलीकाः

समं बधूमिर्बलभीर्युधान-

इति माघकाव्यात्, तस्या वितर्हिंका=द्वाराप्रवेदिका तस्याम् ।

नियुद्धेत्यादौ युगमत्वं युगधर्मा मिलनमित्यर्थः, युगमत्वेनास्येति

स्त्वमटसि सखिगोष्ठ्यामात्मवीर्यं स्तुवानः ।

कथय किमु ममोच्चैश्चण्डदोर्दण्डवेष्टा-

विरमितरणरङ्गो निःसहाङ्गः स्थितोऽसि ॥

युक्तायुक्तादिकथनं हितकृत्ये प्रवर्त्तनम् ॥ ४४ ॥

प्रायः पुरसरत्वाद्याः सुहृदामीरिताः क्रियाः ॥

ताम्बूलाघर्षणं वक्त्रे तिलकस्थासकक्रिया ॥ ४५ ॥

पत्राङ्कुरविलेखादि सखीनां कर्म कीर्त्तितम् ॥

निर्जितीकरणं युद्धे वस्त्रे धृत्वाऽस्य कर्षणम् ॥ ४६ ॥

पुष्पाद्याच्छेदनं हासात् कृष्णेन स्वप्रसाधनम् ॥

हस्ताहस्तिप्रसङ्गाद्याः प्रोक्ताः प्रियसखक्रियाः ॥ ४७ ॥

दूत्यं व्रजकिशोरीषु तासां प्रणयगामिता ॥

ताभिः केलिकलौ साक्षात्सख्युः पक्षपरिग्रहः ॥ ४८ ॥

असाक्षात्स्वस्वपूर्वेशापक्षस्थापनचातुरी ॥

कर्णाकर्णिकथाऽऽद्याश्च प्रियनर्मसखक्रियाः ॥ ४९ ॥

दुर्गमसङ्गमनी ।

तेन सहेत्यर्थः, सर्वेति । साखिमात्राणां साधारणाः क्रियाः, जितकाशी
जयाहव इति क्षीरस्वामी, स्वजयाभिमानीत्यर्थः, युक्तेति । युक्तम-
युक्तं चादिर्यस्य, युक्तमिदं कर्त्तव्यमयुक्तमिदं न कर्त्तव्यमित्युपदेश-
इत्यर्थः, स्थासकश्चन्दनादिभिश्चर्त्वा ।

हस्ताहस्तीति । परस्परमाकर्षणादिना हस्तेन हस्तेन युद्धमिषे-
त्युत्प्रेक्ष्यते ।

प्रणयगामिता=प्रणयस्यानुमोदनमित्यर्थः, ताभिः सह सख्युः
श्रीकृष्णस्य केलिकलौ कीडाकलहे, तासां केवलानां साक्षात् तस्यैव

वन्यरत्राद्यलङ्कारैः माधवस्य प्रसाधनम् ॥

पुरस्तौर्ध्वत्रिकं तस्य गवां सम्भालनक्रियाः ॥ ५० ॥

अङ्गसंवाहनं माल्यगुम्फनं बीजनादयः ॥

एताः साधारणा दासैर्व्यसथानां क्रिया मताः ॥ ५१ ॥

पूर्वोक्तेष्वपराश्चात्र ज्ञेया धीरैर्यथोचितम् ॥

अथ सात्त्विकाः; तत्र स्तम्भो यथा—

निष्क्रामन्तं नागमुन्मथ्य कृष्णं-

श्रीदामाज्यं द्राक् परिष्वक्तुकामः ।

लब्धस्तम्भौ सम्भ्रमारम्भशाली

बाहुस्तम्भौ पद्म्य नोत्क्षेप्तुमीष्टे ॥

स्वेदो यथा—

क्रीडोत्सवानन्दरसे मुकुन्दे-

स्वात्यम्बुदे वर्षति रम्यवोषे ।

श्रीदाममूर्तिर्वरञ्जुक्तिरेषा

स्वेदाम्बुमुक्तापटलीं प्रसूते ॥

रोमाञ्चो यथा दानकेलिकौमुद्यां—

अपि गुरुपुरस्त्वं दोस्तम्भौ प्रसार्यं निर्गलं-

दुगमसङ्गमनी ।

पक्षपरिग्रहः तासामसाक्षात् तस्य तु साक्षात्तासां मध्ये या स्वस्वा-
श्रययूधेशा तस्या यः पक्षः तस्यैव स्थापनचातुरीत्यर्थः, तासां तस्य
च युगपत्साक्षात्चेत्तथाऽपि तस्या एव पक्षस्थापनचातुरीति ज्ञेयं,
कर्णाकर्णीति व्याख्यातमेव ।

पूर्वोक्तेष्वनुभावेऽपरा अगणिताः के चनानुभावा अत्र ज्ञेया-
इति यावत् ।

अपि गुरुपुर इति श्रीराधाया मानसमेवानुतापवचनं, गुरुवोऽत्र-

विपुलपुलको धन्यः स्वैरी परिष्वजसे हरिम् ।
 प्रणयति तत्र स्कन्धे चासौ भुजं भुजगोपमं-
 क सुबल ! पुरा सिद्धक्षेत्रे चकर्थ कियत्तपः ॥

स्वरभेदादिचतुष्कं यथा—

प्रविष्टवति माधवे भुजगराजभाजं हृदं-
 तदीयस्रहृदस्तदा पृथुल्वेपथुव्याकुलाः ।
 विवर्णवपुषः क्षणाद्विकटघर्घरध्मायिनो-
 निपत्य निकटस्थलीभुवि सुषुप्तिमारेभिरे ॥

अश्रु यथा—

दावं समीक्ष्य विचरन्तमिषीकतूलै-
 स्तस्य क्षयार्थमिव बाष्पझरं किरन्ती ।
 स्वामप्युपेक्ष्य तनुमम्बुजमालभारि-
 ण्याभीरवीथिरभितो हरिमावरिष्ट ॥

अथ व्यभिचारिणः—

औगन्ध्यं त्रासं तथाऽऽलस्यं वर्जयित्वाऽखिलाः परे ॥५२॥

दुर्गमसङ्गमनी ।

श्रीरामादय एव ।

स्वरभेदादिचतुष्कमिति । अश्रु त्यक्त्वा, पूर्वोद्दिष्टक्रमो न तु श्लो-
 कक्रमः, क्षणादिति । क्षणमतिक्रम्य विकटेत्यादिलक्षणा एवमेवंभूताः,
 निपत्येति । निपतनादनन्तरमित्यर्थः, सुषुप्तिमिति । तामिव निश्चेष्टाव-
 स्थामित्यर्थः ।

इषीकाः=शरपुष्पदण्डाः, तासां तूलैः, “इष्टकेषीकामालानां चिततू-
 लभारिष्वि”ति ह्रस्वत्वं, प्रकरणबलाद्नाभीरादिशब्दाः सखिष्वेव
 पर्यवस्यन्ति, भयेऽप्यश्रुशरमिदमनिष्टस्य निश्चयाच्छोकमनुभूयेति
 ज्ञेयम् ।

औगन्ध्यमत्र केवलकृष्णविषयं, त्रासं केवलं तद्धेतुकम्, आलस्यं-

रसे प्रेयसि भावज्ञैः कथिता व्यभिचारिणः ॥

तत्रायोगे मदं हर्षं गर्वं निद्रां घृतिं विना ॥ ५३ ॥

योगे मृतिं कलमं व्याधिं विनाऽपस्मृतिदीनिते ॥

तत्र हर्षो यथा—

निष्क्रमय किल कालियोरगं-

बल्लवेश्वरघते समीयुषि ।

सम्मदेन छहदः स्वलत्पदा-

स्तद्गिरश्च विवशाङ्गतां दधुः ॥

अथ स्थायी—

विमुक्तसंभ्रमा या स्याद् विश्रम्भात्मा रतिर्द्वयोः ॥ ५४ ॥

प्रायः समानयोरत्र सा सख्यं स्थायिशब्दभाक् ॥

विश्रम्भो गाढविश्वासाविशेषो यन्त्रणोज्झितः ॥ ५५ ॥

एषा सख्यरतिर्बुद्धिं गच्छन्ती प्रणयः क्रमात् ॥

प्रेमा स्नेहस्तथा राग इति पञ्चभिदोदिता ॥ ५६ ॥

दुर्गमसङ्गमनी ।

तदानुकूल्यविषयं वर्जयति, तच्चदुपाधिसङ्गावे तु तत्र तत्रावर्णय-
देवेति ।

गोषु स्वलत्पदत्वं पदावसानस्याशक्यनिर्णयत्वं, विवशाङ्गत्व-
मक्षरावसानस्येति ।

विश्रम्भात्मा या रतिः सा विमुक्तसंभ्रमा सती सख्यं स्यात्
तच्च स्थायी शब्दभागित्यन्वयः, सम्भ्रमोऽत्र गौरवकृतवैयग्यम् ।

गाढविश्वासाविशेषोऽत्र परस्परं सर्वथा स्वाभेदप्रतीतिः; अत-
एव यन्त्रणोज्झितश्च, प्रेमादीनां लक्षणम् पूर्ववत्, प्रणयस्य तु वक्ष्यते ।

तत्र सख्यरतिर्ग्रथा—

मुकुन्दो गान्दिनीपुत्र ! त्वया संदिश्यतामिति ।
गदढाङ्क ! गुडाकेशस्त्वां कदा परिरप्स्यते ॥

प्रणयः—

प्राप्तायां संभ्रमादीनां योग्यतायामपि स्फुटम् ॥
तद्गन्धेनाप्यसंस्पृष्टा रतिः प्रणय उच्यते ॥ ५७ ॥

यथा—

सुरैस्त्रिपुरजिन्मुखैरपि विधीयमानस्तुते-
रपि प्रथयतः परामधिकपारमेष्ठ्यश्रियम् ।
दधत्पुलकिनं हरेरभिशिरोधि सव्यं भुजं-
सप्तस्क्रुस्त पांशुलान् शिरसि चन्द्रकानज्ज्वनः ॥

प्रेमा यथा—

भवत्युदयतीश्वरे सद्दृदि हन्त राज्यच्युति-
मुकुन्द ! वसतिर्वने परगृहे च दास्यक्रिया ।
ह्यं स्फुटममङ्गला भवतु पाण्डवानां गतिः
परं तु बबुधे त्वयि द्विगुणमेव सख्यामृतम् ॥

दुर्गमसङ्गमनी ।

सुरैस्त्रिपुरजिन्मुखैरिति । असुराणां वधान्तेष्वीदृशी लीला ज्ञेया।

भवत्युदयतीति पाण्डवानामज्ञातवाससमये श्रीनारदवचनं, त-
त्रेयममङ्गला गतिर्भवतिविति; अतिसर्गनाम्नी या कामचारानुज्ञा
तस्यां लोद्, यतः सा तेषां न सख्यस्य हानिकरी प्रत्युत तस्यां-
तस्य बृद्धिरेव दृश्यत इत्याह—परं त्विति, तेषाम् भवति प्रेमा भवता
कृतैरुपकारैर्न जानितः किन्त्वसमोर्ध्वभवद्गुणगणानामनुभवेनैव ते
च भवदुदासीनतामयं तेषां दुःखानुभवं निर्धूय स्फुरन्तस्तम्
प्रेमाणमेधयन्त एव विराजन्त इति भावः, बबुध इति सिद्धवन्निर्दे-

स्नेहो यथा दशमे—

अन्ये तदनुरूपाणि मनोज्ञानि महात्मनः ।

गायन्ति स्म महाराज ! स्नेहक्लिन्नधियः शनैः ॥

यथा वा—

आर्द्राङ्गस्खलदच्छघातुषु घृहद्रोत्रेषु लीलारसं-

वर्षत्युच्छ्वसितेषु कृष्णमुदिरे व्यक्तं बभूवाद्भुतम् ।

या प्रागास्त सरस्वती द्रुतमसौ लीनोपकण्ठस्थले

या नासीदुदगाद् दृशोः पथि सदानीरोरुधाराऽत्र सा ॥

रागो यथा—

अस्त्रेण दुष्परिहरा हरये व्यङ्गारि

या पत्रिपङ्क्तिरूपेण कृपीघृतेन ।

उत्प्लुत्य गाण्डिवश्रुता हृदि गृह्यमाणा

जाताऽस्य सा कुसुमवृष्टिरिवोत्सवाय ॥

यथा वा—

कुसुमान्यवचिन्वतः समन्ताद्

दुर्गमसङ्गमनी ।

शाहाढ्यं बोधयति; परोक्षनिर्देशात्तेषामेवानुभवगम्यं तदस्माकं तु लक्षणदृष्ट्याऽनुमानगम्यमेवेति सूचयति ।

कृष्णमुदिरे लीलारसं वर्षति सति; आर्द्राङ्गस्खलन्तोऽच्छाः स्वच्छा घातवो गैरिकाद्यङ्गरागा येषां तादृशेषु सुहृदूषेषु गोत्रेषु पर्व-
तेषु चोच्छ्वसितेषु चैःश्वासयुक्तेषु; पक्षे वृक्षादिवृक्षोच्छ्वसेषु
आस्त=आसीत्, सरस्वती=वाणी पक्षे नदी, उपकण्ठस्थले कण्ठस्य
समीपे स्थाने, पक्षे निकटे या नीरोरुधारा दृशोः पथि नासीत् सा
सदोदगात्, पक्षे सदानीरा करतोया नदी,

व्यङ्गारि=क्षिप्ता, घाटी छलादाक्रमणमिति क्षीरस्वामी, च-

वनमालारचनोचितान्यरण्ये ।

वृषभस्य वृषार्कजा मरीचि-

दिवसार्धेऽपि बभूव कौमुदीव ॥

अथायोग उत्कण्ठितं यथा—

धनुर्वेदमधीयानो ऋषयमस्त्वयि पाण्डवः ।

बाष्पसंकीर्णया कृष्ण ! गिरा श्लेषं व्यजिज्ञपत् ॥

अथ वियोगे यथा—

अघस्य जट्रानलात्फणिहृदस्य च क्ष्येडतो-

द्वस्य कबलादपि त्वमविताऽन्न येषामभूः ।

इतस्त्रितयतोऽप्यतिप्रकटघोरघाटीघरा-

त्कथं न धिरहज्वरादवसि तान्सखानद्य नः ॥

अत्रापि पूर्ववत्प्रोक्तास्तापाद्यास्ता दश दशा ॥

तत्र तापः—

प्रपन्नो भाण्डोरेऽप्यधिकशिशिरे चण्डिमभरं-

तुषारेऽपि प्रौढिं दिनकरसुतास्रोतसि गतः ।

अपूर्वं कंसारे ! सुबलमुखमिन्नावलिमसौ

बलीयानुत्तापस्तव विरहजन्मा ज्वलयति ॥

कृशता—

त्वधि प्राप्ते कंसक्षितिपतिविमोक्षाय नगरी-

गभीरादाभीरावलितनुषु सेदादनुदिनम् ।

चतुर्णां भूतानामजनि तनिमा दानवरिषो !

समीरस्य प्राणाध्वनि पृथुलता केवलमभूत् ॥

दुर्गमसङ्गमनी ।

तुर्णामित्याकाशस्यापि तनिमा देहकाश्येन विघराणां सुक्ष्मत्वप्राप्तेः ।

जागर्यां यथा—

नेश्राम्बुजद्वन्द्वमवेक्ष्य पूर्ण-
वाष्पाम्बुपूरेण वरूथपत्न्य ।
तत्रानुवृत्तिं किल यादवेन्द्र !
निर्विद्य निद्रामधुपी सुमोच ॥

आलम्बशून्यता—

गते वृन्दाऽरण्यात् प्रियसहृदि गोष्टेश्वरछते
लघूभूतं सद्यः पतदतितरामुत्पतदपि ।
न हि भ्रामं भ्रामं भजति चटुलं तूलमिव मे
निरालम्बं चेतः क्व चिदपि विलम्बं लवमपि ॥

अधृतिः—

रचयति निजवृत्तौ पाशुपाल्ये निवृत्ति-
कलयति च कलानां विस्मृतौ यत्नकोटिम् ।
किमपरमिह वाच्यं जीवितेऽप्यद्य क्षत्ते
यदुवर ! विरहात्ते नार्थितां बन्धुवर्गः ॥

जडता—

अनाश्रितपरिच्छदाः कृशविशीर्णरूक्षालकाः
सदा विफलवृत्तयो विरहिताः किल च्छायया ।
विरावपरिवर्जितास्तत्र सुकुन्द ! गोष्ठान्तरे
स्फुरन्ति सहदां गणाः शिखरजातवृक्षा इव ॥

दुर्गमसङ्गमनी ।

परिच्छदाः=वेषादयः, पक्षे परितश्छदाः पत्राणि, छाया=कान्तिः,
पक्षेऽनातपः, विरावो विशेषेण रावः, पक्षे वीणां पक्षिणां रावः, शि-
खरजातवृक्षा इवेत्येव पाठः; विशिष्टस्यैवान्नोपमानत्वात् ।

व्याधिः—

विरहज्वरसंज्वरेण ते
ज्वलिता विश्वथात्रबन्धना ।
यदुवीर ! तटे विचेष्टते
चिरमाभीरकुमारमण्डली ॥

उन्मादः—

विना भवदलुस्मृतिं विरहविभ्रमेणाधुना
जगद्द्वयवहृत्तिक्रमं निखिलमेव विस्मारिता ।
लुडन्ति भुवि शेरते वत हसन्ति धावन्त्यमी
रुदन्ति मथुरापते ! किमपि बलवानां गणाः ॥

मूर्च्छितम्—

दीव्यतीह सधुरे मथुरायां-
प्राप्य राज्यमधुना मधुनाथे ।
विश्वमेव मुदितं रुदितान्धे
गोकुले तु सुदुराकुलताऽभूत् ॥

मृतिः—

कंसारेविरहज्वरोर्मिजनितज्वालावलीजर्जरा-
गोपाः शैलतटे तथा शिथिलितश्वासाङ्कुराः शेरते ।
वारं वारमखर्वलोचनजलैराप्लाव्य तान्निश्चलान्
शोचन्त्यद्य यथा चिरं परिचयस्तिग्धाः कुरङ्गा अपि ॥

दुर्गमसङ्गमनी ।

विरह एव ज्वरस्तस्य संज्वरेण सन्तापेन ।

दीव्यतीति श्रीकृष्णं प्रति सखिविशेषसन्देशः, अत्र रुदितान्ध-
इत्यादिना मुहुर्मुच्छां ध्वन्यते, रुदितान्धत्वं खलु रोदनानन्तरं मूर्च्छि-
तत्वं; तच्च गोकुलं लक्ष्मीकृत्य स्वयमेव व्यज्यत इति, आकुलता चात्र
रोदनमूर्च्छां पौनःपुन्येन व्याकुलता ।

प्रोक्तेयं विरहावस्था स्पष्टलीलाऽनुसारतः ॥ ५८ ॥

कृष्णेन विप्रयोगः स्थान्न जातु ब्रजवासिनाम् ॥

तथा च स्कान्दे सथुराखण्डे—

वत्सैर्वत्सतरीभिश्च सदा क्रीडति साधवः ।

वृन्दावनान्तरगतः सरामो बालकैर्वृतः ॥

अथ योगे सिद्धिर्यथा—

पाण्डवः पुण्डरीकाक्षं प्रेक्ष्य चक्रिनिकेतने ।

दुर्गमसङ्गमनी ।

प्रोक्तेयमिति । स्पष्टलीलाऽनुसारेणेत्यनेनोत्तरार्धे त्वस्पष्टलीलाऽनुसारेणेति गम्यते, स्पष्टलीला=प्रकटलीला, लीला हि द्विविधा-प्रकटाऽप्रकटा चेति, तत्र प्रकटा प्रापञ्चिकलोकगोचरीभूता सा च कादाचित्की, अप्रकटा तद्गोचरीभूता सा तु नित्यैव श्रीवृन्दावनादौ वर्त्तते, यैव खलु स्कान्दादावागमादौ तापनीश्रुत्यादौ जयति जननिवास-इत्यादौ च प्रगीयते, तस्यां तु देशान्तरगमनादिकं नास्ति नित्यत्वादेव, किन्तु प्रकटायामेव कदा चित्तदास्ति प्रापञ्चिकलोकगोचरीभावश्च सपरिकरस्य भगवतस्तत्तल्लीलाऽनुसारेण कदा चिद्भवति, तत्र षोडशसहस्रकन्याविवाहवल्लीलाशक्त्या प्रादुर्भावे-दादभिमानभेदः परस्परमननुसन्धानं च तत्तल्लीलारसरक्षणाय स्यात् तदन्यथा तु वियोग एव न स्यात् तस्मात्प्रकटलीलायां वियोगे जातेऽप्यप्रकटलीलायां तद्भावान्न जात्वित्युक्तं, किन्तु प्रकटलीलामेवोद्दिश्य सर्वेषु रचनेति तस्याः पर्यवसानरम्यत्वमवश्यं-स्थापनीयम्, तच्च ब्रजे पुनः सङ्गत्य द्वयोर्लीलयोः श्रीभगवता कृते पुनरेकीभावे प्रकटलीलागतविरहश्च शाम्यतीति विवरणमये वत्सलरसप्रान्ते ज्ञेयम् ।

पाण्डवोऽर्जुनः सख्यमुख्यत्वात्, चक्री दुपदनगरस्य कुम्भकारः,

चित्राकारं भजन्नेव मित्राकारमदर्शयत् ॥

तुष्टिर्यथा श्रीदशमे—

तं मातुलेयं परिरभ्य निर्वृत्तो-
भीमः स्वयम् प्रेमजवाकुलेन्द्रियः ।
यमौ किरीटी च सहत्तमं सुदा
प्रबृद्धवाग्वा परिरभिरुच्युतम् ॥

यथा वा—

कुरुजाङ्गले हरिमवेक्ष्य पुरः
प्रियसंगमं व्रजसुहृन्निकराः ।
भुजमण्डलेन मणिकुण्डलिनः
पुलकाञ्जितेन परिषष्वजिरे ॥

स्थितिर्यथा श्रीदशमे—

यत्पादपांसुर्वहुजन्मकृच्छ्रतो धृतात्मभिर्योगिभिरप्यलभ्यः ।
स एव यद्दृष्टिद्वयः स्वयं स्थितः किं वर्ण्यते दिष्टमहो व्रजौकसाम् ॥

द्वयोरप्येकजातीयभावमाधुर्यभागसौ ॥ ५९ ॥

दुर्गमसङ्गमनी ।

तथैव भारतव्याख्यानात्, चित्रस्याकारमाकृतितुल्यताम् मित्रयो-
ग्यमाकारमिङ्गितम् ।

प्रकटलीलायामपि श्रीव्रजसुहृन्निकराणां तुष्टिमाह—कुरुजाङ्गल-
इति, कुरुक्षेत्र इत्यर्थः, प्रियोऽभिलषितः सङ्गमो यस्य तम् ।

बहुजन्मभिर्यत्कृच्छ्रं दुःखात्मकमष्टाङ्गयोगसाधनं तेन धृतः स्थि-
रीकृत आत्मा मनो यैस्तैरपि योगिभिर्यत्पादपांसुरलभ्यस्तादृशेना-
त्मनाऽपि लब्धुमशक्यः स एव श्रीकृष्णो न तु तदंशः स्वयमा-
त्मनैव हेतुना न तु हेत्वन्तरेण किन्तु स्वभावेनैव येषामहो आश्चर्य्य-
दग्निषयः स्थितस्तेषां व्रजौकोमात्राणां दिष्टं प्राक्तनं पुण्यं किं वर्ण्य-

प्रेयान् कामपि पुष्पाति रसश्चित्तचमत्कृतिम् ॥
 प्रीते च बत्सले चापि कृष्णतद्भक्तयोः पुनः ॥ ६० ॥
 द्वयोरन्योन्यभावस्य भिन्नजातीयता भवेत् ॥
 प्रेयानेव भवेत्प्रेयानतः सर्वरसेष्वयम् ॥ ६१ ॥
 सख्यसंपृक्तहृदयैः सद्भिरेवानुबुध्यते ॥

इति भक्तिरसामृतसिन्धौ पश्चिमविभागे मुख्यभक्तिरस-
 निरूपणे प्रेयोभक्तिलहरी ॥ ३ ॥

दुर्गमसङ्गमनी ।

ते न हि किन्तु स्वाभाविकी तादृशतया महती स्थितिरेव वर्णनी-
 येत्यर्थः, तदेवं सहविहारकृतां पूर्वोक्तलखीनां किमुतेति भावः, स्थि-
 त इति श्लिष्यादित्वाद् वर्त्तमाने कः,

यश्च किं चिज्जगन्त्यस्मिन् दृश्यते श्रूयतेऽपि वा ।

अन्तर्बहिश्च तत्सर्वं व्याप्य नारायणः स्थित इतिवत् ।

अतः=पूर्वपद्यद्वयोक्तःद्वेतोः प्रेयानेवेत्यादि योज्यम् ॥ १-६१ ॥

इति पञ्चलहृदय्यात्मके पश्चिमविभागे प्रेयोभक्तिर-
 सलहरी तृतीया ॥

अथ बत्सलभक्तिरसः—

विभावाद्यैस्तु वात्सल्यं स्थायी पुष्टिमुपागतः ॥

एष बत्सलतामात्रः प्रोक्तो भक्तिरसो बुधैः ॥ १ ॥

तत्रालम्बनाः—

कृष्णं तस्य गुरुंश्चात्र प्राङ्गुरालम्बनान् बुधाः ॥

तत्र कृष्णो यथा—

भवकुवलयवामदयामलं कोमलाङ्गं विचलदलकभृङ्गक्रान्तनेत्राम्बुजान्तम् ।

व्रजभुवि विहरन्तं पुत्रमालोकयन्ती व्रजपतिदयिताऽऽसीत्प्रस्नवोत्पीडदिग्धा ॥

श्यामाङ्गो रुचिरः सर्वसल्लक्षणयुतो मृदुः ॥ २ ॥

प्रियवाक् सरलो ह्रीमान् विनयी मान्यमानकृत् ॥

दातेत्यादिगुणः कृष्णो विभाव इह कथ्यते ॥ ३ ॥

एवङ्गणस्य चास्थानुग्राहत्वादेव कीर्त्तिता ॥

प्रभावानास्पदतया वेद्यस्यात्र विभावता ॥ ४ ॥

दुर्गमसङ्गमनी ।

उत्पीडः=स्वयं बलादुद्गमः, दिग्धा लिप्तेति सङ्कीर्णवर्गात् ।

श्यामाङ्ग इत्यास्तां तावत्तद्गुणापेक्षा श्यामाङ्गतामात्रेण जन-
न्यादीनामालम्बनमित्यर्थः, रम्याङ्ग इति वा पाठः,

आलम्बनत्वमेव तस्य विशदयति—एवमिति । अस्य पुत्रत्वे-
नाभिव्यक्तस्य श्रीकृष्णस्य तत एव प्रभावानास्पदतया वे-
द्यस्य=अनभिव्यञ्जितप्रभावस्य क्वचिदभिव्यञ्जितप्रभावत्वेऽप्यन्य-
थाभावितस्य तस्य यदनुग्राह्यत्वं पुत्रोऽयं ममान्तर्बहिरप्यति-
कोमल इति भावनया मात्रादीनां हितेच्छाविषयत्वं तस्मा-
देव नेतरस्मात् प्रकारादत्र रसे विभावता=मात्रादिषु वात्स-

यथा श्रीदशमे—

त्रय्या चोपनिषद्भिश्च सांख्ययोगैश्च सात्वतैः ।

उपगीयमानमाहात्म्यं हरिं साऽग्रन्यतात्मजम् ॥

यथा वा—

विष्णुर्नित्यमुपास्यते सखि ! मया तेनात्र नीताः क्षयं-

शङ्के पूतनिकाऽऽदयः क्षितिरुहौ तौ वात्ययोन्मूलितौ ।

प्रत्यक्षं गिरिरेष गोष्ठपतिना रामेण सार्द्धं धृत-

स्तत्तत्कर्म तुरन्धयं मम शिशोः केनास्य संभाव्यते ॥

दुर्गमसङ्गमनी ।

ल्याभिधरत्यास्वादजनकता, कीर्त्तितेति पुत्रतयाऽऽविर्भावमात्रेण सा सिद्धैव पूर्वरीत्याऽनुग्रहोदयेन तु सर्वतः प्रसरत्कीर्त्तिर्बभूवेत्यर्थः, गुणानां तूद्दीपनतामात्रेण जनकत्वमित्याह-एवङ्गुणस्य चेति । पूर्वदर्शितगुणगणस्यापीत्यर्थः, बात्सल्यवानुग्रहयोस्तु कारणकार्यताभेदेन भेदो ज्ञेयः, मम पुत्रोऽयं भ्रातुःपुत्रोऽयमिति स्निग्धता बात्सल्यं, तत्र हितेच्छा त्वनुग्रह इति ।

तदेवं श्रीभागवतमतेन "नेमं विरिञ्च-"इत्याद्यनुसारात् त्रय्येत्यादिव्यञ्जिततद्बात्सल्यमहिमानं दर्शयित्वा शुद्धं तदेव दर्शयति-विष्णुरिति । स्पष्टमेव, अनेन श्रीव्रजेश्वर्याः परमार्जवं सूचितं, यद्वा विष्णुरिति नर्म गोष्ठीयं, तत्रायमर्थः-मया सार्द्धं गोष्ठपतिना यद्विष्णुरुपास्यते ततस्तेनैव पूतनाऽऽदयः क्षयं नीताः क्षितिरुहौ तु वात्ययैवोन्मूलितौ न तत्र तस्यापि सम्बन्ध इति भावेन मच्छिशोरस्य रक्षा तु तेनैव कृतेति ध्वनितं, गिरिस्तु ताड्यतदुपासनबलेन तेन गोष्ठपतिनैव धृतः रामेण सार्द्धमिति यदि मम शिशोस्तत्सम्भाव्यते तर्हि कथं रामेऽपि न सम्भाव्यत इत्यर्थः, तदेतत्कच्चित्तपुरातनताड्यगोवर्द्धनधरप्रतिमादृष्ट्या श्रीकविचरणैः स्पष्टीकृतं, "तेन सहेति तुल्ययो-

अथ गुरवः—

अधिकमन्यभावेन शिक्षाकारितयाऽपि च ॥

लालकत्वादिनाऽप्यत्र विभावा गुरवो मताः ॥ ५ ॥

भूर्ध्वनुग्रहचितेन चेतसा लालनोत्कमभितः कृपाऽऽकुलम् ।

गौरवेण गुरुणा जगद्गुरोर्गौरवं गणमगण्यमाश्रये ॥

ते तु तस्यात्र कथिता ब्रजराज्ञी ब्रजेश्वरः ॥

रोहिणी ताश्च बल्लन्थो याः पद्मजहृतात्मजाः ॥ ६ ॥

देवकी तत्सपत्न्यश्च कुन्ती चानकदुन्दुभिः ॥

सान्दीपनिमुखाश्चान्धे यथापूर्वममी वराः ॥ ७ ॥

ब्रजेश्वरीब्रजाधीशौ श्रेष्ठौ गुरुजनेष्विमौ ॥

तत्र ब्रजेश्वर्या रूपं यथा श्रीदशमे—

क्षौमं वासः पृथुकदितटे विभ्रती सूत्रनद्ध-

पुत्रस्नेहस्तुतकुचयुगं जातकम्पं च सुभ्रूः ।

दुर्गमसङ्गमनी ।

ग"इति समाससूत्रे सहार्थस्य द्वैविध्येऽपि दृष्टे; अत्र मया सार्द्धं रामेण सार्द्धमिति स पुनः सहार्थो विद्यमानतामात्रेण विवक्ष्यते न तुल्ययोगेनेति श्रीब्रजपतिकृतविष्णुसभाजनमेव कारणत्वेन व्यज्य तस्मिन्पाल्यत्वमेव पर्यवसायितम्,

अधिकमन्यभावेनेत्यादिपूपलक्षणे तृतीया, स्वन्यूनपालनेच्छाऽनुग्रहः परदुःखहानेच्छा कृपा, रोहिणीत्येनान्याः पितृव्यपत्न्यादयश्चोपलक्ष्यन्ते देवकीसपत्न्यादिभ्य आनकदुन्दुभेर्न्यूनत्वं ज्ञानांसाधिक्येन पुरुषत्वेन च स्त्रेहांशस्यावरणाद्, ब्रजेश्वर्याः श्रेष्ठत्वं-स्नेहमात्रप्राप्तत्वात्, तदुक्तं "पितरौ नानुविन्दतामि"त्यादिना ।

क्षौमं परमसूक्ष्मातसीतन्तुसम्भवम् अतस्ती स्यादुमा क्षमेत्यमरः,

रज्वाकर्षमभुजचलत्कङ्कणी कुण्डले च
स्त्रिजं चक्रं कवरविगलन्मालती निर्ममन्थ ॥

यथा वा—

डोरीजूटितवक्रकेशपटला सिन्दूरविन्दूलस-
त्सीमन्तद्युतिरङ्गभूषणविधिं नातिप्रभूतं श्रिता ।
गोविन्दास्यविसृष्टसाश्रुनयनद्वन्द्वानवेन्दीवर-
श्यामश्यामरुचिर्विचित्रसिचया गोपेश्वरी पातु वः ॥

दुर्गमसन्नमनी ।

नवेन्दीवरोति क्रमदीपिकायां यथासंख्यप्राप्तत्वाल्लभ्यते, तथा हि
तत्रावरणपूजायां—

ततो यजेद्दलाभेषु वसुदेवं च देवकीम् ।

नन्दगोपं यशोदां चेत्युक्त्वा प्राह—

ज्ञानमुद्राऽभयकरौ पितरौ पीतपाण्डुरौ ।
दिव्यमालयाम्बरालेषभूषणौ मातरौ पुनः ॥
धारयन्त्यौ च वरदं पायसापूर्णपात्रकम् ।
अरुणश्यामले हारमणिकुण्डलमण्डिते इति

यत् खलु गौतमीयतन्त्रे—

तद्बहिर्वसुदेवं च यशोदां देवकीं पुनः ।
वसुदेवो हेमगौरो वरामयकरास्थितिः ॥
देवकी श्यामसुभगा सर्वावरणशोभना ।
यशोदा हेमसङ्काशा शितवस्त्रयुगान्विता ॥
सर्वाभरणसन्दीप्ता कुण्डलोद्गासितानना ।
रोहिणीं च यजेत्तत्र नन्दं गौरं समर्चयेत् ॥
वरदाभयसंयुक्तं समस्तपुरुषार्थदामिति ;

तदेतत्तु विचार्यम् ,

इन्दीवरश्यामश्यामरुचिरिति इन्दीवरमिव श्यामा न केवलं—

वात्सल्यं यथा—

तनौ मन्त्रन्वास्त्रं प्रणयति हरेर्गद्गदमयी
सबाष्पाक्षा रक्षातिलकमलिके कल्पयति च ।
स्नुवाना प्रत्यूषे दिशति च भुजे काम्मणमसौ
यशोदा मूर्त्तव स्फुरति स्रतवात्सल्यपटला ॥

ब्रजाधीशस्य रूपं यथा—

तिलतण्डुलितैः कर्चैः स्फुरन्तं-
नवभाण्डीरपलाशानारुचेलम् ।
अतितुन्दिलमिन्दुकान्तिभाजं-
ब्रजराजं वरकूर्चमर्चयामि ॥

वात्सल्यं यथा—

अवलम्ब्य कराङ्गुलिं निजां स्वलदङ्घ्रिं प्रसरन्तमङ्गने ।
उरसि स्रवदश्रुनिर्क्षरो सुमुदे प्रेक्ष्य स्रतं ब्रजाधिपः ॥

अथोद्दीपनाः—

कौमारादिवयोरूपवेषाः शैशवचापलम् ॥ ८ ॥

जल्पितस्मितलीलाद्या बुधैरुद्दीपनाः स्मृताः ॥

तत्र कौमारं—

आद्यं मध्यं तथा शेषं कौमारं त्रिविधं मतम् ॥ ९ ॥

दुर्गमसङ्गमनी ।

तादृशी ; आप तु श्यामा रुचिर्दीप्तिश्च यस्यास्तादृशी च ; विशेषणयोः
कर्मधारयः, काम्मणं=पूलकर्म रक्षौषधमिति यावत् ।

तिलमिश्रिततण्डुलवहाचराङ्गः श्याममिश्रश्वेतैरित्यर्थः,
अतितुन्दिलमिति प्रशंसाविषयतया स्थूलमित्यर्थः, “अतिशब्दः
प्रशंसायामि”ति विश्वः,

“कूर्चो विकत्यने मध्ये भ्रुवोः इमश्रुणि कैतवे” इति विश्वः ।

तत्रार्थ—

स्थूलमध्येरुताऽपाङ्गश्वेतिमा स्वल्पदन्तता ॥

प्रव्यक्तमार्दवाद्यं च कौमारे प्रथमे सति ॥ १० ॥

यथा—

त्रिचतुरदशनस्फुरन्मुखेन्दुः पृथुतरमध्यकटीरकोरुसीमा ।

नवकुवलयकोमलः कुमारो मुदमधिकां व्रजनाथयोर्व्यतानीत् ॥

अस्मिन्मुहुः पदक्षेपः क्षणिके रुदितस्मिते ॥

स्वाङ्गुष्ठपानमुत्तानशयनार्द्यं च चेष्टितम् ॥ ११ ॥

यथा—

मुखपुटकृतपादाम्भोरुहाङ्गुष्ठमूर्ध्व-

प्रचलचरणयुग्मं पुत्रमुत्तानस्रसम् ।

क्षणमिह विरुदन्तं स्मेरवक्त्रं क्षणं सा

तिलमपि विरताऽऽसीञ्जेक्षितुं गोष्ठराज्ञी ॥

अत्र व्याघ्रनखः कण्ठे रक्षातिलकमञ्जनम् ॥

पहडोरी कटौ हस्ते सूत्रमित्यादि मण्डनम् ॥ १२ ॥

यथा—

तरक्षुनखमण्डनं नवतमालपत्रद्युति-

दुर्गमसङ्गमनी ।

स्थूलं मध्यमूरु च यस्य तस्य भावस्तत्ता, त्रयो वा चत्वारो वा त्रिचतुरा इति सन्दिग्धतायामेवाप्यं बहुव्रीहिः, सन्दिग्धत्वं चातिसूक्ष्मत्वव्यञ्जनार्थमिति, चत्वार एव दशना वस्तुतो बोध्यन्ते सीमशब्दे-नात्रास्पदं वाच्यं, तेषामाश्रय इत्यर्थः ।

तरक्षोर्व्याघ्रप्रायतया तरुच्छब्देनात्र व्याघ्र एव बोधनीयः, द्वितीय-तमालपत्रं तिलकम्,

शिशुं रुचिरोचनाकृततमालपत्रश्रियम् ।

धृतप्रतिसरं कष्टरुफुरितपट्टसूत्रस्रजं-

अजेशगृहिणी घृतं न किल वीक्ष्य तृप्तिं ययौ ॥

अथ मध्यं—

दृक्कटीभागलकताऽऽनग्नता च्छिद्रिकर्णता ॥

कलोक्तिरिङ्गणाद्यं च कौमारे सति मध्यमे ॥ १३ ॥

यथा—

विचलदलकरुद्धभ्रूतदीचञ्चलाक्षं-

कलवचनसुदञ्चन्नूतनश्रोत्ररन्ध्रम् ।

अलघुरचितरिङ्गं गोकुले दिग्दुकूलं-

तनयमभृतसिन्धौ प्रेक्ष्य माता न्यमाङ्गीव ॥

दुर्गमसङ्गमनी ।

आनग्नता=ईषन्नग्नता, सा चासभ्यगाच्छाद्यता कादाचित्कन-
ग्नता चेति द्विविधा, च्छिद्राति नित्ययोगेऽपि तत्राभिव्यक्तत्वा-
दुक्तं, रिङ्गणमेवाद्यं यत्र तद्विङ्गणाद्यं किञ्चिच्चरणविहारान्तं च-
रितमित्यर्थः,

विचलद्विरलकै रुद्धे ये भ्रूतस्थौ तत्तलभागौ तत्र चञ्चले अक्षि-
णी यस्य तं, उदञ्चती नूतनयोः श्रोत्रयो रन्ध्रे यस्य तं, रिङ्गणाद्यमिति
यदुक्तं-तत्रत्यं रिङ्गणं चरणाविहारं च तन्नेत्रोदाहरति—अलघुरचित-
रिङ्गमिति । तत्र प्रथमे-अनल्परचितरिङ्गमित्यर्थः, अनेन प्रथमकौमारा-
न्तेऽपि स्वल्पं रिङ्गणं बोध्यते, अथ द्वितीये न लघ्वपि रचितो रिङ्गो-
येन तं किञ्चिच्चरणचर्यया विहरन्तमित्यर्थः, दिग्दुकूलमिति । पूर्ववदी-
पक्षग्नता कादाचित्कनग्नता चेति ज्ञेयम्,

“तनयमनुभवन्ती सा सुधाऽन्धौ विजहे” इति वा पाठः ।

घ्राणस्य शिखरे मुक्ता नवनीतं कराम्बुजे ॥
किङ्किण्यादि च कठ्यादौ प्रसाधनमिहोदितम् ॥ १४ ॥

यथा—

कणितकनककिङ्किणीकलापं-
स्मितमुखमुज्ज्वलनासिकाऽप्रमुक्तम् ।
करधृतनवनीतपिण्डमग्रे
तनयमवेक्ष्य ननन्द नन्दपत्नी ॥

अथ शेषं—

अत्र किञ्चित्कृशं मध्यमीषत्प्रथितभागुरः ॥
शिरश्च काकपक्षाढ्यं कौमारे चरमे सति ॥ १५ ॥

यथा—

स मनागपचीयमानमध्यः
प्रथिमोपक्रमशिक्षणार्थिवक्षाः ।
दधदाकुलकाकपक्षलक्ष्मीं-
जननीं स्तम्भयति स्म दिव्यद्विभ्रः ॥

घटी फणपटी चात्र किञ्चिद्वन्यविभूषणम् ॥
लघुवेत्रकरत्वादि मण्डनं परिकीर्तितम् ॥ १६ ॥

दुर्गमसङ्गमनी ।

नवनीतं कादाचित्कमेव तच्च शोभाकरत्वात्प्रसाधननिर्विशेषः ।
अपचीयमानेति कर्मकर्त्तरि प्रयोगः, स्वयं क्षीणीभवन्मध्य इ-
त्यर्थः, काकपक्षोऽत्र सव्यापसव्यमध्यस्थवेणीत्रयस्य पृष्ठे युतिः ।

घटी=स्वल्पविस्तारबह्वायामः पटविशेषः; यः खलु विचित्रपरि-
वृत्तिबाहुल्येनाधराङ्गे विच्छित्तिं लभते, फणपटी=पुरतः फणाकारः
कच्छीकरणाय पश्चादल्पघटीसंनिभः स्थूतपटः ।

वत्सरक्षा व्रजाभ्यर्णो वयस्यैः सह खलनम् ॥

पावशृङ्गदलादीनां वादनाद्यत्र चेष्टितम् ॥ १७ ॥

यथा—

शिखण्डकृतशेखरः फणपटीं कटीरे दधत्
करे च लगुडीं लघुं सवयसां कुलैरावृतः ।
भवजिह्व शकृत्करीन् परिसरे व्रजस्य प्रिये !
सुतस्तव कृतार्थयत्यहह पश्य नेत्राणि नः ॥

अथ पौगण्ड—

पौगण्डादि पुरैवोक्तं तेन संक्षिप्य लिख्यते ॥

यथा—

पथि पथि सुरभीणामंशुकोत्सिमूर्धा
धवलमयुगपाङ्गो मण्डितः कञ्चुकेन ।
लघु लघु परिगुञ्जन्मञ्जुमञ्जीरयुगमं-
व्रजभुवि मम वत्सः कच्छदेशादुपैति ॥

अथ कैशोरं—

अहणिमयुगपाङ्गस्तुङ्गवक्षःकपाटी-
विलुडदमलहारो रम्यरोमावलिश्रीः ।
पुरुषमणिरयं मे देवकि ! इयामलाङ्ग-
स्त्वदुदरखनिजन्मा नेत्रमुच्चैर्धिनोति ॥

नव्येन यौवनेनापि दीव्यन् गोपेन्द्रनन्दनः ॥ १८ ॥

दुर्गमसङ्गमनी ।

पावः=सूक्ष्मवेणुः ।

शिखण्डेति । सुतस्य गृहागमने विलम्बमानतां वीक्ष्य चन्द्रशालि-
काशिखरमारूढस्य श्रीव्रजेशस्य स्वभार्यामपि तथाऽतिव्यग्रां प्रति
वचनम् । शकृत्करीन्=वत्सान् ।

भाति केवलबात्सल्यभाजां पौगण्डभागिव ॥
 सुकुमारेण पौगण्डवयसा संगतोऽप्यसौ ॥ १९ ॥
 किशोराभः सदा दासविशेषाणां प्रभासते ॥

अथ शैशवचायलं—

पारीभिन्नति विकिरत्यजिरे दर्धानि
 सन्तानिकां हरति कृन्तति मन्यदण्डम् ।
 वन्हौ क्षिपत्यविरतं नवनीतमित्थं-
 मातुः प्रमोदभरमेव हरिस्तनोति ॥

यथा वा—

प्रेक्ष्य प्रेक्ष्य दिशः सशङ्कमसकृन्मन्दं पदं निक्षिप-
 न्नायात्येष लताऽन्तरे स्फुटमितो गन्धं हरिष्यन् हरिः ।
 तिष्ठ स्वैरमजानतीव मुखरे ! चौट्यंभ्रमद्भ्रूलतं-
 त्रस्यल्लाचनमस्य शुष्यदधरं रम्यं दिदृक्षे सुखम् ॥

अथानुभावाः—

अनुभावाः शिरोघ्राणं करेणाङ्गाभिर्मार्जनम् ॥ २० ॥

दुर्गमसङ्गमनी ।

दासविशेषाणामिति । तत्प्रौढतारूपस्फूर्तिमयलोकपालादीना-
 मित्यर्थः ।

पारी=पानपात्रमिति क्षीरस्वामी, तच्च दुग्धावेर्ज्ञेयं, मृण्मयाच्छाद-
 नभाण्डमिति माथुराः, सन्तानिका=दुग्धोपरिजाततत्सारमयजालि-
 का, अविरतमित्यत्र “त्यपि मुहुरि”ति पाठान्तरं दृश्यम् ।

स्वैरं=मन्दमचञ्चलं तिष्ठ “मन्दस्वच्छन्दयोः स्वैरमि”ति नानार्थात्,
 चौट्याय भ्रमन्त्यावेवमेवमपहरिष्यामीति भावनया नानागतिं दधत्यौ
 भ्रूलते यस्य तम् ।

आशीर्वादो निदेशश्च लालनं प्रतिपालनम् ॥

हितोपदेशदानाद्या वत्सले परिकीर्त्तिताः ॥ २१ ॥

तत्र शिरोघ्राणं यथा श्रीदशमे—

तदा क्षणोत्प्रेमरसाञ्जुताशया
जातालुरागा गतमन्यवोऽर्भकान् ।
उद्गृह्य दोर्मिः परिरभ्य मुञ्चिन
घ्राणैरवापुः परमां मुदं ते ॥

यथा वा—

दुग्धेन दिग्धा कुचविच्युतेन
समानमाप्राय शिरः सपिच्छम् ।
करेण गोष्ठेशितुरङ्गनय-
मङ्गानि पुत्रस्य सुहृर्भमार्जं ॥

चुम्बाश्लेषौ तथाऽऽहानं नामग्रहणपूर्वकम् ॥

उपालम्भादयश्चात्र भित्तैः साधारणाः क्रियाः ॥ २२ ॥

अथ सात्त्विकाः—

नवात्र सात्त्विका स्तन्यस्त्रावः स्तम्भादयश्च ते ॥

तत्र स्तन्यस्त्रावो यथा श्रीदशमे—

तन्मातरो वेणुरवत्वरोत्थिता-
उद्गृह्य दोर्मिः परिरभ्य निर्भरम् ।
स्नेहस्नुतस्तन्यपयःस्रघाऽऽसदं-
मत्वा परं ब्रह्म सुतानपाययन् ॥

दुर्गमसङ्गमनी ।

लालनं=स्तनपनादि, प्रतिपालनं=रक्षणम् ।

यथा वा ललितमाधवे—

निचुलितगिरिघातुस्फीतपद्मावलीका-
नखिलहरभिरैणून् क्षालयद्भिर्यशोदा ।
कुचकलशविभुक्तैः स्नेहमाध्वीकमेध्वै-
स्तव नवमनिपेकं दुग्धपूरैः करोति ॥

स्तम्भादयो यथा—

कथमपि परिर्वधुं न क्षमा स्तब्धगात्रा
कलयितुमपि नालं बाष्पपूरप्लुताक्षी ।
न च उतसुपदेष्टुं रुद्धकण्ठी समर्था
दधतमचलमालीद् व्याकुला गोकुलेशा ॥

अथ व्यभिचारिणः—

अत्रापस्मारसहिताः प्रीतोक्ताः व्यभिचारिणः ॥ २३ ॥

तत्र हर्षो यथा श्रीदशमे—

यशोदा च महाभागा नष्टलब्धप्रजा सती ।
परिष्वज्याङ्कुमारोप्य सुसोचाश्रुकलां सुहुः ॥

यथा वा विदग्धमाधवे—

जितचन्द्रपरागचन्द्रिका-
नलदेन्दीवरचन्दनश्रियम् ।

दुर्गमसङ्गमनी ।

निचुलितत्वम्=आच्छादितत्वं, स्नेह एव माध्वीकं येषु ते मेध्याश्च
परमपवित्रास्त इति विशेषणयोः समासः, तवापि परमास्वाद्यैरिति
भावः, नचं प्रथममित्यभिषेकान्तरं जलैर्भविष्यदप्यनेनापि पिष्टपेषी-
करिष्यत इति भावः ।

गोकुलेशेत्यत्र गोपराङ्गीति पाठान्तरम् ।

चन्द्रपरागादीनां श्रीः सम्पत्तिः साऽप्यत्र शैत्यमाधुर्यैव तत्प्रति-

परितो मयि सौम्यमाधुरी-
वहति स्यशमहोत्सवस्तव ॥

अथ स्थायी—

सम्भ्रमादिच्युता या स्यादनुकम्प्येऽनुकम्पितुः ॥
रतिः सैवात्र वात्सल्यं स्थायी भावो निगद्यते ॥ २४ ॥
यशोदाऽऽदेस्तु वात्सल्यरतिः प्रौढा निसर्गतः ॥
प्रेमवत्स्नेहवद्भाति कदा चित्किल रागवत् ॥ २५ ॥

तत्र वात्सल्यरतिर्यथा श्रीदशमे—

नन्दः स्वपुत्रमादाय प्रोष्यागत उदारधीः ।
मूढ्न्वधघ्नाय परमां मुदं लेभे कुरुद्वह । ॥

यथा वा—

विन्यस्तश्रुतिपालिरद्य मुरलीनिस्वानश्रुषथा
भूयः प्रस्नववर्षिणी द्विगुणितोत्कण्ठा प्रदोषोदये ।
गेहादङ्गनमङ्गनात् पुनरसौ गेहं विशन्त्याकुला
गोविन्दस्य मुहुर्भजेन्द्रगुहिणी पन्थानमालोकते ॥

प्रेमवद्यथा—

प्रेक्ष्य तत्र मुनिराजमण्डलैः स्तूयमानमपि मुक्तसम्भ्रमा ।

दुर्गमसङ्गमनी ।

योगित्वेन निर्दिष्टत्वात्, चन्द्रपरागः=कर्पूरचूर्णः, नलदम्=उशीरम् ।
यशोदाऽऽदेरित्युपलक्षणम् अन्येषामपि प्रौढरतीनां, प्रौढा=राग-
पराकाष्ठात्मिका, प्रेमादिवादिति । यथाऽन्येषां प्रेमाद्यस्तथा भाति
प्रतीयते, अन्तस्तु सदा प्रौढैवेत्यर्थः ।

“पालिः कर्णलताऽप्रे स्यादि”ति विश्वः, तद्विन्यासेन तु समप्र-
कर्णविन्यास एव लक्ष्यते ।

प्रेक्षा=परम्परया बुद्धेत्यर्थः, अन्तर्वास एव तस्य मिलनौचित्यं-

कृष्णमङ्गलमभि गोकुलेश्वरी

प्रसन्नता कुरुभुवि न्यवीविशत् ॥

यथा वा—

देवक्या विवृतप्रसूचरितयाऽप्युन्मृज्यमानानने

भूयोभिर्वसुदेवनन्दनतयाऽप्युद्वृष्यमाणे जनैः ।

गोविन्दे मिहिरग्रहोत्सुकतया क्षेत्रं कुरोरागते

प्रेमा बल्लवनाथयोरतितरामुल्लासमेवाययौ ॥

दुर्गमसङ्गमनो ।

स्यात् प्रेक्षा च बुद्धिरुच्यते, कुरुभुवि न्यवीविशदित्येव पाठः ।

उन्मृज्यमानानन इति बल्लवनाथयोर्मिलनसुखेन तदाननस्या-
श्रुलिसतां व्यञ्जयति, मिहिरेति । मिहिरग्रहं निमिच्छीकृत्य योत्सुक-
ता=वल्लवनाथावप्यत्रागमिष्यत इति तयोर्दर्शनोत्कण्ठा; तयेत्यर्थः, प्रे-
म्णस्तूलासे हेतुः स्वाभाविकभावप्रेरितायास्तद्विरोधिन्त्या युक्तैः
स्फुरणमेव ज्ञेयं, कंसवधात्पूर्वमश्रुतभेदघातानां श्रीव्रजेन्द्रादीनां तद्व-
धादुत्तरम् ;

“अस्यास्त्वामष्टमो गर्भो हन्ता यां वहसेऽबुधे”-

त्याकाशवाणीप्रामाण्यमात्रेण श्रीकृष्णे स्वान्वयतां वदत्सु
स्वपुत्रपरिवृत्तिवार्त्तया व्यक्तया तु पुनस्तदुपादानमन्याय्यं स्यादिति
तां गोपयत्सु तत्परिवृत्तिसूचकहरिवंशरीत्या गुप्ततया नारदेन कंसं-
प्रति कृतं भेदमपि गोपयत्सु यादवेषु; सा युक्तिरीदृशी, अस्यास्त्वामष्ट-
मइत्यादिकं खलु

“किं मया हतया मन्द ! जातः खलु तवान्तकृत् ।

यत्र क्व वा पूर्वशत्रुर्मा हिंसीः कृपणान् वृथे”ति-

देवीवाण्या व्यभिचारितं कसेनापि तथा सूचितं-

“दैवमप्यनृतं वक्ति न मर्त्या एव केवलमि”ति;

यदि च किमप्यत्र संदर्भान्तरं स्यात् तदा सर्वत्रावञ्चकशीलेन

स्नेहवद्यथा—

पीयूषद्युतिभिः स्तनाद्रिपतितैः क्षीरोत्करैर्जान्हवी
कालिन्दी च विलोचनाब्जजनितैर्जाताञ्जनद्वयामलैः ।

दुर्गमसङ्गमनी ।

निरुपाधिबन्धुभावभावितेन वसुदेवेन—

“दिष्ट्या भ्रातः ! प्रवयस इवानीमप्रजस्य ते ।

प्रजाशाया निवृत्तस्य प्रजा यत् समपद्यते”-

त्यादिकं न प्रोच्येत; तस्माद्यथा—

“प्रागयं वसुदेवस्य क चिज्जातस्तवात्मज” इति

गर्गेणात्र प्रोक्तं तथा तत्रापि नूनं प्रोक्तमिति, सम्प्रति स्वकार्यसा-
धनार्थमेव प्राचीनमर्वाचीनं वेत्यविविच्य स्थान्वयत्वमात्रं ते प्रचा-
रयामासुः,

भवतु नाम तत्तदपि यतः स्वपुत्रे योग्या जना यदि पुत्रवदाच-
रन्ति तदा पित्रोः सुखमेव स्यात् किमुत प्रेम्णा याभ्यामभिन्नौ देव-
कीवसुदेवौ; तदेतदनुसन्धाय स्वयं कृष्णेनाप्येतदुक्तं—

“यात यूयं व्रजं तात ! वयं च स्नेहदुःखितान् ।

ज्ञातीन् वो द्रष्टुमेष्यामो विधाय सुहृदां सुखमि”ति;

तस्मात्सुहृत्सु वसुदेवादिष्वस्माभिर्यावत्सुखविधानं भवद्-
मिस्तावद् गाम्भीर्यं कार्यमिति सूचितम्,

श्रीमदुद्धवं प्रति च रहस्तथैव निजहार्दमुक्तं—

“गच्छोद्धव ! व्रजं सोम्य” इत्यादौ “पित्रोर्नः प्रीतिमावहे”ति,

यत्तु कुरुक्षेत्रयात्रायां श्रीदेवक्या श्रीयशोदां प्रति “एतावदष्ट-
पितरा” वित्युक्तं तत्राप्यनया तत्क्षणमिलितचिरावियुक्तपुत्रतया नाव-
धानं कृतमिति गम्यते; यत एवानन्तरं न किञ्चिदप्युक्तमिति दिक् ।

पीयूषेति सूर्योपरागयात्राव्याजेन स्वपुत्रदर्शानोत्कण्ठया व्रज-

आरान्मध्यमवेदिमापतितयोः छिन्ना तयोः सङ्गमे
वृत्ताऽसि व्रजराज्ञि ! तत्सुतमुखप्रेक्षां स्फुटं वाञ्छसि ॥

रागवद्यथा—

तुषारति तुषानलोऽप्युपरि तस्य बद्धस्थिति-
भवन्तमवलोकते यदि मुकुन्द ! गोष्ठेश्वरी ।
सुधाऽम्बुधिरपि स्फुटं विकटकालकूटत्यलं-
स्थिता यदि न तत्र ते वदनपद्ममुद्गीक्ष्यते ॥

अथायोग उत्कण्ठितं—

वत्सस्य हन्त शरदिन्दुविनिन्दिवक्त्रं—
सम्पादयिष्यति कदा नयनोत्सवं नः ।
हत्यच्युते विहरति व्रजवाटिकाया—
सुर्वी त्वरा जयति देवकनन्दिनीनाम् ॥

यथा वा—

भ्रातस्तनयं भ्रातु—
र्मम सन्दिश गान्धिनीपुत्र ! ।
भ्रातृव्येषु वसन्ती
दिदृक्षते त्वां हरे ! कुन्ती ॥

अथ वियोगो यथा श्रीदशमे—

यशोदा वर्णमानानि सुतस्य चरितानि च ।

दुर्गमसङ्गमनी ।

न्यां व्रजेस्वर्ध्यां कस्याश्चित्परिचितचरतापस्या वचनं, क्षीरं दुग्धं-
जलं च, मध्यमो मध्यभागः स एव वेदिस्तां पक्षे मध्यमवोर्दिं प्रयागम् ।

हे मुकुन्द ! गोष्ठेश्वरी यदि भवन्तमवलोकते तदा तुषानलोऽपि
तुषारति तुषारवदाचरति, कीदृशी सत्यवलोकाते तत्राह-तस्य तुषान-
लस्योपरि बद्धस्थितिरित्यन्वयः, एवमुत्तरत्रापि ।

भ्रातृव्येषु=शत्रुषु ।

शृण्वत्यश्रूयवास्त्राक्षीत् स्नेहस्नुतपयोधरा ॥

यथा वा—

याते राजपुरं हरौ सुखतटी न्याकीर्णधूम्रालका
पद्मय स्वस्ततनुः कठोरलुठनैर्देहे व्रणं कुर्वती ।
क्षीणा गोष्ठमहीमहेन्द्रमहिषी हा पुत्र पुत्रेत्यसौ
क्रोशन्ती करयोर्युगेन कुरुते कष्टादुरस्ताडनम् ॥

बहूनामपि सद्भावे वियोगेऽत्र तु के चन ॥

चिन्ताविषादनिर्वेदजाड्यदैन्यानि चापलम् ॥ २६ ॥

उन्मादमोहावित्याद्या अत्युद्रेकं व्रजन्यमी ॥

तत्र चिन्ता—

मन्दस्पन्दमभूत् कलसैरलघुभिः सन्दानितं मानसं—
द्वन्द्वं लोचनयोश्चिरादविचलद्वयाभुङ्गतारं स्थिरम् ।
निश्वासैः स्रवदेव पाकमयते स्तन्यं च तप्तैरिदं—
नूनं बल्लवराजि ! पुत्रविरहोद्घूर्णाभिराक्रम्यसे ॥

विषादः—

वदनकमलं पुत्रस्याहं निमीलति शैशवे
नवतरुणिसारम्भोन्सृष्टं न रम्यमलोकयम् ।
अभिनवदधूयुक्तं चामुं न हर्म्यमवेशयं—
शिरसि कुलिशं हन्त क्षिप्तं स्वफल्ककृतेन मे ॥

दुर्गमसङ्गमनी ।

मन्दस्पन्दमिति श्रीकृष्णस्य वनगमने कस्याश्चिद्वचनं, संदानितं=
बद्धं, निश्वासैः स्रवदेवेत्यादिपाठ एव पुत्रविरहसूचकः ।

वदनेति श्रीकृष्णस्य द्वारकायां गार्हस्थ्यनिष्ठां श्रुत्वा श्रीव्रजेश्व-
रीवचनम् ।

निर्वेदः—

धिगस्तु हतजीवितं निरवधिश्रियोऽप्यद्य मे
मया न हि हरेः किरः स्तुतकुचाग्रमाप्रायते ।
सदा नवस्रधादुहामपि गवां परार्थं च धिक्
स लुञ्चति न चञ्चलः सुरभिगन्धि यासां दुधि ॥

जाड्यं—

यः पुण्डरीकेक्षण ! तिष्ठतस्ते
गोष्ठे कराम्भोरुदमण्डनोऽभूत् ।
तं प्रेक्ष्य दण्डस्तिमितेन्द्रियाऽद्य
दण्डाकृतस्ते जननी बभूव ॥

दैन्यं—

याचते बत विधातरुदसा
त्वां रदैस्तृणसुदस्य यशोदा ।
गोचरे सङ्गदपि क्षणमद्य
मत्सरं त्यज ममानय वत्सम् ॥

चापलं—

किमिव कुरुते हृन्म्ये तिष्ठन्नयं निरपन्नपो—
ब्रजपतिरिति ब्रूते सुग्धोऽयमत्र सुदा जनः ।
अहह तनयं प्राणेभ्योऽपि प्रियं परिहृत्य तं—
कठिनहृदयो गोष्ठे स्वैरी प्रविश्य सुखीयति ॥

दुर्गमसङ्गमनी ।

धिगस्तिवति विरहचिन्तया चित्तानवस्थानात्तद्वाह्यस्फूर्त्तिमयं-
वचनम्, अत एव च लुञ्चतीत्युक्तं, सदा नवसुधादुहामित्येव पाठो-
धिक्कारपोषकः ।

किमित्येतिदुःखमयं श्रीब्रजेश्वरीवाक्यं, मुदेति । हास्यपूर्वकमि-
त्यर्थः, अत्र=जगति, सुग्धो जनः=देशान्तरस्थविपक्षरूपः, तदिदमपि

उन्मादः—

क मे पुत्रो नीपाः ! कथयत कुरङ्गाः ! किमिह वः
स बभ्रासाम्यर्णे भगत तदुदन्तं मधुकराः ! ।
इति भ्रामं भ्रामं भ्रमभरविह्वना यदुपते !
भवन्तं पृच्छन्ती दिशि दिशि यशोदा विचरति ॥

मोहः—

कुटुम्बिनि ! मनस्तटे विधुरतां विधत्से कथं—
प्रसादय हृदां मनाक् तव स्रुतः पुरो वर्तते ।
इदं गृहिणि ! मे गृहं न कुरु शून्यमित्याकुलः
स शोचति तव प्रसू यदुकुलेन्द्र ! नन्दः पिता ॥

अथ योगे सिद्धिः—

विलोक्य रङ्गस्थललक्षसङ्गमं—
विलोचनाभीष्टविलोकनं हरिम् ।
स्तन्यैरसिञ्चन्नवकञ्चुकाञ्चलं—
देव्यः क्षणादानकदुन्दुभिप्रियाः ॥

तुष्टिर्यथा प्रथमे—

ताः पुत्रमङ्गमारोप्य स्नेहस्तुतपयोधराः ।
हर्षविह्वलितात्मानः सिषिचुर्नेत्रजैर्जलैः ॥

यथा वा ललितमाधवे—

नयनयोः स्तनयोरपि युगमतः
परिपतञ्जिरसौ पयसां झरैः ।

दुर्गमसङ्गमनी ।

दुःखेन वितर्कभयमेव, तस्य तादृशवचनं च युक्तमेवेत्याह-अहहेति ।

क मे पुत्र इत्यकस्मान्मथुरातस्तत्पलायनं श्रुत्वा तस्या वचनम्,
उदन्तं=वार्त्ताम् ।

अहह बल्लभराजगृहेश्वरी

स्वतनयं प्रणयादभिषिञ्चति ॥

स्थितिर्यथा विदग्धमाधवे—

अहह कमलगन्धेरत्र सौन्दर्यवृन्दे

विनिहितनयनेयं त्वन्मुखेन्दोर्लुङ्कन्द ! ।

कुचकलशमुखाभ्यामम्बरक्लोपमम्बा

तव सुहुरतिहर्षाद्द्वर्षति क्षीरधाराम् ॥

दुर्गमसङ्गमनी ।

बल्लभराजविलासिनीत्यत्र बल्लभराजगृहेश्वरीति पाठान्तरम् ।

अम्बरक्लोपमम्बरमार्द्रयित्वेत्यर्थः;

अनया स्थित्या नित्यस्थितिरपि प्रत्यागमनान्तरं प्रेयोरसान्ते
सुचितसिद्धान्तघट्टज्ञेया, किं चित्तु विशद्यते—

तत्र सत्यसङ्कल्पतया वेदादिगीतस्य तस्य

“ज्ञातीन् वो द्रष्टुमेष्यामो विधाय सुहृदां सुखमि”ति,

प्रत्यागमनसङ्करूपः श्रीदशमे स्पष्ट एव, अत्र द्रष्टुमिति दर्शनस्य
पुरुषार्थत्वेन निर्देशो नित्यावस्थायित्वं बोधयति;

यद्वा द्रष्टुमिति दर्शनविषयीभवितुमित्यर्थः,

“तथाऽपि भूमन् ! माहिमाऽगुणस्य ते

विबोद्धुमर्हत्यमलान्तरात्मभिरि”-

त्यत्र विबोद्धुं बोधविषयीभवितुमितिवत्,

तदेतदेव विवृतं श्रीमदुद्धवेन—

“हत्वा कंसं रङ्गमध्ये प्रतीपं सर्वसात्वताम् ।

यदाह बः समागत्य कृष्णः सत्यं करोति तत् ॥

आगमिष्यत्यदीर्घण कालेन ब्रजमच्युतः ।

प्रियं विधास्यते पित्रोर्भगवान् सात्वतां पतिरि”ति,

दुर्गमसङ्गमनी ।

अत्र पित्रोः प्रियविधानं खलु सदा तत्संयोग एवेति,
तदेतदागमनसमयश्च दन्तवक्रवधानन्तरमेव
तथा च सूचितं स्वयमेव—

“अपि स्मरथ नः सख्यः ! स्वानामर्थचिकीर्षया ।

गतांश्चिरायितान् शत्रुपक्षक्षपणचेतस” इति,

तदिदं शत्रुवधान्ते दन्तवक्रेऽपि शान्ते निजागमनं भावीति कुरु-
क्षेत्रयात्रायां भगवद्भजनं, यात्रा चेयं दन्तवक्रवधात्पूर्वमेव,

अत्र वनपर्वरीत्या सात्ववधसाहितस्यास्य दन्तवक्रवधस्य
समकालमेव हि पाण्डवानां वनगमनं, तेषामागमनानन्तरमेव च भी-
ष्मादिवधमयभारतयुद्धं, सा यात्रा च भीष्माद्यागमनमयीति, तथा
श्रीबलदेवतीर्थयात्रा कुरुक्षेत्रयात्रातः पूर्वं पठिता; तत्तीर्थयात्रा च
दुर्योधनवधदिने पूर्णति,

दन्तवक्रवधानन्तरं प्रत्यागमनं च तस्य पाद्मोत्तरखण्डे स्फुटं-
दृश्यते—

“कृष्णोऽपि तं हत्वा यमुनामुत्तीर्य नन्दव्रजं गत्वा स्रोत्कण्ठौ पि-
तरावमिवाद्याश्वास्य ताभ्यां साश्रुकण्ठमालिङ्गितः सकलगोपवृद्धान्
प्रणम्याश्वास्य बहुवस्त्राभरणादिभिस्तत्रस्थान् सर्वान् सन्तर्प्या-
मासे”ति गद्येन,

अतः श्रीभागवते च भारतयुद्धानन्तरं श्रीकृष्णस्य द्वारकाप्रवेशे
प्रथमस्कन्धस्थद्वारकाप्रजावचनम्—

“यर्हाम्बुजाक्षपससार भो ! भवान्

कुरुन् मधून् वाऽपि सुहृद्दृक्षया ।

तत्राब्दकोटिप्रतिमः क्षणो भवे-

द्रधिं विनाऽक्षणोरिव नस्तवाच्युते”ति,

अत्र मधून् मथुरां वेति स्वामिटीका च, सुहृदश्च तदा तत्र श्री-

दुर्गमसङ्गमनी ।

ब्रजस्था एव

“तत्र योगप्रभावेण नीत्वा सर्वजनं हरिरिति;

सर्वशब्दात् ,

“बलभद्रः कुरुश्रेष्ठ ! भगवान् रथमास्थितः ।

सुहृद्दिदृक्षुस्तकण्ठः प्रययौ नन्दगोकुलमि”ति,

तत्रैव तच्छब्दप्रयोगात् तदेवमभीष्टाय श्रीकृष्णस्य ब्रजप्रत्यागमनाय श्रीभागवतपाद्मयोः संवादे दर्शिते तदानुपङ्गिकं तु दन्तवक्रवधस्थानं कल्पभेदरीत्या वैष्णवतोषणीरीत्वा वा विवादं परिहृत्य सङ्गमनीयम् ,

तदेवमपि पुनः श्रीकृष्णस्य द्वारकागमनं च द्वारकोचितनिजप्रादुर्भावान्तरेणैव, यथोक्तं पाद्मोत्तरखण्डे तदनन्तरमेव—

“अथ तत्रस्था नन्दादयः पुत्रदारसहिताः पशुपक्षिमृगादयश्च वासुदेवप्रसादेन दिव्यरूपधरा विमानमारूढाः परमं वैकुण्ठमवापुरि”ति,

“कृष्णस्तु नन्दगोपव्रजाकैसां सर्वेषां निरामयं स्वपदं दत्वा दिवि देवगणैः संस्तूयमानो द्वारवर्ती विवेशेति च,”

तत्र नन्दादयः पुत्रदारसहिता इति श्रीमन्नन्दस्य तद्वर्गमुख्यस्य पुत्रः श्रीकृष्ण एव, दाराश्च श्रीयशोदैवेति प्रसिद्धमपि पुत्रादिशब्दोक्त्या तत्तद्रूपैरेव तैः सह तत्र प्रवेश इति गम्यते, अतो ब्रजं प्रति प्रत्यागमनरूपेण वासुदेवप्रसादेन दिव्यरूपधरा इत्युल्लासेन परमविराजमानरूपत्वमेव विवक्षितं, विमानेन तेषां परमवैकुण्ठप्रस्थापनं च प्रापञ्चिकजनस्य वञ्चनार्थमेव प्रपञ्चितम् ,

वस्तुतस्तु तददृश्ये वृन्दावनस्यैव प्रकाशविशेषे प्रवेशनं; प्रवेश्य च तत्र स्थितानामप्रकटप्रकाशानामेषु प्रकटचरप्रकाशेष्वन्तर्भावनं-कृतं, यथा प्रकटलीलागतषोडशसहस्रविवाहे श्रीनारददृष्टयोगमाया-

दुर्गमसङ्गमनी ।

वैभवे सर्वान्तःपुरेभ्यः सुधर्माप्रवेशे च तादृशत्वमिति,

पूर्वमपि श्रीबृन्दावन एवास्मिन्स्तेषां तेन तत्र यथा प्रवेशनं-
श्रीशुकेन दर्शितं,

तथा हि श्रीदशमे—

“नन्दस्त्वतीन्द्रियं दृष्ट्वा लोकपालमहोदयम् ।

कृष्णे च संनतिं तेषां ज्ञातिभ्यो त्रिस्मितोऽब्रवीत् ॥

ते चैत्सुक्यधियो राजन् ! मत्वा गोपास्तमीश्वरम् ।

अपि नः स्वगतिं सूक्ष्मासुपाधास्यदधीश्वरः ॥

इति स्वानां स भगवान् विज्ञायाखिलदृक् स्वयम् ।

सङ्कल्पसिद्धये तेषां कृपयैतदचिन्तयत् ॥

जनो वै लोक एतस्मिन्नाविद्याकामकर्माभिः ।

उच्चावचासु गतिषु न वेद स्वां गतिं भ्रमन् ॥

इति सञ्चित्य भगवान्महाकारुणिको विभुः ।

दर्शयामास लोकं स्वं गोपानां तमसः परम् ॥

सत्यं ज्ञानमनन्तं यद्ब्रह्मज्योतिः सनातनम् ।

यद्धि पश्यन्ति मुनयो गुणापाये समाहिताः ॥

ते तु ब्रह्महृदं नीता मग्नाः कृष्णेन चोद्धृताः ।

ददृशुर्ब्रह्मणो लोकं यत्राक्रूरोऽध्यगात् पुरा ॥

नन्दादयस्तु तं दृष्ट्वा परमानन्दनिर्वृताः ।

कृष्णं च तत्र छन्दोभिः स्तूयमानं सुविस्मिता” इति,

अत्र खलु यन्निजपदं तेषामेवास्पदतया पुरा तेषामेव दृष्टिपथम-
कार्षीत्तदेव पश्चाद् व्यतारीदिति गम्यते,

ब्रह्महृदम्—अक्रूरतीर्थं, तन्माहिमानं लक्ष्यं विधातुं कृष्णेन नीता म-
ग्नाश्च पुनः कृष्णेनैवोद्धृताः; उद्धृत्य बृन्दावनप्रदेशमानीतास्तस्मिन्नेव
नराकृतिपरब्रह्मणस्तस्य लोकं ददृशुरिति च लभ्यते. कोऽसौ नराकृ-

दुर्गमसङ्गमनी ।

दस्तत्राह—यत्रेति, पुरेत्येतत्प्रसङ्गाद्भाविकाल इत्यर्थः,

“पुरा पुराणे निकटे प्रवन्धातीतभाविष्वि”ति विश्वप्रकाशाद्,
यद्यपि ब्रह्मलोकशब्देन भगवल्लोकमात्रं द्वितीये “ब्रह्मलोकः सना-
तन” इत्यनेन लब्धं, “सूक्ष्मामि”ति; “तमसः परमि”ति, च तदेव सा-
मान्यतो व्यक्तं च; तथाऽ“प्यपि नः स्वर्गतिं सूक्ष्मामि”ति; “न वेद
स्वां गतिमि”ति “गोपानां स्वं लोकमि”ति “कृष्णं” च तत्रे”ति
श्रीगोपाललोक एव विशेषाल्लभ्यते, तत्र छन्दोभिः स्तूयमानमिति
तज्जन्मादिलीलावर्णिनीनां श्रुतिवरवर्णिनीनां साक्षिता तु तेषु तस्य
प्रत्यभिज्ञापनार्थमेव, अत एवात्मान एव च तत्परिकरतया तैरजु-
भूता इति नान्ये वर्णिताः; तदेकरुचीनां तेषां विस्मितिः परमानन्द-
निर्वृतिश्च घटते, तस्य स्वलोकतायामप्यवतारावसरे तेषामज्ञाने
कारणं “जनो वा” इति सालोक्यसार्ष्ट्यादिपद्यथजनशब्दवदत्रापि
जनस्तदीयस्वजन एवोच्यते तत्राप्यत्र परमस्वजनत्वं गम्यते,

“तस्मान्मच्छरणं गोष्ठं मन्नाथं मत्परिग्रहम् ।

गोपाथे स्वात्मयोगेन सोऽयं मे व्रत आहित”-

इति श्रीकृष्णस्य मनसि भावनादेव, ततश्च परमस्वजनोऽयं मम
ब्रजवासिलक्षणः प्रापञ्चिके लोके याः स्वाविद्याऽऽदिभिर्देवतिर्यगादि-
रूपा गतयस्तासु भ्रमस्तस्मिन्निर्विशेषतयाऽऽत्मानं मन्वानो दर्शयि-
ष्यमाणो स्वां गतिं न जानातीत्यर्थः; मदीयलोकवल्लीलाऽवेशादेवेति
भावः,

“इति नन्दादयो गोपाः कृष्णरामकथां मुदा ।

कुर्वन्तो रममाणाश्च नाबिन्दन् भववेदनामि”त्यादेः,

“यद्भामार्थसुहृत्प्रियात्मतनयप्राणाशयास्तत्कृत” इत्यादेः,

“कृष्णे कमलपत्राक्षे संन्यस्ताखिलराधस”-

इत्यादेश्च,

दुर्गमसङ्गमनी ।

तदज्ञानोदेव "नन्दस्त्वतीन्द्रियमि"त्यादिकं घटत एव इति; स एष एव श्रीबृन्दावनस्य प्रकाशविशेषः श्रीवाराहेऽप्युपलक्षितः, तथा—

"तत्रापि महदाश्चर्यं पश्यन्ते पण्डिता नराः ।

कालियहृदपूर्वेण कदम्बो महितो द्रुमः ॥

शतशाखं विशालाक्षि ! पुष्यं सुरभिगन्धि च ।

स च द्वादशमासातिमनोज्ञः शुभशीतलः ॥

पुष्पायति विशालाक्षि ! प्रभासन्ते दिशो दशे"ति,

तथा—

"तत्राश्चर्यं प्रवक्ष्यामि तच्छृणु त्वं वसुन्धरे ! ।

लभन्ते मनुजा सिद्धिं मम कर्मपरायणाः" ॥

तस्य तत्रोत्तरे पार्श्वेऽशोकवृक्षः शितप्रभः ।

वैशाखस्य तु मासस्य शुक्लपक्षस्य द्वादशी ॥

स पुष्यति च मध्याह्ने मम भक्तसुखावहः ।

न कश्चिदपि जानाति विना भागवतं शुचिमि"ति,

अत्र तत्रापि महदाश्चर्यमित्यादिमिस्त्वया पृथिव्याऽपि न ज्ञायत-
इति बोध्यते, तस्य=ब्रह्मकुण्डस्येत्यर्थः,

तथा हि स्कान्दे—

"बृन्दावनं द्वादशमं बृन्दया परिरक्षितम् ।

हरिणाऽधिष्ठितं तच्च ब्रह्मरुद्रादिसेवितमि"ति,

आदिवाराहे—

"कृष्णक्रीडासेतुबन्धं महापातकनाशनम् ।

बलर्मा तत्र क्रीडाऽर्थं कृत्वा देवो गदाधरः ॥

गोपकैः सहितस्तत्र क्षणभेकं दिने दिने ।

तत्रैव रमणार्थं हि नित्यकालं स गच्छती"ति च,

दुर्गमसङ्गमनी ।

“वत्सैर्वत्सतरीभिश्चै”त्यादिकं तु वृत्तितमेव; तस्माद्
 “अके चेन्मधु विन्देत किमर्थं पर्वतं ब्रजेदि”ति—
 न्यायेन समीपे लब्धे दुरगमनप्रक्रिया संगोपतार्थमेव संभ-
 वति, तस्माद् वृन्दावनस्य प्रपञ्चागोचरप्रकाशविशेष एव तेषां-
 प्रवेशः,

तथा चोक्तं बृहद्गोतमीये स्वयं भगवता—

“इदं वृन्दावनं रम्यं मम धामैव केवलम् ।

अत्र मे पशवः पक्षिमृगाः कीटा नरामराः ॥

ये वसन्ति ममाधिष्ठे सृता यान्ति ममालयम् ।

अत्र या गोपकन्याश्च निवसन्ति ममालये ॥

योगिन्यस्ता मया नित्यं मम सेवापरायणाः ॥

पञ्चयोजनमेवास्ति वनं मे देहरूपकम् ।

कालिन्दीयं सुषुम्णाऽऽख्या परमासृतवाहिनी ॥

अत्र देवाश्च भूतानि वर्तन्ते सुक्ष्मरूपतः ।

सर्वदेवमयश्चाहं न त्यजामि वनं क्वचित् ॥

आविर्भावस्तिरोभावो भवेन्मेऽत्र युगे युगे ।

तेजोमयमिदं रम्यमदृश्यं चर्मचक्षुषे”ति,

श्रीगोपालोत्तरतापन्यां च श्रीमतीर्गोपीः प्रति दुर्वाससो वचनम्—

“जन्मजराभ्यां भिन्नः स्थाणुरयमच्छेद्योऽयं योऽसौ सौख्यं तिष्ठति
 योऽसौ गोषु तिष्ठति योऽसौ गोपान् पालयति योऽसौ गोपेषु तिष्ठति
 योऽसौ सर्वेषु वेदेषु तिष्ठति योऽसौ सर्ववेदैर्गायते योऽसौ सर्वेषु
 भूतेष्वविश्य भूतानि विदधाति स वो हि स्वामी भवती”ति,

सौख्यं इति ।

सौरी=यमुना, तददूरभवे देशे वृन्दावन इत्यर्थः, तस्मात्कंसादिक-
 वन्तवक्रान्तमसुरचक्रं संहृत्य ब्रजमागत्य च वृन्दावन एव रहस्यप्रका-

दुर्गमसङ्गमनी ।

शविशेषे सर्वव्रजवासिभिः सह श्रीमन्नन्दनन्दनेन नित्यावस्थितिः कृ-
तेत्यवगतम्,

अत एव वृन्दावनलीलायां तस्य निहतकंसता च निर्दिष्टा पाता-
लखण्डे—

“अहो अभाग्यं लोकस्य न पीतं यमुनाजलम् ।

गोगोपगोपिकासङ्गे यत्र क्रीडति कंसहे”ति,

बोधायनकर्मविपाके च—

गोगोपावृतगोबिन्दाराधने-

“गोबिन्दगोपीजनवल्लभेश !

कंसासुरघ्न ! त्रिदशेन्द्रबन्धे”ति

मन्त्रविशेषश्च,

यदत्रैव वीररसे लीलायुद्धे वक्ष्यते-

“प्रोत्साहयस्यतितरां किमिहाग्रहेण

मां केशिसूदन ! विदन्नपि भद्रसेनमि”ति,

तच्चेत्थममिप्रायादेव केशिवधादधस्तात्तादृशलीला स्वाच्छन्द्या-
वान्तरकालासम्भवात् ,

किंचात्र ग्रन्थे लीलावर्णनास्त्रिविधाः—व्रजलीलामय्यो व्रज-
त्यागमय्यः पुरलीलामय्यश्चेति, श्रोतारश्च त्रिविधाः—व्रजजना-
नुगाः पुरजनानुगाः तटस्थाश्चेति, सर्वेषां सुखपोषार्थमेव च ता-
निर्दिष्टाः,

तत्र तटस्थानां सर्वा एव सुखपोषिका भवन्ति श्रीकृष्णमात्रतात्प-
र्यकत्वात्,

पुरजनानुगानां व्रजलीलाश्च सुखपोषिका भवन्ति “अस्मदी-
यश्रीमदानकदुन्दुमिनन्दनस्तत्र व्रजे स्थित्वा विचित्रा लीला वि-
धाय पुरमागत्य तासामुपधारणया श्रीमदानकदुन्दुभ्यादीनां सुखपो-

दुर्गमसङ्गमनी ।

षाय जात' इति भावनया, तस्मादास्तां तावदन्त्ये द्वे लीले,

व्रजजनानुगानां तु पुरसम्बन्धिन्यः सुखपोषिका न भवन्त्येव
प्रत्युत दुःखपोषिकाः; पुनस्तस्य व्रजागमनानुदङ्कनात् ततस्तु
व्रजलीलामय्यश्च दुःखदत्वेनैव पर्यवसिताः किमुत व्रजत्यागमय्यः,
सर्वेषामेव च सुखं पोष्टुमिच्छद्भिर्ग्रन्थकृद्भिः सर्वा लीला व-
र्णिताः,

विशेषतश्च--

“अलौकिका त्वियं कृष्णरतिः सर्वाद्भुताद्भुता ।

तत्रापि बल्लवाधीशनन्दनालम्बना रतिः ॥

सान्द्रानन्दचमत्कारपरमावधिरिष्यत”-

इति स्पष्टोक्तेर्व्रजजनानुगानामेव सर्वाधिकं सुखं पोष्टव्यम्,
तस्मादुक्तरीत्या स्वयमेव संक्षेपमागवतामृते लिखितं श्री-
कृष्णस्य पुनर्व्रजागमनपूर्वकं पुरगततत्तद्विजयश्रवणादपि पुष्टसुखानां-
व्रजजनानां मध्ये नित्यावस्थानमेव ग्रन्थकृतां हृद्गतं, तेन तत्तच्छ्रव-
णेन व्रजजनानुगा अपि पुष्टसुखाः स्युः,

“परोक्षवादा ऋषयः परोक्षं च मम प्रियमि”तिवत्,

प्रकटं तु तन्न पाठितमिति ज्ञेयम्,

नित्यावस्थानं चात्र कैमुत्येन गत्यन्तरास्वीकारेण च श्रीमद्भाग-
वते दर्शितं—

“एषां घोषनिवासिनामुत भवान् किं देवरातेति न-
श्चेतो विश्वफलात् फलं त्वदपरं कुत्राप्ययन् मुह्यति ।

सद्वेषादिव पूतनाऽपि सकुला त्वामेव देवापिता

यद्दामार्थसुहृत्प्रियात्मतनयप्राणाशयास्त्वत्कृत” इति,

“तासामविरतं कृष्णे कुर्वतीनां सुतेक्षणम् ।

न पुनः कल्पते राजन् ! संसारोऽज्ञानसम्भव-

स्वीकुर्वते रसमिमं नाट्यज्ञा अपि के चन ॥ २७ ॥

तथाऽऽहुः—

“स्फुटञ्जमत्कारितया वत्सलं च रसं विदुः ।

स्थायी वत्सलताऽस्येह पुत्राद्यालम्बनं मतम्” ॥

दुर्गमसङ्गमनी ।

इति च,

पूर्वेन तस्य तेषु ऋणित्वप्राप्तेस्तत्प्राप्तेश्चानादिकल्पपरम्परा-
प्राप्तत्वाभित्यावस्थानमवगम्यते ।

सद्वेषादिति । सतां धात्रीजनानां वेषादित्यर्थः, उत्तरत्र च तत ए-
वेत्थं व्याख्येयं—संसारः=संसारित्वं, न पुनर्न तु कल्पते=घटते, तत्र
हेतुः—अविरतमाद्यन्तमध्यविच्छेदहीनं यथा स्यात्तथा कृष्णे सुतेक्षणं-
सुत इति प्रत्यक्षतां कुर्वतीनां=तत्कृतितया सदा वर्त्तमानानामिति,

अस्या नित्यावस्थितेः परिपाटीविशेषस्तूत्तरगोपालचम्पूद-
ष्टया निष्टङ्कयो, दिग्दर्शनं चेदं—

“मातुर्लालनमेत्य सम्मतिमितस्तातस्य च भ्रातृभिः

सार्द्धं धेनुगणावनाय विपिनं गत्वा चरन् क्रीडितम् ।

आगम्याथ गृहं समस्तसुहृदामादृक् प्रतीतं भज-

त्येष श्रीवजराजनन्दनवरः श्वासो न एषामिति,”

श्रीमथुराद्वारकयोर्नित्यावस्थितिश्च—

“मथुरा भगवान् यत्र नित्यं संनिहितो हरिरिति”तिः

“नित्यं संनिहितस्तत्र भगवान् मधुसूदन”-

इति दशमैकादशयोर्दृष्टव्या,

विशेषजिज्ञासा चेद्वैष्णवतोषणीकृष्णसन्दर्भगोपालचम्पूद्वयलो-
चनरोचनीनामोज्ज्वलनीलमणिटीका द्रष्टव्याः ।

किंच—

अप्रतीतौ हरिरतेः प्रीतस्य स्यादपुष्टता ॥

प्रेयसस्तु तिरोभावो वात्सलस्यास्य न क्षतिः ॥ २८ ॥

एषा रसत्रयी प्रोक्ता प्रीतादिः परमाद्भुता ॥

तत्र केषु चिदप्यस्या संकुलत्वमुदीर्यते ॥ २९ ॥

सङ्कर्षणस्य सख्यं तु प्रीतिवात्सल्यसङ्गतम् ॥

युधिष्ठिरस्य वात्सल्यं प्रीत्या सख्येन चान्वितम् ॥ ३० ॥

आहुकप्रभृतीनां तु प्रीतिर्वात्सल्यामिश्रिता ॥

जरदाभीरिकाऽऽदीनां वात्सल्यं सख्यमिश्रितम् ॥ ३१ ॥

माद्रेयनारदादीनां सख्यं प्रीत्या कराम्बितम् ॥

दुर्गमसङ्गमनी ।

अप्रतीतौ=अनिर्णये, हरिरतेः=हरिकर्तृकरतेः ।

संकर्षणस्येति । अत्र संकर्षणस्य सख्यं—

“नृत्यतो गायतः कापि बलगतो युध्यतो मिथः ।

गृहीतहस्तौ गोपालान् हसन्तौ प्रशशंसतुः” ॥

वात्सल्यं यथा—

“क चित्क्रीडापरिश्रान्तं गोपोत्सङ्गोपवर्हणम् ।

स्वयं विश्रमयत्यार्यं पादसंवाहनादिभिः” ॥

प्रीतिर्यथा—

“प्रायो भायाऽस्तु मे भर्तुर्नान्या मेऽपि विमोहनी”ति-

तद्वाक्यम्,

तदेवं पौराणिकदृष्ट्याऽन्यदाऽन्यदपि ज्ञेयम्,

जरदाभीरिकाऽऽदीनां सख्यमत्र परिहासरूपांशेनैव ज्ञेयं, रुद्रस्य तु श्रीविष्णवजितादिरूपेण ज्ञेयम्,

रुद्रताक्षर्योद्धवादीनां प्रीतिः सख्येन मिश्रिता ॥ ३२ ॥

अनिरुद्धादिनप्तृणामेवं के चिद्धभाषिरे ॥

एवं केषु चिदन्येषु विज्ञेयं भावमिश्रणम् ॥ ३३ ॥

इति भक्तिरसामृतसिन्धौ पश्चिमविभागे मुख्यभक्तिरस-
निरूपणे बत्सलभक्तिरसलहरी ॥ ४ ॥

दुर्गमसङ्गमनी ।

के चिदिति । गौडदेश्यानां पौत्र्यादिभिः किञ्चिद्धिनोददर्शना-
दिति भावः ।

इति पञ्चलहर्यात्मके पश्चिमविभागे बत्सला-
ख्यभक्तिरसलहरी चतुर्थी ।



अथ मधुराख्यभक्तिरसः—

आत्मोचितैर्विभावाद्यैः पुष्टिं नीता सतां हृदि ॥

मधुराख्यो भवेद्भक्तिरसोऽसौ मधुरा रतिः ॥ १ ॥

निवृत्तानुपयोगित्वाद् दुरुहत्वादयं रसः ॥

रहस्यत्वाच्च संक्षिप्य वितताङ्गोऽपि लिख्यते ॥ २ ॥

तत्रालम्बनाः—

अस्मिन्नालम्बनः कृष्णः प्रियास्तस्य च सुश्रुवः ॥

तत्र कृष्णः—

असमानोर्ध्वसौन्दर्यलीलावैदग्ध्यसम्पदाम् ॥ ३ ॥

आश्रयत्वेन मधुरे हरिरालम्बनो मतः ॥

यथा श्रीगीतगोविन्दे—

विद्वेषामनुरञ्जनेन जनयज्ञानन्दमिन्दीवर-

श्रेणीदयामलकोमलैरुपनयजङ्गैरनङ्कोत्सवम् ।

स्वच्छन्दं ब्रजछन्दरीभिरभितः प्रत्यङ्गमालिङ्गितः

शृङ्गारः सखि ! मूर्त्तिमानिव मधौ मुग्धो हरिः क्रीडति ॥

अथ तस्य प्रेयस्यः—

नवनवरमाधुरीधुरीणाः

प्रणयतरङ्गकरम्बितान्तरङ्गाः ।

दुर्गभसङ्गमनी ।

सतां=श्रीकृष्णविषयकतत्कान्तारतिस्पृष्टचिन्तानां सद्दिशेषाणां,
निवृत्तेषु=प्राकृतशृङ्गाररससाध्यदृष्ट्या भागवतादप्यस्माद्द्रसाद्विरक्तेषु,

अनुपयोगित्वात्=अयोग्यत्वात्—

अन्तरित्यन्तःकरणं प्रणयतरङ्गैः करम्बितानि मिश्रितान्यन्तः—

निजरमणतया हरिं भजन्तीः

प्रणमत् ताः परमाद्भुताः किशोरीः ॥

प्रेयसीषु हरेरासु प्रवरा वार्षभानवी ॥ ४ ॥

अस्या रूपं—

मदचक्रचकोरीचास्ताचोरदृष्टि—

वंदनदमितराकारोहिणीकान्तकीर्त्तिः ।

अविकलकलधौतोद्घूतिधौरयकश्री—

र्मधुरिममधुपान्नी राजते पश्य राधा ॥

रतिः—

नर्मोक्तौ मम निर्मितोरुपरमानन्दोत्सवायामपि

श्रोत्रस्यान्ततटीमपि स्फुटमनाधाय स्थितोद्यन्मुखी ।

राधा लाववमप्यसादरगिरां भङ्गीभिरातन्वती

मैत्रीगौरवतोऽप्यसौ शतगुणां मत्स्मीतिमेवादधे ॥

अत्र कृष्णरतिर्यथा श्रीगीतगोविन्दे—

कंसारिरपि संसारवासनाबद्धश्छलाम्

राधामाधाय हृदये तत्याज ब्रजमुन्दरीः ॥

दुर्गमसङ्गमनी ।

करणस्याङ्गानि वृत्तयो यासां ताः,

मदेन चकुरा चपला या चकोरी, चकितेति पाठे लक्षणया
स एवार्थः,

स्फुटमित्यनेनालक्षिततया त्वाधाय स्थितेति व्यञ्जितम्, उद्यन्मु-
खी=ऊर्ध्वदृष्टिः सप्रणयगर्वादिति भावः, नर्मोक्तावित्यस्य लाववमि-
त्यनेनाप्यन्वयः, भङ्गीभिरिति व्यञ्जनावृत्त्या तु गौरवमेव व्यञ्जयन्तीति
व्यञ्जितम् ।

वस्तुतस्तु सम्यङ् सारः संसार इति भावः,

अथोद्दीपनाः—

उद्दीपना इह प्रोक्ता मुरलीनिस्वनादयः ॥

यथा पद्यावल्यां—

गुरुजनगञ्जनमयशो—

गृहपतिचरितं च दारुणं किमपि ।

विस्मारयति समस्तं—

शिव शिव मुरली मुरारातेः ॥

अथानुभावाः—

अनुभावास्तु कथिता दृगन्तैश्चास्मितादयः ॥ ५ ॥

यथा ललितमाधवे—

कृष्णापाङ्गतरङ्गितद्युमणिजासंभेदवेणीकृते

राधायाः स्मितचन्द्रिकाछरधुनीपुरे निपीयामृतम् ।

अन्तस्तोषतुषारसंप्लवलयव्यालीढतापोद्गमाः

क्रान्त्वा सप्त जगन्ति संप्रति वयं सर्वोऽर्द्धमध्याह्नदे ॥

अथ सारिका यथा पद्यावल्यां—

कामं वयुः पुलकितं नयने धृताक्षे

वाचः सगद्गदपदाः सखि ! कम्पि वक्षः ।

दुर्गमसङ्गमनी ।

कृष्णापाङ्गैत्यत्रापाङ्गशब्दोऽपाङ्गसमीपदेशवाचकः सितापाङ्गशब्द-
वद् “अपाङ्गौ नेत्रयोरन्तावि”त्यत्र तत्समीपदेशोऽपि वाचयितुं शक्य-
ते नेत्रबहिर्भागस्यापि नेत्रान्तःपाताद्; यथोक्तं गोपालस्तवे “नीले-
न्दीवरलोचनमि”ति, ततस्तत्समीपदेशतदेकदेशयोरैकात्म्यात्तत्तर-
ङ्गितस्य द्युमणिजात्वेन रूपकं युक्तमेव ज्ञेयम्,

तरङ्गितेति तु अयत्किञ्चिन्तघातोर्भावे निष्ठा,

श्रूयमाणं मुरलीरवं लक्ष्मीकृत्य का चिदाह-काममिति ।

ज्ञातं मुकुन्दसुरलीरवमाधुरी ते
चेतः सुधांशुवदने ! तरलीकरोति ॥

अथ व्यभिचारिणः—

आलस्यौगन्धे विना सर्वे विज्ञेया व्यभिचारिणः ॥

तत्र निर्देशो यथा पद्यावस्थां—

मा मुञ्च पञ्चरार ! पञ्चरारीं शरीरे
मा सिञ्च सान्द्रकमरन्दरलेन वायो ! ।
अङ्गानि तत्प्रणयभङ्गविगर्हितानि ।
नालम्बितुं कथमपि क्षमतेऽद्य जीवः ॥

हर्षो यथा दानकेलिकौमुद्यां—

कुवलययुवतीनां लेहयन्नक्षिभृङ्गान्
कुवलयदललक्ष्मीलङ्गिमाः स्वाङ्गभासः ।
मदकलकलभेन्द्रोलङ्घिलीलान्तरङ्गः
कवलयति धूर्ति मे क्षमाधरारण्यधूर्त्तः ॥

दुर्गमसङ्गमनी ।

आलस्यौगन्धे विनेति । यथाक्रमं सम्भोगान्तप्रियसङ्गभङ्गकराभ्या-
मन्यत्र ज्ञेयम् ,

कुवलयेति । प्रथमं कुवलयं भूमण्डलं द्वितीयं नीलोत्पलं, लेहयन्नि-
त्यत्रास्वादाद्यर्थलिहेर्भोजनात्मकप्रत्यवसानार्थत्वं ; तेन च “गतिबुद्धिप्र-
त्यवसानार्थे”त्यादिना प्रयोज्यकर्तृणांमक्षिभृङ्गानां कर्मत्वमित्यक्षिभृ-
ङ्गानित्येव पाठ इष्टः, भृङ्गरूपकेण च स्वाङ्गभासां मधुरूपत्वं ध्वन्य-
ते, ततश्च यस्मान्मध्वेवेदं तस्मादास्वादयेति प्रोत्साहनमयी प्रयो-
जना गम्यते तथा कुवलादेः स्वाङ्गभासोऽन्या मध्वन्यद्, मम तु
स्वाङ्गभासोऽपि मध्विति कुवलयदललक्ष्मीतोऽपि स्वाङ्गभासो लङ्गिमा-
इत्युक्त्याऽऽस्वादनस्यावश्यकत्वं व्यञ्जितं, क्षमाधरारण्यधूर्त्तः-

अथ स्थायी—

स्थायी भावो भवत्यत्र पूर्वोक्ता मधुरा रतिः ॥ ६ ॥

यथा पद्यावल्यां—

भ्रूवल्लिताण्डवकलामधुराननश्रीः

कङ्कलिकोरककरम्बितकर्णपूरः ।

कोऽयं नवीननिकषोपलतुल्यवेषो—

वंशीरवेण सखि ! मामवशीकरोति ॥

राधामाधवयोरेव क्वापि भावैः कदाऽप्यसौ ॥

सजातीयविजातीयैर्नैव विच्छिद्यते रतिः ॥ ७ ॥

दुर्गमसङ्गमनी ।

एव सन् मे घृतिं कवलयति यतो मदकलेत्यादिलक्षणः, “मदोत्कटो-
मदकल” इत्यमरः, क्षमाधरोऽत्र तत्प्रकरणप्राप्तत्वाद्बोवर्द्धनः; तद्वरण्य-
धूर्त्तत्वेन निरूपितश्च श्रीकृष्ण एव, धूर्त्तत्वेन निरूपणं चास्य नर्मणा कृ-
तामिति रसावहमेव ; यथा “कितव योषितः कस्त्यजेक्षिशी”त्यत्र
प्रणयकोपेन कृतं तद्वत् ,

वल्लीशब्दस्य ह्रस्वान्तत्वं “नवनागवल्लिद्वलपूगरसैरि”ति माघका-
व्यदृष्ट्या “मल्लीवल्लिचञ्चत्पराग” इति गीतगोविन्ददृष्टिपरम्परया च,
भ्रूयुग्मेति वा पठनीयं, नवीननिकषेति । पीताम्बरत्वेन निकषोपलतु-
ल्यवेष इत्यर्थः; मध्यपदलोपित्वाद्, अवशीकरोतीति । न विद्यते किं-
चिदपि वशो यस्यास्तादृशीकरोति; यद्वा-अवशा स्वतन्त्रा तादृशी-
करोति लङ्घितमर्यादीकरोतीत्यर्थः, अभूततद्भावे च्विप्रत्ययः, कङ्कल्लिः=
अशोकः,

राधामाधवयोरेव न तु प्रेयस्यन्तरमाधवयोः, रतिः सव्याजव्यति-
दर्शनादिमयी, नैव विच्छिद्यते नावृता स्यात्, कैः सजातीयैस्तत्प्रेय-

यथा—

इतोऽदूरे राज्ञी स्फुरति परितो मित्रपटली
 दृशोरग्रे चन्द्रावलिरुपरि शैलस्य दनुजः ।
 असव्ये राधायां कुडमितलतासंवृततनौ
 दृगन्तश्रीर्लोला तडिदिव मुकुन्दस्य बलते ॥
 घोरा खण्डितशङ्खचूडमजिरं रुन्धेशिवा तामसी
 ब्रह्मिष्ठश्वसनः शमस्तुतिकथाप्रालेयमासिञ्जति ।
 अग्रे रामसुधारुचिर्विजयते कृष्णप्रमोदोचितं—
 राधायास्तदपि प्रफुल्लमभजन् म्लानि न भावाम्बुजम् ॥



स विप्रलम्भसम्भोगभेदेन द्विविधो मतः ॥

दुर्गमसङ्गमती ।

स्यन्तरव्यञ्जितैर्विजातीयैस्तद्वत्सलादिव्यञ्जितैर्भावैस्तद्विरोधिस-
 मीहामयैः,

राज्ञी=व्रजराज्ञी, दनुजः=अरिष्टः, शैलस्य शिलासमूहस्य व्रज-
 द्वाय्यास्थानीरूपतया चितस्य;

भावपक्षे खण्डितः शङ्खचूडस्तदाख्यो यक्षो यत्र तादृशमजिरं क्ली-
 डाङ्गनं, तामसी=तमोगुणमयी, शिवा शृगालजातिः, रुन्धे=आवृणोति,
 अम्बुजपक्षे तत्प्रत्यशिवा=अमङ्गला, तामसी=रात्रिः, एवमुभयत्र,
 ब्रह्मिष्ठो ब्रह्मनिष्ठो वर्गः स एव श्वसन इत्यादि योज्यं, क्रमेण तद्भा-
 वविरोधिनी भयानकशान्तबत्सला दर्शिताः, अम्बुजविरोधिनश्च रा-
 त्रिप्रालेयसुधारुचयः, तस्माद्यथाऽन्यदम्बुजं तत्तत्सम्बन्धेन म्लानि-
 प्राप्नोति तथा तु तद्भावाम्बुजं न प्राप्नोतीति विशेषोक्तिनामा-
 लङ्कारः ।

तत्र विप्रलम्भः—

स पूर्वरागो मानश्च प्रवासादिमयस्तथा ॥ ८ ॥

विप्रलम्भो बहुविधो विद्वद्भिरिह कथ्यते ॥

तत्र पूर्वरागः—

प्रागसङ्गतयोर्भावः पूर्वरागो भवेद् द्वयोः ॥ ९ ॥

यथा पद्यावल्यां—

अकस्मादेकस्मिन् पथि सखि ! मया यामुनतदं-

त्रजन्त्या दृष्टो यो नवजलधरस्यामलतनुः ।

स दृग्भङ्ग्या किं वाऽकुरुत न हि जाने तत इदं-

मनो मे व्यालोलं क्व चन गृह्णत्ये न बलते ॥

यथा वा श्रीदशमे—

तथाऽहमपि तच्छिक्तो जिद्वां च न लभे निशि ।

वेदाहं रुक्मिणा द्वेषान्भ्रमोद्वाहो निवारितः ॥

अथ मानः—

मानः प्रासिद्ध एवात्र

यथा श्रीगीतगोविन्दे—

विहरति वने राधा साधारणप्रणये हरौ

दुर्गमसङ्गमनी ।

सः=प्रथममुक्तो मधुराख्यो भक्तिरसः,

प्रागिति । अत्र द्वयोरिति कान्तायाः पूर्वरागो भक्तिरसत्वेनोच्यते
कान्तस्य तु तदुद्दीपनत्वेन गम्यते, एवमुत्तरत्रापि,

ब्रजदेवीषु श्रीकृष्णस्य पूर्वरागस्तु “जयति तेऽधिकञ्जन्मने”त्य-
ध्याये तासां मुखेनैव श्रीमन्मुनिना बहुशोऽपि “शरदुदाशय”इत्या-
दिभिर्वर्णित एवेत्यभिप्रेत्यासकृदुक्तं श्रीरुक्मिण्यामेव तं दर्शयति—
यथा वेति ।

विहरतीत्यर्द्धमेव मानोदाहरणं द्रष्टव्यम् ,

विगलितनिजोत्कर्षादीर्घ्यावशेन गताऽन्यतः ।

क चिदपि लताकुञ्जे गुञ्जन्मधुव्रतमण्डली-

मुखरशिखरे लीना दीनान्धुवाच रहः सखीम् ॥

प्रवासः—

प्रवासः सङ्गीवच्युतिः ॥

यथा पद्यावल्यां—

हस्तोदरे विनिहितैककपोलशले-

रश्रान्तलोचनजलस्नपिताननायाः ।

प्रस्थानमङ्गलदिनावधि माधवस्य

निद्रालवोऽपि कुत एव सरोरुहाक्ष्याः ॥

तथा प्रलहादसंहितायामुद्धववाक्यं—

भगवानपि गोविन्दः कन्दर्पशरपीडितः ।

न भुङ्क्ते न स्वपिति च चिन्तयन् वो ह्यहर्निशम् ॥

अथ संभोगः—

द्वयोर्मिलितयोर्भोगः संभोग इति किर्यते ॥ १० ॥

यथा पद्यावल्यां—

परमानुरागपरयाऽथ राधया परिरम्भकौशलविकाशिभावया ।

स तथा सह स्मरसभाजनोत्सवं निरवाहयच्छिखिशिखण्डशेखरः ॥

इति भक्तिरसामृतसिन्धौ पश्चिमविभागे मुख्यभक्तिरसनिरूपणे

मधुरालापभक्तिरसलहरी ॥ ५ ॥

दुर्गमसङ्गमनी ।

परमानुरागेति । अस्थान्ते नित्या स्थितास्तु व्रजदेवीनां पुरदेवीनां
च युगपद् दर्शिता— 'जयति जननिवास' इत्यादिना ।

इति श्रीदुर्गमसंगमनीनाम्न्यां श्रीरसामृतसिन्धुटीकायां पञ्चलह-

र्यात्मके पश्चिमविभागे मधुरालापभक्तिरसलहरी पञ्चमी ।

श्रीमद्भागवताद्यर्हशास्त्रदर्शितया दशा ॥

इयमाविष्कृता मुख्य्या पञ्चभक्तिरसी मया ॥ ११ ॥

गोपालरूपशोभां दधदपि रघुनाथभावविस्तारी ॥

तुष्यतु सनातनात्मा पश्चिमभागे रसाम्बुनिधेः ॥ १२ ॥

इति भक्तिरसामृतसिन्धौ मुख्यभक्तिरसानिरूपणनामा पश्चि-
मो विभागस्तृतीयः ॥



दुर्गमसङ्गमनी ।

श्रीमदिति । श्रीमद्भागवतादिलक्षणयोग्यशास्त्रप्रकाशितेन ज्ञाने-
नेत्यर्थः ॥ १—२१८ ॥

इति दुर्गमसङ्गमनीनाम्न्यां रसामृतसिन्धुटीकायां मुख्यभक्तिरस-
पञ्चकनिरूपणनामा पश्चिमो विभागस्तृतीयः ॥



उत्तरे विभागे हास्यरसः—

भक्तिभरेण प्रीतिं कलयन्पुरीकृतव्रजासङ्गः ॥
तनुतां सनातनात्मा भगवान्मयि सर्वदा तुष्टिम् ॥ १ ॥
रसामृताब्धेर्भागेऽत्र तुरीये तूत्तरामिधे ॥
रसः सप्तविधो गौणो मैत्रीवैरस्थितिर्मिथः ॥ २ ॥
रसाभासाश्च तेनात्र लहय्यो नव कीर्त्तिताः ॥
प्रागत्रानियताधाराः कदा चित् काप्युदित्वराः ॥ ३ ॥
गौणा भक्तिरसाः सप्त लेख्या हास्यादयः क्रमात् ॥
भक्तानां पञ्चधोक्तानामेषां मध्यत एव हि ॥ ४ ॥
काप्येकः काप्यनेकश्च गौणेष्वालम्बनो मतः ॥
वक्ष्यमाणैर्विभावाद्यैः पुष्टिं हासरतिर्गता ॥ ५ ॥

दुर्गमसङ्गमनी ।

ननु शान्तादिवद्धासाद्भुतादयोऽपि पृथक् स्युर्विदूषकसेनान्यादिषु
हास्यवीरादीनां स्थिरतादर्शनात्, तत्राह—भक्तानामिति । भक्तानां पञ्च-
धारतिपञ्चकाश्रयत्वेनोक्तानां मध्यत एव, न तु तेभ्योऽन्य इत्यर्थः,
अयं भावः—तत्तद्भक्तिविषयत्वेनाक्तस्य श्रीकृष्णस्य तत्तदाश्रयत्वेनोक्त-
स्य तद्भक्तस्य च सर्वत्रोत्सर्गसिद्धत्वेनास्त्येषालम्बनत्वं किन्तु तत्त-
द्भक्तिसम्बन्धाद्भक्तित्वेनोपचर्यमाणहासादीनां प्राकृतरसशास्त्रानुसा-
रेणैव स्थायित्वमुपचर्यते, तदनुसारेणैव च भयानकरसादौ दारुणा-
दीनामालम्बनत्वमभ्युपगम्यते, स्वमते तु —

“विभाव्यते हि रत्यादिर्यत्र; येन विभाव्यते ।

विभावो नाम स द्वेषाऽऽलम्बनोद्धीपनात्मकः”—

हास्यभक्तिरसो नाम बुधैरेष निगद्यते ॥

अस्मिन्नालम्बनः कृष्णस्तथाऽन्योऽपि तदन्वयी ॥ ६ ॥

वृद्धाः शिशुमुखाः प्रायः प्रोक्ता धीरैस्तदाश्रयाः ॥

विभावनादिवैशिष्ट्यात्प्रवराश्च क्व चिन्मताः ॥ ७ ॥

तत्र कृष्णो यथा—

वास्याम्यस्य न भीषणस्य सविधे जीर्णस्य शीर्णाकृते—

मातन्येप्यति मां पिषाय कपटादाधारिकायामसौ ।

इत्युक्त्वा चकिताक्षमद्भुतशिखावृद्धीक्षमाणे हरौ

हास्यं तस्य निरुन्धतोऽप्यतितरां व्यक्तं तदाऽऽसीन्मुनेः ॥

अथ तदन्वयी—

यच्चेष्टा कृष्णविषया प्रोक्तः सोऽत्र तदन्वयी ॥

दुर्गमसङ्गमनी ।

इत्यार्षप्रमाणानुसारेण सप्तम्यर्थ एव सर्वत्रालम्बनः, स चानु-
गताया रतेः सम्बन्धेन विषयाश्रयरूप एवेति,
परार्थाया रतेर्विषयत्वेन तदव्यक्तीकृतहासस्य हेतुत्वेन च कृष्णोऽस्मि-
न्नालम्बनः तदन्वयात् तस्य कृष्णस्यानुगतचेष्टश्च तद्रतेराश्रयत्वेन
तादृशहासे हेतुत्वेनालम्बनः, तस्य हासस्याश्रयास्तदाश्रयाः, हासस्य
चेतोविकासमात्ररूपत्वाद्विषयस्तु न विद्यते; न हि कमलादिविकासः
कं चिद्विषयं करोति यमुद्दिश्य प्रवर्त्तते स एव हि विषयः, परिहासो-
पहासवाची तु यदा स्यात्तदा कं चिद्विषयमपि कुर्यान्नाम स तु ना-
त्रोपादीयत इति भावः ।

यद्=यस्य,

यथा—

ददामि दधि फाणितं विवृणु वक्त्रमित्यग्रतो—
निशम्य जरतीगिरं विवृतकोमलौष्ठे स्थिते ।
तथा कुष्ठममर्पितं नवमवेत्य भुशानने
हरौ जहसुस्दुरं किमपि सुष्ठु गोष्ठार्भकाः ॥

यथा वा—

अस्य प्रेक्ष्य करं शिशोर्मुनिपते ! श्यामस्य मे कथ्यतां—
तथ्यं हन्त चिरायुरेष भविता किं धेनुकोटीश्वरः ।
इत्युक्ते भगवन् ! मयाऽद्य परितश्चरेण किं चारुणा
द्वागाविर्भवदुद्वुरस्मितमिदं वक्त्रं त्वया रुच्यते ? ॥

उदीपना हरेस्तादृग्वाग्बेषचरितादयः ॥ ८ ॥

अनुभावास्तु नासौष्ठगण्डविस्पन्दनादयः ॥

हर्षालस्यावहित्याऽऽद्या विज्ञेया व्यभिचारिणः ॥ ९ ॥

सा हासरतिरेवान्न स्थायिभावतयोदिता ॥

षोढा हासरतिः स्यात् स्मितहसिते विहसितावहसिते च १०

अपहसितातिहसितके ज्येष्ठादीनां क्रमाद् द्वे द्वे ॥

विभावनदिवैचित्र्यादुत्तमस्यापि कुत्र चित् ॥ ११ ॥

भवौद्विहसिताद्यं च भावज्ञैरिति भण्यते ॥

तत्र स्मितं—

स्मितं त्वलक्ष्यदक्षनं नेत्रगण्डविकासकृत् ॥ १२ ॥

दुर्गभसङ्गमनी ।

फाणितं=खण्डविकृतिः, दधिभिधितं फाणितं दधिफाणितं,
कोमलेति बाल्यं व्यञ्जितम् ,

उदीपना इत्यत्र हरेरित्युपलक्षणं तदन्वयिनोऽपि ज्ञेयाः,

क यामि जरती खला दधिहरं दिधीर्षन्त्यसौ
 प्रधावति जवेन मां सुबल ! मङ्क्षु रक्षां कुरु ।
 इति स्खलदुदीरिते द्रवति कान्दिशीके हरौ
 विकस्वरमुखाम्बुजं कुलमधून्मुनीनां दिवि ॥

हसितं—

तदेव दरसंलक्ष्यदन्ताग्रं हसितं भवेत् ॥

यथा—

मद्वेषेण पुरः स्थितो हरिरसौ पुत्रोऽहमेवास्मि ते
 पश्येत्यच्युतजलयविश्रसितया संरम्भरज्यदृष्टशा ।
 मामेतिस्खलदक्षरे जटिलया व्याकुलय निष्कासिते
 पुत्रे प्राङ्गतः सखीकुलमधूदन्तांशुबौताधरम् ॥

विहसितं—

सस्वनं दृष्टदशनं भवेद्विहसितं तु तत् ॥ १३ ॥

यथा—

मुषाण दधि मेदुरं विफलमन्तराङ्गुले
 सनिश्रसितडम्बरं जटिलयाऽन्न निद्रायते ।

दुर्गमसङ्गमनी ।

सुबल हे सुष्टुबल ! इति किञ्चिद्बलिष्ठं ज्येष्ठभ्रातरं प्रति सम्बोधनं-
 न तु सुबलसंज्ञं तत्समवयस्कं प्रति, कान्दिशीके = भयदुते, द्रवतीति
 द्रवस्यातिशयबोधनाय,

मद्वेषेणेति । दूरमायान्तमदृष्टस्ववेषिश्रीकृष्णं श्रीराधिकायाः पतिम-
 न्यं जटिलाया पुत्रमभिमन्युं दृष्ट्वा तद्वेषेण तद्गुहं गतस्य श्रीकृष्ण-
 स्य तां प्रति वचनं, निष्कासिते=दूरत एव विद्राविते, तस्या वातुल-
 तामाशङ्क्य स्वबन्धूनामानयनार्थं तस्य विद्रुतत्वात् ,

इति द्रुवति केशवे प्रकटशीर्णदन्तस्थलं-

कृतं हसितसुत्स्वनं कपटसुतया वृद्धया ॥

अवहसितं—

तच्चावहसितं फुरलनासकुञ्चितलोचनम् ॥

यथा—

लग्नस्ते नितरां दृशोरपि युगे किं धातुरागो घनः

प्रातः पुत्र ! बलस्य वा किमसितं वासस्त्वयाऽङ्गे धृतम् ।

इत्याकर्ण्य पुरो ब्रजेशगृहिणीवाचं स्फुरन्नासिका

दूती सङ्कुचदीक्षणाऽवहसितं जाता न रीदुधुं क्षमा ॥

अपहसितं—

तच्चापहसितं साश्रुलोचनं कम्पितांसकम् ॥ १४ ॥

यथा—

उदक्षं देवर्षिर्दिवि दरतरङ्गमुजशिरा-

यद्भ्राणयुद्धण्डो दशनरुचिभिः पाण्डुरयति ।

स्फुटं ब्रह्मादीनां नटयितरि दिच्ये ब्रजशिशौ

जरत्याः प्रस्तोभाद्भटति तदनैपीद् दृशमसौ ॥

अतिहसितं—

सहस्ततालं क्षिप्ताङ्गं तच्चातिहसितं विदुः ॥

दुर्गमसङ्गमनी ।

कपटसुप्तयेत्यनेन तयेति पूर्वोक्तस्वारस्याल्लभ्यते, सुप्तयाऽप्येतयेति
वा पाठः,

लग्नस्त इत्यादौ पुत्रेत्यत्र मित्रेति ब्रजेशगृहिणीवाचमित्यत्र च धृता-
जैवसुहृद्वाचमिति वा पाठान्तरं ज्ञेयम्,

यथा—

दृष्टे ! त्वं बलिताननाऽसि बलिभिः प्रेक्ष्य स्वयोरग्यामत-
स्त्वामुद्रोद्गमसौ बलीमुखवरो मां साधयत्युत्सुकः ।
आभिर्विप्लुतधीर्बुधे न हि परं त्वत्तो बलिध्वंसना-
दित्युच्चैर्मुखरागिरां विजहद्यः सोत्तालिका बालिकाः ॥

यस्य हासः स चेत् क्वापि साक्षान्नैव निवध्यते ॥ १५ ॥
तथाऽप्येष विभावादिसामर्थ्यादुपलभ्यते ॥

यथा—

शिव्बालिम्बिकुचाऽसि द्दुर्वधधूविस्पर्धिनासाकृति-
स्त्वं जीर्यद्दुलिदृष्टिरोष्ठतुलिताङ्गारा मृदङ्गोदरी ।
का त्वत्तः कुटिले ! पराऽस्ति जटिलापुत्रि ! क्षितौ छन्दरी
पुण्येन व्रजसञ्चर्यां तत्र धृतिं हर्तुं न वंशी क्षमा ॥

एष हास्यरसस्तत्र कैशिकीवृत्तिविस्तृतौ ॥

शृङ्गारादिरसोद्भेदाद्बहुधैव प्रपञ्चितः ॥ १६ ॥

इति भक्तिरसामृतसिन्धावुत्तरविभागे गौणभक्तिरस-
निरूपणे हास्यभक्तिरसलहरी ॥ १ ॥

दुर्गमसङ्गमनी ।

बलिः=कुञ्चितचर्म, बलीमुखो=वानरः, साधयति=साधनाय प्रे-
रयतीति द्विर्णिच्प्रत्ययाद्, आभिर्बालिभिर्विप्लुता=उपद्रुता धीर्षस्याः,
बालिनस्तृणावर्त्तपूतनाऽऽदयस्तेषां ध्वंसकर्त्तुः,

दुलिः=कमठी,

तत्र=भरतादिनिबन्धे स्वकृतनाटकलक्षणे च ।

इत्युत्तरविभागे नवलहरीत्यात्मके हास्यभक्तिरसलहरी प्रथमा ।

अथाद्भुतभक्तिरसः—

आत्मोचितैर्विभावाद्यैः स्वाद्यत्वं भक्तचेतसि ॥

सा विस्मयरतिर्नीताऽद्भुतभक्तिरसो भवेत् ॥ १ ॥

भक्तः सर्वविधोऽप्यत्र घटते विस्मयाश्रयः ॥

लोकोत्तरक्रियाहेतुर्विषयस्तत्र केशवः ॥ २ ॥

तस्य चेष्टाविशेषाद्यास्तभिमन्नुद्दीपना मताः ॥

क्रियास्तु नेत्रविस्तारस्तम्भाश्रुपुलकादयः ॥ ३ ॥

आवेगहर्षजाड्याद्यास्तत्र स्युर्व्यभिचारिणः ॥

स्थायी स्याद्विस्मयरतिः सा लोकोत्तरकर्मतः ॥ ४ ॥

साक्षादनुमितं चेति तच्च द्विविधमुच्यते ॥

तत्र साक्षाद् यथा—

साक्षादैन्द्रियकं दृष्टश्रुतसङ्कीर्त्तितादिकम् ॥ ५ ॥

दुर्गमसङ्गमनी ।

भक्त इति साङ्ख्यत्रयेणाद्भुतस्य परिकरानाह—विस्मयाश्रयो=वि-
स्मयरतेराश्रय इत्यर्थः, विषयस्तस्या एव विषय इत्यर्थः, विस्मयश्चदं-
कथं जातमिति हेत्वसम्भावनामयी बुद्धिः, एतःभ्यां द्वयोरप्यालम्बन-
विभावत्वं दाशितं, विषय इत्यत्र विभाग इति पाठो लिखनभ्रमात् ,

लोकोत्तरकर्मत इत्युपलक्षणं तादृशरूपगुणाभ्यां च, किन्तु लो-
कोत्तरतत्प्रेमहेतुर्भक्तश्चेत्तदा सोऽपि तद्बुद्धेयः, यथा—“नेमं विरिञ्चान
भव “इत्यादौ, “इत्थं सतां ब्रह्मसुखेत्यादौ” “नायं श्रियोऽङ्गेत्यादौ च”,

तत्र दृष्टं यथा—

एकमेव विविधोद्यमभाजं-
मन्दिरेषु युगपन्निखिलेषु ।
द्वारकामभि समीक्ष्य मुकुन्द-
स्पन्दनोज्ज्वलततनुमुनिरासीत् ॥

यथा वा—

क स्तन्यगन्धिवदनेन्दुरसौ शिशुस्ते
गोवर्द्धनः शिखरसद्वधनः क चायम् ।
भोः पश्य सव्यकरकन्दुकिताचलेन्द्रः
खेलन्निव स्फुरति हन्त किमिन्द्रजालम् ॥

श्रुतं यथा—

यानक्षिपन्प्रहरणानि भटाः स देवः
प्रत्पेकमच्छिनदमूनि क्षरन्नेयेण ।
इत्याकलय्य युधि कंसरिपोः प्रभावं-
स्फारेक्षणः क्षितिपतिः पुलकी तदाऽऽसीत् ॥

दुर्गमसङ्गमनी ।

एकमिति । एकवपुषमेव सन्तमित्यर्थः,

यथोक्तं श्रीदशमे श्रीनारदेन—

“चित्रं बतैतदेकेन वपुषा युगपत्पृथक् ।

गृहेषु द्यष्टसाहस्रं स्त्रिय एक उदावहदि”ति,

तस्मान्मुनिरत्र श्रीनारदः, अत एव कायव्यूहसमर्थानामपि
तद्विधानां विस्मयः,

स्तन्यगन्धीति । अत्रारुपाख्यायां समासान्त इत्प्रत्ययः, अचलेन्द्रः
पूर्वोक्त एव गोवर्द्धनः प्रकृतत्वात्, कन्दुकितं तमद्रिं कुर्वन्मुदं-
वहतीति वा पाठः,

भटाः=नरकस्यैकादशाक्षौहिणीसंख्याः, क्षितिपतिः=श्रीपरीक्षित्,

सङ्कीर्तितं यथा—

डिम्भाः स्वर्णनिभाम्बरा वनरुचो जाताश्चतुर्बाहवो-
वत्साश्चेति वदन् कृतोऽस्मि विवशः स्तम्भश्रिया पश्यत ।
आश्चर्यं कथयामि वः शृणु तयोः प्रत्येकमेकैकशः
स्तूयन्ते जगदण्डवद्भिरभितस्ते हन्त पद्मासनैः ॥

अनुमितं यथा—

उन्मीलय ब्रजशिशवो दृशं पुरस्ता-
द्भाण्डीरं पुनरतुलं विलोकयन्तः ।
सात्मानं पशुपटलीं च तत्र दावा-
दुन्मुक्तां मनसि चमत्क्रियामवापुः ॥

अप्रियादेः क्रिया कुट्यान्नालौकिक्यपि विस्मयम् ॥
असाधारण्यपि मनाक् करोत्येव प्रियस्य सा ॥ ६ ॥
प्रियात् प्रियस्य किमुत सर्वलोकोत्तरोत्तरा ॥
इत्यत्र विस्मये प्रोक्ता रत्यनुग्रहमाधुरी ॥ ७ ॥

इति भक्तिरसामृतसिन्धुवुत्तरविभागे गौणभक्ति-
रसनिरूपणेऽद्भुतभक्तिरसलहरी ॥ २ ॥

दुर्गभक्तमनी ।

डिम्भा इति—सत्यलोकसभायां श्रीब्रह्मवाक्यं, स्तम्भश्रिया पश्य-
तेत्येव पाठस्तेषामिष्टः, स्तूयन्त इति “वर्त्तमानसामीप्ये वर्त्तमानव-
द्वे”ति न्यायेनाविलम्बदृष्टत्वं सूचयति,

मनागप्यसाधारणीति योज्यम् ।

इति नवलहृदय्यात्मक उत्तरविभागेऽद्भुतभक्तिरसलहरी द्वितीया ।

अथ वीरभक्तिरसः—

सैवोत्साहरतिः स्थायी विभावाद्यैर्निजोचितैः ॥
 आनीयमाना स्वाद्यत्वं वीरभक्तिरसो भवेत् ॥ १ ॥
 युद्धदानदयाधर्मैश्चतुर्धा वीर उच्यते ॥
 आलम्बन इह प्रोक्त एष एव चतुर्विधः ॥ २ ॥
 उत्साहस्त्वेष भक्तानां सर्वेषामेव सम्भवेत् ॥

तत्र युद्धवीरः—

परितोषाय कृष्णस्य दधदुत्साहमाहवे ॥ ३ ॥
 सखा बन्धुविशेषो वा युद्धवीर इहोच्यते ॥
 प्रतियोद्धा सुकुन्दो वा तस्मिन्वा भेक्षके स्थिते ॥ ४ ॥
 तदीयेच्छावशेनात्र भवेदन्यः सुहृद्भरः ॥

तत्र कृष्णो यथा—

अपराजितमानिनन्हटा-
 च्छुलं त्वामभिभूय साधव ! ।
 धिनुयामधुना छहृद्रणं-
 यदि न त्वं समरात्पराऽञ्जलि ॥

दुर्गमसङ्गमनी ।

उत्साहः=उत्साहरतिः, सर्वेषामिति । कस्य चित् कश्चिदुत्साहभेदः
 स्यादित्यभिप्रायेण,

यदि न त्वमिति । यदि समरं त्यक्तुं छलेन समरात् परान्मुखो-
 न भवसीत्यर्थः, स यदि त्वं समरं समञ्जसीति वा पाठः,

यथा वा—

संरम्भप्रकटीकृतप्रतिभटारम्भश्रियोः साद्गतं-
कालिन्दीपुलिने वयस्यनिकरैरालोक्यमानस्तदा ।
अव्युत्थापितसख्ययोरपि वराहङ्गारविस्फूर्जितः
श्रीदाम्नश्च बकीद्विषश्च समराद्योपः पटीयानभूत् ॥

दुर्गमसङ्गमनी ।

संरम्भेण कोपेनैव प्रकटीकृता प्रतिभट्टस्य प्रतियोद्धुरारम्भश्री-
र्याभ्यां, वस्तुतस्तवव्युत्थापितसख्ययोरविरोधितमैत्र्ययोरपि, श्रीदा-
म्नश्च बकीद्विषश्चेति श्रीदामबकीद्विषोर्द्वयोरित्यर्थः, एतदर्थवशादेव
विशेषणानां द्वित्वम्,

एतदुक्तं भवति—चार्थः खलु चतुर्विधः—समुच्चयान्वाचयेतरेतर-
योगसमाहारभेदेन,

तत्र समुच्चयार्थश्चशब्दस्तत्तदर्थानां पृथक्ताव्यञ्जकः—यथा श्री-
दामा च बकीद्विट् चागत इत्यत्रागत इत्यस्य पृथक् पृथक् सम्बन्धः,

अन्वाचयार्थश्च तथा यथा बकीद्विषमानय यदि पश्यसि श्री-
दामानं च; किन्तुत्तरनिर्दिष्टेनात्याग्रहं व्यञ्जयति—यथा श्रीकृष्णश्च
लोकश्च दृश्यतामिति; तस्मात्समर्थशब्दोक्तपरस्परसम्बन्धार्थ-
त्वाभावादनयोर्न द्वन्द्वसमासः क्रियते किन्तु तद्भावाद्दुत्तरयोरेव,

तत्र समहारे समर्थत्वे सत्यपि मिलनमात्रवाचित्वेन तद्वतामवा-
चित्वात्प्रतिविशेषणान्वयित्वं स्यादेव यथा पदकक्रमकमव्यवहित-
मित्यादि, तद्वति वृत्तिस्त्वत्रोपचारादेव,

अधेतरेतरयोगार्थश्चशब्दस्तत्प्रत्येकसंख्यासमुदयेन यावती
तेषां संख्या स्यात्तावत्संख्याऽन्वितताव्यञ्जकः, तत्र च द्वन्द्वे श्रीदाम-
बकीद्विषावागताचित्यत्र श्रीदामा च बकीद्विट् चेति द्वाधागतावि-
त्यर्थः, समुच्चयादस्यायमेव भेदः—यदि च समासे तथाऽर्थः स्यात्तदा

सहद्वरो यथा—

सखिप्रकरमार्गणानगणितान् क्षिपन् सर्वत-
स्तथाऽच्च लघुदं क्रमाद् भ्रमयति स्म दामा कृती ।
अमंस्त रचितस्तुतिर्ब्रजपतेस्तनूजोऽप्यसुं-
समृद्धपुलको यथा लघुद्वपञ्चरान्तःस्थितम् ॥

प्रायः प्रकृतिशूराणां स्वपक्षैरपि कर्हि चित् ॥ ५ ॥

युद्धकेलिसमुत्साहो जायते परमाद्भुतः ॥

तथा च श्रीहरिवंशे—

‘तथा गाण्डीवधन्वानं विक्रीडन्मधुसूदनः ।

जिगाय भरतश्रेष्ठं कुन्त्याः प्रमुखतो विशुः’ ॥ इति,

कथितास्फोटविस्पर्धाविक्रमास्त्रग्रहादयः ॥ ६ ॥

प्रतियोधास्थिताः सन्तो भवन्त्युदीपना इह ॥

तत्र कथितं यथा—

पिण्डीशूर ! त्वमिह सुबलं कैतवेनावलाङ्ग-

जित्वा दामोदर ! युधि वृथा मा कृथाः कथितानि ।

दुर्गमसङ्गमनी ।

तद्विग्रहेऽपि स्याद् यमालम्ब्यैव समासार्थः प्रवर्त्तते, इन्द्रसमासस्य
च वैकल्पिकत्वात्केवलविग्रहोऽपि प्रयुज्यते ततश्च श्रीदामा च बकी-
द्विट् चागतावित्यपि स्याद् यथा स च त्वं चाहं च पचाम इत्यत्र,
“विप्रतिषेधे परं कार्यमि”ति पाणिने “शुंगपद्वचने परः पुरुषाणामि”ति
शर्व्वर्मणश्च न्यायेनोत्तमपुरुषेऽपि प्राप्ते बहुवचनं पूर्ववदेव स्यादिति
साधु व्याख्यातं श्रीदामबकीद्विषोर्द्वयोरित्यादि,

मार्गणा अत्र तूलपूर्णचर्मफलकवाणाः,

पिण्डीशूरः=भोजनमात्रपटुः, अबलाङ्गमपि कैतवेन जित्वेत्यर्थः,

माद्यन्नेष त्वदलघुभुजासर्पदर्पापहारी

मन्द्रध्वानो नटति निकटे स्तोत्रकृष्णः कलापी ॥

कत्थिताद्याः स्वसंस्थाश्चेदनुभावाः प्रकीर्तिताः ॥ ७ ॥

तथैवाहोपुरुषिकाक्ष्वेडिताक्रोशबलगनम् ॥

असहायेऽपि युद्धेच्छा समरादपलायनम् ॥ ८ ॥

भीताभयप्रदानाद्या विज्ञेयाश्चापरे बुधैः ॥

तत्र कत्थितं यथा—

प्रोत्साहयस्यतितरां किमिवाग्रहेण

मां केशिसूदन ! विदन्नपि भद्रसेनम् ।

योद्धुं बलेन समग्रं छतुर्वलेन

दिव्यार्गलाप्रतिभटन्नपते भुजो मे ॥

आहोपुरुषिका यथा—

छताटोपे गोपेश्वरजलधिचन्द्रे परिकरं-

निबध्नत्युल्लासाद् भुजसमरचर्यासमुचितम् ॥

सरोमाञ्चं क्ष्वेडानिविडमुखधिम्वस्य नटतः

छदाम्नः सोत्कण्ठं जयति मुहुराहोपुरुषिका ॥

चतुष्टयेऽपि वीरारणां निखिला एव सात्त्विकाः ॥ ९ ॥

गर्वावेगधृतिव्रीडामतिहर्षावहित्थिकाः ॥

अमर्षोत्सुकताऽसूयास्मृत्याद्या व्यभिचारिणः ॥ १० ॥

दुर्गमसङ्गमनी ।

कलापी तूणवान् सभूषणो वा पक्षे मयूरः,

आहोपुरुषिका दर्पाद्या स्यात्सम्भावनाऽऽत्मनि,

क्ष्वेडितं=सिंहनादः, आक्रोशः साटोपवचनं, बलगनं युद्धार्थो

गतिविशेषः, युद्धेच्छा युद्धोद्यमः,

युद्धोत्साहरतिस्त्वस्मिन् स्थायिभावतयोदिता ॥

या स्वशक्तिसहायाद्यैराहार्या सहजाऽपि वा ॥ ११ ॥

जिगीषा स्थेयसी युद्धे स युद्धोत्साह ईर्यते ॥

तत्र स्वशक्त्या आहार्यात्साहरतिर्यथा—

स्वतातशिष्टया स्फुटमप्यनिच्छ-

न्नाहूयमानः पुरुषोत्तमेन ।

स स्तोककृष्णो धृतयुद्धतृष्णः

प्रोद्यम्य दण्डं भ्रमयाञ्जकार ॥

स्वशक्त्या सहजोत्साहरतिर्यथा—

शुण्डाकारं प्रेक्ष्य मे बाहुदण्डं-

मा त्वं भैषीः क्षुद्र ! रे भद्रसेन ! ।

हेलाऽश्म्भेणाद्य निर्जित्य रामं-

श्रीदामाऽहं कृष्णमेवाह्वयेय ॥

यथा वा—

बलस्य बलिनो बलात्सहृदनीकमालोडयन्

पयोधिमिव मन्दरः कृतमुकुन्दपक्षग्रहः ।

जनं विकटगर्जितैर्दधिरयन् स धीरस्वरो-

हरेः प्रमदमेककः समिति भद्रसेनो व्यधात् ॥

दुर्गमसङ्गमनी ।

सरोमाञ्चं सोत्कण्ठं च यथा स्यातथा नटत इति योज्यम्,

यदत्र जिगीषेत्यादिभिर्युद्धोत्साहादयो लक्ष्यन्ते तच्च सत्त्वरा मान-
सी शक्तिरुत्साह इति पूर्वोक्तसामान्यलक्षणान्तर्गतमेव तत्रापि गाढे-
च्छामात्रस्य विनाक्षितत्वात्,

स्वस्य तातस्य शिष्टया—हन्त त्वं सर्वजीवनेन युध्यसे धिक् त्वा-
मिति शासनेन, स्फुटमनिच्छन्नपीत्यर्थः, पाठान्तरं त्यक्तम्,

सहायेनाहाय्योत्साहरतिर्यथा—

मयि बलगति भीमविक्रमे
भज भङ्गं न हि सङ्गरादितः ।
हृत्ति मित्रगिरा वरुथपः
सविरूपं विरुवन् हरिं ययौ ॥

सहायेन सहजोत्साहरतिर्यथा—

संग्रामकामुकभुजः स्वयमेव कामं-
दामोदरस्य विजयाय कृती सुदामा ।
साहाय्यमत्र सुबलः कुरुते बली चे-
जातो मणिः सजटितो वरहाटकेन ॥

सुहृदेव प्रतिभटो वीरे कृष्णस्य न त्वरिः ॥ १२ ॥
स भक्तक्षोभकारित्वादौद्रे त्वालम्बनो रसे ॥
रागाभावो दगादीनां रौद्रादस्य विभेदकः ॥ १३ ॥

अथ दानवीरः—

द्विविधो दानवीरः स्यादेकस्तत्र बहुप्रदः ॥
उपास्थितदुरापार्थत्यागी चापर उच्यते ॥ १४ ॥

दुर्गमसङ्गमनी ।

आह्वयेयेति । स्पर्शायामात्मनेपदम्,

एककः=एकाकी, “एकादाकिनिष्वासहाय” इति पाणिनिसूत्रात्
कन्, “एकाकी त्वेक एकक” इत्यमरः,

सुजटित इति । जट झट लङ्घात् इत्यस्य कान्तस्य रूपं, जटिलित-
इति पाठस्तु नेष्टः, जटिलो हि पिच्छादेत्वादिलवा जटावानेवा-
भिधीयते,

तत्र बहुप्रदः—

सहसा दीयते येन स्वयं सर्वस्वमप्युत ॥
 दामोदरस्य सौख्याय प्रोच्यते स बहुप्रदः ॥ १५ ॥
 संप्रदानस्य वीक्षाऽऽद्या अस्मिन्नुद्दीपना मताः ॥
 वाञ्छिताधिकदातृत्वं स्मितपूर्वाभिभाषणम् ॥ १६ ॥
 स्थैर्यदाक्षिण्यधैर्याद्या अनुभावा इहोदिताः ॥
 वितकौत्सुक्यहर्षाद्या विज्ञेया व्यभिचारिणः ॥ १७ ॥
 दानोत्साहरतिस्त्वत्र स्थायिभावतयोदिता ॥
 प्रगाढा स्थेयसी दित्सा दानोत्साह इतीर्यते ॥ १८ ॥
 द्विधा बहुप्रदोऽप्येष विद्वद्भिरिह कथ्यते ॥
 स्यादाभ्युदायिकस्त्वेकः परस्तत्संप्रदानकः ॥ १९ ॥

तत्राभ्युदायिकः—

कृष्णस्याभ्युदयार्थं तु येन सर्वस्वमर्प्यते ॥
 अर्थिभ्यो ब्राह्मणादिभ्यः स आभ्युदायिको भवेत् ॥ २० ॥

यथा—

ब्रजपतिरिह सूनोजातकार्थं तथाऽसौ
 व्यतरदमलचेताः संचयं नैचिकीनाम् ।
 पृथुरपि नृगकीर्तिः सांप्रतं संवृताऽऽसी-
 दिति निजगदुरुक्षैर्भूरा येन वृताः ॥

दुर्गमसङ्गमनी ।

नृगकीर्तिः संवृतत्वे हेतुः—श्रमलचेताः, पुत्रस्वरूपश्रीकृष्णस्योद्-
 यमात्रतत्परतया न तद्वल्लोकद्वयगतलाभप्रतिष्ठाकामनादोषयुक्त-
 र्त्त्यर्थः,

अथ तत्संप्रदानकः—

ज्ञातये हरये स्वीयमहन्ताममताऽऽस्पदम् ॥
सर्वस्वं दीयते येन स स्थातत्संप्रदानकः ॥ २१ ॥
तद्दानं प्रीतिपूजाभ्यां भवेदित्युदितं द्विधा ॥

तत्र प्रीतिदानं—

प्रीतिदानं तु तस्मै यद्दद्याद् बन्ध्वादिरूपिणे ॥२२॥

यथा—

चार्षिक्यं वैजयन्तीं पटसुरपुरयोद्गाहरं भूषणानां—
श्रेणिं मागिक्यभाजं गजरथतुरगान् कर्बुरान् कर्बुरेण ।
दत्त्वा राज्यं कुटुम्बं स्वमपि भगवते दित्सरप्यन्यदुच्चै-
र्देयं कुत्राप्यदृष्ट्वा मखसदसि तदा व्याकुलः पाण्डवोऽभूत् ॥

पूजादानं—

पूजादानं तु तस्मै यद्विप्ररूपाय दीयते ॥

यथाऽष्टमे—

यजन्ति यज्ञं क्रतुभिर्यमाहृता-
भवन्त आम्रायविधानकोविदाः ।
स एष विष्णुर्वरदोऽस्तु वा परो-
दास्याम्यमुष्मै क्षितिमीप्सितां मुने ! ॥

यथा वा दशरूपके—

लक्ष्मीपथोधरोत्सङ्गकुङ्कुमारुणितो हरेः ।
बलिनैव स येनास्य भिक्षापान्नीकृतः करः ॥

दुर्गमसङ्गमनी ।

कर्बुरेण=सुवर्णेन, कर्बुरान्=मिश्रान्, मखसदसि तदेति । अग्न्य-
पूजाऽवसर इति न व्याख्येयं; किन्तु सर्वविधिपूर्यन्तरे इत्येव, पूर्व-
स्य पूजाऽन्तर्गतत्वाद्, उत्तरत्रापि विप्ररूपायेत्युपलक्षणं विप्रदेवभग-
वद्रूपायेत्यस्य विवाक्षितत्वात् ,

अथोपस्थितदुरापार्थत्यागी—

उपास्थितदुरापार्थत्याग्यसौ येन नेष्यते ॥ २३ ॥
 हरिणा दीयमानोऽपि साष्टर्यादिस्तुष्यता वरः ॥
 पूर्वतोऽत्र त्रिपर्यस्तकारकत्वं द्वयोर्भवेत् ॥ २४ ॥
 अस्मिन्नुद्दीपनाः कृष्णकृपाऽऽच्छापस्मितादयः ॥
 अनुभावास्तदुत्कर्षवर्णनद्रढिमादयः ॥ २५ ॥
 अत्र संचारिता भूमना धृतेरेव समीक्ष्यते ॥
 त्यागोत्साहरतिर्धौरेः स्थायी भाव इहोदितः ॥२६॥
 त्यागेच्छा तादृशी प्रौढा त्यागोत्साह उदीर्यते ॥

यथा हरिभक्तिछोधये—

स्थानाभिकामस्तपसि स्थितोऽहं-
 त्वां दृष्टवान्साधुमुनीन्द्रगुह्यम् ।

दुर्गमसङ्गमनी ।

उपास्थितेति । यद्यपि सिद्धसाधकभेदेन द्विविधोऽयं सम्भवति
 तथाऽपि यत्किञ्चिज्जातरुचिर्दृढाग्रहः साधक एवात्र लक्ष्यते न तु स-
 म्यग्भगवन्माधुर्य्यानुभवसिद्धः; न ह्यनृतास्वादे लब्धे गुडादित्यागी
 तथा प्रशस्यते, तस्य तस्यापि भक्त्येकाग्रहृदृष्ट्या तुष्टः श्रीहरिस्त-
 दाग्रहव्यक्त्यर्थं कदा चित्तं दातुमिव प्रोत्साहयतीति, वर इति । अन्यै-
 र्विद्यमानोऽपीत्यर्थः,

त्रिपर्यस्तकारकत्वं हरेरपादानत्वं भक्तस्य तु सम्प्रदानत्वमि-
 त्येव, भूमना=अतिशयेन समीक्ष्यते,

तादृशी=साष्टर्याद्यनिच्छामयी,

स्थानेति श्रीध्रुववाक्यम्, तदिदमपि न सम्यग्माधुर्य्यानुभवमयं-

काचं विचिन्वन्निव दिव्यरत्नं-

स्वामिन् ! कृतार्थोऽस्मि वरं न याचे ॥

यथा वा तृतीये—

नात्यन्तिकं विगणयन्त्यपि ते प्रसादं-

किम्वन्यदपित्तभयं भ्रुव उन्नयैस्ते ।

येऽङ्ग ! त्वदङ्गिशाशरणा भवतः कथायाः

कीर्त्तन्यतीर्थयशसः कुशला रसज्ञाः ॥

अयमेव भवन्नुच्चैःप्रौढभावविशेषभाक् ॥ २७ ॥

धुर्यादीनां तृतीयस्य वीरस्य पदवीं व्रजेत् ॥

अथ दयावीरः—

कृपाऽऽर्द्रहृदयत्वेन खण्डशो देहमर्षयन् ॥ २८ ॥

कृष्णायच्छन्नरूपाय दयावीर इहोच्यते ॥

उद्दीपना इह प्रोक्तास्तदार्त्तिव्यञ्जनादयः ॥ २९ ॥

निजप्राणव्ययेनापि विपन्नत्राणशीलता ॥

आश्वासनोक्तयः स्थैर्यमित्याद्यास्तत्र विक्रियाः ॥ ३० ॥

दुर्गमसङ्गमनी ।

श्रीभागवते हि पाञ्चजन्यस्पर्शादेव तेन तत्तदुक्तं किन्तु क्रमादेवानु-
भूतमिति व्यक्तम् ,

नात्यन्तिकमित्यादिनाऽपि तादृशसाधका एव विवक्षिताः, कुशला-
इत्यनेनोक्तानां भक्तिरसशास्त्रानुसारेण विवेकिनामेवात्रोदाहियमा-
णत्वं न तु कैमुत्येनोत्तरत्रोक्तानां रसज्ञानामिति, ते=तव, भ्रुव उन्नयैः=
विक्षेपरूपैः कालैः,

प्रौढभावविशेषभाक् कश्चिदेवेत्यर्थः,

विशेषशब्दो ह्यत्र तादृशदास्यपर्यवसानार्थः, अन्यामिलापिता-

औत्सुक्यमतिहर्षाद्या ज्ञेयाः संचारिणो बुधैः ॥
दयोत्साहरतिस्त्वत्र स्थायिभाव उदीर्यते ॥ ३१ ॥

दयोद्रेकभृदत्साहो दयोत्साह इहोदितः ॥

बन्दे कुड्मलिताञ्जलिमुद्गुरहं वीरं मयूरध्वजं-

येनार्द्धं कपटद्विजाय वपुषः कंसद्विषे दित्सता ।

कष्टं गद्रदिकाऽऽकुलोऽस्मि कथनारम्भादहो धीमता

सोह्लासं क्रकचेन दारितमभूत्पत्नीछताभ्यां शिरः ॥

हरेश्चेत्तत्त्वविज्ञानं नैवास्य घटते दया ॥ ३२ ॥

तदभावे त्वसौ दानवीरेऽन्तर्भवति स्फुटम् ॥

वैष्णवत्वाद्रतिः कृष्णे क्रियतेऽनेन सर्वदा ॥ ३३ ॥

कृताऽत्र द्विजरूपे च भाक्तिस्तेनास्य भक्तता ॥

अन्तर्भावं वदन्तोऽस्य दानवीरे दयाऽऽत्मनः ॥ ३४ ॥

योपदेवादयो धीरा वीरमाचक्षते त्रिधा ॥

अथ धर्मवीरः—

कृष्णैकतोषणे धर्मे यः सदा परिनिष्ठितः ॥ ३५ ॥

दुर्गमसङ्गमनी ।

शून्यमित्यादिभिरसकृदेव सर्वस्यापि भक्तस्य तादृशतया प्राप्तत्वात्,

बन्द इत्यादौ कष्टमित्यादिगर्भितत्वदोषोऽपि चमत्कारपोषकत्वा-
द्गुणः, यथा साहित्यदर्पणादिषु “दिङ्मातङ्गघटे”त्यादिपद्यानि दर्शिता-
नि, गर्भितत्वं च यद्वाक्यान्तरमध्यं वाक्यान्तरं प्रविशतीति, एव-
मन्यत्रापि समाधेयम्,

हरेरिति । ततश्च तदभावात्, तस्या दयाया अभाव इत्यर्थः,

वैष्णवत्वादिति । विष्णुर्भक्तिर्मजनीयोऽस्येति वैष्णवः, स च “भ-
क्तिरि”त्यनेन सूत्रेण शौषिकाण्विधानात्, ततश्च वैष्णवत्वाद्विष्णुम-

प्रायेण धीरशान्तस्तु धर्मवीरः स उच्यते ॥
 उदीपना इह प्रोक्ताः सच्छास्त्रश्रवणादयः ॥ ३६ ॥
 अनुभावा नयास्तिकथसहिष्णुत्वयमादयः ॥
 मतिस्मृतिप्रभृतयो विज्ञेया व्यभिचारिणः ॥ ३७ ॥
 धर्मोत्साहरतिर्धीरैः स्थायी भाव इहोच्यते ॥
 धर्मैकाभिनिवेशस्तु धर्मोत्साहो मतः सताम् ॥ ३८ ॥

यथा—

भवदभिरतिहेतून् कुर्वता सप्ततन्तून्
 पुरमभि पुरुहूते नित्यमेवोपहूते ।
 दनुजदमन ! तस्याः पाण्डुपुत्रेण गण्डः
 छचिरमरचि शक्याः सव्यहस्ताङ्गुलायी ॥

यज्ञः पूजाविशेषोऽस्य भुजाद्यङ्गानि वैष्णवः ॥
 ध्यात्वेन्द्राद्याश्रयत्वेन यदेषाहुतिरर्प्यते ॥ ३९ ॥
 अयं तु साक्षात्तस्यैव निदेशात्कुरुते मखान् ॥
 युधिष्ठिरोऽम्बुधिः प्रेम्णां महाभागवतोत्तमः ॥ ४० ॥
 दानादित्रिविधं वीरं वर्णयन्तः परिस्फुटम् ।
 धर्मवीरं न मन्यन्ते कति चिद्धनिकादयः ॥ ४१ ॥

इति श्रीभक्तिरसामृतसिन्धवुत्तरविभागे गौणभक्ति-
 रसनिरूपणे वीरभक्तिरसलहरी ॥ ३ ॥

दुर्गमसङ्गमनी ।

क्तियुक्तत्वादित्यर्थः,

सप्ततन्तून्=यज्ञान् ॥ १-४१ ॥

इति नवलहर्यात्मक उत्तरविभागे वीरभक्तिरसलहरी तृतीया ॥

अथ करुणभक्तिरसः—

आत्मोचितैर्विभावाद्यैर्नीता पुष्टिं सतां हृदि ॥
 भवेच्छोकरतिर्भक्तिरसोऽयं करुणाभिधः ॥ १ ॥
 अव्युच्छिन्नमहानन्दोऽप्येष प्रेमविशेषतः ॥
 अनिष्टाप्तेः पदतया वेद्यः कृष्णोऽस्य च प्रियः ॥ २ ॥
 तथाऽनवाप्ततद्भक्तिसौख्यश्च स्वप्रियो जनः ॥
 इत्यस्य विषयत्वेन ज्ञेय आलम्बनस्त्रिधा ॥ ३ ॥
 तत्तद्वेदी च तद्भक्त आश्रयत्वेन च त्रिधा ॥
 सोऽप्यौचित्येन विज्ञेयः प्रायः शान्तादिवर्जितः ॥ ४ ॥
 तत्कर्मगुणरूपाद्या भवन्त्युद्दीपना इह ॥
 अनुभावा मुखे शोषो विलासः स्रस्तगात्रता ॥ ५ ॥
 श्वासक्रोशनभूपातघातोस्ताडनादयः ॥
 अत्राष्टौ साखिका जाड्यनिर्वेदग्लानिदीनताः ॥ ६ ॥
 चिन्ता विषाद औत्सुक्यचापलोन्मादमृत्यवः ॥
 आलस्यापस्मृतिव्याधिर्मोहाद्या व्यमभिचारिणः ॥ ७ ॥
 हृदि शोकतरयांशेन गता परिणतिं रतिः ॥
 उक्ता शोकरतिः सैव स्थायी भाव इहोच्यते ॥ ८ ॥

दुर्गमसङ्गमनी ।

तत्तद्वेदी तादृशकृष्णादित्रयानुभविता, अनुभावा इति । भुवि पा-
 तो भुवि घातश्च हस्तेन भूताडनमिति द्वयं ज्ञेयम् ।
 अंशेन—अनिष्टाप्तिप्रतीतिरूपेण निजविशेषणेन,

तत्र कृष्णो यथा श्रीदशमे—

तं नागभोगपरिवीतमदृष्टचेष्ट-
मालोक्य तत्प्रियसखाः पशुपा भृशात्ताः ।
कृष्णेऽर्पितात्मसहृदर्थकलत्रकामा-
दुःखाभिश्चोक्रभयमूढधियो निपेतुः ॥

यथा वा—

फणिहृदमवगाढे दारुणं पिञ्जचूडे
स्खलदविरलबाष्पस्तोमधौतोत्तरीया ।
निखिलकरणवृत्तिस्तम्भिनीमाललम्बे
विषमगतिमवस्थां गोष्ठराजस्य राज्ञी ॥

तस्य प्रियजनो यथा—

कृष्णप्रियाणामाकर्षे शङ्खचूडेन निर्मिते ।
नीलाम्बरस्य वक्त्रेन्दुनीलिमानं मुहुर्दधे ॥

स्वप्रियो यथा हंसदूते—

विराजन्ते यस्य व्रजशिशुकुलस्तेयविकल-
स्वयम्भूचूडाऽग्रैल्लितशिखराः पादन्खराः ।
क्षणं यानालोक्य प्रकटपरमानन्दविवशः
स देवर्षिमुक्तानपि मुनिगणान् शोचति भृशम् ॥

यथा वा—

मातर्माद्रि ! गता कुतस्त्वमधुना हा कासि पाण्डो पितः !

दुर्गमसङ्गमनी ।

तत्प्रियसखाश्च पशुपाश्चान्ये गोपाः,

फणिहृदेति । गोष्ठराजस्य पत्नीति पाठान्तरम् ,

विराजन्त इति । लुलितत्वं विमर्दितत्वं लुल विमर्दन इत्यस्य नि-
ष्टार्थां प्रयोगाद्, अत्र त्वत्यन्तसंस्पर्शतात्पर्यकत्वेनार्थान्तरसंक्रमित
त्वमेव ज्ञेयं, तनुभूत इत्यत्र मुनिगणानिति पाठः, स्वाप्रियत्वेन मुक्तेः,

सान्द्रानन्दसुधाऽब्धिरेष युवयोर्नाभूद् दृशां गोचरः ।
 इत्पुत्रैर्नकुलानुजो विलपति प्रेक्ष्य प्रमोदाकुलो-
 गोविन्दस्य पदारविन्दयुगलप्रोहामकान्तिच्छटाम् ॥

रतिं विनाऽपि घटते हासादेरुद्गमः क्व चित् ॥
 कदा चिदपि शोकस्य नास्य सम्भावना भवेत् ॥ ९ ॥
 रतेर्भ्रूना क्रशिम्ना च शोको भूयान् कृशश्च सः ॥
 रत्या सहाविनाभावात्काप्येतस्य विशिष्टता ॥ १० ॥

अपि च—

कृष्णैश्वर्याद्यविज्ञानं कृतं नैषामविद्यया ॥
 किन्तु प्रेमोत्तररसविशेषेणैव तत्कृतम् ॥ ११ ॥

दुर्गमसङ्गमनी ।

कृष्णैश्वर्याद्यविज्ञानमिति । एतदुक्तं भवति—भगवान् नाम स्व-
 रूपभूतभगवत्ताविशिष्टः परमानन्दस्वरूपः,

तदुक्तं चतुर्थे—

“तं प्रत्यगात्मनि तदा भगवत्यनन्त-
 आनन्दमात्र उपपन्नसमस्तशक्तावि”ति,

विष्णुपुराणे—

“ज्ञानशक्तिबलैश्वर्यवीर्यतेजांस्यशेषतः ।

भगवच्छब्दवाक्यानि विना हेयैर्गुणादिभिरिति,

भगवत्ता तु षड्विधत्वेऽपि सामान्यतो द्विविधा—परमैश्वर्यरूपा
 परममाधुर्यरूपा चेति, तत्रैश्वर्यं नाम प्रभावेण वशीकर्तृत्वं यदनुभवेन
 तस्मान्मयसम्भ्रमादि स्यात्, माधुर्यं तु रूपगुणलीलानां रोचकत्वं,
 यदनुभवेन तस्मिन्प्रेमा स्यात्, केवलस्वरूपं तु स्वानन्दमात्रसमर्पकं,
 तत्र माधुर्यानुभवस्तु तद्द्वयस्याप्यनुभवमावृणोति,

दुर्गमसङ्गमनी ।

यथा—

तस्यारविन्दनयनस्य पदारविन्द-
किञ्चत्कमिश्रतुलसीमकरन्दवायुः ।
अन्तर्गतः स्वविवरेण चकार तेषां--
संक्षोभमक्षरजुषामपि चित्ततन्वोरिति,

श्रीसनकादिभिस्तद्दर्शने

यथा च—

जन्म ते मय्यसौ पापो मा विद्यान्मधुसूदन ! ।
समुद्विजे भवद्धेतोः कंसादहमधीरधीरि--

त्यत्र श्रीदेवक्यादिवाक्ये,
स च माधुर्य्यानुभवो माधुर्य्यभावनाऽऽत्मकसाधनोत्पन्नप्रेमविशेष-
लब्धरसपर्यायास्वादविशेषः, तस्मात्तेन यद्दृश्यवर्थाद्यनुभवावरण-
न्तत्सर्वोत्तमविद्यामयमेवेति ब्रह्मज्ञानादर्वाचरिणा त्वविद्या कथं तत्रा-
वकाशं लभताम् ?

यथा श्रीबलदेवस्यापि तन्मङ्गलार्थः प्रयत्नः श्रूयते--

श्रुत्वैतद्भगवान् रामो विपक्षीयबलोद्यमम् ।
कृष्णं चैकं गतं हर्तुं कन्यां कलहशङ्कितः ॥
बलेन महता सार्द्धं भ्रातृस्नेहपरिप्लुतः ।

त्वरितः कुण्डिनं प्रागाद्गजाश्वरथपालभिरिति,
श्रीयुधिष्ठिरस्यापि यथा—

अजातशत्रुः पृतनां गोपीधाय मधुद्विषः ।

परेभ्यः शङ्कितः प्रादादि--

त्यादिना,

यस्मादेवमतः तदानीमपि प्रेमानन्दमयकृष्णानन्दस्फुरणात्
तदुपलक्षितात् तादृशप्रेमस्वभावेन कथं चित्सम्भावनेन वा प्रत्या-

अतः प्रादुर्भवन् शोको लब्ध्वाऽप्युद्भूतां मुहुः ॥
दुरूहामेव तनुते गतिं सौख्यस्य कामपि ॥ १२ ॥

इति श्रीभक्तिरसामृतसिन्धावुत्तरविभागे गौणभक्तिरसनि-
रूपणे करुणभक्तिरसलहरी ॥ ४ ॥

दुर्गमसङ्गमनी ।

शाऽनुगमात् पर्यवसानेऽपि तत्सुखस्यैवाभ्युदयादसौ सौख्यस्य
गतिमेव तनुते ; किन्तु दुरूहामागन्तुकदुःखानुभवनावृताम् , अत-
एव कामप्यनिर्वचनीयामित्यर्थः, तस्मादस्तेव करुणेऽपि सुखमयत्व-
मिति भावः ॥ १-१२ ॥

इति नवलहरीर्यात्मक उत्तरविभागे करुणभक्तिरसलहरी चतुर्थी ।

अथ रौद्रभक्तिरसः—

नीता क्रोधरतिः पुष्टिं विभावाद्यैर्निजोचितैः ॥

हृदि भक्तजनस्थासौ रौद्रभक्तिरसो भवेत् ॥ १ ॥

कृष्णो हितोऽहितश्चेति क्रोधस्य विषयस्त्रिधा ॥

कृष्णे सखीजरत्याद्याः क्रोधस्याश्रयतां गताः ॥ २ ॥

भक्ताः सर्वविधा एव हिते चैवाहिते तथा ॥

तत्र कृष्णे सख्याः क्रोधः—

सखीक्रोधो भवेत्सख्याः कृष्णादत्याहिते सति ॥ ३ ॥

यथा विदग्धमाधवे—

अन्तःकलेशकलङ्किताः किल वयं यामोऽद्य याम्यां पुरं—

नायं बह्वनसञ्चयप्रणयिनं हासं तथाऽप्युञ्जति ।

अस्मिन्संपुटिते गभीरकपटैराभीरपल्लीविटे

हा मेधाविनि राधिके ! तव कथं प्रेसा गरीयानभूत् ॥

अथ तत्र जरत्याः क्रोधः—

क्रोधो जरत्या वध्वादि सम्बन्धे प्रेक्षिते हरौ ॥

दुर्गमसङ्गमनी ।

अत्याहितं=महाभीतिः, कृष्णादिस्थपादानं “भीत्रार्थानाम्भयहेतु”
रिति स्मरणात्,

अन्तःकलेशकलङ्किता इत्यस्य प्रकरणे परीक्षाऽर्थं कृतौदासीन्य-
प्रायाच्छ्रीकृष्णाच्छ्रीराधाया अत्याहितं जातमिति ज्ञेयम्,

ननु जरत्याः क्रोधः कथं कृष्णे स्याद् “अहो भाग्यमहो भाग्यमि”-
त्यादिश्रीभागवतनिर्णयशतरत्या ब्रजवासिजीवमात्राणां सर्वातिक्रमेण
सर्वसमर्पणेन च तदेकहितानां नासौ स्वार्थः संभवतीति ? तत्राह—

यथा—

अरे युवतितस्कर ! प्रकटमेव वच्चाः पट-
स्तबोरसि निरीक्ष्यते बत न नेति किं जल्पसि ।
अहो ब्रजनिवासिनः शृणुत किं न विक्रोशनं-
ब्रजेश्वरछतेन मे छतगृहेऽग्निस्तथापितः ॥

गोवर्द्धनं महामल्लं विनाऽन्येषां ब्रजौकसाम् ॥ ४ ॥
सर्वेषामेव गोविन्दे रतिः प्रौढा विराजते ॥

अथ हितः—

हितस्त्रिधाऽनवाहितः साहसी चेष्युरित्यपि ॥ ५ ॥

तत्रानवाहितः—

कृष्णपालनकर्त्ताऽपि तत्कर्माभिनिवेशतः ॥

क चित्तत्र प्रमत्तो यः प्रोक्तोऽनवाहितोऽत्र सः ॥ ६ ॥

दुर्गमसङ्गमनी ।

गोवर्द्धनमिति । सोऽयं चन्द्रावल्याः पतिमन्यः कंसस्य कश्चिद्द्रौप
आगन्तुकतया कृतव्रजवास इति क चित्प्रसिद्धिः, तस्मात्तं विनाऽन्ये-
षामित्यादि योज्यम् ,

तदेवमपि तस्मिन्स्तस्याः क्रोधस्तु तन्मङ्गलेच्छयैव मुख्यमु-
द्यमभावहति न तु रत्यभावेनेति पूर्वं दर्शितमस्ति, तथा जनेष्वशुष्व-
स्त्वेव तथा क्रोशनं न तु शूण्वत्त्वेपीति भावः,

तत्र=कृष्णपालने, क चित्तत्सम्बन्धिभावान्तरेण वैचित्र्ये सति
प्रमत्तस्तत्परमहानिकरीमपि तदवस्थामवधातुमसमर्थो यः सोऽन-
वाहितः प्रोक्तः,

यथा—

उत्तिष्ठ मूढे ! कुश सा विलम्बं-
 वृथैव धिक् पण्डितमानिनीत्वम् ।
 नुत्यत्पलाशिह्वयमन्तरा ते
 बद्धः सुतोऽसौ सखि ! बम्भ्रमीति ॥

अथ साहसी—

यः प्रेरको भयस्थाने साहसी स निगद्यते ॥

यथा—

गोविन्दः प्रियसहृदां गिरैव यात-
 स्तालानां विपिनमिति स्फुटं निशम्य ।
 भ्रूभेदस्थपुटितदृष्टिराभ्यमेषां-
 डिम्भानां व्रजपतिगेहिनी ददर्श ॥

अथेष्ट्युः—

ईष्ट्युर्मानधना प्रोक्ता प्रौढैर्घ्याक्रान्तमानसा ॥ ७ ॥

यथा—

दुर्मानमन्थमथिते ! कथयामि किं ते
 दूरं प्रयाहि सविधे तव जाज्वलीमि ।

दुर्गमसङ्गमनी ।

पण्डितमानिनी=पुत्रशिक्षाविज्ञमानिनी, नुत्यदिति="वर्त्तमानसा
 मीप्ये वर्त्तमानवद्वा" तदिदं प्रायस्तस्मिन् दिने तूपनन्दाद्येकतरगृहे नि-
 मन्त्रणया सपुत्रं गतायास्तुत्यदृक्षगर्जितादागतायाः श्रीदामोदरनिक-
 टे श्रीव्रजेश्वराद्यागमनं वीक्ष्य गृह एव प्रविष्टायाः श्रीरोहिण्यास्त-
 च्छब्दकृतभयमयमूर्च्छात उत्थितप्रायां व्रजेश्वरीं प्रति वाक्यं स्यात्,
 स्यपुटितं=विषमीकृतं, स्थपुटं विषममिति त्रिकाण्डशेषः, विषम-
 तु नतोन्नतमिति ज्ञेयम्,

हा धिक् प्रियेण चिह्नराञ्चितपिञ्जकोट्या
निर्मल्लिताग्रचरणाऽपि ख्योद्गुराऽऽसीः ॥

अथाहितः—

अहितः स्याद् द्विधा स्वस्य हरेश्चेति प्रभेदतः ॥

तत्र स्वस्याहितः—

अहितः स्वस्य स स्याद्यः कृष्णसम्बन्धवाधकः ॥

यथोद्धवर्लदेशे—

कृष्णं सुष्णन्नकरण ! बलाद्गोष्ठतो निष्ठुरस्त्वं—
मा मर्त्यादां यदुकुलभुवां भिन्धि रे गान्धिनेय ! ।
पश्याम्पर्णे त्वधि रथमधिघाय यात्रां विधित्सौ
स्त्रीणां प्राणैरपि नियुतशो हन्त यात्रा व्यधावि ॥

अथ हरेरहितः—

अहितस्तु हरेस्तस्य वैरिपक्षो निगद्यते ॥

यथा—

हरौ श्रुतिशिरःशिखामणिमरीचिनोराजित-
स्फुरच्चरणपङ्कजेऽप्यवमर्ति व्यनक्तयत्र यः ।
अयङ्घ्रिपति पाण्डवः शमनदण्डघोरं हृटात्
त्रिरस्य मुकुटोपरि स्फुटमुदीर्य सत्त्वं पदम् ।

सोल्लुण्ठहासवक्रोक्तिकटाक्षानाद्रादयः ॥ ९ ॥

कृष्णाहितहितस्थाः स्युरमी उदीपना इह ॥

हस्तनिष्पेषणं दन्तघट्टनं रक्तनेत्रता ॥ १० ॥

दष्टौष्ठताऽतिभ्रुकुटी भुजास्फालनताडनाः ॥

तूष्णीकता नतास्यन्वं निश्वासो भुग्नहाष्टिता ॥ ११ ॥

भर्त्सनं मूर्द्धविधुतिर्दगन्ते पाटलच्छविः ॥

भ्रूभेदाघरकम्पाद्या अनुभावा इहोदिताः ॥ १२ ॥

अत्र स्तम्भादयः सर्वे प्राकट्यं यान्ति सात्त्विकाः ॥

आवेगो जडता गर्वो निर्वेदो मोहचापले ॥ १३ ॥

असूयैर्गड्यं तथाऽमर्षश्रमाद्या व्यभिचारिणः ॥

अत्र क्रोधरतिः स्थायी स तु क्रोधस्त्रिधा मतः ॥ १४ ॥

कोपो मन्युस्तथा रोषस्तत्र कोपस्तु शत्रुगः ॥

मन्युर्वन्धुषु ते पूज्यसमन्युनास्त्रिधोदिताः ॥ १५ ॥

रोषस्तु दयिते स्त्रीणामतो व्यभिचरत्यसौ ॥

हस्तपेषादयः कोपे मन्यौ तूष्णीकताऽऽदयः ॥ १६ ॥

हृगन्तपाटलत्वाद्या रोषे तु कथिताः क्रियाः ॥

तत्र वैरिणि यथा—

निरुद्धय पुरःमुन्मदे हरिमगाधसत्त्वश्रियं-

मृधे मगधभूपतौ किमपि वक्रमाक्रोशति ।

हशं कबलितद्विषद्विसरजाङ्गले लाङ्गले

नुनोद दहदिकूलप्रबलपिङ्गलं लाङ्गली ॥

पूज्ये यथा विदग्धमाधवे—

क्रोशन्त्यां करपल्लवेन बलवान्सद्यः पिपत्ते मुखं-

धावन्त्यां भयभाजि विस्तृतभुजो रुन्धे पुरः पद्धतिम् ।

दुर्गमसङ्गमनी ।

व्यभिचरति=आद्ये रसे व्यभिचारितां प्राप्नोति, जरतीसख्यादीनां-
कोममन्युवन्नामूषां रोषः स्थायितामायातीत्यर्थः,

तदेवं पूर्वमुक्ता आवेगादयश्च व्यभिचारिण औगन्धप्रधानाः शत्रुवि-
पथाः, अमर्षप्रधाना बन्धुविषयाः, असूयाप्रधाना दयितविषयाङ्ग्रेयाः,

द्विषद्विसरजाङ्गलं=शत्रुसमूहमांसम्, इङ्गलः=अङ्गारः,

क्रोशन्त्यामिति । भावं परीक्षमाणायां पौर्णमास्यां कृष्णस्फूर्तिम-

पादान्ते विलुठत्यसौ मयि मुहुर्दृष्टाधरायां हवा
मातश्चण्डि ! मया निखण्डसुकुटादात्माऽभिरक्ष्यः कथम् ? ॥

समे यथा—

ज्वलति दुर्मुखि ! मर्मणि सुसुर-
स्त्व गिरा जटिले ! निटिले च मे ।
गिरिधरः स्पृशति स्म कदा मदाद्
दुहितरं दुहितुर्मम पामरि ! ॥

न्यूने यथा—

इन्त स्वकीयकुचमूर्धनि मनोहरोऽयं-
हारश्चकास्ति हरिकण्ठतटीचरिष्णुः ।
भोः ! पश्यत स्वकुलकज्जलमञ्जरीय-
कूटेन मां तदपि बद्धयते बधूटी ॥

अस्मिन्न तादृशो मन्यौ वर्त्तते रत्यनुग्रहः ॥ १७ ॥

उदाहरणमात्राय तथाऽप्येष निदर्शितः ॥

क्रोधाश्रयाणां शत्रूणां चैद्यादीनां स्वभावतः ॥ १८ ॥

क्रोधो रतिविनाभावान्न भक्तिरसतां व्रजेत् ॥

इति भक्तिरसामृतसिन्धावुत्तरविभागे गौणभक्तिरसनिरूपणे
रौद्रभक्तिरसलहरी ॥५॥

दुर्गमसङ्गमनी ।

यं चरितं साक्षाद्रूपमिव श्रीराधिकया कथितम्,

ज्वलतीति । जटिलामुखरयोर्निभृतकलहः, निटिले=शिरसि,
कदा च्छिञ्जिजाङ्गाज्जटिति श्रीराधिकयाऽवतारितं हरिहारं वीक्ष्य
तस्याः सखीः प्रति जटिलावचनं-हन्तेति ।

न तादृश इति । न स्यष्ट इत्यर्थः, गोबर्द्धनं विना मल्लमित्याद्युक्त-
त्वात् ॥ १-१८ ॥

इति नवलहर्यात्मक उत्तरविभागे रौद्रभक्तिरसलहरी पञ्चमी ।

अथ भयानकभक्तिरसः—

वक्ष्यमाणैर्विभवाद्यैः पुष्टिं भयरतिर्गता ॥

भयानकाभिधो भक्तिरसो धीरैरुदीर्यते ॥ १ ॥

कृष्णश्च दारुणाश्चेति तस्मिन्नालम्बना द्विधा ॥

अनुकम्प्येषु सागःसु कृष्णस्तस्य च बन्धुषु ॥ २ ॥

दारुणाः स्नेहतः शाश्वत्तदनिष्टासिद्धिर्दिशि ॥

दर्शनाच्छ्रवणाच्चेति स्मरणाच्च प्रकीर्त्तिताः ॥ ३ ॥

तत्रानुकम्प्येषु कृष्णो यथा—

किं शुष्यद्ददोऽसि मुञ्च खचितं चित्ते पृथुं वेपथुं-

विश्रम्य प्रकृतिं भजस्व न मनागप्यस्ति मन्तुस्तव ।

ऊमप्रक्षितमृक्षराज ! रभसाद्विस्तीर्य वीर्यं त्वया

दुर्गमसङ्गमनी ।

तद्भक्ताश्चेति वक्तव्ये दारुणाश्चेत्युक्तिः प्राकृतरसविन्मता-
नुसारेण, स्वमतानुसारेण तु पञ्चम्यर्थानां तेषामालम्बनत्वं न
सम्भवति सामान्ये विशेषेषु च सप्तम्यर्थस्यैवालम्बनत्वेन स्वीकृ-
तत्वात्, प्राकृतरसविन्मतानुवादमयमेतत् प्रकरणमिति स्वयं लि-
खिष्यते—

हास्यादीनां रसत्वं यद्गौणत्वेनापि कीर्त्तितम् ।

प्राचां मतानुसारेण तद्विज्ञेयं मनीषिभिरिति,

स्वमते तु प्रथमपक्षेऽनुकम्प्या एव भयस्य विषयत्वेनाश्रयत्वेना-
लम्बनाः कृष्णस्तु हेतुमात्रं, तद्द्वितीयपक्षे कृष्णो विषयत्वेन बन्धव-
आश्रयत्वेनालम्बनाः, दारुणास्तु हेतुमात्रमिति ज्ञेयं, रतिस्तु यथायथ-
मस्त्येव,

ऊमा=क्रोधसन्तापः, पृथ्वी=पृथुतरा,

पृथ्वी प्रत्युत युद्धकौतुकमयी सेवैव मे निर्मिता ॥

यथा वा—

सुरमथन ! पुरस्ते को भुजङ्गस्तपस्वी
लघुरहमिति कार्षीर्मा स्म दीनाय मन्युम् ।
गुरुरथमपराधस्तथमज्ञानतोऽभू-
दशरणमतिमूढं रक्ष रक्ष प्रसीद ॥

वन्धुषु दारुणा दर्शनाद्यथा—

हा किं करोमि तरलं भवनान्तराले
गोपेन्द्र ! गोपय बलादुपस्थय बालम् ।
क्षमामण्डलेन सह चञ्चलयन्मनो मे-
शृङ्गाणि लब्धयति पश्य तुरङ्गदैत्यः ॥

श्रवणाद्यथा—

शृण्वती तुरगदानवं रूपा
गोकुलं किल विशन्तमुद्धुरम् ।
द्रागभूत्तनयरक्षणाकुला
शुष्यदास्यजलजा ब्रजेश्वरी ॥

स्मरणाद्यथा—

विरम विरम मातः पूतनायाः प्रसङ्गा-
त्तनुमियमधुनाऽपि स्मर्यमाणा धुनोति ।
कबलयितुमिवाङ्गीकृत्य बालं घुरन्ती
वपुरतिपरुषं वा घोरमाविश्रकार ॥

दुर्गमसङ्गमनी ।

कालियस्य वाक्यं, तपस्वी=बराकः, मन्युः=क्रोधः,

शृङ्गाणि=वृक्षादीनामग्रभागान् ,

विरमेति । कां चिद् दूरादागतामहातवृत्तां प्रति श्रीब्रजेश्वरीवाक्यं-

ततः कबलयितुमित्याद्यनुवाददोषोऽपि न स्यात् ,

विभावस्य भुकुट्याद्यास्तस्मिन्नुद्दीपना मताः ॥
 मुखशोषणमुच्छ्वासः पराहत्य विलोकनम् ॥ ४ ॥
 स्वसङ्गोपनमुद्घूर्णा शरणान्वेषणं तथा ॥
 क्रोशनाद्याः क्रियाश्चात्र साखिकाश्चाश्रुवर्जिताः ॥ ५ ॥
 इह सन्त्रासमरणचापलावेगदीनताः ॥
 विषादमोहापस्मारशङ्काद्या व्यभिचारिणः ॥ ६ ॥
 आस्मिन् भयरतिः स्थायी भावः स्यादपराधतः ॥
 भीषणेभ्यश्च तत्र स्याद्बहुधैवापराधिता ॥ ७ ॥
 तज्जा भीर्नापरत्र स्यादनुग्राह्यजनान्विता ॥
 आकृत्या ये प्रकृत्या ये ये प्रभावेण भीषणाः ॥ ८ ॥
 एतदालम्बना भीतिः केवलप्रेमशालिषु ॥
 नारीबालादिषु तथा प्रायेणात्रोपजायते ॥ ९ ॥
 आकृत्या पूतनाऽऽद्याः स्युः प्रकृत्या दुष्टभूभुजः ॥
 भीषणास्तु प्रभावेण सुरेन्द्रगिरिशादयः ॥ १० ॥
 सदा भगवतो भीतिं गता आत्यन्तिकीमपि ॥
 कंसाद्या रतिशून्यत्वादत्र नालम्बना मताः ॥ ११ ॥
 इति भक्तिरसामृतसिन्धवुत्तरविभागे गौणभक्तिरस-
 निरूपणे भयानकभक्तिरसलहरी ॥६॥

दुर्गमसङ्गमनी ।

घुरन्ती=भीमशब्दं कुर्वती, "घुर भीमार्त्तशब्दयो"रित्यस्य रूपम्,
 दुष्टभूभुजः=शिशुपालादयः ॥ १-११ ॥

इति नवलहर्यात्मक उत्तरविभागे भयानकभक्तिरसलहरी षष्ठी ।

अथ बीभत्सभक्तिरसः—

पुष्टिं निजविभावाद्यैर्जुगुप्सारतिरागता ॥
 असौ भक्तिरसो धीरैर्बीभत्सख्य इतीर्यते ॥ १ ॥
 अस्मिन्नाश्रितशान्ताद्या धीरैरालम्बना मताः ॥

यथा—

पाण्डित्यं रतहिण्डकाध्वनि गतो यः कामदोक्षावती
 कुर्वन्पूर्वमशेषशिङ्गनगरीसाम्राज्यचर्यामभूत् ।
 चित्रं सोऽयमुदीरयन् हरिगुणानुद्वाप्यदृष्टिर्जनो-
 दृष्टे स्त्रीवदने विकूणितमुखो विष्टभ्य निष्ठीवति ॥

अत्र निष्ठीवनं वक्त्रकूणनं घ्राणसंवृत्तिः ॥ २ ॥
 धावनं कम्पपुलकप्रस्वेदाद्याश्च विक्रियाः ॥
 इह ग्लानिश्रमेन्मादमोहनिर्वेददीनताः ॥ ३ ॥
 विषादचापलावेगजाड्याद्या व्यभिचारिणः ॥
 जुगुप्सारतिरत्र स्यात्स्थायी सा च विवेकजा ॥ ४ ॥
 प्रायिकी चेति कथिता जुगुप्सा द्विविधा बुधैः ॥

दुर्गमसङ्गमनी ।

अत्र बीभत्सितस्यैवालम्बनत्वेऽप्याश्रितशान्तादीनामालम्बनत्वं-
 रत्यंशेन, शान्तोऽत्र तपास्विरूप एव, आद्यग्रहणादप्राप्तभगवत्सांनि-
 ध्याः सर्व एव,

रतहिण्डकः=रतचौरः, विकूणितमुखः=वक्रितवदनः, विष्टभ्य=
 विशेषेण स्तब्धो भूत्वा,

तत्र विवेकजा—

जातकृष्णरतेर्भक्तविशेषस्य तु कस्य चित् ॥ ५ ॥

विवेकोत्था तु देहादौ जुगुप्सा स्याद्विवेकजा ॥

यथा—

घनरुधिरमये त्वचा पिनद्धे
पिशितविमिश्रितविस्त्रगन्धभाजि ।
कथमिह रसतां बुधः हारीरे
भगवति हन्त रतेर्लवैऽप्युदीर्णे ॥

अथ प्रायिकी—

अमेध्यपूत्यनुभवात्सर्वेषामिव सर्वतः ॥ ६ ॥

या प्रायो जायते सेयं जुगुप्सा प्रायिकी मता ॥

यथा—

असृङ्मृत्राकीर्णे घनशमलपङ्कव्यतिकरे
वसन्नेष क्लिन्नो जडतनुरहं मातुरुदरे ।
लभे चेतःक्षोभं तव भजनकर्माक्षमतया
तदस्मिन्कंसारे ! कुरु मयि कृपासागर ! कृपाम् ॥

दुर्गमसङ्गमनी ।

पिशितं=मांसं, “विस्त्रं स्यादासगन्धि यत्” तस्माद्विस्त्रस्य यो-
गन्धस्तद्भाजीत्यर्थः, उदीर्णं इति । क्रैयादिकस्य ऋद् गतावित्यस्य
दीर्घस्य निष्ठावां रूपम्, उदित इत्यर्थः,

भजनकर्माक्षमतयोपलक्षिते मयि न तु तथा हेतुना भजनकर्मा-
क्षमतयेति, सप्तम्यन्तो वा पाठः, अन्यथा बीभत्सस्याविमृष्टत्वं-
स्यादिति,

यथा वा—

प्राणोद्घूर्णकपूतिगन्धचिकटे कीटाकुले देहली-
सस्तव्याधितयूथगूधघटनानिर्दूतनेत्रायुषि ।
कारानामनि हन्त मागधयमेनामी वयं नारके
क्षिसास्ते स्मृतिमाकलय्य नरकध्वंसिजिह प्राणिमः ॥

लब्धकृष्णरतेरेव सुष्ठु पूतं मनस्सदा ॥ ७ ॥

क्षुभ्यन्त्यहृद्यलेशेऽपि ततोऽस्यां रत्यनुग्रहः ॥

हास्यादीनां रसत्वं यद् गौणत्वेनापि कीर्तितम् ॥ ८ ॥

प्राचां मतानुसारेण तद्विज्ञेयं मनीषिभिः ॥

अमी पञ्चैव शान्ताद्या हरेर्भक्तिरसा मताः ॥ ९ ॥

एषु हासादयः प्रायो विभ्रति व्यभिचारिताम् ॥

इति भक्तिरसामृतसिन्धवानुत्तरविभागे गौणभक्तिरस-
निरूपणे बीभत्सभक्तिरसलहरी ॥ ७ ॥

दुर्गमसङ्गमनी ।

नारके=नरकसमूहे,

रत्यनुग्रहो रत्या कर्ष्या षोषणम् ॥ १-९ ॥

इति नवलहर्यात्मक उत्तरविभागे बीभत्स-
भक्तिरसलहरी सप्तमी ।

अथ रसानां मैत्रीवैरस्थितिः—

अथामीषां क्रमेणैव शान्तादीनां परस्परम् ॥

मित्रत्वं शात्रवत्त्वं च रसानामभिधीयते ॥ १ ॥

शान्तस्य प्रीतवीभत्सधर्मवीराः सुहृद्वराः ॥

अद्भुतश्रेष विज्ञेयः प्रीतादिषु चतुर्ष्वपि ॥ २ ॥

दुर्गमसङ्गमनी ।

अत्र स्वयमङ्गिरसानुभवा श्रीकृष्णभक्तः श्रीकृष्णस्तद्भक्तान्तरन्तदुदासीनस्तद्विरोधी चेति पञ्चविधगतत्वेन भावा लक्ष्यन्ते, तत्राङ्गिनो रसस्य केन चिदनुचितेनाङ्गेन मिलने सति विघातः स्यादुचितमिलने तु तत्पोष इति वक्तव्ये—शान्तस्य तौ दर्शयितुं तावदाह—शान्तस्येति । वीभत्सधर्मवीरावत्र तपस्विशान्तस्य सुहृदौ ज्ञेयौ, तदुदासीनतद्विरोधिनोवीभत्सितताभावनया श्रीकृष्णतद्भक्तयोर्धार्मिकतापर्यालोचनया च तदीयरसोदयाद्, आत्मारामशान्तस्य च तत्तदनवधानेऽपि कविना तदङ्गत्वेन वर्णनायां दोष एव स्याद्, अद्भुतश्च शान्तस्य सुहृद्वरः, एषोऽद्भुतः प्रीतप्रेयोवत्सलमधुरेष्वपि सुहृद्वरो विज्ञेयः, किन्तु शान्तस्य शान्तप्रायतपस्विनश्च द्विधा श्रीभगवति चमत्कारो जायते—ब्रह्मानुभवानन्दादपि तन्माधुर्यानुभवानन्देन क्वचिच्छत्रुपक्षनिग्रहादिलीलाया अप्याश्चर्यत्वेन, यथा “तस्यारविन्दनयनस्ये”त्यादि, यथा च--

“न तस्य चित्रं परपक्षनिग्रह—

स्तथाऽपि मर्त्यानुविधस्य वर्णयत—

इत्यादि,

मर्त्याननुविधत्तेऽनुकरोति मर्त्यलीलोचितामेव शक्तिं व्यञ्ज-

द्विपन्नस्य शुचिर्युद्धवीरो रौद्रो भयानकः ॥

सुहृत्प्रीतस्य बीभत्सः शान्तो वीरद्वयं तथा ॥ ३ ॥

वैरी शुचिर्युद्धवीरो रौद्रश्चैकविभावकः ॥

प्रेयसस्तु शुचिर्हास्यो युद्धवीरः सुहृद्राः ॥ ४ ॥

द्विषो वत्सलबीभत्सरौद्रा भीष्मश्च पूर्ववत् ॥

वत्सलस्य सुहृद्दास्यः करुणो भीष्मभित्तथा ॥ ५ ॥

दुर्गमसङ्गमनी ।

यति नाधिकां तथाऽपि तन्निग्रहादिकं करोत्येव यस्तस्येत्यर्थः,
अस्य=शान्तस्य द्विविधस्यापि, शुचिरत्र सम्प्रति टीकोक्तपञ्चवि-
धां गतोऽपि द्विषन् तथा युद्धवीरश्च, रौद्रभयानकौ त्वात्मारामशान्त-
स्यैव शत्रू, तपस्विशान्तस्य तु यमादीनामौग्यदर्शानाजिजसंसारभयो-
त्पत्तौ शान्तिपुष्टेः, तस्य तु रौद्रः स्वगतो द्वेष्यः,

सुहृत्प्रीतस्य बीभत्स इत्युदासीनादिद्वये बीभत्सतया तस्यै-
व पुष्यमाणत्वाद्, एवं तत उपरत्या शान्तोऽपि तथा, प्रथमत्रयगतं-
वीरद्वयं धर्मदानवीराख्यं, युद्धवीरो रौद्रश्च-एकविभावकः कृष्णवि-
भावकः साक्षात्कृष्णसम्बन्धादुत्पन्नः, स च स चात्र कृष्णेन सह स्व-
कर्तृकयुद्धमयः कृष्णं प्रति स्वकोपमय इत्यर्थः, तदेतदुपलक्षणत्वेना-
न्यत्रानुक्तमपि यथायथं तत्तद्गतत्वेन व्याख्यास्यते,

प्रेयसस्त्विति । शुचिरत्र कृष्णगतः, हास्यस्तद्भक्तद्वयगतश्च, युद्ध-
वीरस्तुदासीनादान्यत्र गतः, पूर्ववत्कृष्णविभावकः स चात्र कृष्णविष-
याश्रयतामय इत्यर्थः,

वत्सलस्येति । हास्यकरुणावत्र प्रथमत्रयगौ भीष्मभिद्=विरोधि-
हेतुभयानकभेदः, शुचिः सर्वगतः, युद्धवीररौद्रौ कृष्णेन सह पार-
स्परिकौ, प्रीतो वत्सलस्य कृष्णविषयकः; अतः पूर्ववदित्युपलक्षणम्,

शत्रुः शुचिर्युद्धवीरः प्रीतो रौद्रश्च पूर्ववत् ॥
 शुचेर्हास्यस्तथा प्रेयान् सुहृदस्य प्रकीर्तितः ॥ ६ ॥
 द्विषो बत्सलबीभत्सशान्तरौद्रभयानकाः ॥
 प्राहुरेकस्य सुहृदं वीरयुग्मं परे रिपुम् ॥ ७ ॥
 मित्रं हास्यस्य बीभत्सः शुचिः प्रेयान्सबत्सलः ॥
 प्रतिपक्षस्तु करुणस्तथा प्रोक्तो भयानकः ॥ ८ ॥
 अद्भुतस्य सुहृद्वीरः पञ्च शान्तादयस्तथा ॥
 प्रतिपक्षो भवेदस्य रौद्रो बीभत्स एव च ॥ ९ ॥
 वीरस्य त्वद्भुतो हास्यः प्रेयान् प्रीतस्तथा सुहृत् ॥
 भयानको विपक्षोऽस्य कस्य चिच्छान्त एव च ॥ १० ॥

दुर्गमसङ्गमनी ।

शुचेरिति । हास्यप्रेयःशान्ताः प्रथमद्वयगताः हास्यप्रेयांसौ तु
 क चित्सखीलक्षणभक्तान्तरगतौ च बत्सलः प्रथमत्रयगतः बीभत्सः
 सर्वगतः रौद्रभयानकौ प्रायःसर्वगतौ वीरयुग्मं युद्धधर्मवीररूपं, तच्च
 प्रथमत्रयगतं, पर इति तदिदं न स्वमतमित्यभिप्रेतम्,

मित्रमिति । बीभत्सोऽत्र कृतबीभत्सितवेषविदूषकादिलक्षणभक्ता-
 न्तरदर्शनात्प्रथमगतत्वेन ज्ञेयः, न त्वत्यन्तबीभत्सितदौर्गन्ध्यादिदर्श-
 नात्, तदेवं परपरत्र तत्तद्वेतुत्वं तत्तद्गतत्वं च स्वयमुन्नेयम्,

अद्भुतस्येति । अलौकिकवस्त्वन्तरानुभवजातचमत्कारस्य भी-
 षणबीभत्सितयोरनुभवेन विघातः स्यादित्येव विवक्षितम्, अतस्तयोः
 स्वतश्चमत्कारकरत्वं तु न निषिध्यते “रसे सारश्चमत्कार” इत्यस्य
 विरोधात्,

वीरस्येति । श्रीबलदेवादाविव युद्धवीरादेः श्रीब्रजेश्वरादाविव

करुणस्य सुहृद्रौद्रो बत्सलश्च विलोक्यते ॥
 वैरी हास्योऽस्य सम्भोगशृङ्गारश्चाद्भुतस्तथा ॥ ११ ॥
 रौद्रस्य करुणः प्रोक्तो वीरश्चापि सुहृद्रः ॥
 प्रतिपक्षस्तु हास्योऽस्य शृङ्गारो भीषणोऽपि च ॥ १२ ॥
 भयानकस्य वीभत्सः करुणश्च सुहृद्रः ॥
 द्विषस्तु वीरशृङ्गारहास्यरौद्राः प्रकीर्त्तिताः ॥ १३ ॥
 वीभत्सस्य भवेच्छान्तो हास्यः प्रीतस्तथा सुहृत् ॥
 शत्रुः शुचिस्तथा प्रेयान् ज्ञेया युक्त्वा परे च ते ॥ १४ ॥
 कथितेभ्यः परे ये स्युस्ते तटस्थाः सतां मताः ॥

तत्र सुहृत्कृत्यम्—

सुहृदामिश्रणं सम्यगास्वाद्यं कुरुते रसम् ॥ १५ ॥

दुर्गमसङ्गमनी ।

दानवीरादेर्वत्सलश्च क्वचित्सुहृद् दृश्यते भयानकः शान्तश्च कस्य चि-
 बुद्धवीरस्य विपक्षो दानवीरादेर्भयानकश्च ज्ञेयः,

करुणस्येति । रौद्रो जातचरस्वप्रियपीडनतयाऽनुस्मृतयाऽत्र
 गृह्यते वर्त्तमानतादृशस्य भयमात्रजनकत्वात्,

रौद्रस्येति । भीषणो=भयानकः,

भयानकस्येति । अत्र करुणस्य तु सुहृत्त्वं भाविस्वप्रियवियो-
 गस्मरणात्,

वीभत्सस्येति । शान्तोऽत्र तापसालम्बनकः प्रीत आरब्धरतिभ-
 काद्यालम्बनः हास्यस्य सुहृत्त्वं विदूषकादिकृतं कुवेषादौ ज्ञेयं ; न
 तु सर्वत्र,

कथितेभ्य इति । साक्षादुक्तेभ्यो युक्त्वा ज्ञातेभ्यश्चेत्यर्थः,

द्वयोस्तु मिश्रणे साम्यं दुःशकं स्यात्तुलाघृतम् ॥

तस्मादङ्गाङ्गिभावेन मेलनं विदुषां मतम् ॥ १६ ॥

भवेन्मुख्योऽथ वा गौणो रसोऽङ्गी किल यत्र सः ॥

कर्त्तव्यं तत्र तस्याङ्गं सुहृदेव रसो बुधैः ॥ १७ ॥

अथाङ्गित्वं प्रथमतो मुख्यानामिह लिख्यते ॥

अङ्गतां यत्र सुहृदो मुख्या गौणाश्च बिभ्रति ॥ १८ ॥

तत्र शान्तेऽङ्गिनि प्रीतस्याङ्गता यथा—

जीवस्फुलिङ्गवन्हेर्महसो घनचित्स्वरूपस्य ।

तस्य पदाम्बुजयुगलं किं वा संवाहयिष्यामि ॥

अत्र मुख्येऽङ्गिनि मुख्यस्याङ्गता,

तत्रैव बीभत्सस्य यथा—

अहमिह कफशुक्रशोणितानां-

पृथु कुतुपे कुतुकी रतः शरीरे ।

दुर्गमसङ्गमनी ।

द्वयोस्त्वित्यङ्गस्य परेणान्वयः, तुलया घृतमत्यन्तं यथा स्यात्तथा दुःशकं भावयितुमशक्यमित्यर्थः, मेलनमेकदा भावनम्,

जीवस्फुलिङ्गवन्हेरिति श्रौतानुवादः, स च जीवेशयोरंशांशिताप्रामाण्याय, घनः श्रीविग्रहस्तदाकारा या चित् सच्चिदानन्दलक्षणं— परं ब्रह्म सैव स्वरूपं यस्य; तस्य=तादृशत्वेन ममालम्बनस्येति तत्र स्वनिष्ठा दर्शिता, तस्माच्छान्तस्याङ्गित्वेऽपि तादृशुत्तमसुहृदालिङ्गितत्वेन प्रशस्तत्वमपि ध्वनितं; किन्त्वत्राप्यङ्गत्वे शान्तस्य प्राबल्यं दग्नि सिताया इवास्वादाधिकयाज्ज्ञेयं, पादसंवाहनेच्छा तु परमानन्दविग्रहस्य तस्य स्पर्शानन्दप्राप्तीच्छयैव न तु साहाय्येनानन्ददानेच्छया पूर्णानन्दत्वेन तस्य स्फुरणात्,

कुतुपे=स्वल्पचर्मपुटके, कुतुकी=चित्रविषयास्वादाय सोत्साहः,

शिव शिव परमात्मनो दुरात्मा
सुखत्रपुषः स्मरऽपि मन्धरोऽस्मि ॥

अत्र मुख्य एव गौणस्य,

तत्रैव प्रीतस्याद्भुतबीभत्सयोश्च यथा—

हित्वाऽस्मिन् पिशितोपनद्धरुधिरक्लिन्ने मुदं विप्रदे
प्रीत्युत्सिक्तमनाः कदाऽहमसकृद् दुस्तर्कचर्याऽऽस्पदम् ।
आलीनं पुरटासनोपरि परं ब्रह्माम्बुदश्यामलं-
सेविष्ये चलचारुचामरमरुत्सञ्चारचातुर्यैतः ॥

अत्र मुख्य एव मुख्यस्य गौणयोश्च,

अथ प्रीते शान्तस्य यथा—

निरविद्यतया रूपद्यहं निरवद्यः प्रतिपद्य माधुरीम् ।
अरविन्दविलोचनं कदा प्रभुमिन्दीवरसुन्दरं भजे ॥

अत्र मुख्ये मुख्यस्य,

तत्रैव बीभत्सस्य यथा—

स्मरन् प्रभुपदाम्भोजं नटन्नटति वैष्णवः ।
यस्तु दृष्ट्या पद्मिनीनामपि सृष्टुं हृणीयते ॥

दुर्गमसङ्गमनी ।

तत्रैव=शान्ते,

दुस्तर्कचर्याऽऽस्पदमित्येतेनाद्भुतरसः संवाहनेच्छावत् सेविष्य-
इत्यादीच्छा च तत्सौरभ्याद्यतिशयानुभवार्था ज्ञेया; यथा "तस्यारवि-
न्दनयनस्ये" त्यादिकं श्रीसनकादीनां श्रूयते तद्वत्,

निरविद्यतया=अविद्यारहिततयेति शान्तिवासना,

स्मरन्निति । अटति=भ्रमति, हृणीयते=चृणां करोति, पाठान्तरं-

त्यक्तम्,

अत्र मुख्ये गौणस्य,

तत्रैव बीभत्सशान्तवीराणां यथा—

तनाति सुखविक्रियां युवतिसङ्गरङ्गोदये
न तृप्यति न सर्वतः सुखमये समाधावपि ।
न सिद्धिषु च लालसां वहति दीयमानास्वपि
प्रभो ! तव पदाचने परमुपैति तृष्णां मनः ॥

अत्र मुख्ये मुख्यस्य गौणयोश्च,

अथ प्रेयसि शुचैर्यथा—

धन्यानां किल मूर्धन्याः सुबलामूर्धजाबलाः ।
अधरं पिच्छचूलस्य चलाश्रुलुकवन्ति याः ॥

अत्र मुख्ये मुख्यस्य,

तत्रैव हास्यस्य यथा—

दृशोस्तरलितैरलं ब्रज निवृत्य मुग्धे ! ब्रजं-
वितर्कयसि मां यथा न हि तथाऽस्मि किं भूरिणा ।
इतीरयति माधवे नवविलासिर्नां छद्मना
ददर्श सुबलो बलद्विकचदृष्टिरस्याननम् ॥

अत्र मुख्ये गौणस्य,

तत्रैव शुचिहास्ययोर्यथा—

मिहिरदुहितुस्यद्वञ्जुलं मञ्जुतीरं-

दुर्गमसङ्गमनी ।

ब्रह्मसमाधावपि निमित्तं यत्सर्वं श्रवणमननादिकं तत्र न न
तृप्यति तृप्यत्येव=अलं बुद्धिं करोत्येवेत्यर्थः, दीयमानास्वित्यत्र त्वयेति
गम्यं, सादरतयैव तदनुक्तिः, लभ्यमानास्वपीति पाठान्तरं स्पष्टम्,
धन्यानामित्यनुमोदनात्मिकैवेयं शुचिभावना न संभोगेच्छाम-
यात्मिका तेषां स्वस्वरूप एव नित्यस्थितेः,

दृशोरित्यत्र सत्यपि शुच्यंशे हास्यांशेनैवोदाहरणं दर्शयते,

प्रविशति सुबलोऽयं राधिकावेषगूढः ।

सरभसमभिपश्यन् कृष्णमभ्युत्थितं यः

स्मितविकसितगण्डं स्वीयमार्यं वृणोति ॥

अत्र मुख्ये मुख्यगौणयोः,

अथ वत्सले कर्णस्य—

निरातपत्रः कान्तारे सन्ततं सुक्तपादुकः ।

वत्सानवति वत्सो मे हन्त सन्तप्यते मनः ॥

अत्र मुख्ये गौणस्य,

तत्रैव हास्यस्य यथा—

पुत्रस्ते नवनीतपिण्डमतलुं सुख्यन्ममान्तर्गृहा-

द्विन्द्वस्यापससार तस्य कणिकां निद्राण्डिमभानने ।

इत्युक्त्वा कुलवृद्धया एतमुखे दृष्टिं विभुमभ्रुणि

स्मेरां निक्षिपती सदा भवतु वः क्षेमाय गोष्टेश्वरी ॥

अत्र मुख्ये गौणस्य,

तत्रैव भयानकाद्भुतहास्यकर्णानां यथा—

कम्प्रा स्वेदिनि चूर्णकुन्तलतटे स्फारेक्षणा तुङ्गिते

सव्ये दोष्णि विकासिगण्डफलका लीलाऽस्यभङ्गीशते ।

बिभ्राणस्य हरेर्गिरिन्द्रमुदयद्वाप्सा चिरोर्ध्वस्थितौ

पातु प्ररुनवसिच्यमानसिचया विश्वं व्रजाधीश्वरी ॥

अत्र मुख्ये चतुर्णां गौणानाम्,

दुर्गमसङ्गमनी ।

वृणोति=आवृणोति, प्राचीरं प्रान्ततो वृतिरित्यमरदर्शनात्,

निरातपत्र इति । अत्रानिष्टाशङ्कानीव बभ्रुवृद्धयानीति शङ्काचिन्ता-
पतिशयेन शोकं संभाव्य श्रीव्रजेश्वरीवचनात्करणावकाशः,

सव्ये दोष्णि गिरिन्द्रं बिभ्राणस्य हरेश्चूर्णकुन्तलतटे स्वेदिनि
सति कम्प्रेत्यादि योज्यम्,

केवले बत्सले नास्ति मुख्यस्य खलु सौहृदम् ॥

अतोऽत्र बत्सले तस्य नतरां लिखिताऽङ्गता ॥ १९ ॥

अथोज्ज्वले प्रेयसो यथा—

मद्वेषशीलिततनोः सुबलस्य पदय

विन्यस्य मञ्जुभुजमूर्धनि भुजं मुकुन्दः ।

रोमाञ्चक्रञ्चुकञ्चुपः स्फुटमस्य कर्णे

सन्देशमर्पयति तन्वि ! मदर्थमेव ॥

अत्र मुख्ये मुख्यस्य,

तत्रैव हास्यस्य यथा—

स्वसाऽस्मि तव निर्दये ! परिचिनोषि न त्वं कुतः

कुरु प्रणयनिर्भरम् मम कृशाङ्गि ! कण्ठग्रहम् ।

इति ब्रुवति पेशलं युवतिवेषगूढे हरौ

कृतं स्मितमभिज्ञया गुरुपुरस्तदा राधया ॥

अत्र मुख्ये गौणस्य,

तत्रैव प्रेयोवीरयोर्थथा—

मुकुन्दोऽयं चन्द्रावलिबदनचन्द्रे चटुलभे

दुर्गमसङ्गमनी ।

केवले=शुद्धे; बत्सले नास्तीत्युपलक्षणं कुत्र चिदन्यत्राप्युन्नेयम् ,

मद्वेषेति । सुबलेन तद्वेषकरणमिदं नमणेति गम्यते,

“स्वसाऽस्मि तव निर्दये” इत्यर्थे—

तवास्मि सवयश्चरी स्मरसि मां कठारे ! न किम् ।

कुरु प्रणयनिर्भरं मम सुकाण्ठ ! कण्ठग्रहमिति

पाठान्तरम् ,

मुकुन्दोऽयमिति श्रीचन्द्रावलीसंख्या भावना, सा च तयोर्मधुरां-

स्मरस्मेरानाराद् दृशमसकलामर्पयति च ।

भुजामंते सख्युः पुलकिनि दधानः फणिनिभा-

मिभारिध्वेडाभिर्दृषदनुजमुद्योजयति च ॥

अथ मुख्ये मुख्यगौणयोः,

अथ गौणानामङ्गिता—

हास्यादीनां तु गौणानां यदुदाहरणं कृतम् ॥

तेनैषामङ्गिता व्यक्ता मुख्यानां च तथाऽङ्गता ॥ २० ॥

तथाऽप्यल्पविशेषाय किञ्चिदेव विलिख्यते ॥

अथ हास्येऽङ्गिनि शुचैरङ्गता यथा—

मदनान्धतथा त्रिवक्रया प्रसभं पीतपटाञ्जले धृते ।

अदधाद्विनतं जनाग्रतो हरिस्तफुल्लकपोलमाननम् ॥

अत्र गौणेऽङ्गिनि मुख्यस्याङ्गता,

वीरे प्रेयसो यथा—

सेनान्धं विजितमवेक्ष्य भद्रसेनं-

मां योद्धुं मिलसि पुरः कथं विशाल ! ।

रामाणां शतमपि नोद्धतोग्रधामा

श्रीदामा गणयति रे ! त्वमत्र कोऽसि ॥

अत्रापि गौणेऽङ्गिनि मुख्यस्य,

दुर्गमसङ्गमनी ।

रतिमालम्ब्यैव प्रवृत्ता प्रेयोवीरौ तदनुषङ्गिणौ विधायेति युक्तमुक्तं-
तत्रैव प्रेयोवीरयोर्यथेति, एवमन्यत्रापि ज्ञेयम् ,

इभानामरयो विद्राविका याः श्वेडाः सिंहनादास्ताभिः,

अत्रापीत्यत्र मुख्यस्येति । श्रीदाम्नो रामप्रतियोद्भुः कृष्णपक्षप्रवे-

शेन तत्सख्ये स्पष्टताप्रतिपत्तेः,

रौद्रे प्रेयोवीरयोर्थथा—

वदुमन्दन । निन्दनोद्धतं शिशुपालं समरे जिवांसुभिः ।

अतिलोहितलोचनोत्पलैर्जगृहे पाण्डुसुतैर्वरायुधम् ॥

अत्र गौणे मुख्यगौणयोः,

अद्भुते प्रेयोवीरहास्यानां यथा—

मित्रानीकवृत्तं गदायुधिं गुह्यमन्धं प्रलम्बद्विधं-

यष्टया दुर्बलया विजित्य पुरतः सोल्लुण्ठसुदूमायतः ।

श्रीदाम्नः किल वीक्ष्य केलिसमराटोपक्रमे पाटवं-

कृष्णः फुल्लकपोलकः पुलकवान् विस्फारदृष्टिर्वभौ ॥

अत्र गौणे मुख्यस्य गौणयोश्च,

एवमन्धस्य गौणस्य ज्ञेया कविभिरङ्गिता ॥

तथाऽत्र मुख्यगौणानां रसानामङ्गताऽपि च ॥ २१ ॥

सोऽङ्गी सर्वातिगो यः स्यान्मुख्यो गौणोऽथ वा रसः ॥

स एवाङ्गं भवेदङ्गीषोषी संचारितां व्रजन् ॥ २२ ॥

तथा च नाट्याचार्याः पठन्ति—

“एक एव भवेत्स्थायी रसो मुख्यतमो हि यः ।

रसास्तदनुयायित्वादन्ये स्युर्व्यभिचारिणः” ॥

श्रीविष्णुधर्मोत्तरे च—

“रसानां समवेतानां यस्य रूपं भवेद्बहु ।

दुर्गमसङ्गमनी ।

मित्रानीकामिति कस्य चिदन्यस्य सख्युर्वाक्यम्, अस्यैव चैते रसा-
उदाहार्याः; न तु श्रीकृष्णस्य, भक्तिरसस्यैव प्रकृतत्वाद् दुर्बलया
यष्टया विजित्येति शिक्षाविशेषाधिक्यमभिप्रेतं, सखित्वेनाङ्गी-
कृतेषु सम्भवति च तत्तदिति, समरारोपक्रम इत्येव पाठः,

रूपं=स्वरूपं, बहु=अधिकं, “शेषाः संचारिणो मता” इति तन्मतेऽपि

स मन्तव्यो रसः स्थायी शेषाः संचारिणो मता” इति,
 स्तोकाद्विभावनाज्जातः सम्प्राप्य व्यभिचारिताम् ॥
 पुष्पाब्जिजप्रभुं मुख्यं गौणस्तत्रैव लीयते ॥ २३ ॥
 प्रोद्यन्विभावनोत्कर्षात्पुष्टिं मुख्येन लम्बितः ॥
 कुञ्चता निजनाथेन गौणोऽप्यङ्गित्वमश्नुते ॥ २४ ॥
 मुख्यस्त्वङ्गत्वमासाद्य पुष्पाब्जिन्द्रमुपेन्द्रवत् ॥
 गौणमेवाङ्गिनं कृत्वा निगूढनिजवैभवः ॥ २५ ॥
 अनादिवासनोद्भासवासितं भक्तचेतसि ॥
 भात्येव न तु लीनः स्यादेष संचारिगौणवत् ॥ २६ ॥
 अङ्गं मुख्यः स्वमत्राङ्गैर्भावैस्तैरभिवर्द्धयन् ॥
 सजातीयैर्विजातीयैः स्वतन्त्रः सन् विराजते ॥ २७ ॥
 यस्य मुख्यस्य यो भक्तो भवेन्नित्यनिजाश्रयः ।
 अङ्गी स एव तत्र स्यान्मुख्योऽप्यन्योऽङ्गतां व्रजेत् ॥ २८ ॥

दुर्गमसङ्गमनी ।

स्वस्वाधारादव्यभिचारिणौ शृङ्गारशान्तौ संचारिणाविव, स्वास्वा-
 धाराद्याभिचारिणो हास्यादयस्तु संचारिण एवेति भेदांशे लब्धेऽपि
 यथा पोषकतांशेनाभेदाविवक्षा तथाऽत्रापि स “एवाङ्गमि”त्यादिनोक्त-
 मिति दर्शितम् ,

अनादीत्युपलक्षणं पूर्वसिद्धत्वे तात्पर्यं, संचारिगौणवदिति व्यति-
 रेके दृष्टान्तः संचारिवद्गौणवच्च नेत्यर्थः,

स्वमत्राङ्गैरित्येव पाठः, विजातीयैः शत्रुवर्जितैः कौश्रित् पूर्वदर्शि-
 तैरन्यैरपि,

मुख्यस्येति । लीलाभेदेन प्रकटितनिजमुख्यताविशेषस्येत्यर्थः ।

किञ्च—

आस्वादोद्रेकहेतुत्वमङ्गस्याङ्गत्वमाङ्गिनि ॥
तद्विना तस्य सम्पातो वैफल्यार्थैव कल्पते ॥ २६ ॥
यथा मृष्टरसालायां यवसादेः कथं चन ॥
तच्चर्वणे भवेदेव सतृणाभ्यवहारिता ॥ २७ ॥

अथ वैरिहृत्यम्—

जनयत्येव वैरस्यं रसानां वैरिणा युतिः ॥
सुमृष्टपानकादीनां क्षारतिक्तादिना यथा ॥ २८ ॥

तथा हि—

ब्रह्मज्ञाया निष्फलम् मे व्यतीतः
कालो भूयान् हा समाधिप्रतेन ।
सान्द्रानन्दं तन्मया ब्रह्म मूर्त्तं-
कोणेनाक्षणः साच्चिसव्यस्य नैक्षि ॥

अत्र शान्तस्योज्ज्वलेन वैरस्यम् ,

क्षणमपि पितृकोटिबत्सलं तं-
सुरसुनिबन्दितापादमिन्दिरेशम् ।
अभिलषति वराङ्गनानखाङ्कैः
स्फुरिततनुम् प्रभुमीक्षितुं मनो मे ॥

अत्र प्रीतस्योज्ज्वलेनैव,

दोभ्यामर्गलदीर्घाभ्यां सखे ! परिभस्व माम् ।
शिरः कृष्ण ! तत्राघ्राय विहरिष्ये ततस्त्वया ॥

दुर्गमसङ्गमनी ।

आङ्गिनि यदङ्गस्याङ्गत्वं तत्खलवास्वादोद्रेकहेतुत्वमेव नान्यदि-
त्यर्थः, तदेव दर्शयति—तद्विनेति ।

अत्र प्रेयसो वत्सलेन,

यं समस्तनिगमाः परमेशां-
सास्त्रतास्तु भगवन्तमुशन्ति ।
तं स्मृतेति बत साहसिकीं त्वां-
व्याजिहीर्षतु कथं मम जिह्वा ॥

अत्र वत्सलस्य प्रीतेन,

तडिद्विलासतरला नवयौवनसम्पदः ।
अद्यैव दूति ! तेन त्वं मया रमय माधवय्य ॥

अत्रोज्ज्वलस्य शान्तेन—

चिरं जीवेति संयुज्य का चिदात्मीभिरच्युते ।
कैलासस्या विलासेन कामुकी परिषष्वजे ॥

अत्र शुचेर्वत्सलेन,

शुचेः सम्बन्धगन्धोऽपि कथं चिद्यदि वत्सले ॥
क चिद्भवेत्ततः सुष्ठु वैरस्यायैव कल्पते ॥ २९ ॥
पिशितान्नमयी नाहं सत्यमस्मि तवोचिता ।
स्वापाङ्गविद्धां श्यामाङ्ग ! कृपयाऽङ्गीकुरुष्व माम् ॥

अत्र शुचेर्वाभत्सेन,

एवमन्याऽपि विज्ञेया प्राज्ञै रसविरोधिता ॥

दुर्गमसङ्गमनी ।

समस्तनिगमा इति । “तत्तु समन्वयादि”ति न्यायेन समस्तं निगम-
यन्ति निगमार्थं समस्तं समन्वितं कुर्वन्ति ये ते वेदान्तिन इत्यर्थः,
परमेशं=परब्रह्मपर्यायं, सास्त्रताः=पाञ्चरात्रिकाः, भगवन्तं=वासुदे-
वपर्यायम्,

चिरजीवेत्युदाहरणाय कल्पनामात्रम्, एवमन्यत्रापि ज्ञेयम्,

प्रायेणैयं रसाभासकक्षायां पर्यवस्यति ॥ ३० ॥

किञ्च—

द्वयोरेकतरस्येह बाध्यत्वेनोपवर्णने ॥

स्मर्यमाणतयाऽप्युक्तौ साम्येन रचनेऽपि च ॥ ३१ ॥

रसान्तरेण व्यवधौ तटस्थेन प्रियेण वा ॥

विषयाश्रयभेदे च गौणेन द्विषता सह ॥ ३२ ॥

इत्यादिषु न वैरस्यं वैरिणोर्जनयेद्युतिः ॥

तत्रैकतरस्य बाध्यत्वेन वर्णने यथा विदग्धभाष्ये—

प्रत्याहृत्य मुनिः क्षणं विषयतो यस्मिन्मनो धित्सते

बालाऽसौ विषयेषु धित्सति ततः प्रत्याहरन्ती मनः ।

दुर्गमसङ्गमनी ।

प्रायेणेति । के चिद्रसाभासादप्यधमकक्षायां पर्यवस्यन्तीत्यर्थः,
बाध्यत्वं=बाध्ययोग्यत्वम्, अयमत्र बाध्ययोग्यो भवतीत्युपवर्णने=
युक्तिसंवलिततया निरूपण इत्यर्थः, अतो बाधाया अयोग्यस्य तथा
वर्णनं तु वैरस्यमेवेति भावः, अपिशब्दस्य सम्भववचनत्वाद्धासादौ
करुणस्मरणं वैरस्यायैवेति बोध्यम्, द्वितीयोऽप्यपिशब्दः पूर्ववद् अतो-
वर्णनीयानां शृङ्गारादीनां बीभत्सादिभिः सामान्यवचनमनुचितम्
अपिशब्दस्य द्विरुक्त्या रसान्तरेणेत्यादौ च व्यभिचारो द्रष्टव्यः, बत्स-
लादीनां वैरियोगे व्यवधानशतेनापि वैरस्याभावानुपपत्तेः, विषयाश्र-
यभेदेन यत्र भक्तिरसिकाभीष्टस्य रसविशेषस्यान्यत्र समतां दर्शय-
द्भिरस्यैः प्रतीतोत्तमत्वेऽपि भक्तिरसिकैर्बीभत्सितत्वमुद्गाव्यते तत्रैव;
न तूमयैरेव बीभत्सिततया ज्ञातेऽपीत्यादि ज्ञेयम्,

प्रत्याहृत्येति । अत्र पूर्वार्द्धे मुनेर्बालायाश्च प्रथमा निष्ठा, उत्तरार्द्धे
योगिनस्तस्याश्च स्फुटमुत्तरा ।

अत्र प्रेयसो वत्सलेन,

यं समस्तनिगमाः परमेशं-
सास्वतास्तु भगवन्तमुशन्ति ।
तं छतेति वत साहसिकीं त्वां-
व्याजिहीर्षतु कथं मम जिह्वा ॥

अत्र वत्सलस्य प्रीतेन,

तडिद्विलासतरला नवयौवनसम्पदः ।
अद्यैव दूति ! तेन त्वं मया रमय माधवम् ॥

अत्रोज्ज्वलस्य शान्तेन—

चिरं जीवेति संयुज्य का चिदाशीर्भिरच्युते ।
कैलासस्था विलासेन कामुकी परिष्वजे ॥

अत्र शुचेर्बत्सलेन,

शुचेः सम्बन्धगन्धोऽपि कथं चिद्यदि वत्सले ॥
क चिद्भवेत्ततः सुष्ठु वैरस्यायैव कल्पते ॥ २९ ॥
पिशितास्त्रमयी नाहं सत्यमस्मि तवोचिता ।
स्वापाङ्गविद्धां दयामाङ्ग ! कृपयाऽङ्गीकुरुष्व माम् ॥

अत्र शुचेर्बोभत्सेन,

एवमन्याऽपि विज्ञेया प्राज्ञै रसविरोधिता ॥

दुर्गमसङ्गमनी ।

समस्तनिगमा इति । “तत्तु समन्वयादि”ति न्यायेन समस्तं निगम-
यन्ति निगमार्थं समस्तं समन्वितं कुर्वन्ति ये ते वेदान्तिन इत्यर्थः,
परमेशं=परब्रह्मपर्यायं, सास्वताः=पाञ्चरात्रिकाः, भगवन्तं=वासुदे-
वपर्यायम् ,

चिरञ्जीवेत्युदाहरणाय कल्पनामात्रम्, एवमन्यत्रापि ज्ञेयम् ,

प्रायेणयं रसाभासकक्षायां पर्यवस्यति ॥ ३० ॥

किञ्च—

द्वयोरेकतरस्येह बाध्यत्वेनोपवर्णने ॥

स्मर्यमाणतयाऽप्युक्तौ साम्येन रचनेऽपि च ॥ ३१ ॥

रसान्तरेण व्यवधौ तदस्थेन प्रियेण वा ॥

विषयाश्रयभेदे च गौणेन द्विषता सह ॥ ३२ ॥

इत्यादिषु न वैरस्यं वैरिणोर्जनयेद्युतिः ॥

तत्रैकतरस्य बाध्यत्वेन वर्णने यथा विदग्धमाधवे—

प्रत्याहृत्य मुनिः क्षणं विषयतो यस्मिन्मनो धित्सते

बालाऽसौ विषयेषु धित्सति ततः प्रत्याहरन्ती मनः ।

दुर्गमसङ्गमनी ।

प्रायेणेति । के चिद्रसाभासादप्यधमकक्षायां पर्यवस्यन्तीत्यर्थः,
बाध्यत्वं=बाध्ययोग्यत्वम्, अयमत्र बाध्ययोग्यो भवतीत्युपवर्णने=
युक्तिसंवलिततया निरूपण इत्यर्थः, अतो बाधाया अयोग्यस्य तथा
वर्णनं तु वैरस्यमेवेति भावः, अपिशब्दस्य सम्भववचनत्वाद्वासादौ
करुणस्मरणं वैरस्यायैवेति बोध्यम्, द्वितीयोऽप्यपिशब्दः पूर्ववद् अतो-
वर्णनीयानां शृङ्गारादीनां बीभत्सादिभिः सामान्यवचनमनुचितम्
अपिशब्दस्य द्विरुक्त्या रसान्तरेणेत्यादौ च व्यभिचारो द्रष्टव्यः, वत्स-
लादीनां वैरियोगे व्यवधानशतेनापि वैरस्याभावानुपपत्तेः, विषयाश्र-
यभेदेन यत्र भक्तिरसिकाभीष्टस्य रसविशेषस्यान्यत्र समतां दर्शय-
द्भिरस्यैः प्रतीतोत्तमत्वेऽपि भक्तिरसिकैर्बीभत्सितत्वमुद्गाव्यते तत्रैव,
न तूभयैरेव बीभत्सिततया ज्ञातेऽपीत्यादि ज्ञेयम्,

प्रत्याहृत्येति । अत्र पूर्वार्द्धे मुनेर्बालायाश्च प्रथमा निष्ठा, उत्तरार्द्धे
योगिनस्तस्याश्च स्फुटमुत्तरा ।

यस्य स्फूर्तिलवाय हन्त हृदये योगी समुत्कण्ठते
मुरधेयं किल तस्य पदय हृदयान्निष्क्रान्तिमाकाङ्क्षति ॥

बाध्यत्वमत्र शान्तस्य शुचेरुत्कर्षवर्णनात् ॥ ३३ ॥

स्मर्यमाणत्वे यथा—

स एष वैहासिकतायिनोदै-
ब्रजस्य हासोद्गमसंविधाता ।
फणीश्वरेणाद्य विकृष्णमाणः
करोति हा नः परिदेवनानि ॥

साम्येन वचने यथा—

विश्रान्तषोडशकला निर्विकल्पा निरावृत्तिः ।
सखात्मा भवती राधे ! ब्रह्मविद्येव राजते ॥

दुग्मसङ्गमनो ।

बाध्यत्वमिति । पूर्वपद्ये श्रीराधामाधवरहस्यसहायया पौर्णमा-
स्याख्यतपस्विन्या रसद्वयं भावितं, मुन्याद्यनुसारेण शान्तः, श्रीराधा-
ऽनुसारेण शुचिः, तत्र मुनियोगिनोर्योगबलेन प्रवर्ष्यमानस्यापि म-
नसस्तत्राप्रवृत्तेः श्रीराधाया धर्मभयेन रुद्धमानस्यापि तस्मिन्प्रवृत्तेः
पूर्वस्य निकर्षः परस्य तु प्रकर्षः स्पष्ट एवेति, किर्त्वाद्गवर्णनं वक्तु-
भेदेनैवादोषाय ज्ञेयं न तु सर्वत्र,

स एष इति पद्यं केषां चित् क्षोदिष्टदिविष्टानामेव वचनं, यदिद-
मतिस्निग्धस्वभावानां नेति लक्ष्यते; ब्रजस्थानां तु सुतरां, तदा वैहा-
सिकादिशब्दानां प्रयोगानौचित्याद्, न चेदं ब्रह्माशिवादीनां; तेषां-
स्वयंभगवत्त्वज्ञानात्,

विश्रान्ताः=प्राप्तविश्रमाः, षोडश कला रचनाः शृङ्गारा यस्यां, पक्षे
विश्रान्तं निरुद्यमं षोडशकलं लिङ्गशरीरं यस्यां, निर्विकल्पा सुष्ठु

यथा वा—

राधा शान्तिरिवोच्चिद्रं निर्निमेषेक्षणं च माम् ।

कुर्वती ध्यानलभनं च वासयत्यद्रिकन्दरे ॥

रसान्तरेण व्यवधौ यथा—

त्वं काऽसि शान्ता किमिहान्तरिक्षे

द्रष्टुं परं ब्रह्म कुतस्तताक्षी ।

अस्यातिरूपात् किमिवाकुलात्मा

रम्भे ! समारम्भि भिदा स्मरेण ॥

अत्राद्भुतेन व्यवधिः,

विषयभिन्नत्वे यथा श्रीदशमे—

त्वक्द्वयशुभ्रोमनखकेशपितृमन्त-

मींसास्थिरककृमिविदृक्फपित्तवातम् ।

जीवच्छवं भजति कान्तमतिर्विमूढा

या ते पदाब्जमकरन्दमजिघ्रती स्त्री ॥

यथा वा विदग्धमाधवे—

तस्याः कान्तद्युतिनि वदने मञ्जुले चाक्षियुग्मे

तत्रास्माकं यद्वधि सखे ! हृष्टिरेषा निविष्टा ।

दुर्गमसङ्गमनी ।

प्रत्यक्षतया निर्णीता, पक्षे भेदरहिता तत्र हेतुर्निरावृत्तिः=लताऽऽदि
व्यवधानरहिता पक्षे गुणावरणशून्या ब्रह्मविद्या=ब्रह्मानुभवः तदेत-
द्विधमपि वर्णनं नर्ममयमेव रसाय सम्पद्यत इति तथोदाहृतं, मुक्ति-
श्रीरिवेति पाठस्तु त्यक्तः,

त्वं काऽसीति । अत्र रूपस्यात्यद्भुततया तस्याः शान्तिरतिमाच्छा-
द्य मधुररतिरुद्गाविता, व्यवधि शब्दस्याप्येतावानवधिः, साक्षात्स्मरो-
त्तया तु यद्वैरस्यं तत्खलु न निषिध्यते किन्तु शान्तसङ्गेन यत्तदेवेति-

सत्यं द्रुमस्तद्वधि भवेदिन्दुमिन्दीवरं च
स्मारं स्मारं मुखकुटिलताकारिणीयं हृणीया ॥

अभयत्र शुचिबीभत्सयोः,

आश्रयभिन्नत्वे यथा—

विजयिनमजितं विलोक्य रङ्ग-

स्थलभुवि सम्भृतसायुगीनलीलम् ।

पशुपत्सवयसां वपूषि भेजुः

पुलककुलं द्विषतां तु कालिमानम् ॥

अत्र वीरभयानकयोः,

विषयाश्रयभेदेऽपि मुख्येन द्विषता सह ॥

सङ्गतिः किल मुख्यस्य वैरस्थायैव जायते ॥ ३४ ॥

तत्र विषयभेदे यथा—

विमोच्यार्गलाबन्धं विलम्बं तात ! नाचर ।

यामि काश्यगृहं यूना मनः श्यामेन मे हृतम् ॥

अत्र शुचेः प्रीतेन,

दुर्गमसङ्गमनी ।

भावः, एवमन्यत्रापि,

स्मारं स्मारमिति हृणीयेति द्वयमप्यस्माकमित्यस्यैककर्तुः क्रि-
याद्वये चास्मिन् स्मृतिक्रियायाः पृथक्त्वाद् णमुल् युज्यत एव,

काश्यः=सान्दीपनिः,

प्रीतेन तस्याः पितृविषयेण, भावनाविशेषे त्वत्रापि न दोषः,

यथा—

“अहं त्रयीमयाज्जाता सात्त्वतानां पतिः स तु ।

तस्मादन्यो वरः को वा ममालम्बाय करुपता”मिति,

त्रयीमयात्=सूर्यात्,

आश्रयभेदे यथा—

रुक्मिणीकुचकाश्मीरपङ्किलोरःस्थलं कदा ।

सदानन्दं परं ब्रह्म दृष्टया सेविष्यते मया ॥

अत्र शान्तस्य शुचिना,

अनुरक्तधियो भक्ताः के चन ज्ञानवर्त्मनि ॥

शान्तस्याश्रयभिन्नत्वे वैरस्यं नानुमन्वते ॥ ३५ ॥

किञ्च—

भृत्ययोर्नायकस्येव निसर्गद्वेषिणोरपि ॥

अङ्गयोरङ्गिनः पुष्टौ भवेदेकत्र सङ्गतिः ॥ ३६ ॥

यथा—

कुमारस्ते मल्लीकुष्ठमङ्गुलः प्रियतमे !

गरिष्ठोऽयं केशी गिरिवदिति मे वेल्लति मनः ।

शिवं भूयात्पद्मयोन्नमितभुजमेधिर्मुहुर्मुहुः-

खलं ध्रुवदन् कुर्म्यां व्रजमतितरां शालिनमहम् ॥

अत्र विद्विषौ वीरभयानकौ बत्सलं पुष्णीतः,

यथा वा—

“कम्प्रास्वेदिनि चूर्णकुन्तलतटे” इत्यादि,

अत्र हास्यकरुणौ बत्सलमेव पुष्णीतः,

दुर्गमसङ्गमनी ।

रुक्मिणीति । एषाऽत्र शुचेराश्रयः, वक्ता तु शान्तस्य, रुक्मिणी
त्यादि भावनायां त्वेष शुचेराश्रयः स्यादिति पक्षे तु सुतरामेव दोष-
इति भावः;

कुमार इत्यादौ विषयभेदोऽप्यपेक्ष्यते, शालिनं=श्लाघिनं, शालु श्ला-
घायां, मेधिः=धान्यपलालपार्थक्याय ज्ञान्यमाणबलीवर्द्धबन्धस्तम्भः,
कम्प्रेत्यादौ किञ्चित्कालभेदोऽपि दृश्यते,

अपि च—

मिथो वैरावपि द्वौ यौ भावौ धर्मसुतादिषु ॥

कालादिभेदात्प्राकट्यं तौ विन्दन्तौ न दुष्यतः ॥ ३७ ॥

अधिरूढे महाभावे विरुद्धैर्विरसा युतिः ॥

न स्यादित्युज्ज्वले राधाकृष्णयोर्दर्शितं पुरा ॥ ३८ ॥

काप्यचिन्त्यमहाशक्तौ महापुरुषशेखरे ॥

रसावलिसमावेशः स्वादायैवोपजायते ॥ ३९ ॥

तत्र रसानां विषयत्वे यथा ललितमाधवे—

द्वैत्याचार्यास्तदाऽऽस्ये विकृतिमरुगतां मल्लवर्थाः सखायो-

गण्डौन्नत्यं खलेशः प्रलयमृषिगणा ध्यानमुष्णास्त्रमन्वाः ।

दुर्गमसङ्गमनी ।

मिथो वैरावपीति । तद्भावयोग्येषु तेषु भावभेदस्य यथाकालमुद्-
याद्, धर्मसुते हि प्रीतो बात्सल्यं सख्यं च दृश्यते, योग्यता च तदी-
श्वरताज्ञानित्वाज्ज्येष्ठभ्रातृत्वान्नातिज्येष्ठभ्रातृत्वाच्च यथा श्रीबलदे-
वस्य, दोषत्वं खल्वयोग्य एव विधीयते तस्मान्न तेषु दोषः किन्त्व-
न्यत्रैवेत्यर्थः,

ये वा के चित्प्रयोगाः श्रीभागवते विरुद्धा इव दृश्यन्ते तत्समा-
धानं तु श्रीभागवतसन्दर्भे कृतमस्ति,

दर्शितं पुरेति । घोराखण्डितशङ्खचूडमित्यादौ,

काप्यचिन्त्येति । विषयत्वेन प्रायः स्वादो न विहन्यते; आश्रयत्वे-
ऽपि स्वादायैव स्यादित्यर्थः,

द्वैत्याचार्याः, कंसपुरोहिताः तदा=तदानीम्, आस्ये=मुखे, विकृ-
तिं=कृणनादिकं, ययुः गजरक्तमदादिलिप्तत्वं दृष्टेति भावः, अनेन बीभ-
त्सः, सखाय इत्पनेन हास्यः प्रेयांश्चेति रसद्वयं, प्रलयं=भयेन नष्टचेष्टतां,

रोमाञ्चं सांयुगीनाः कमपि नवचमत्कारमन्तः सुरेशा—
लास्यं दासाः कटाक्षं ययुरसितद्वजः प्रेक्ष्य रङ्गे मुकुन्दम् ॥

आश्रयत्वे यथा—

स्वस्मिन् धुष्येऽप्यमानी शिष्युषु गिरिधृताबुद्ध्यतेषु स्मितास्य—
स्थूत्कारी दक्षि विस्त्रे प्रणथिषु विवृतप्रौढिरिन्द्रेऽरुणाक्षः ।
गोष्ठे साश्रुर्विदूने गुरुषु हरिमखं प्रास्य कम्पः स पाया-
दासारे स्फारदृष्टिर्युवतिषु पुलकी बिभ्रदद्दिं विभुर्वः ॥

इति भक्तिरसाभृतासिन्धावुत्तरविभागे रसानां-
मैत्रीवैरस्थितिलहरी ॥ ८ ॥

दुर्गमसङ्गमनी ।

ध्यानं ध्यानावस्थानमेव साक्षाद्ययुः; अनेन शान्तः, अम्बाः=देवक्या-
दयः; एतेन बत्सलः करुणश्च,

अमानीति निरहङ्कारतया शान्त उक्तः, कम्प इत्यनेन भयानकः,
एवमन्ये ज्ञेयाः, प्रास्य=खण्डयित्वा ॥ १-३९ ॥

इत्युत्तरविभागे नवलहर्ष्यात्मके मैत्रीवैरस्थितिलहर्ष्यष्टमी ॥

अथ रसाभासाः—

पूर्वमेवानुशिष्टेन विकलाः रसलक्ष्मणा ॥

रसा एव रसाभासा रसज्ञैरनुकीर्त्तिताः ॥ १ ॥

स्युल्लिधोपरसाश्चानुरसाश्चापरसाश्च ते ॥

उत्तमा मध्यमाः प्रोक्ताः कनिष्ठाश्चेत्यमी क्रमात् ॥ २ ॥

तत्रोपरसाः—

प्राप्तैः स्थायिविभावानुभावद्यैस्तु विरूपताम् ॥

शान्तादयो रसा एव द्वादशोपरसा मताः ॥ ३ ॥

तत्र शान्तोपरसः—

ब्रह्मभावात्परब्रह्मण्यद्वैताधिक्ययोगतः ॥

तथा बीभत्सभूमादेः शान्तो ह्युपरसो भवेत् ॥ ४ ॥

तत्राद्यं यथा—

विज्ञानस्यमाधौते समाधौ यदुदञ्चति ।

स्रलं दृष्टे तदेवाद्य पुराणपुरुषे त्वयि ॥

दुर्गमसङ्गमनी ।

रसा इति । रसत्वेनापाततः प्रतीयमाना अपीत्यर्थः, रसस्य लक्ष्मणा=लक्षणेन विकलाः=विभावादिषु लक्षणहीनतया हीनाः,

परब्रह्मणि “ब्रह्मणो हि प्रतिष्ठाऽह मि”त्यादिप्रतिपादिते श्रीभगवति ब्रह्मभावाद्=निर्विशेषतादृष्टेः, तथाऽद्वैताधिक्ययोगतः सर्वकारणेन तेन सह सर्वस्यात्यन्ताभेद इति मननात् तथा बीभत्सभूमादेर्निरन्तरं देहादौ जुगुप्साभावना, आदिग्रहणाच्चिद्विद्विवेकाच्चेति ज्ञेयम्, इतः परमुदाहरणान्येकदेशदर्शनादेव ज्ञापनीयानि,

द्वितीयं यथा—

यत्र यत्र विषये सम दृष्टि-
स्तं तमेव कलयामि भवन्तम् ।
यन्निरञ्जन ! परापरबीजं-
स्थां विना किमपि नापरमस्ति ॥

अथ प्रीतोपरसः—

कृष्णस्याग्नेऽतिधाष्ट्येन तद्भक्तेष्ववहेलया ॥
स्वामीष्टदेवतोऽन्यत्र परमोत्कर्षवीक्षया ॥ ५ ॥
मर्यादाऽतिक्रमाद्यैश्च प्रीतोपरसता मता ॥

प्रथयन् नपुर्विवशतां सतां कुलै-
रवधोऽर्थमाणनटनोऽप्यनर्गलः ।
विकिर प्रभो ! दृशामिहेत्यकुण्ठवाक्
चटुल्लो बटुर्व्यवृणुतात्मनो रतिम् ॥

अथ प्रेयडपरसः—

एकस्मिन्नेव सख्येन हरिमित्राद्यवज्ञया ॥ ६ ॥
युद्धभूमादिना चापि प्रेयानुपरसो भवेत् ॥

तत्रार्थं यथा—

छहदित्युदितो भिया चकम्पे
छलितो नर्मगिरा स्तुतिं चकार ।
स नृपः परिरिप्सितो भुजाभ्यां-

दुर्गमसङ्गमनी ।

विवशतां प्रथयन्=पृथुं कुर्वन्निति स्वल्पामपि तां पृथुतया दर्श-
यन्नित्यर्थः, प्रभो इति । श्रीकृष्णप्रतिमां प्रति संबोधनम्,
एकस्मिन्नेव न तु मिथः,
स नृप इति । श्रीहरेः पुत्र्याः पुत्रस्य वा इवशुरः कश्चिदित्यर्थः,

हरिणा दण्डवदप्रतः पपात ॥

अथ नत्सलोपरसः—

सामर्थ्याधिक्यविज्ञानाललालनाद्यप्रयत्नतः ॥ ७ ॥

करुणस्यातिरेकादेस्तुर्गश्चोपरसो भवेत् ॥

तत्राद्यं यथा—

मल्लानां यद्वधि पर्वतोद्गताना-

सुन्माद्यं सपदि तवात्मजादपश्यम् ।

नोद्वेगं तद्वधि यामि जामि ! तस्मिन्

द्राघिष्ठामपि समितिं प्रपद्यमाने ॥

अथ शृङ्गारोपरसः; तत्र स्थायिवैरूप्यं—

द्वयोरेकतरस्यैव रतिर्या खलु दृश्यते ॥ ८ ॥

याऽनेकत्र तथैकस्य स्थायिनः सा विरूपता ॥

विभावस्यैव वैरूप्यं स्थायिन्यत्रोपचर्यते ॥ ९ ॥

तत्रैकत्र रतिर्यथा ललितमाधवे—

मन्दस्मितं प्रकृतसिद्धमपि व्युदस्तं-

सङ्कोपितश्च सहजोऽपि दृशोस्तरङ्गः ।

दुर्गमसङ्गमनो ।

जामि ! हे भगिनि,

विभावस्य=आलम्बनरूपस्यैवेति क्वचित्देहस्य क्वचित्दन्तःकर-
णस्येत्यर्थः, स्वरूपतः स्थायिनो वैरूप्यायोगात्, तत्रैकतररत्युदाहरणे
यज्ञपत्नीषु देहस्यैव वैरूप्यं ज्ञेयं; ब्राह्मणदेहत्वात् तच्च तादृशीं रति-
विरूपयति, अनुचितेयमिति श्रीकृष्णरतिमपि नोद्गमयति, ततोऽन्य-
दोषस्यान्यत्रसंक्रमणादुपचर्यते इत्युक्तम्, एकस्यानेकत्र रतिस्त्वन्तः-
करणस्यैव वैरूप्यम् एकत्रानिष्टिनत्वात्, तदेतच्च नायिकागतमेव

धूम्रायिते द्विजवधूमदनात्तिवन्हा-

वन्हाय काऽपि गतिरखुःखितामयासीत् ॥

अत्यन्ताभाव एवान्न रतेः खलु विवाहितः ॥

एतस्याः प्रागभावे तु शुचिर्नोपरसो भवेत् ॥ १० ॥

अनेकत्र रतिर्यथा—

मान्धर्वि ! कुर्वाणमवेक्ष्य लीला-

मग्रे धरण्यां सखि ! कामपालम् ।

आकर्णयन्ती च मुकुन्दवेषुं-

भिन्नाऽद्य साधिव ! स्मरतो द्विधाऽसि ॥

के चित्तु नायकस्यापि सर्वथा तुल्यरागतः ॥

नायिकास्वप्यनेकासु बहन्त्युपरसं शुचिम् ॥ ११ ॥

विभाववैरूप्यम्—

वैदग्ध्यौज्ज्वल्यविरहो विभावस्य विरूपता ॥

लतापशुपुलिन्दीषु बृद्धास्वपि स वर्तते ॥ १२ ॥

दुर्गमसङ्गमनी ।

ज्ञेयम्, उत्तमानुत्तमयोस्तारतम्याभावे नायकगतं च,

अत्यन्ताभावः=त्रैकालिक्यसत्ता,

अत्रेति । तासां ब्राह्मणदेहमधिकृत्येत्यर्थः,

के चिद्रसतत्त्वविदः, अनेकासु=तारतम्येन बहुविधासु, वैदग्ध्यादि-
विरह उपलक्षणं गुरुत्वादीनां यथा यज्ञपत्न्यादिषु च वैरूप्यं मतम् ;

लतापशुष्वत्र तत्सांनिध्यादिस्वभावेनानन्दमात्रमेव मधुररतित-
योत्प्रेक्ष्यते, बृद्धासु हासमात्रार्थं तादृशत्वं च वर्णयते, तस्माद्वास्त-
वतद्रत्यभावाद्द्रसाभासत्वम्, पुलिन्दीषु तु वास्तवरतित्वेऽपि जाति-
वैरूप्याद्यज्ञपत्नीवत्तदाभासत्वं ज्ञेयं, तत्र लतापशुषु वैदग्ध्यं नास्त्येव,

तत्र लता यथा—

सखि ! मधु किरतो निशम्य वंशीं—
मधुमथनेन कटाक्षितास्य सृष्टी ।
मुकुलपुलकिता लतावलीयं—
रतिमिह पल्लवितां हृदि व्यनक्ति ॥

पशुयथा—

पश्याद्भुतास्तुङ्गभुदः तुरङ्गीः
पतङ्गकन्यापुलिनेऽद्य धन्याः ।
याः केशवाङ्गे तदपाङ्गपूताः
सानङ्गरङ्गां दृशमर्पयन्ति ॥

पुलिन्दी यथा—

कालिन्दीपुलिने पश्य पुलिन्दी पुलकाञ्चिता ।
हरेर्दृक्चापलं प्रेक्ष्य सहजं या विघूर्णते ॥

वृद्धा यथा—

कज्जलेन कृतकेशकालिमा

दुर्गमसङ्गमनी ।

वृद्धासु वैदग्ध्यप्रातिकूल्यं दृश्यते, पुलिन्दीषु च वैदग्ध्यं नातिसंभा-
व्यते, तस्मात्तद्विरह उद्दिष्टः, तथौज्ज्वल्यं नामाकृत्या जात्यादिना
वायोग्यत्वं तत्तद्योग्यताविरहश्च यथायोग्यं द्रष्टव्यम्,

स वर्तत इति । स वैदग्ध्यादिविरहो वर्तते सखि ! मध्वित्यत्र,
समुकुलपुलका निशम्य वंशीं नखलिखिता च हरिं प्रसज्य जाता ।
तदिह नववयाः प्रतानिनीयं लसति तथा भवती यथा वराङ्गि !
इति वा पाठः,

पश्याद्भुता इत्यस्थोत्तरार्द्धं—

याः केशवाङ्गं सखि ! सङ्गमय्य स्वैराद्पाङ्गं भवतीर्जयन्ती'ति
वा पाठः,

विलवयुग्मरचितोन्नतस्तनी ।

पश्य गौरि ! किरती दृगञ्जल-

स्मेरयत्यवहरं जस्त्यसौ ॥

स्थायिऽनोत्र विरूपत्वमेकरागतयाऽपि चेत् ॥

घटेतासौ विभावस्य विरूपत्वेऽप्युदाहृतिः ॥ १३ ॥

शुचित्वौज्ज्वल्यवैदग्ध्यात्सुवेषत्वाच्च कथ्यते ॥

शृङ्गारस्य विभावत्वमन्यत्राभासता ततः ॥ १४ ॥

अथानुभाववैरूप्यम्—

समयानां व्यतिक्रान्तिर्ग्राम्यत्वं धृष्टताऽपि च ॥

वैरूप्यमनुभावादेर्मनीषिभिरुदीरितम् ॥ १५ ॥

तत्र समयव्यतिक्रान्तिः—

समयाः स्वण्डिताऽऽदीनां प्रिये रोषोदितादयः ॥

पुंसः स्मितादयश्चात्र प्रियया ताडनादिषु ॥ १६ ॥

एतेषामन्यथाभावः समयानां व्यतिक्रमः ॥

तत्रार्थं यथा—

कान्तानखाङ्कितोऽप्यद्य परिहृत्य हरे ! हियम् ।

दुर्गमसङ्गमनी ।

वैदग्ध्येत्यादिना दर्शितमेव विवृण्वन्नुपसंहरति-शुचित्वेति ।

शुचित्वादिकमालम्बनस्य ज्ञेयं, विभावत्वं विशिष्टो भावः सत्ता
स्थायी वा यत्र तद्रूपत्वम्,

पाविऽयौज्ज्वल्यवैदग्ध्यसुवेषत्वैर्विभावगैः ।

शृङ्गारः पुष्टिमागच्छेदाभासत्वमतोऽन्यथेति

वा पाठान्तरम्,

समयाः=आचाराः;

कैलासवासिनीं दालीं कृपाहृष्टया भजस्व माम् ॥

अथ ग्राम्यत्वम्—

बालशब्दाद्युपन्यासो विरसोक्तिप्रपञ्चनम् ॥ १७ ॥

कटीकण्डूतिरित्याद्यं ग्राम्यत्वं कथितं बुधैः ॥

तत्राद्यं यथा—

किं नः फणिकिशोरीणां त्वं पुष्करसदां सदा ।

मुरलीध्वनिना नीर्वि गोपबाल ! विलम्पसि ॥

अथ धृष्टता—

प्रकटप्रार्थनाऽऽदिः स्यात्सम्भोगादेस्तु धृष्टता ॥ १८ ॥

यथा—

कान्तः कैलासकुञ्जोऽयं रम्याऽहं नवयौवना ।

त्वं विदग्धोऽसि गोविन्द ! किं वा वाच्यमतः परम् ॥

एवमेव तु गौणानां हासादीनामपि स्वयम् ॥

विज्ञेयोपरसत्वस्य मनीषिभिरुदाहृतिः ॥ १९ ॥

अथानुरसाः—

भक्तादिभिर्विभावाद्यैः कृष्णसम्बन्धवर्जितैः ॥

रसा हास्यादयः सप्त शान्तश्चानुरसा मताः ॥ २० ॥

दुर्गमसङ्गमनी ।

कैलासवासिनीनामिव पुराणान्तरकथितरीत्या फणिकिशोरी-
णामप्युदाहृतिमुपरस एवावज्ञया वर्णयति—किं न इति । पुष्करसदां=
कालियहृदस्य जलवासिनीनाम्,

अत्र श्रीकृष्णस्य तदा बाल्येऽपि मुरलीध्वनिविशेषेण कृतकैशो-
रभानस्य बालेति सम्बोधनं तासामवैदग्ध्यमेव ज्ञेयम्,

भक्तादिभिरिति । भक्ता अत्र पञ्चविधाः—शान्तस्तु रसशास्त्रान्तर-
प्रसिद्धो रसः,

तत्र हास्यानुरसः—

ताण्डवं व्यधित हन्त ककखटी
मर्कटी भृकुटिभिस्तथोद्गुरम् ।
येन बल्लवकदम्बकं बभौ
हासडम्बरकरम्बिताननम् ॥

अथाद्भुतानुरसः—

भाण्डीरकक्षे बहुधा वितण्डां-
वेदान्ततन्त्रे शुक्लमण्डलस्य ।
आकर्णयन्निर्मिषाक्षिपक्षमा
रोमाञ्छिताङ्गश्च सरर्षिरासीत् ॥

एवमेवात्र विज्ञेया वीरादेरप्युदाहृतिः ॥

अष्टावमी तटस्थेषु प्राकटयं यदि विश्रति ॥ २१ ॥

कृष्णादिभिर्विभावाद्यैस्तदाऽप्यनुरसा मताः ॥

अथापरसः—

कृष्णतत्प्रतिपक्षाश्चेद्विषयाश्रयतां गताः ॥ २२ ॥

हासादीनां तदा तत्र प्राज्ञैरपरसा मताः ॥

तत्र हास्यापरसः—

पलायमानमुद्गीक्ष्य चपलायतलोचनम् ।

दुर्गमसङ्गमनी ।

ककखटीनाम्नी,

भाण्डीरकक्षे तदूर्ध्वगलतासु,

सौरभे च तृणे कक्षः शुष्ककाननवीरुधोरिति विश्वः ।

भाण्डीरवृक्ष इति पाठस्तु सुगमः,

अष्टाविति । शान्तो हास्यादयश्च सप्तैत्यष्टौ,

पलायेति । अत्र जरासन्धस्य हासस्तावदपरस एव, कस्य चित्त-

कृष्णमाराजरासन्धः सोलुण्ठमहसीन्सुहुः ॥

एवमन्येऽपि विज्ञेयास्तेऽद्भुतापरसादयः ॥ २३ ॥

उत्तमास्तु रसाभासाः कैश्चिद्रसतयोदिताः ॥

तथा हि—

भावाः सर्वे तदाभासा रसाभासाश्च के चन ॥ २४ ॥

अमी प्रोक्ता रसाभिज्ञैः सर्वेऽपि रसनाद्रसाः ॥

भारत्याद्याश्चतस्रस्तु रसावस्थानभूचिकाः ॥ २५ ॥

वृत्तयो नाट्यमातृत्वादुक्ता नाटकलक्षणे ॥

इति रसामृतसिन्धावुत्तरविभागे रसाभासलहरी ॥ ९ ॥

ग्रन्थस्य गौरवभयाऽस्या भक्तिरसाश्रियः ॥

समाहृतिः समासेन मया सेयं विनिर्मिता ॥ १ ॥

गोपालरूपशोभां दधदपि रघुनाथभावविस्तारी ॥

दुर्गमसङ्गमनी ।

द्वदासुरभावस्थापि,

तदनुगतो हासश्चेत्तदा शुद्ध एव हास्यरसः,

एवमिति । अत्र सर्वप्रकरणार्थः समस्य विन्यस्यते—

विभावाद्या मिथो योग्याः सम्पद्यन्ते रसाय ते ।

वैरस्यायान्यथा, सा तु योग्यता लोकविश्रुता ॥

नाट्यमातृत्वाद्=नाट्य एवोपयुक्तत्वादित्यर्थः,

नाटकलक्षणे=नाटकचन्द्रिकाऽऽख्ये स्वकृत इति ज्ञेयम् ।

इत्युत्तरविभागे नवलहर्ष्यात्मके रसाभासलहरी नवमी ।

इति दुर्गमसंगमनीनाम्न्यां हरिभक्तिरसामृतसिन्धुटीकायां चतु-

र्थो विभागः ।

तुष्यतु सनातनोऽस्मिन्नुत्तरभागे रसामृताम्भोधेः ॥ २ ॥

इति भक्तिरसामृतसिन्धौ गौणभक्तिरसादिनिरूपण-

नामा चतुर्थो विभागः ।

रामाङ्गशक १४६३ गणिते शाके गोकुलमधिष्ठितेनायम् ॥

भक्तिरसामृतसिन्धुर्विटाङ्कितः क्षुद्ररूपेण ॥ १ ॥

* इति श्रीहरिभक्तिरसामृतसिन्धुः *

॥ समाप्तः ॥

दुर्गमसङ्गमनी ।

रामाङ्केति । शालिवाहनस्य संवत्सरगणनया विक्रमादित्यस्यापि-
सा ज्ञेया, अङ्कस्य वामा गतिरिति प्रसिद्ध्या त्रिषष्ट्यधिकचतुर्दशश-
तीगणित इत्यर्थः, विक्रमादित्यस्य त्वष्टनवत्याधिकपञ्चदशशतीगणित-
इति ज्ञेयम् ।

विटाङ्कितः=उट्टङ्कितः, सुष्ठु रूपेणेत्येव पठितव्यं, तेषां दीनमन्य-
तामयपाठेऽपि तदसहिष्णुः सरस्वती क्षुद्रं सूक्ष्मं दुर्ज्ञेयं रूपं स्वरूप-
यस्येति गत्यन्तरास्पदं पदं स्फोरयन्ती समाहितवती ।

श्रीकृष्णः सर्वपूर्णः स चरति विपुले गोकुले व्यक्ततत्त-

न्माधुर्यैश्वर्यैवत्यैः स च पशुपसुतानन्तलक्ष्मीभिरिष्टः ।

श्रीराधावर्गमध्ये स च मधुरगुणश्रीधुराधामधारी

त्यस्मिन् ग्रन्थे रसाध्यावमिममहिमाधारसारप्रचारः ॥

यदपि च नातिविशुद्धा तदपि च सद्भिः कदाऽप्युरीकार्या ।

दुर्गमसङ्गमनीयं नौकेवास्यामृताम्भोधेः ॥

समाप्ता च्येयं टीका तेषामेव प्रीतये भवतु ।

[मूलं ३३२५ टीका ३६४४ समस्त ६९३९ ।]



श्रीश्रीगौरकृष्णः शरणम् ।

श्रीहरिभक्तिरसामृतसिन्धो-

मूलकारिकामात्रभागः-

तत्र

भक्तिभेदनिरूपकाख्ये पूर्वभागे

प्रथमलहरी—

अखिलरसामृतमूर्त्तिः प्रसृमररुचिरुद्धतारकापालिः ।
कलितश्यामाललितो राधाप्रेयान् विधुर्जयति ॥ १ ॥
हृदि यस्य प्रेरणया प्रवर्त्तितोऽहं वराकरूपोऽपि ।
तस्य हरेः पदकमलं बन्दे चैतन्यदेवस्य ॥ २ ॥
विश्राममन्दिरतया तस्य सनातनतनोर्मदीशस्य ।
भक्तिरसामृतसिन्धुर्भवतु सदाऽयं प्रमोदाय ॥ ३ ॥
भक्तिरसामृतसिन्धौ चरतः परिभूतकालजालभियः ।
भक्तमकरानशीलितमुक्त्विनदीकान्नमस्यामि ॥ ४ ॥
मीमांसकबडवाऽग्नेः काठिनामपि कुण्ठयन्नसौ जिह्वाम् ।
स्फुरतु सनातन ! सुचिरं तव भक्तिरसामृताम्बोधिः ॥ ५ ॥
भक्तिरसस्य प्रस्तुतिरखिलजगन्मङ्गलप्रसङ्गस्य ।
अज्ञेनापि मयाऽस्य क्रियते सुहृदां प्रमोदाय ॥ ६ ॥
एतस्य भगवद्भक्तिरसामृतपयोनिधेः ।
चत्वारः खलु वक्ष्यन्ते भागाः पूर्वादयः क्रमात् ॥ ७ ॥
तत्र पूर्वं विभागेऽस्मिन् भक्तिभेदनिरूपके ।
अनुक्रमेण वक्तव्यं लहरीणां चतुष्टयम् ॥ ८ ॥

आद्या सामान्यभक्त्याद्या द्वितीया साधनाङ्किता ।
 भावाश्रिता तृतीया च तुर्था प्रेमनिरूपिका ॥ ९ ॥
 तत्रादौ सुष्ठु वैशिष्ट्यमस्याः कथयितुं स्फुटम् ।
 लक्षणं क्रियते भक्तेरुत्तमायाः सतां मतम् ॥ १० ॥
 अन्याभिलाषिताशून्यं ज्ञानकर्म्मघनावृतम् ।
 आनुकूल्येन कृष्णानुशीलनं भक्तिरुत्तमा ॥ ११ ॥
 सालोक्येत्यादिपद्यस्थभक्तोत्कर्षनिरूपणम् ।
 भक्तेर्विशुद्धतान्यक्त्या लक्षणे पर्यवस्यति ॥ १२ ॥
 क्लेशघ्नी शुभदा मोक्षलघुताकृत् सुदुर्लभा ।
 सान्द्रानन्दविशेषात्मा श्रीकृष्णाकर्षणी च सा ॥ १३ ॥
 क्लेशास्तु पापं तद्धीजमविद्या चेति ते त्रिधा ।
 अप्रारब्धं भवेत् पापं प्रारब्धं चेति तद् द्विधा ॥ १४ ॥
 दुर्जातिरेव सवनायोग्यत्वे कारणं मतम् ।
 दुर्जात्यारम्भकं पापं यत्स्यात्प्रारब्धमेव तत् ॥ १५ ॥
 शुभानि प्रीणनं सर्वजगतामनुरक्तता ॥
 सद्गुणाः सुखमित्यादीन्याख्यातानि मनीषिभिः ॥ १६ ॥
 सुखं वैषयिकं ब्राह्ममैश्वरं चेति तन्निधा ।
 मनागेव प्ररूढायां हृदये भगवद्रतौ ॥ १७ ॥
 पुरुषार्थास्तु चत्वारस्तृणायन्ते समन्ततः ।
 साधनौघैरनासङ्गैरलभ्या सुचिरादपि ॥ १८ ॥
 हरिणा चाश्वदेयेति द्विधा सा स्यात्सुदुर्लभा ।
 ब्रह्मानन्दो भवेदेष चेत् परार्द्धगुणीकृतः ॥ १९ ॥
 नैति भक्तिसुखाम्भोधेः परमाणुतुलामपि ।
 कृत्वा हरिं प्रेमभाजं प्रियवर्गसमन्वितम् ॥ २० ॥
 भक्तिर्वशीकरोतीति श्रीकृष्णाकर्षिणी मता ।

अग्रतो वक्ष्यमाणायास्त्रिधा भक्तेरनुक्रमात् ॥ २१ ॥

द्विशः षड्भिः पदैरेतन्माहात्म्यं परिकीर्तितम् ।

स्वल्पाऽपि रुचिरेव स्याद्भक्तितत्त्वावबोधिका ॥ २२ ॥

युक्तिस्तु केवला नैव यदस्या अप्रतिष्ठता ।

इति श्रीभक्तिरसामृतसिन्धौ पूर्वविभागे भक्तिसामान्यलहरी प्रथमा ।

द्वितीयलहरी—

सा भक्तिः साधनं भावः प्रेमा चेति त्रिघोदिता ।

कृतिसाध्या भवेत् साध्यभावा सा साधनाभिधा ॥ १ ॥

नित्यसिद्धस्य भावस्य प्राकट्यं हृदि साध्यता ।

सा भक्तिः सप्तमस्कन्धे भङ्ग्या देवर्षिणोदिता ॥ २ ॥

वैधी रागानुगा चेति सा द्विधा साधनाभिधा ।

यत्र रागानवाप्तत्वात् प्रवृत्तिरुपजायते ॥ ३ ॥

शासनेनैव शास्त्रस्य सा वैधी भक्तिरुच्यते ।

इत्यसौ स्याद्विधिर्नित्यः सर्ववर्णाश्रमादिषु ॥ ४ ॥

नित्यत्वेऽप्यस्य निर्णतमेकादश्यादिवत्फलम् ।

यः केनाप्यतिभागेन जातश्रद्धोऽस्य सेवने ॥ ५ ॥

नातिषक्तो न वैराग्यभागस्यामधिकार्यसौ ।

उत्तमो मध्यमश्च स्यात्कनिष्ठश्चेति स त्रिधा ॥ ६ ॥

शास्त्रे युक्तौ च निपुणः सर्वथा दृढनिश्चयः ।

प्रौढश्रद्धोऽधिकारी यः स भक्तानुत्तमो मतः ॥ ७ ॥

य शास्त्रादिष्वनिपुणः श्रद्धावान्स तु मध्यमः ।

यो भवेत्कोमलश्रद्धः स कनिष्ठो निगद्यते ॥ ८ ॥

तत्र गीतादिषूक्तानां चतुर्णामधिकारिणाम् ।

मध्ये यस्मिन् भगवतः कृपा स्यात्तत्प्रियस्य वा ॥ ९ ॥
 स क्षीणतत्तद्भावः स्याच्छुद्धभक्त्यधिकारवान् ।
 यथेभः शौनकादिश्च ध्रुवः स च चतुःसनः ॥ १० ॥
 भुक्तिमुक्तिस्पृहा यावत् पिशाची हृदि वर्तते ।
 तावद्भक्तिसुखस्यात्र कथमभ्युदयो भवेत् ॥ ११ ॥
 तत्रापि च विशेषेण गतिमप्वीमनिच्छतः ।
 भक्तिर्हृतमनःप्राणान् प्रेम्णा तान् कुरुते जनान् ॥ १२ ॥
 श्रीकृष्णचरणाम्भोजसेवानिर्वृतचेतसाम् ।
 एषां मोक्षाय भक्तानां न कदाऽपि त्पृहा भवेत् ॥ १३ ॥
 अत्र त्याज्यतयैवोक्ता मुक्तिः सर्वविधाऽपि चेत् ।
 सालोक्यादिस्तथाऽप्यत्र भक्त्या नातिविरुध्यते ॥ १४ ॥
 सुखैश्वर्योत्तरा सेयं प्रेमसेवोत्तरेत्यपि ।
 सालोक्यादिर्द्विधा तत्र नाद्या सेवाजुषां मता ॥ १५ ॥
 किन्तु प्रेमैकमाधुर्यभुज एकान्तिनो हरौ ।
 नैवाङ्गीकुर्वते जातु मुक्तिं पञ्चविधामपि ॥ १६ ॥
 तत्राप्येकान्तिनां श्रेष्ठा गोविन्दहृतमानसाः ।
 येषां श्रीशप्रसादोऽपि मनो हर्तुं न शक्नुयात् ॥ १७ ॥
 सिद्धान्ततस्त्वभेदेऽपि कृष्णश्रीशस्वरूपयोः ।
 रसेनोत्कृष्यते कृष्णरूपमेषा रसस्थितिः ॥ १८ ॥
 शास्त्रतः श्रूयते भक्तौ नृमात्रस्याधिकारिता ।
 सर्वाधिकारितां माघस्नानस्य ब्रुवता यतः ॥ १९ ॥
 दृष्टान्तिता वशिष्टेन हरिभक्तिर्नृपं प्रति ।
 अननुष्ठानतो दोषो भक्त्यङ्गानां प्रजायते ॥ २० ॥
 न कर्मणामकरणादिषु भक्त्याधिकारिणाम् ।
 निषिद्धाचारतो दैवात् प्रायश्चित्तं च नोचितम् ॥ २१ ॥

इति वैष्णवशास्त्राणां रहस्यं तद्विदां मतम् ।
 हरिभक्तिविलासेऽस्या भक्तेरङ्गानि लक्षणः ॥ २२ ॥
 किं तु तानि प्रसिद्धानि निर्द्देश्यन्ते यथामति ।
 आश्रितावान्तरानेकभेदं केवलमेव वा ॥ २३ ॥
 एकं कर्मात्रं विद्वाद्भिरकं भक्त्यङ्गमुच्यते ।
 गुरुपादाश्रयस्तस्मात् कृष्णदीक्षाऽऽदिशिक्षणम् ॥ २४ ॥
 विस्त्रम्भेण गुरोः सेवा साधुवर्मानुवर्तनम् ।
 सद्धर्मपृच्छा भोगादित्यागः कृष्णस्य हेतवे ॥ २५ ॥
 निवासो द्वारकाऽऽदौ च गङ्गाऽऽदेरपि संनिधौ ।
 व्यवहारेषु सर्वेषु यावदर्थानुवर्तिता ॥ २६ ॥
 हरिवासरसम्मानो घात्र्यश्चत्थादिगौरवम् ।
 एषामत्र दशाङ्गानां भवेत् प्रारम्भरूपता ॥ २७ ॥
 सङ्गत्यागो विदूरेण भगवद्विमुखैर्जनैः ।
 शिष्याद्यननुबन्धित्वं महारम्भाद्यनुद्यमः ॥ २८ ॥
 बहुग्रन्थकलाऽभ्यासव्याख्यावादाविवर्जनम् ।
 व्यवहारेऽप्यकार्पण्यं शोकाद्यवशवर्तिता ॥ २९ ॥
 अन्यदेवानवज्ञा च भूतानुद्वेगदायिता ।
 सेवानामापराधानामुद्भवाभावकारिता ॥ ३० ॥
 कृष्णतद्भक्तविद्वेषिविनिन्दाऽऽद्यसहिष्णुता ।
 व्यतिरेकतयाऽमीषां दशानां स्यादनुष्ठितिः ॥ ३१ ॥
 अस्यास्तत्र प्रवेशाय द्वारत्वेऽप्यङ्गविंशतेः ।
 त्रयं प्रधानमेवोक्तं गुरुपादाश्रयादिकम् ॥ ३२ ॥
 धृतिवैष्णवचिह्नानां हरेर्नामाक्षरस्य च ।
 निर्माल्यादेश्च तस्यामे ताण्डवं दण्डवन्नतिः ॥ ३३ ॥
 अभ्युत्थानमनुव्रज्या गतिः स्थाने परिक्रमा ।

अर्चनं परिचर्या च गतिः सङ्कीर्तनं जपः ॥ ३४ ॥
 विज्ञप्तिः स्तवपाठश्च स्वादो नैवेद्यपाद्ययोः ।
 धूपमाल्यादिसौरभ्यं श्रीमूर्त्तः स्पृष्टिरीक्षणम् ॥ ३५ ॥
 आरात्रिकोत्सवादेश्च श्रवणं तत्कृपेक्षणम् ।
 स्मृतिध्यानं तथा दास्यं सख्यमात्मनिवेदनम् ॥ ३६ ॥
 निजप्रियोपहरणं तदर्थेऽखिलचेष्टितम् ।
 सर्वथा शरणापत्तिस्तदीयानां च सेवनम् ॥ ३७ ॥
 तदीयास्तुलसीशास्त्रमथुरावैष्णवादयः ।
 यथावैभवसामग्री सद्गोष्ठीभिर्महोत्सवः ॥ ३८ ॥
 ऊर्जादरो विशेषेण यात्रा जन्मदिनादिषु ।
 श्रद्धाविशेषतः प्रीतेः श्रीमूर्त्तेरङ्घ्रिसेवनम् ॥ ३९ ॥
 श्रीमद्भागवतार्थानामास्वादो रसिकैः सह ।
 सजातीयाशये स्निग्धे साधौ सङ्गः स्वतो वरे ॥ ४० ॥
 नामसङ्कीर्तनं श्रीमन्मथुरामण्डले स्थितिः ।
 अज्ञानां पञ्चकस्यास्य पूर्वं बिलिखितस्य च ॥ ४१ ॥
 निखिलश्रेष्ठ्यबोधाय पुनरप्यत्र शंसनम् ।
 इति कायहृषीकान्तःकरणानामुपासनाः ॥ ४२ ॥
 चतुःषष्टिः पृथक् सांघातिकभेदात् क्रमादिमाः ।
 अथार्षानुमतेनैषामुदाहरणमीर्यते ॥ ४३ ॥
 भक्तिरैकान्तिकीवेयमविचारात्प्रतीयते ।
 वस्तुतस्तु तथा नैव यदशास्त्रायतेक्ष्यते ॥ ४४ ॥
 स्थानं तीर्थं गृहं चास्य तत्र तीर्थे गतिर्यथा ।
 शुद्धिन्यासादिपूर्वाङ्गकर्मनिर्वाहपूर्वकम् ॥ ४५ ॥
 अर्चनं तूपचाराणां स्यान्मन्त्रेणोपपादनम् ।
 परिचर्या तु सेवोपकरणादिपरिष्किया ॥ ४६ ॥

तथा प्रकीर्णकच्छत्रवादित्राद्यैरुपासना ।
 अङ्गानि विविधान्येव स्युः पूजापरिचर्ययोः ॥ ४७ ॥
 न तानि लिखितान्यत्र ग्रन्थबाहुल्यभीतितः ।
 नामलीलागुणादीनामुच्चैर्भाषा तु कीर्त्तनम् ॥ ४८ ॥
 मन्त्रस्य सुलघूच्चारो जप इत्यभिधीयते ।
 सम्प्रार्थनाऽऽत्मिका दैन्यबोधिका लालसामयी ॥ ४९ ॥
 इत्यादिर्विविधा धीरैः कृष्णे विज्ञप्तिरीरिता ।
 प्रोक्ता मनीषिभिर्गीतास्तवराजादयः स्तवाः ॥ ५० ॥
 श्रवणं नामचरितगुणादीनां श्रुतिर्भवेत् ।
 यथा कथञ्चिन्मनसा सम्बन्धः स्मृतिरुच्यते ॥ ५१ ॥
 ध्यानं रूपगुणक्रीडासेवाऽऽदेः सुष्टु चिन्तनम् ।
 दास्यं कर्मार्षणं तस्य कैङ्कर्यमपि सर्वथा ॥ ५२ ॥
 कर्म स्वाभाविकं भद्रं जपध्यानाचर्नादि च ।
 इतीदं द्विविधं कृष्णे वैष्णवैर्दास्यमर्पितम् ॥ ५३ ॥
 मृदुश्रद्धस्य कथिता स्वरूपा कर्माधिकारिता ।
 तदर्पितं हरौ दास्यमिति कैश्चिदुदीर्यते ॥ ५४ ॥
 विश्वासो मित्रवृत्तिश्च सख्यं द्विविधमर्पितम् ।
 श्रद्धामात्रस्य तद्भक्तावधिकारित्वहेतुता ॥ ५५ ॥
 अङ्गत्वमस्य विश्वासविशेषस्य तु केशवे ।
 रागानुगाऽङ्गताऽस्य स्याद्विधिमार्गानपेक्षणात् ॥ ५६ ॥
 मार्गद्वयेन चैतेन साध्या सख्यरतिर्मता ।
 अर्थो द्विधाऽऽत्मशब्दस्य पण्डितैरुपपाद्यते ॥ ५७ ॥
 देह्यहंताऽऽस्यदं कैश्चिद्देहः कैश्चिन्ममत्वभाक् ।
 दुष्करत्वेन बिरले द्वे सख्यात्मनिवेदने ॥ ५८ ॥
 केषां चिदेव धीराणां लभेते साधनार्हताम् ।

शास्त्रमत्र समाख्यातं यद्भक्तिप्रतिपादकम् ॥ ५९ ॥
 श्रुता स्मृता कीर्तिता च वाञ्छिता प्रेक्षिता गता ।
 स्पृष्टा श्रिता सेविता च मथुराऽभीष्टदा नृणाम् ॥ ६० ॥
 इति ख्यातं पुराणेषु न विस्तरभियोच्यते ।
 यावन्ति भगवद्भक्तेरङ्गानि कथितानि ह ॥ ६१ ॥
 प्रायस्तावन्ति तद्भक्तभक्तेरपि बुधा विदुः ।
 अतः श्रीकृष्णनामादि न भवेद् ग्राह्यमिन्द्रियैः ॥ ६२ ॥
 सेवोन्मुखे हि जिह्वाऽऽदौ स्वयमेव स्फुरत्यदः ।
 दुरूहाद्भुतवीर्येऽस्मिन् श्रद्धा दूरेऽस्तु पञ्चके ॥ ६३ ॥
 यत्र स्वल्पोऽपि सम्बन्धः साद्धियां भावजन्मने ।
 अलौकिकपदार्थानामचिन्त्या शक्तिरीदृशी ॥ ६४ ॥
 भावं तद्विषयं चापि या सहैव प्रकाशयेत् ।
 केषां चित् क्वचिदङ्गानां यत्क्षुद्रं श्रूयते फलम् ॥ ६५ ॥
 बहिर्मुखप्रवृत्त्यैतत्किं तु मुरुयं फलं रतिः ।
 सम्भतं भक्तिविज्ञानां भक्त्यङ्गत्वं तु कर्मणाम् ॥ ६६ ॥
 ज्ञानवैराग्ययोर्भक्तिप्रवेशायोपयोगिता ।
 र्दृष्टवत्प्रथममेवेति नाङ्गत्वमुचितं तयोः ॥ ६७ ॥
 यदुभे चित्तकाठिन्यहेतू प्रायः सतां मते ।
 सुकुमारस्वभावेयं भक्तिस्तद्धेतुरीरिता ॥ ६८ ॥
 किं तु ज्ञानविरक्त्यादिसाध्यं भक्त्यैव सिध्यति ।
 रुचिमुद्ग्रहतस्तत्र जनस्य भजने हरेः ॥ ६९ ॥
 विषयेषु गरिष्ठोऽपि रागः प्रायो विलीयते ।
 अनासक्तस्य विषयान् यथाऽर्हमुपयुञ्जतः ॥ ७० ॥
 निर्वन्धः कृष्णसंबन्धे युक्तं वैराग्यमुच्यते ।
 प्रापञ्चिकतया बुद्ध्या हरिसम्बन्धिवस्तुनः ॥ ७१ ॥

सुसुक्ष्मभिः परित्यागो वैराग्यं फलगु कथ्यते ।
 प्रोक्तेन लक्षणेनैव भक्तेरधिकृतस्य च ॥ ७२ ॥
 अङ्गत्वे सुनिरस्तेऽपि नित्याद्यखिलकर्मणाम् ।
 ज्ञानस्याध्यात्मिकस्यापि वैराग्यस्य च फलगुनः ॥ ७३ ॥
 स्पष्टताऽर्थं पुनरपि तदेवेदं निराकृतम् ।
 धनशिष्यादिभिर्द्वैरैर्या भक्तिरुपपाद्यते ॥ ७४ ॥
 विदूरत्वादुत्तमताहान्या तस्याश्च नाङ्गता ।
 विशेषणत्वमेवैषां संश्रयन्त्यधिकारिणाम् ॥ ७५ ॥
 विवेकादीन्यतोऽमीषामपि नाङ्गत्वमुच्यते ।
 कृष्णोन्मुखं स्वयं यान्ति यमाः शौचादयस्तथा ॥ ७६ ॥
 इत्येषां च न युक्ता स्याद्भक्त्यङ्गान्तरपातिता ।
 सा भक्तिरेकमुख्याङ्गा श्रितानैकाङ्गिकाऽथ वा ॥ ७७ ॥
 स्ववासनाऽनुसारेण निष्ठातः सिद्धिकृद्भवेत् ।
 शास्त्रोक्तया प्रबलया तत्तन्मर्यादयाऽन्विता ॥ ७८ ॥
 वैधी भक्तिरियं कैश्चिन्मर्यादामार्ग उच्यते ।
 विराजन्तीमभिव्यक्तं ब्रजवासिजनादिषु ॥ ७९ ॥
 रागात्मिकामनुसृता या सा रागानुगोच्यते ।
 रागानुगाविवेकार्थमादौ रागात्मिकोच्यते ॥ ८० ॥
 इष्टे स्वारसिकी रागः परमाविष्टता भवेत् ।
 तन्मयी या भवेद्भक्तिः साऽत्र रागात्मिकोदिता ॥ ८१ ॥
 सा कामरूपा सम्बन्धरूपा चेति भवेद् द्विधा ।
 धानुकूल्यविपर्यासाद् भीतिद्वेषौ पराहतौ ॥ ८२ ॥
 स्नेहस्य सख्यवाचित्वाद्वैधमक्यनुवर्त्तिता ।
 किं वा प्रेमाभिधायित्वात्रोपयोगोऽत्र साधने ॥ ८३ ॥
 “भक्त्या वयमि”ति व्यक्तं वैधी भक्तिरुदीरिता ।

यदरीणां प्रियाणां च प्राप्यमेकमिवोदितम् ॥ ८४ ॥
 तद्ब्रह्मकृष्णयोरैकस्यात्किरणार्कोपमाजुषोः ।
 ब्रह्मण्येव लयं यान्ति प्रायेण रिपवो हरेः ॥ ८५ ॥
 के चित्प्राप्यापि सारूप्याभासं मज्जन्ति तत्सुखे ।
 रागबन्धेन केनापि तं भजन्तो ब्रजन्त्यमी ॥ ८६ ॥
 अङ्घ्रिपद्मसुधाः प्रेमरूपास्तस्य प्रियाजनाः ।
 सा कामरूपा सम्भोगतृष्णां या नयति स्वताम् ॥ ८७ ॥
 यदस्यां कृष्णसौख्यार्थमेव केवलमुद्यमः ।
 इयं तु ब्रजदेवीषु सुप्रसिद्धा विराजते ॥ ८८ ॥
 आसां प्रेमविशेषोऽयं प्राप्तः कामपि माधुरीम् ।
 तत्तत्क्रीडानिदानत्वात्काम इत्युच्यते बुधैः ॥ ८९ ॥
 इत्युद्धवादयोऽप्येतं वाञ्छन्ति भगवत्प्रियाः ।
 कामप्राया रतिः किन्तु कुब्जायामेव सम्मता ॥ ९० ॥
 सम्बन्धरूपा गोविन्दे पितृत्वःसमिमानिता ।
 अत्रोपलक्षणतया वृष्णीनां बल्लवा मताः ॥ ९१ ॥
 यदैश्यज्ञानशून्यत्वादेषां रागे प्रधानता ।
 कामसम्बन्धरूपे ते प्रेममात्रस्वरूपके ॥ ९२ ॥
 नित्यसिद्धाश्रयतया नात्र सम्यग्बिचारिते ।
 रागात्मिकाया द्वैविध्याद् द्विधा रागानुगा च सा ॥ ९३ ॥
 कामानुगा च सम्बन्धानुगा चेति निगद्यते ।
 रागात्मिकैकनिष्ठा ये ब्रजवासिजनादयः ॥ ९४ ॥
 तेषां भावाप्तये लुब्धो भवेदत्राधिकारवान् ।
 तत्तद्भावादिमाधुर्ये श्रुते धीर्यदपेक्षते ॥ ९५ ॥
 नात्र शास्त्रं न युक्तिं च तल्लोभोत्पत्तिलक्षणम् ।
 वैधमक्यधिकारी तु भावाविर्भावनावधिः ॥ ९६ ॥

अत्र शास्त्रं तथा तर्कमनुकूलमपेक्षते ।

कृष्णं स्मरन् जनं चास्य प्रेष्ठं निजसमीहितम् ॥ ९७ ॥

तत्तत्कथारतश्चासौ कुर्याद्वासं व्रजे सदा ।

सेवा साधकरूपेण सिद्धरूपेण चात्र हि ॥ ९८ ॥

तद्भावलिप्सुना कार्या ब्रजलोकानुसारतः ।

श्रवणोत्कीर्तनादीनि वैषभकृत्युदितानि तु ॥ ९९ ॥

यान्यङ्गानि च तान्यत्र विज्ञेयानि मनीषिभिः ।

कामानुगा भवेत्तृष्णा कामरूपानुगामिनी ॥ १०० ॥

सम्भोगेच्छामयी तत्तद्भावेच्छाऽऽस्मेति सा द्विधा ।

केलितात्पर्यवत्येव सम्भोगेच्छामयी भवेत् ॥ १०१ ॥

तद्भावेच्छाऽऽत्मिका तासां भावमाधुर्यकामिता ।

श्रीमूर्त्तेर्माधुरीं प्रेक्ष्य तत्तल्लीलां निशम्य वा ॥ १०२ ॥

तद्भावाकाङ्क्षिणो ये स्युस्तेषु साधनताऽनयोः ।

पुराणे श्रूयते पादूमे पुंसामपि भवेदियम् ॥ १०३ ॥

रिरंसां सुष्ठु कुर्वन् यो विधिमागणं सेवते ।

केवलेनैव स तदा महिषीत्वामियात्पुरे ॥ १०४ ॥

सा सम्बन्धानुगा भक्तिः प्रोच्यते सद्द्विरात्मनि ।

या पितृत्वादिसम्बन्धमननारोपणात्मिका ॥ १०५ ॥

लुब्धैर्वात्सल्यसरूपादौ भक्तिः कार्याऽत्र साधकैः ।

व्रजेन्द्रसुबलादीनां भावचेष्टितमुद्रया ॥ १०६ ॥

तथा हि श्रूयते शास्त्रे कश्चित्कुरुपुरीस्थितः ।

नन्दसूनोरधिष्ठानं तत्र पुत्रतया भजन् ॥ १०७ ॥

नारदस्योपदेशेन सिद्धोऽभूद् वृद्धवार्द्धकिः ।

कृष्णतद्भक्तकारुण्यमात्रलाभैरहेतुका ॥ १०८ ॥

पुष्टिमार्गतया कैश्चिदियं रागानुगोच्यते ।

इति भक्तिरसामृतसिन्धौ पूर्वविभागे साधनभक्तिरहरी ॥ २ ॥

तृतीयलहरी—

शुद्धसत्त्वविशेषात्मा प्रेमसूर्याशुसाम्यभाक् ।
 रुचिभिश्चित्तमासृण्यकृदसौ भाव उच्यते ॥ १ ॥
 आविर्भूय मनोवृत्तौ ब्रजन्ती तत्स्वरूपताम् ।
 स्वयंप्रकाशरूपाऽपि भासमाना प्रकाश्यवत् ॥ २ ॥
 वस्तुतः स्वयमास्वादस्वरूपैव रतिस्त्वसौ ।
 कृष्णादिकर्मकास्वादहेतुत्वं प्रतिपद्यते ॥ ३ ॥
 साधनाभिनिवेशेन कृष्णतद्भक्तयोस्तथा ।
 प्रसादेनातिघन्यानां भावो द्वेषाऽभिजायते ॥ ४ ॥
 आद्यस्तु प्रायिकस्तत्र द्वितीयो विरलोदयः ।
 वैधीरागानुगामार्गभेदेन परिकीर्तितः ॥ ५ ॥
 द्विविधः खलु भात्यत्र साधनाभिनिवेशजः ।
 साधनाभिनिवेशस्तु तत्र निष्पादयन् रुचिम् ॥ ६ ॥
 हरावासक्तिमुत्पाद्य रतिं संजनयत्यसौ ।
 रत्या तु भाव एवात्र न तु प्रेमाऽभिधीयते ॥ ७ ॥
 मम भक्तिः प्रवृत्तेति वक्ष्यते स यदग्रतः ।
 पुराणे नाट्यशास्त्रे च द्वयोस्तु रतिभावयोः ॥ ८ ॥
 समानार्थतया ह्यत्र द्वयमैक्येन लक्षितम् ।
 साधनेन विना यस्तु सहसैवाभिजायते ॥ ९ ॥
 स भावः कृष्णतद्भक्तप्रसादज इतीर्यते ।
 प्रसादा वाचिकालोकदानहार्दादयो हरेः ॥ १० ॥
 प्रसाद आन्तरो यः स्यात् स हार्द इति कथ्यते ।
 भक्तानां भेदतः सेयं रतिः पञ्चविधा मता ॥ ११ ॥
 अग्रे विविच्य वक्तव्या तेन नात्र प्रपञ्च्यते ।
 क्षान्तिरव्यर्थकालत्वं विरक्तिर्मानशून्यता ॥ १२ ॥

आशाबन्धः समुत्कण्ठा नामगाने सदा रुचिः ।
 आसक्तिस्तद्गुणाख्यानो प्रीतिस्तद्वसतिस्थले ॥ १३ ॥
 इत्यादयोऽनुभावाः स्युर्जातिभावाङ्कुरे जने ।
 श्लोभहेतावपि प्राप्ते क्षान्तिरक्षुभितात्मता ॥ १४ ॥
 विरक्तिरिन्द्रियार्थानां स्यादरोचकता स्वयम् ।
 उत्कृष्टत्वेऽप्यमानित्वं कथिता मानशून्यता ॥ १५ ॥
 आशाबन्धो भगवतः प्राप्तिसम्भावना दृढा ।
 समुत्कण्ठा निजाभीष्टलाभाय गुरुलुब्धता ॥ १६ ॥
 व्यक्तं मसृणतेवान्तर्लक्ष्यते रतिलक्षणम् ।
 मुमुक्षुप्रभृतीनां चेद्भवेदेषा रतिर्न हि ॥ १७ ॥
 विमुक्ताखिलतर्षेया मुक्तैरपि विमृश्यते ।
 या कृष्णेनातिगोप्याऽऽशु भजद्भयोऽपि न दीयते ॥ १८ ॥
 सा भुक्तिमुक्तिकामत्वाच्छुद्धां भक्तिमकुर्वताम् ।
 हृदये सम्भवत्येषां कथं भागवती रतिः ॥ १९ ॥
 किन्तु बालचमत्कारकारी तच्चिन्हवीक्षया ।
 अभिज्ञेन सुबोधोऽयं रत्याभासः प्रकीर्तितः ॥ २० ॥
 प्रतिबिम्बस्तथा छाया रत्याभासो द्विधा मतः ।
 आश्रमाभीष्टनिर्वाही रतिलक्षणलक्षितः ॥ २१ ॥
 भोगापवर्गसौर्यांशव्यञ्जकः प्रतिबिम्बकः ।
 दैवात्सद्भक्तसङ्गेन कीर्त्तनाद्यनुसारिणाम् ॥ २२ ॥
 प्रायः प्रसन्नमनसां भोगमोक्षादिरागिणाम् ।
 केषां चिद् धृदि भावेन्दोः प्रतिबिम्ब उदञ्चति ॥ २३ ॥
 तद्भक्तहृत्तमःस्थस्य तत्संसर्गप्रभावतः ।
 क्षुद्रकौतुहलमयी चञ्चला दुःखहारिणी ॥ २४ ॥
 रतेश्छाया भवेत् किञ्चित्सादृश्यावलम्बिनी ।

हरिप्रियाक्रियाकालदेशपात्रादिसङ्गमात् ॥ २५ ॥

अप्यानुषङ्गिकादेशा क चिदज्ञेष्वपीक्ष्यते ।

किं तु भाग्यं विना नासौ भावच्छायाऽप्युदञ्चति ॥ २६ ॥

यदभ्युदयतः क्षेमं तत्र स्यादुत्तरोत्तरम् ।

हरिप्रियजनस्यैव प्रसादभरलाभतः ॥ २७ ॥

भावाभासोऽपि सहसा भावतामुपगच्छति ।

तस्मिन्नेवापराधेन भावाभासोऽप्यनुत्तमः ॥ २८ ॥

क्रमेण क्षयमायाति स्वस्थः पूर्णशशी यथा ।

भावोऽप्यभावमायाति कृष्णप्रेष्ठापराधतः ॥ २९ ॥

आभासतां च शनकैर्न्यूनजातीयतामपि ।

गाढासङ्गात्सदा याति मुमुक्षौ सुप्रतिष्ठिते ॥ ३० ॥

आभासतामसौ किं वा भजनीयेशभावताम् ।

अत एव क्वचित्तेषु नव्यभक्तेषु दृश्यते ॥ ३१ ॥

क्षणभीश्वरभावोऽयं नृत्यादौ मुक्तिपक्षगः ।

साधनेक्षां विना यस्मिन्नकस्माद्भाव ईक्ष्यते ॥ ३२ ॥

विघ्नस्थगितमत्रोहं प्राग्भवीयं सुसाधनम् ।

लोकोत्तरचमत्कारकारकः सर्वशक्तिदः ॥ ३३ ॥

यः प्रथीयान् भवेद्भावः स तु कृष्णप्रसादजः ।

जने चेज्जातभावेऽपि वैगुण्यमिव दृश्यते ॥ ३४ ॥

कार्या तथाऽपि नासूया कृतार्थः सर्वथैव सः ॥

रतिरनिशानिसर्गोष्णप्रबलतरानन्दपूररूपैव ।

ऊष्माणमपि वमन्ती शुधांशुकोटेरपि स्वाद्वी ॥ ३५ ॥

इति भक्तिरसामृतसिन्धौ पूर्वविभागे भावभक्तिरहरी ॥ ३ ॥

चतुर्थलहरी—

सम्यङ्मसृणितस्वान्तो ममत्वातिशयाङ्कितः ।
 भावः स एव सान्द्रात्मा बुधैः प्रेमा निगद्यते ॥ १ ॥
 भक्तिः प्रेमोच्यते भीष्ममुखैर्यत्र तु संगता ।
 ममताऽन्यममत्वेन वर्जितेत्यत्र योजना ॥ २ ॥
 भावोत्थोऽतिप्रसादोत्थः श्रीहरेरिति स द्विधा ।
 भाव एवान्तरङ्गाणामङ्गानामनुसेवया ॥ ३ ॥
 आरूढः परमोत्कर्षं भावोत्थः परिकीर्तितः ।
 हरेरितिप्रसादोऽयं सङ्गदानादिरात्मनः ।
 माहात्म्यज्ञानयुक्तश्च केवलश्चेति स द्विधा ॥ ४ ॥
 महिमज्ञानयुक्तः स्याद्विधिमार्गानुसारिणाम् ।
 रागानुगश्रितानां तु प्रायशः केवलो भवेत् ॥ ५ ॥
 आदौ श्रद्धा ततः साधुसङ्गोऽथ भजनाक्रिया !
 ततोऽनर्थनिवृत्तिः स्यात्ततो निष्ठा रुचिस्ततः ॥ ६ ॥
 अथासक्तिस्ततो भावस्ततः प्रेमाऽभ्युदञ्चति ॥
 साधकानामयं प्रेम्णः प्रादुर्भावे भवेत् क्रमः ॥ ७ ॥
 धन्यस्यायं नवः प्रेमा यस्योन्मीलति चेतसि ।
 अन्तर्वाणिभिरप्यस्य मुद्रा सुप्तु सुदुर्गमा ॥ ८ ॥
 प्रेम्ण एव विलासत्वाद्वैरल्यात्साधकेष्वपि ।
 अत्र स्नेहादयो भेदा विचिच्य न हि शंसिताः ॥ ९ ॥
 श्रीमत्प्रभुपदाम्भोजैः सर्वा भागवतामृते ।
 व्यक्तीकृताऽस्ति गूढाऽपि भक्तिसिद्धान्तमाधुरी ॥ १० ॥
 इति भक्तिरसामृतसिन्धौ पूर्वविभागे प्रेमभक्तिलहरी ॥ ४ ॥
 गोपालरूपशोभां दधदपि रघुनाथभावविस्तारी ।
 तुष्यतु सनातनात्मा प्रथमविभागे रसाम्बुनिधेः ॥ १ ॥
 इति भक्तिरसामृतसिन्धौ रसोपयोगिस्थायिभावोपपादननामा
 पूर्वो विभागः ॥ १ ॥

सामान्यभक्तिरसनिरूपके दक्षिणविभागे

प्रथमलहरी—

प्रबलमनन्याश्रयिणा निषेवितः सहजरूपेण ।
अधमथनो मथुरायां सदा सनातनतनुर्जयति ॥ १ ॥
रसामृताब्धेर्भागेऽस्मिन् द्वितीये दक्षिणामिधे ।
सामान्यभगद्भक्तिरसस्तावदुदीर्यते ॥ २ ॥
अस्य पञ्च लहस्यः स्युर्विभावाख्याऽग्निमा मता ॥
द्वितीया त्वनुभावाख्या तृतीया सात्त्विकाभिधा ॥ ३ ॥
व्यभिचार्य्यभिधा तुस्य्यां स्थायिसंज्ञा तु पञ्चमी ।
अथास्याः केशवरतेल्लक्षिताया निगद्यते ॥ ४ ॥
सामग्रीपरिपोषेण परमा रसरूपता ।
विभावैरनुभावैश्च सात्त्विकैर्य्यभिचारिभिः ॥ ५ ॥
स्वाद्यत्वं हृदि भक्तानामानीता श्रवणादिभिः ।
एषा कृष्णरतिः स्थायी भावो भक्तिरसो भवेत् ॥ ६ ॥
प्राक्तन्याधुनिकी चास्ति यस्य सद्भक्तिवासना ।
एष भक्तिरसास्वादस्तस्यैव हृदि जायते ॥ ७ ॥
भक्तिनिर्धृतदोषाणां प्रसन्नोऽज्ज्वलचेतसाम् ।
श्रीभागवतरक्तानां रसिकासङ्गरङ्गिणाम् ॥ ८ ॥
जीवनीभूतगोविन्दपादभक्तिसुखाश्रियाम् ।
प्रेमाम्तरङ्गभूतानि कृत्यान्येवानुत्तिष्ठताम् ॥ ९ ॥
भक्तानां हृदि राजन्ती संस्कारयुगलोऽज्ज्वला ।
रतिरानन्दरूपैव नीयमाना तु रस्यताम् ॥ १० ॥
कृष्णादिभिर्विभावार्चैर्गतैरनुभवाध्वनि ।
प्रौढानन्दचमत्कारकाष्टामापद्यते पराम् ॥ ११ ॥

किं तु प्रेमा विभावाद्यैः स्वरूपैर्नीतोऽप्यर्णायसीम् ।
 विभावनाद्यवस्थां तु सद्य आस्वाद्यतां व्रजेत् ॥ १२ ॥
 ये कृष्णभक्तमुरलीनादाद्या हेतवो रतेः ।
 कार्यभृताः स्मिताद्याश्च तथाऽष्टौ स्तब्धताऽऽदयः ॥ १३ ॥
 निर्वेदाद्याः सहायाश्च ते ज्ञेया रसभावने ॥
 विभावा अनुभावाश्च सात्त्विका व्यभिचारिणः ॥ १४ ॥
 तत्र ज्ञेया विभावास्तु रत्यास्वादनहेतवः ।
 ते द्विधाऽऽलम्बना एके तथैवोद्दीपनाः परे ॥ १५ ॥
 कृष्णश्च कृष्णभक्ताश्च बुधैरालम्बना मताः ।
 रत्यादेर्विषयत्वेन तथाऽऽधारतयाऽपि च ॥ १६ ॥
 नायकानां शिरोरत्नं कृष्णस्तु भगवान् स्वयम् ।
 यत्र नित्यतया सर्वं विराजन्ते महागुणाः ॥ १७ ॥
 सोऽन्यरूपस्वरूपाभ्यामस्मिन्नालम्बनो मतः ।
 आवृतं प्रकटं चेति स्वरूपं कथितं द्विधा ॥ १८ ॥
 अन्यवेषादिनाऽऽच्छन्नं स्वरूपं प्रोक्तमावृतम् ।
 अयं नेता सुरम्याङ्गः सर्वसल्लक्षणान्वितः ॥ १९ ॥
 रुचिरस्तेजसा युक्तो बलीयान् वयसाऽऽन्वितः ।
 विविधाद्भुतभाषावित् सत्यवाक्यः प्रियंवदः ॥ २० ॥
 बावदुकः सुपाण्डित्यो बुद्धिमान् प्रतिभाऽन्वितः ।
 विदग्धश्चतुरो दक्षः कृतज्ञः सुदृढव्रतः ॥ २१ ॥
 देशकालसुपात्रज्ञः शास्त्रचक्षुः शुचिर्वशी ।
 स्थिरो दान्तः क्षमाशीलो गभीरो धृतिमान् समः ॥ २२ ॥
 वदान्यो धार्मिकः शूरः करुणो मान्यमानकृत् ।
 दक्षिणो विनयी हीमान् शरणागतपालकः ॥ २३ ॥
 सुखी भक्तसुहृत् प्रेमवश्यः सर्वशुभङ्करः ।

प्रतापी कीर्तिमान् रक्तलोकः साधुसमाश्रयः ॥ २४ ॥
 नारीगणमनोहारी सर्वाराध्यः समृद्धिमान् ।
 वरीयानीश्वरश्चेति गुणास्तस्यानुकीर्तिताः ॥ २५ ॥
 समुद्रा इव पञ्चाशद् दुर्विगाहा हरैरमी ।
 जीवेष्वेते वसन्तोऽपि बिन्दुबिन्दुतया क चित् ॥ २६ ॥
 परिपूर्णतया भान्ति तत्रैव पुरुषोत्तमे ।
 तथा हि पादूमे पार्वत्यै शितिकण्ठेन तद्गुणाः ॥ २७ ॥
 कन्दर्पकोटिलावण्या इत्याद्याः परिकीर्तिताः ।
 एत एव गुणाः प्रायो धर्माय वनमालिनः ॥ २८ ॥
 पृथिव्या प्रथमस्कन्धे प्रथयाञ्चक्रिरे स्फुटम् ।
 अथ पञ्च गुणा ये स्फुरंशेन गिरिशादिषु ॥ २९ ॥
 सदास्वरूपसम्प्राप्तः सर्वज्ञो नित्यनूतनः ।
 सिञ्चदानन्दसान्द्राङ्गः सर्वसिद्धिनिषेवितः ॥ ३० ॥
 अथोच्यन्ते गुणाः पञ्च ये लक्ष्मीशादिवर्त्तिनः ।
 अविचिन्त्यमहाशक्तिः कोटिब्रह्माण्डविग्रहः ॥ ३१ ॥
 अवतारावलीबीजं हतारिगतिदायकः ।
 आत्मारामगणाकर्षण्यमी कृष्णे किलाद्भुताः ॥ ३२ ॥
 सर्वोद्भुतचमस्कारलीलाकल्लोलवारिधिः ।
 अतुल्यमधुरप्रेममण्डितप्रियमण्डलः ॥ ३३ ॥
 त्रिजगन्मानसाकर्षी मुरलीकलकूजितैः ।
 असमानोर्ध्वरूपश्रीर्विस्मापितचराचरः ॥ ३४ ॥
 लीलाप्रेम्णा प्रियाधिक्यं माधुर्यं वेणुरूपयोः ।
 इत्यसाधारणं प्रोक्तं गोविन्दस्य चतुष्टयम् ॥ ३५ ॥
 एवंगुणाश्चतुर्भेदाश्चतुःषष्टिरुदाहृताः ।
 सोदाहरणमेतेषां लक्षणं क्रियते क्रमात् ॥ ३६ ॥

श्लाध्याङ्गसंनिवेशो यः सुरम्याङ्गः स कथ्यते ।
 तनौ गुणोत्थमङ्कोस्थमिति सल्लक्षणं द्विधा ॥ ३७ ॥
 गुणोत्थं स्याद् गुणैर्योगो रक्ततातुङ्गताऽऽदिभिः ।
 रेखामयं रथाङ्गादि स्यादङ्कोत्थं करादिषु ॥ ३८ ॥
 सौन्दर्येण हृगानन्दकारी रुचिर उच्यते ।
 तेजो धाम प्रभावश्चेत्युच्यते द्विविधं बुधैः ॥ ३९ ॥
 दीप्तिराशिर्भवेद्धाम प्रभावः सर्वजित्स्थितिः ।
 प्राणेन महता पूर्णो बलीयानिति कथ्यते ॥ ४० ॥
 वयसो विविधत्वेऽपि सर्वभक्तिरसाश्रयः ।
 धर्मा किशोर एवात्र नित्यनानाविलासवान् ॥ ४१ ॥
 विविधाद्भुतभाषावित् स प्रोक्तो यस्तु कोविदः ।
 नानादेश्यासु भाषाषु संस्कृते प्राकृतेषु च ॥ ४२ ॥
 स्यान्नानृतं वचो यस्य सत्यवाक्यः स भण्यते ।
 जने कृतापराधेऽपि सान्त्ववादी प्रियंवदः ॥ ४३ ॥
 श्रुतिप्रेष्टोक्तिरखिलवाग्गुणान्वितवागपि ।
 इति द्विधा निगदितो वावदूको मनीषिभिः ॥ ४४ ॥
 विद्वान् नीतिज्ञ इत्येष सुपाण्डस्यो द्विधा मतः ।
 विद्वानाखिलविद्याविन्नीतिज्ञस्तु यथाऽर्हकृत् ॥ ४५ ॥
 मेधावी सूक्ष्मधीश्चेति प्रोच्यते बुद्धिमान् द्विधा ।
 सद्यो नवनबोल्लेखिज्ञानः स्यात्प्रतिभाऽन्वितः ॥ ४६ ॥
 कलाविलासादिग्धात्मा विदग्ध इति कीर्त्यते ।
 चतुरो युगपद् भूरिसमाधानकृदुच्यते ॥ ४७ ॥
 दुष्करे क्षिप्रकारी यस्तं दक्षं परिचक्षते ।
 कृतज्ञः स्यादभिज्ञो यः कृतसेवाऽऽदिकर्मणाम् ॥ ४८ ॥
 प्रतिज्ञानियमौ यस्य सत्यौ स सुहृदव्रतः ।

देशकाससुपात्रज्ञस्तत्तद्योग्यक्रियाकृती ॥ ४६ ॥
 शास्त्रानुसारिकर्मा यः शास्त्रचक्षुः स कथ्यते ।
 पावनश्च विशुद्धश्चेत्युच्यते द्विविधः शुचिः ॥ ५० ॥
 पावनः पापनाशी स्याद्विशुद्धस्त्यक्तदूषणः ।
 वशी जितेन्द्रियः प्रोक्तः आफलोदयकृत् स्थिरः ॥ ५१ ॥
 स दान्तो दुःसहमपि योग्यं क्लेशं सहेत यः ।
 क्षमाशीलोऽपराधानां सहनः परिकीर्त्यते ॥ ५२ ॥
 दुर्विबोधाशयो यस्तु स गम्भीर इतीर्यते ।
 पूर्णस्पृहश्च घृतिमान् शान्तश्च क्षोभकारणे ॥ ५३ ॥
 रागद्वेषविमुक्तो यः समः स कथितो बुधैः ।
 दानवीरो भवेद्यस्तु स वदान्यो निगद्यते ॥ ५४ ॥
 कुर्वन् कारयते धर्मं यः स धार्मिक उच्यते ।
 उत्साही युधि शूरोऽस्त्रप्रयोगे च विचक्षणः ॥ ५५ ॥
 परदुःखासहो यस्तु करुणः स निगद्यते ।
 गुरुब्राह्मणवृद्धादिपूजको मान्यमानकुत् ॥ ५६ ॥
 सौशील्यसौम्यचरितो दक्षिणः कीर्त्यते बुधैः ।
 औद्धत्यपरिहारी यः कथ्यते विनयीत्यसौ ॥ ५७ ॥
 ज्ञातेऽस्मररहस्येऽन्यैः क्रियमाणे स्तवेऽथ वा ।
 शालीनत्वेन संकोचं भजन् ह्रीमानुदीर्यते ॥ ५८ ॥
 पालयन् शरणापन्नान् शरणागतपालकः ।
 भोक्ता च दुःखगन्धैरप्यस्पृष्टश्च सुखी भवेत् ॥ ५९ ॥
 सुसेव्यो दासबन्धुश्च द्विधा भक्तसुहृन्मतः ।
 प्रियत्वमात्रवश्यो यः प्रेमवश्यो भवेदसौ ॥ ६० ॥
 सर्वेषां हितकारी यः स स्यात्सर्वशुभङ्करः ।
 प्रतापी पौरुषोद्भूतशत्रुतापिप्रसिद्धिभाक् ॥ ६१ ॥

साद्गुण्यैर्निर्मलैः ख्यातः कीर्त्तिमानिति कीर्त्त्यते ।
 पात्रं लोकानुरागाणां रक्तलोकं विदुर्बुधाः ॥ ६२ ॥
 सदेकपक्षपाती यः स स्यात्सुधुसमाश्रयः ।
 नारीगणमनोहारी सुन्दरीवृन्दमोहनः ॥ ६३ ॥
 सर्वेषामग्रपूज्यो यः सर्वाराध्यः स उच्यते ।
 महासंपत्तियुक्तो यो भवेदेष समृद्धिमान् ॥ ६४ ॥
 सर्वेषामभिमुख्ये यः स वरीयानितीर्यते ।
 द्विधेश्वरः स्वतन्त्रश्च दुर्लङ्घ्याज्ञश्च कीर्त्त्यते ॥ ६५ ॥
 सदास्वरूपसंप्राप्तो मायाकार्यावशीकृतः ।
 परचित्तस्थितं देशकालाद्यन्तरितं तथा ॥ ६६ ॥
 यो जानाति समस्तार्थं स सर्वज्ञो निगद्यते ।
 सदाऽनुभूयमानोऽपि करोत्यननुभूतवत् ॥ ६७ ॥
 विस्मयं माधुरीभिर्यः स प्रोक्तो नित्यनूतनः ।
 साच्चिदानन्दसान्द्राङ्गश्चिदानन्दघनाकृतिः ॥ ६८ ॥
 अतः श्रीवैष्णवैः सर्वश्रुतिस्मृतिनिदर्शनैः ।
 तद् ब्रह्म श्रीभगवतो विभूतिरिति कीर्त्त्यते ॥ ६९ ॥
 स्ववशाखिलसिद्धिः स्यात्सर्वासिद्धिनिषेवितः ।
 दिव्यस्वर्गादिकर्तृत्वं ब्रह्मरुद्रादिमोहनम् ॥ ७० ॥
 भक्तप्रारब्धविध्वंस इत्याद्याचिन्त्यशक्तिता ।
 अगण्यजगदण्डाद्यः कोटिब्रह्माण्डविग्रहः ॥ ७१ ॥
 इति श्रीविग्रहस्यास्य विभुत्वमनुकीर्त्तितम् ।
 अवतारावलीबीजमवतारी निगद्यते ॥ ७२ ॥
 मुक्तिदाता हतारीणां हतारिगतिदायकः ।
 आत्मारामगणाकर्षित्येतद्व्यक्तार्थमेव हि ॥ ७३ ॥
 समस्तविविधाश्चर्यकरल्याणगुणवारिधिः ।

गुणानामिह कृष्णस्य दिङ्मात्रमुपदर्शितम् ॥ ७४ ॥
 नित्यगुणो वनमाली यदपि शिखामणिरशेषनैतृणाम् ।
 भक्तापोक्षिकमस्य त्रिविधस्त्वं लिख्यते तदपि ॥ ७५ ॥
 हरिः पूर्णतमः पूर्णतरः पूर्ण इति त्रिधा ।
 श्रेष्ठमध्यादिभिः शब्दैर्नाट्ये यः परिपठ्यते ॥ ७६ ॥
 प्रकाशिताखिलगुणः स्मृतः पूर्णतमो बुधैः ।
 असर्वव्यञ्जकः पूर्णतरः पूर्णोऽरूपदर्शकः ॥ ७७ ॥
 कृष्णस्य पूर्णतमता व्यक्ताऽभूद् गोकुलान्तरे ।
 पूर्णपूर्णतरता द्वारकामथुराऽऽदिषु ॥ ७८ ॥
 स पुनश्चतुर्विधः स्याद् धीरोदात्तश्च धीरललितश्च ।
 धीरप्रशान्तनामा तथैव धीरोद्धतः कथितः ॥ ७९ ॥
 बहुविधगुणक्रियाणामास्पदभूतस्य पद्मनाभस्य ।
 तत्तल्लीलाभेदाद्विरुध्यते न हि चतुर्विधता ॥ ८० ॥
 गम्भीरो विनयो क्षन्ता करुणः सुदृढव्रतः ।
 अकथनो गूढगर्वो धीरोदात्तः सुसत्त्वभृत् ॥ ८१ ॥
 गम्भीरत्वादिसामान्यगुणा यदिह कीर्त्तिताः ।
 तदेतेषु तदाधिक्यप्रतिपादनहेतवे ॥ ८२ ॥
 इदं हि धीरोदात्तत्वं पूर्वं प्रोक्तं रघूद्गहे ।
 तत्तद्भक्तानुसारेण तथा कृष्णे विलोक्यते ॥ ८३ ॥
 विदग्धो नवतारुण्यः परिहासविशारदः ।
 निश्चिन्तो धीरललितः स्यात्प्रायः प्रेयसीवशः ॥ ८४ ॥
 गोविन्दे प्रकटं धीरललितत्वं प्रहश्यते ।
 उदाहरन्ति नाट्यज्ञा प्रायोऽत्र मकरध्वजम् ॥ ८५ ॥
 शमप्रकृतिकः क्लेशसहनश्च विवेचकः ।
 विनयादिगुणोपेतो धीरशान्त उदीर्यते ॥ ८६ ॥

युधिष्ठिरादिको धीरैर्धीरशान्तः प्रकीर्तितः ।
 मात्सर्यवानहङ्कारी मायावी रोषणश्चलः ॥ ८७ ॥
 विकत्थनश्च विद्वद्भिर्धीरोद्धत उदाहृतः ।
 धीरोद्धतस्तु विद्वद्भिर्भीसेनादिरुच्यते ॥ ८८ ॥
 मात्सर्याद्याः प्रतीयन्ते दोषत्वेन यदप्यमी ।
 लीलाविशेषशालित्वान्निर्दोषेऽत्र गुणाः स्मृताः ॥ ८९ ॥
 मियोविरोधिनोऽप्येते के चिन्निगदिता गुणाः ।
 हरौ निरङ्कुशैश्वर्यात्कोऽपि न स्यादसम्भवः ॥ ९० ॥
 इत्थं सर्वावतारेभ्यस्ततोऽप्यत्रावतारिणः ।
 व्रजेन्द्रनन्दने सुष्ठु माधुर्यभर ईरितः ॥ ९१ ॥
 अथाष्टावनुकीर्त्यन्ते सद्गुणत्वेन विश्रुताः ।
 मङ्गलालंक्रियारूपाः सत्त्वभेदास्तु पौरुषाः ॥ ९२ ॥
 शोभा विलासो माधुर्यं मङ्गल्यं स्थैर्यतेजसी ।
 ललितौदार्यमित्येते सत्त्वभेदारतु पौरुषाः ॥ ९३ ॥
 नीचे दयाऽधिके स्पर्द्धा शौर्योत्साहौ च दक्षता ।
 सत्यं च व्यक्तिमायाति यत्र शोभेति तां विदुः ॥ ९४ ॥
 वृषभस्येव गम्भिरा गतिधीरं च वीक्षणम् ।
 सस्मितं च वचो यत्र स विलास इतीर्यते ॥ ९५ ॥
 तन्माधुर्यं भवेद्यत्र चेष्टाऽऽदेः स्पृहणीयता ।
 मङ्गल्यं जगतामेव विश्वासास्पदता मता ॥ ९६ ॥
 व्यवसायादचलनं स्थैर्यं विघ्नाकुलादपि ।
 सर्वचित्तावगाहित्वं तेजः सद्भिरुदीर्यते ॥ ९७ ॥
 तेजो बुधैरवज्ञाऽऽदेरसाहिष्णुत्वमुच्यते ।
 शृङ्गारप्रचुरा चेष्टा यत्र तं ललितं विदुः ॥ ९८ ॥
 आत्माद्यर्पणकारित्वमौदार्यमिति कीर्त्यते ।

वदान्यः को भवेदत्र वदान्यः पुरुषोत्तमाद् ॥ ९९ ॥
 अकिञ्चनाय येनात्मा निर्गुणायपि दीयते ।
 सामान्या नायकगुणाः स्थिरताऽऽद्या यदप्यमी ॥ १०० ॥
 तथाऽपि पूर्वतः किञ्चिद्विशेषात्पुनरीरिताः ।
 अस्य गर्वादयो धर्मै युयुधानादयो युधि ॥ १०१ ॥
 उद्धवाद्यास्तथा मन्त्रे सहायाः परिकीर्त्तिताः ।
 तद्भावभावितस्वान्ताः कृष्णभक्ता इतीरिताः ॥ १०२ ॥
 ये सत्यवाक्य इत्याद्या द्वीमानित्यन्तिमा गुणाः ।
 प्रोक्ताः कृष्णेऽस्य भक्तेषु ते विज्ञेया मनीषिभिः ॥ १०३ ॥
 ते साधकाश्च सिद्धाश्च द्विविधाः परिकीर्त्तिताः ।
 उत्पन्नरतयः सम्यङ् नैर्विघ्नमनुपागताः ॥ १०४ ॥
 कृष्णसाक्षात्कृतौ योग्याः साधका इति कीर्त्तिताः ।
 विरुवमङ्गलतुल्या ये साधकास्ते प्रकीर्त्तिताः ॥ १०५ ॥
 अविज्ञाताखिलक्लेशाः सदा कृष्णाश्रितक्रियाः ।
 सिद्धाः स्युः सततप्रेमसौख्यास्वादपरायणाः ॥ १०६ ॥
 संप्राप्तसिद्धयः सिद्धा नित्यसिद्धाश्च ते द्विधा ।
 साधनैः कृपया चास्य द्विधा संप्राप्तसिद्धयः ॥ १०७ ॥
 मार्कण्डेयादयः प्रोक्ताः साधनैः प्राप्तासिद्धयः ॥ १०८ ॥
 कृपासिद्धा यज्ञपत्नीवैरोचनिशुकादयः ।
 आत्मकोटिगुणे कृष्णे प्रेमाणं परमं गताः ।
 नित्यानन्दगुणाः सर्वे नित्यसिद्धा मुकुन्दवत् ॥ १०९ ॥
 सनातनं मित्रमिति तस्याप्यौत्पत्तिकः कथम् ।
 स्नेहोऽस्मास्विति चैतेषां नित्यप्रेष्ठत्वमागतम् ॥ ११० ॥
 इत्यतः कथिताः नित्यप्रिया यादवबल्लवाः ।
 एषां लौकिकवच्छेष्टा लीला मुररिपोरिव ॥ १११ ॥

ये प्रोक्ताः पञ्चपञ्चाशत् क्रमात्कंसरिपोगुणाः ।
 ते चान्ये चापि सिद्धेषु सिद्धिदत्त्वादयो मताः ॥ ११२ ॥
 भक्तास्तु कीर्तिताः शान्तास्तथा दाससुतादयः ।
 सखायो गुरुवर्गाश्च प्रेयस्यश्चेति पञ्चधा ॥ ११३ ॥
 उद्दीपनास्तु ते प्रोक्ता भावमुद्दीपयन्ति ये ।
 ते तु श्रीकृष्णचन्द्रस्य गुणाश्चेष्टाः प्रसाधनम् ॥ ११४ ॥
 स्मिताङ्गसौरभे वंशशृङ्गनूपुरकम्बवः ।
 पदाङ्कः क्षेत्रतुलसीभक्ततद्दासरादयः ॥ ११५ ॥
 गुणास्तु त्रिविधा प्रोक्ताः कायबाङ्गमानसाश्रयाः ।
 वयःसौन्दर्यरूपाणि कायिका मृदुताऽऽदयः ॥ ११६ ॥
 गुणाः स्वरूपमेवास्य कायिकाद्या यदप्यमी ।
 भेदं स्वीकृत्य वर्णयन्ते तथाऽप्युद्दीपना इति ॥ ११७ ॥
 अतस्तस्य स्वरूपस्य स्यादालम्बनतैव हि ।
 उद्दीपनत्वमेव स्यात् भूषणादेस्तु केवलम् ॥ ११८ ॥
 एषामालम्बनत्वं च तथोद्दीपनताऽपि च ।
 वयः कौमारपौगण्डकैशोरमिति तत् त्रिधा ॥ ११९ ॥
 कौमारं पञ्चमाब्दान्तं पौगण्डं दशमावधि ।
 आषोडशाच्च कैशोरं यौवनं स्यात्ततः परम् ॥ १२० ॥
 औचित्यात्तत्र कौमारं वक्तव्यं वत्सले रसे ।
 पौगण्डं प्रेयसि तथा तत्तत्स्वेल्लाऽऽदियोगतः ॥ १२१ ॥
 श्रेष्ठ्यमुज्ज्वल एवास्य कैशोरस्य तथाऽप्यदः ।
 प्रायः सर्वरसौचित्यादत्रोदाहियते क्रमात् ॥ १२२ ॥
 आद्यं मध्यं तथा शेषं कैशोरं त्रिविधं भवेत् ।
 वर्णस्योज्ज्वलता काऽपि नेत्रान्ते चारुणच्छविः ॥ १२३ ॥
 रोमावलिप्रकटता कैशोरे प्रथमे सति ।

वैजयन्तीशिखण्डादिनटप्रवरवेषता ॥ १२४ ॥
 वंशीमधुरिसा बन्धशोभा चात्र परिच्छदः ।
 खरताऽत्र नखाग्राणां धतुरान्दोलिता भ्रुवोः ॥ १२५ ॥
 रदानां रञ्जनं रागचूर्णैरित्यादि चेष्टितम् ।
 ऊरुद्वयस्य बाह्योश्च काऽपि श्रीरुरसस्तथा ॥ १२६ ॥
 मूर्त्तैर्मधुरिमाद्यं च कैशोरे सति मध्यमे ।
 मुखं स्मितविकासाढ्यं विभ्रमोत्तरले दृशौ ॥ १२७ ॥
 त्रिजगन्मोहनं गीतमित्यादिरिह माधुरी ।
 वैदग्धीसाराविस्तारः कुञ्जकेलिमहोत्सवः ॥ १२८ ॥
 आरम्भो रासलीलाऽऽदेरिह चेष्टाऽऽदिसौष्ठवम् ।
 पूर्वतोऽप्यधिकोत्कर्षं बाढमङ्गानि विभ्रति ॥ १२९ ॥
 त्रिवलिव्यक्तिरित्याद्यं कैशोरे चरमे सति ।
 इदमेव हरेः प्राज्ञैर्नवयौवनमुच्यते ॥ १३० ॥
 अत्र गोकुलदेवीनां भावसर्वस्वशालिता ।
 अभूतपूर्वकन्दर्पतन्त्रलीलोत्सवादयः ॥ १३१ ॥
 नेतुः स्वरूपमेवोक्तं कैशोरमिह यद्यपि ।
 नानाऽऽकृतिप्रकटनात्तथाऽप्युद्दीपनं मतम् ॥ १३२ ॥
 बाल्येऽपि नवतारुण्यप्राकट्यं श्रूयते क चित् ।
 तत्रातिरसबाहित्वात्न रसज्ञैरुदाहृतम् ॥ १३३ ॥
 भवेत्सौन्दर्यमङ्गानां सन्निवेशो यथोचितम् ।
 विभूषणं विभूष्यं स्याद्येन तद्रूपमुच्यते ॥ १३४ ॥
 मृदुता कोमलस्यापि संस्पर्शासहतोच्यते ।
 ये नायकप्रकरणे वाचिका मानसास्तथा ॥ १३५ ॥
 गुणाः प्रोक्तास्त एवात्र ज्ञेया उद्दीपना बुधैः ।
 चेष्टा रासादिलीलाः स्युस्तथा दुष्टवधादयः ॥ १३६ ॥

कथितं वसनाकरूपमण्डनाद्यं प्रसाधनम् ।
 नवार्करश्मिकाश्मीरहरितालादिलनिभम् ॥ १३७ ॥
 युगं चतुष्कं भूयिष्ठं वसनं त्रिविधं हरेः ।
 परिधानं ससंख्यां युगरूपमुदीरितम् ॥ १३८ ॥
 चतुष्कं कञ्चुकोष्णीषतुन्दबन्धोत्तरीयकम् ।
 खण्डिताखण्डितं भूरि नटवेशक्रियोचितम् ॥ १३९ ॥
 अनेकवर्णवसनं भूयिष्ठं कथितं बुधैः ॥
 केशबन्धनमालेपो मालाचित्रविशेषकः ॥ १४० ॥
 ताम्बूलकेलिपद्मादिराकरूपः परिकीर्तितः ।
 स्याज्जूटः कवरी चूडा वेणी च कचबन्धनम् ॥ १४१ ॥
 पाण्डुरः कर्तुरः पीत इत्यालेपस्त्रिधा मतः ।
 माला त्रिधा वैजयन्ती रत्नमाला वनस्रजः ॥ १४२ ॥
 अस्या वैकक्षिकापीडप्रालम्बाद्या भिदा मताः ।
 मकरीपत्रभङ्गाद्यं चित्रं पीतसितारुणम् ॥ १४३ ॥
 तथा विशेषकोऽपि स्यादन्यदूह्यं स्वयं बुधैः ।
 किरीटं कुण्डले हारचतुष्क्रीबलयोर्भयः ॥ १४४ ॥
 केयूरनूपुराद्यं च रत्नमण्डनमुच्यते ।
 कुसुमादिकृतं चेदम् अन्यमण्डनमीरितम् ॥ १४५ ॥
 धातुक्लृप्तं च तिलकं पत्रभङ्गलताऽऽदिकम् ।
 एष त्रिधा भवेद्वेणुर्मुरली वंशिकेश्यपि ॥ १४६ ॥
 पाविकाखयो भवेद्वेणुर्द्वादशाङ्गुलदैर्ध्यभाक् ।
 श्यौल्येऽङ्गुष्ठमितः षड्भिरेष रन्ध्रैः समन्वितः ॥ १४७ ॥
 हस्तद्वयमितायामा मुखरन्ध्रसमन्विता ।
 चतुःस्वरच्छिद्रयुक्ता मुरली चारुनादिनी ॥ १४८ ॥
 अर्द्धाङ्गुलान्तरोन्मानं तारादिविवराष्टकम् ।

ततः साद्गङ्गुलाद्यत्र मुखरन्ध्रं तथाऽङ्गुलम् ॥ १४२ ॥
 शिरो वेदाङ्गुलं पुच्छं व्यङ्गुलं सा तु वंशिका ।
 नवरन्ध्रा स्मृता सप्तदशाङ्गुलमिता बुधैः ॥ १५० ॥
 दशाङ्गुलान्तरा स्याच्चेत् सा तारमुखरन्ध्रयोः ।
 महानन्देति विख्याता तथा संमोहनीति च ॥ १५१ ॥
 भवेत्सूर्यान्तरा सा चेत्तत आकर्षणी मता ।
 आनन्दनी तदा वंशी भवेदिन्द्रान्तरा यदि ॥ १५२ ॥
 गोपानां वल्लभा सेयं वंशुलीति च विश्रुता ।
 क्रमान्मणिमयी हैमी वैणवीति त्रिधा च सा ॥ १५३ ॥
 शृङ्गं तु गवलं हेमनिबद्धाग्रिमपश्चिमम् ।
 रत्नजालस्फुरन्मध्यं मन्द्रघोषामिधं स्मृतम् ॥ १५४ ॥
 कम्बुस्तु दक्षिणावर्त्तः पाञ्चजन्यतयोच्यते ।

इति भक्तिरसामृतसिन्धौ दक्षिणविभागे भक्तिरससामान्य-
 निरूपणे विभावलहरी ॥ १ ॥

द्वितीयलहरी—

अनुभावास्तु चित्तस्थभावानामवबोधकाः ।
 ते बहिर्विक्रियाप्रायाः प्रोक्ता उद्भासुराख्यया ॥ १ ॥
 नृत्यं विलुठितं गीतं क्रोशनं तनुमोटनम् ।
 हुङ्कारो जृम्भणं श्वासभूमा लोकानपेक्षिता ॥ २ ॥
 लालास्रवोऽद्दहासश्च घूर्णा हिक्काऽऽदथोऽपि च ।
 ते शीताः क्षेपणाश्चेति यथाऽर्थाख्या द्विघोदिताः ॥ ३ ॥
 शीताः स्युर्गीतजृम्भाऽऽद्या नृत्याद्याः क्षेपणाभिधाः ।
 हासाद्भिन्नोऽद्दहासोऽयं चित्तविक्षेपसम्भवः ॥ ४ ॥

वपुरुत्फुल्लतारक्तोद्गमाद्याः स्युः परेऽपि ये ।
अतीव विरलत्वात्ते नैवात्र परिकीर्त्तिताः ॥ ५ ॥

इति भक्तिरसामृतसिन्धौ दक्षिणदिभागे भक्तिरससामान्य-
निरूपणेऽनुभावलहरी ॥ २ ॥

—
तृतीयलहरी—

कृष्णसम्बन्धिभिः साक्षात्किञ्चिद्वा व्यवधानतः ।
भावैश्चित्तमिहाक्रान्तं सत्त्वमित्युच्यते बुधैः ॥ १ ॥
सत्त्वादस्मात् समुत्पन्ना ये भावास्ते तु सात्त्विकाः ।
स्निग्धा दिग्धास्तथा रूक्षा इत्यमी त्रिविधा मताः ॥ २ ॥
स्निग्धास्तु सात्त्विका मुख्या गौणाश्चेति द्विधा मताः ।
आक्रमान्मुख्यया रत्या मुख्याः स्युः सात्त्विका अमी ॥ ३ ॥
विज्ञेयः कृष्णसम्बन्धः साक्षादेवात्र सूरिभिः ।
मुख्यः स्तम्भोऽयमित्थं ते ज्ञेयाः स्वेदादयोऽपि च ॥ ४ ॥
रत्याऽऽक्रमणतः प्रोक्ता गौणास्ते गौणभूतया ।
अत्र कृष्णस्य सम्बन्धः स्यात् किञ्चिद्व्यवधानतः ॥ ५ ॥
रतिद्वयविनाभूतैर्भावैर्मनस आक्रमात् ।
जने जातरतौ दिग्धास्ते चेद्रत्यनुगामिनः ॥ ६ ॥
कम्पो रत्यनुगामित्वादसौ दिग्ध इतीर्यते ।
मधुराश्चर्यतद्वाचोत्पन्नैर्मुद्विस्मयादिभिः ॥ ७ ॥
जाता भक्तोपमे रूक्षा रतिशून्ये जने क्वचित् ।
चित्तं सत्त्वीभवत् प्राणे न्यस्यत्यात्मानमुद्भटम् ॥ ८ ॥
प्राणस्तु विक्रियां गच्छन् देहं विक्षोभयत्यलम् ।
तदा स्तम्भादयो भावा भक्तदेहे भवन्त्यमी ॥ ९ ॥

ते स्तम्भस्वेदरोमाञ्चाः स्वरभेदोऽथ वेपथुः ।
 वैवर्ण्यमश्रु प्रलय इत्यष्टौ सात्त्विकाः स्मृताः ॥ १० ॥
 चत्वारि क्षमाऽऽदिभूतानि प्राणो जात्वबलम्बते ।
 कदा चित्स्वप्रधानः सन् देहे चरति सर्वतः ॥ ११ ॥
 स्तम्भं भूमिस्थितः प्राणस्तनोत्यश्रु जलाश्रयः ।
 तेजस्थः स्वेदवैवर्ण्यं प्रलयं वियदाश्रितः ॥ १२ ॥
 स्वस्थ एव क्रमान्मन्दमध्यतीव्रत्वभेदभाक् ।
 रोमाञ्चकम्पवैश्वर्याण्यत्र त्रीणि तनोत्यसौ ॥ १३ ॥
 बाहिरन्तश्च विक्षोभविधायित्वादतः स्फुटम् ।
 प्रोक्ताऽनुभावताऽमीषां भावता च मनीषिभिः ॥ १४ ॥
 स्तम्भो हर्षभयाश्चर्यविषादामर्षसम्भवः ।
 तत्र वागादिराहित्यं नैश्वर्यं शून्यताऽऽदयः ॥ १५ ॥
 स्वेदो हर्षभयक्रोधादिजः स्वेदकरस्तनौ ।
 रोमाञ्चोऽयं किलाश्चर्यहर्षोत्साहभयादिजः ॥ १६ ॥
 रोम्णामभ्युद्गमस्तत्र गात्रसंस्पर्शनादयः ।
 विषादविस्मयामर्षहर्षभीत्यादिसम्भवम् ॥ १७ ॥
 वैश्वर्यं स्वरभेदः स्यादेष गद्गदिकाऽऽदिकृत् ।
 वित्रासामर्षहर्षाद्यैर्वेपथुर्गात्रलौच्यकृत् ॥ १८ ॥
 विषादरोषभीत्यादेर्वैवर्ण्यं वर्णविक्रिया ।
 भावज्ञैरत्र मालिन्यकार्याद्या परिकीर्तिताः ॥ १९ ॥
 विषादे श्वेतिमा प्रोक्तो घौसर्यं कालिमा क चित् ।
 रोषे तु रक्तिमा भीत्यां कालिमा कापि शुक्लिमा ॥ २० ॥
 रक्तिमा लक्ष्यते व्यक्तो हर्षोद्रेकेऽपि कुत्र चित् ।
 अत्रासार्वत्रिकत्वेन नैवास्योदाहृतिः कृता ॥ २१ ॥
 हर्षरोषविषादाद्यैरश्रु नेत्रे जलोद्गमः ।

हर्षजेऽश्रुणि शीतत्वमौष्ण्यं रोषादिसम्भवे ॥ २२ ॥
 सर्वत्र नयनक्षोभरागसंमार्जनादयः ।
 प्रलयः सुखदुःखाभ्यां चेष्टाज्ञाननिराकृतिः ॥ २३ ॥
 तत्रानुभावाः कथिताः महीनिपतनादयः ।
 सर्वे हि सत्त्वमूलत्वाद्भावा यद्यपि सात्त्विकाः ॥ २४ ॥
 तथाऽप्यमीषां सत्त्वैकमूलत्वात्सात्त्विकप्रथा ।
 सत्त्वस्य तारतम्यात्प्राणतनुक्षोभतारतम्यं स्यात् ॥ २५ ॥
 तत एव तारतम्यं सर्वेषां सात्त्विकानां स्यात् ।
 धूमयितास्ते ज्वलिता दीप्ता उद्दीप्तसंज्ञिताः ॥ २६ ॥
 वृद्धिं यथोत्तरं यान्तः सात्त्विकाः स्युश्चतुर्विधाः ।
 सा भूरिकालव्यापित्वं बहुङ्गव्यापिताऽपि च ॥ २७ ॥
 स्वरूपेण तथोत्कर्ष इति वृद्धिस्त्रिधा भवेत् ।
 तत्र नेत्राम्बुवैस्वर्यवर्जानामेव युज्यते ॥ २८ ॥
 बहुङ्गव्यापिताऽमीषां तयोः काऽपि विशिष्टता ।
 तत्राश्रूणां दृगौच्छून्यकारित्वमवदातता ॥ २९ ॥
 तथा ताराऽतिवैचित्र्यवैक्षलक्षण्यविधायिता ।
 वैस्वर्यस्य तु भिन्नत्वे कौण्ठ्यव्याकुलताऽऽदयः ॥ ३० ॥
 भिन्नत्वं स्थानविभ्रंशः कौण्ठ्यं स्यात्सन्नकण्ठता ।
 व्याकुलत्वं तु नानोच्चनीचगुप्तविलुप्तता ॥ ३१ ॥
 प्रायो धूमयिता एव रूक्षास्तिष्ठन्ति सात्त्विकाः ।
 सर्वानन्दचमत्कारहेतुर्भावो वरो रतिः ॥ ३२ ॥
 एते हि तद्विनाभावाच्च चमत्कारिताऽऽश्रयाः ।
 अद्वितीया अमी भावा अथ वा सद्वितीयकाः ॥ ३३ ॥
 ईषद्यक्ता अपन्होतुं शक्या धूमयिता मताः ।
 ते द्वौ त्रयो वा युगपद्यान्तः सुप्रकटां दशाम् ॥ ३४ ॥

शक्याः कृच्छ्रेण निन्दोतुं उबलिता इति कीर्तिताः ।
 प्रौढां त्रिचतुरा व्यक्तिं पञ्च वा युगपद्गताः ॥ ३५ ॥
 संवरीतुमशक्यास्ते दाप्ता धेरैरुदाहृताः ।
 एकदा व्यक्तिमापन्नाः पञ्चधाः सर्व एव वा ॥ ३६ ॥
 आरूढाः परमोत्कर्षमुद्गीप्ता इति शब्दिताः ।
 उद्गीप्ता एव सूद्गीप्ता महाभावे भवन्त्यमी ॥ ३७ ॥
 सर्व एव परां कोटिं सात्त्विका यत्र विभ्रति ।
 अथात्र सात्त्विकाभासा विलिख्यन्ते चतुर्विधाः ॥ ३८ ॥
 रस्याभासमवास्ते तु सत्त्वाभासमवास्तथा ।
 निःसत्त्वाश्च प्रतीपाश्च यथापूर्वममी वराः ॥ ३९ ॥
 मुमुक्षुप्रमुखेष्वद्या रस्याभासात्पुरोदितात् ।
 मुद्विस्मयादेराभासः प्रोद्यन् जात्या श्लथे हृदि ॥ ४० ॥
 सत्त्वाभास इति प्रोक्तः सत्त्वाभासमवास्ततः ।
 जरन्मीमांसकस्यापि शृण्वतः कृष्णविभ्रमम् ॥ ४१ ॥
 हृष्टायमानमनसो बभूवोत्पुलकं वपुः ।
 निसर्गापिच्छिलस्वान्ते तदभ्यासपरेऽपि च ॥ ४२ ॥
 सत्त्वाभासं विनाऽपि स्युः क्वाप्यश्रुपुलकादयः ।
 प्रकृत्या शिथिलं येषां मनः पिच्छिलमेव वा ॥ ४३ ॥
 तेष्वेव सात्त्विकाभासः प्रायः संसदि जायते ।
 हितादन्यत्र कृष्णस्य प्रतीपाः क्रुद्धयादिभिः ॥ ४४ ॥
 नास्त्यर्थः सात्त्विकाभासकथने कोऽपि यद्यपि ।
 सात्त्विकानां विवेकाय दिक् तथाऽपि प्रदर्शिता ॥ ४५ ॥
 इति भक्तिरसामृतसिन्धौ दक्षिणविभागे भक्तिरससामान्य-
 निरूपणे सात्त्विकलहरी ॥ ३ ॥

चतुर्थलहरी—

अथोच्यन्ते त्रयस्त्रिंशद्भावा ये व्यभिचारिणः ।
 विशेषणाभिमुख्येन चरन्ति स्थायिनं प्रति ॥ १ ॥
 वागङ्गसत्त्वसूच्या ये ज्ञेयास्ते व्यभिचारिणः ।
 संचारयन्ति भावस्य गतिं संचारिणोऽपि ते ॥ २ ॥
 उन्मज्जन्ति निमज्जन्ति स्थायिन्यमृतवारिधौ ।
 ऊर्ध्वभवहूर्द्ध्वयन्त्येनं यान्ति तद्रूपतां च ते ॥ ३ ॥
 निर्वेदोऽथ विषादो दैन्यं ग्लानिश्रमौ च मदगर्वौ ।
 शङ्कात्रासावेगा उन्मादापस्मृती तथा व्याधिः ॥ ४ ॥
 मोहो मृतिरालस्यं जाड्यं ब्रीडाऽवहित्था च ।
 स्मृतिरथ वितर्कचिन्तामतिघृतयो हर्ष उत्सुकत्वं च ॥ ५ ॥
 औग्न्यामर्षासूयाश्चापल्यं चैव निद्रा च ।
 सुप्तिर्बोध इतीमे भावा व्यभिचारिणः समारूपाः ॥ ६ ॥
 महाऽऽसिंविप्रयोगेष्व्यासद्विवेकादिकल्पितम् ।
 स्वावमाननमेवात्र निर्वेद इति कथ्यते ॥ ३७ ॥
 अत्र चिन्ताऽश्रुवैवर्ण्यदैन्यानिश्वासितादयः ।
 अमङ्गलमपि प्रोच्य निर्वेदं प्रथमं मुनिः ॥ ८ ॥
 मेनेऽमुं स्थायिनं शान्त इति जल्पन्ति के चन ।
 इष्टानवासिप्रारब्धकार्यसिद्धिविपत्तिः ॥ ९ ॥
 अपराधादितोऽपि स्यादनुतापो विषण्णता ।
 अत्रोपायसहायानुसंधिश्चिन्ता च रोदनम् ॥ १० ॥
 विलापश्वासवैवर्ण्यमुखशोषादयोऽपि च ।
 दुःखत्रासापराधाद्यैरनौर्जित्यं तु दीनता ॥ ११ ॥
 चाटुकृन्मान्धमालिन्थचिन्ताऽङ्गजडिमादिकृत् ।
 ओजः सोमात्मकं देहे बलपुष्टिकृदस्य तु ॥ १२ ॥

क्षयाच्छ्रमाधिरस्याद्यैर्ग्लानिर्निष्प्राणता मता ।
 कम्पाङ्गजाड्यवैवर्ण्यकार्श्यदृग्भ्रमणादिकृत् ॥ १३ ॥
 अध्वनृत्थरताद्युत्थः खेदः श्रम इतीर्यते ।
 निद्रास्वेदाङ्गसंमर्दजृम्भाश्वासादिभागसौ ॥ १४ ॥
 विवेकहर उल्लाभो मदः स द्विविधो मतः ।
 मधुपानभवोऽनङ्गविक्रियाभरजोऽपि च ॥ १५ ॥
 गत्यङ्गवाणीस्वलनदृग्घूर्णारक्तिमादिकृत् ।
 उत्तमस्तु मदाच्छेते मध्यो हसति गायति ॥ १६ ॥
 कनिष्ठः क्रोशति स्वैरं परुषं वक्ति रोदिति ।
 मदोऽपि त्रिविधः प्रोक्तस्तरुणादिप्रभेदतः ॥ १७ ॥
 अत्र नात्युपयोगित्वाद्विस्तार्य न हि वर्णितः ।
 सौभाग्यरूपतारूप्यगुणसर्वोत्तमाश्रयैः ॥ १८ ॥
 इष्टलाभादिना चान्यहेलनं गर्व ईर्यते ।
 तत्र सोल्लुण्ठवचनं लीलाऽनुत्तरदायिता ॥ १९ ॥
 स्वाङ्गेश्वा निन्हवोऽन्यस्य वचनाश्रवणादयः ।
 स्वीयचौर्यापराधादेः परक्रौर्यादितस्तथा ॥ २० ॥
 स्वानिष्टोत्प्रेक्षणं यत्तु सा शङ्केत्यभिधीयते ।
 अत्रास्यशोषवैवर्ण्यदिक्प्रेक्षालीनताऽऽदयः ॥ २१ ॥
 शङ्का तु प्रवरस्त्रीणां भीरुत्वाद्भयकृद्भवेत् ।
 त्रासः क्षोभो हृदि तडिद्घोरसत्त्वोन्ननिस्वनैः ॥ २२ ॥
 पार्श्वस्थालम्बरोमाञ्चकम्पस्तम्भभ्रमादिकृत् ।
 गात्रोत्कर्षी मनःकम्पः सहसा त्रास उच्यते ॥ २३ ॥
 पूर्वापरविचारोत्थं भयं त्रासात्पृथग्भवेत् ।
 चित्तस्य संभ्रमो यः स्यादावेगोऽयं स चाष्टधा ॥ २४ ॥
 प्रियाप्रियानलमरुद्धर्षोत्पातगजारितः ।

प्रियोत्थे पुलकः सान्त्वं चापलाभ्युद्गमादयः ॥ २५ ॥

अप्रियोत्थे तु भूपातविक्रोशभ्रमणादयः ।

व्यत्यस्तगतिकम्पाक्षिमीलनास्त्रादयोऽग्निजे ॥ २६ ॥

वातजेऽङ्गावृत्तिक्षिप्रगतिहृङ्मार्जनादयः ।

वृष्टिजो धावनच्छत्रगात्रसंकोचनादिहृत् ॥ २७ ॥

उत्पाते मुखवैवर्ण्यविस्मयोत्कम्पिताऽऽदयः ।

गाजे पलायनोत्कम्पत्रासपृष्ठेक्षणादयः ॥ २८ ॥

अरिजो वर्म्मशस्त्रादिग्रहापसरणादिहृत् ।

गजेन दुष्टसत्त्वोऽन्योऽप्यश्वादिहृत्पलक्ष्यते ॥ २९ ॥

आवेगाभास एवायं पराश्रयतयाऽपि चेत् ।

नायकोत्कर्षबोधाय तथाऽऽप्यत्र निदर्शितः ॥ ३० ॥

उन्मादौ हृद्भ्रमः प्रौढानन्दापद्विरहाधिजः ।

अत्राहहासो नटनं सङ्गीतं व्यर्थचोष्टितम् ॥ ३१ ॥

प्रलापधावनाक्रोशविपरीतक्रियाऽऽदयः ।

उन्मादः पृथगुक्तोऽयं व्याधिहृन्तर्भवन्नपि ॥ ३२ ॥

यत्तत्र विप्रलम्भादौ वैचित्रीं कुरुते पराम् ।

अधिरूढे महाभावे मोहनत्वमुपागते ॥ ३३ ॥

अवस्थाऽन्तरमाप्तोऽसौ दिव्योन्माद इतीर्यते ।

दुःखोत्थो वातवैषम्याद्युद्भूतश्चित्तविप्लवः ॥ ३४ ॥

अपस्मारोऽत्र पतनं धावनास्फोटनभ्रमाः ।

कम्पः फेनस्रुतिर्बाहुक्षेपोऽथ क्रोशनादयः ॥ ३५ ॥

उन्मादवदिह व्याधिविशेषोऽप्येष वर्णितः ।

परां भयानकाभासे यत्करोति चमत्कृतिम् ॥ ३६ ॥

दोषोद्रेकवियोगाद्यैर्व्याधयो ये उवरादयः ।

इह तत्प्रभवो भावो व्याधिरित्यभिधीयते ॥ ३७ ॥

अत्र स्तम्भश्लथाङ्गत्वश्चासोत्तापकलमादयः ।
 मोहो हन्मूढता हर्षाद्विश्लेषाद्भयतस्तथा ॥ ३८ ॥
 विषादादेश्च तत्र स्याद्देहस्य पतनं भुवि ।
 शून्येन्द्रियत्वं अमर्षं तथा निश्चेष्टतामयः ॥ ३९ ॥
 अस्यान्यत्रात्मपर्यन्ते स्यात्सर्वत्रैव मूढता ।
 कृष्णस्फूर्तिविशेषस्तु न कदाऽप्यत्र लीयते ॥ ४० ॥
 विषादव्याधिसंत्राससम्प्रहारकलमादिभिः ।
 प्राणत्यागो मृतिस्तस्यामव्यक्ताक्षरभाषणम् ॥ ४१ ॥
 विवर्णगात्रताश्वासमान्द्यहिक्काऽऽदयः क्रियाः ।
 प्रायोऽत्र मरणात्पूर्वा चित्तवृत्तिर्मृतिर्मता ॥ ४२ ॥
 मृतिरत्रालुभावः स्यादिति केन चिदुच्यते ।
 किन्तु नायकवीर्यार्थं शत्रौ मरणमुच्यते ॥ ४३ ॥
 सामर्थ्यस्यापि सद्भावे क्रियाऽनुन्मुखता हि या ।
 तृप्तिश्रमादिसम्भूता तदालभ्यमुदीर्यते ॥ ४४ ॥
 अत्राङ्गभङ्गो जृम्भा च क्रियाद्वेषोऽक्षिमर्दनम् ।
 शय्याऽऽसनैकप्रियता तन्द्रानिद्राऽऽदयोऽपि च ॥ ४५ ॥
 जाड्यमप्रतिपत्तिः स्यानिष्टानिष्टश्रुतीक्षणैः ।
 विरहाद्यैश्च तन्मोहात्पूर्वावस्था पराऽपि च ॥ ४६ ॥
 अत्रानिमिषता तूष्णींभावविस्मरणादयः ।
 नवीनसङ्गमाकार्यस्तवावज्ञादिना कृता ॥ ४७ ॥
 अधृष्टता भवेद् ब्रीडा तत्र मौनं विचिन्तनम् ।
 अवगुण्ठमूलेखौ तथाऽघोमुखताऽऽदयः ॥ ४८ ॥
 अवहित्थाऽऽकारगुप्तिर्भवेद्भावेन केन चित् ।
 अत्राङ्गादेः पराभ्यूहस्थानस्य परिगूहनम् ॥ ४९ ॥
 अन्यत्रेक्षा वृथाचेष्टा वाग्भङ्गीत्यादयः क्रियाः ।

अनुभावपिधानार्थोऽवहित्थं भाव उच्यते ॥ ५० ॥

हेतुः कश्चिद्भवेत् कश्चिद्गोप्यः कश्चन गोपनः ।

इति भावत्रयस्यात्र विनियोगः समीक्ष्यते ॥ ५१ ॥

हेतुत्वं गोपनत्वं च गोप्यत्वं चात्र सम्भवेत् ।

प्रायेण सर्वभावानामेकशोऽनेकशोऽपि च ॥ ५२ ॥

या स्यात् पूर्वानुभूतार्थप्रतीतिः सदृशेक्षया ।

दृढाभ्यासादिना वाऽपि सा स्मृतिः परिकीर्त्तिता ॥ ५३ ॥

भवेदत्र शिरःकम्पो भ्रूविक्षेपादयोऽपि च ।

विमर्शात् संशयादेश्च वितर्कस्तूह उच्यते ॥ ५४ ॥

एष भ्रूक्षेपणशिरोऽङ्गुलिसञ्चालनादिकृत् ।

विनिर्णयान्त एवायं तर्क इत्युचिरे परे ॥ ५५ ॥

ध्यानं चिन्ता भवेदिष्टानाप्यनिष्टासिनिर्भितम् ।

श्वासाधोमुखभूलेखवैवर्ण्योन्निद्रता इह ॥ ५६ ॥

विलापोत्तापकृशतावाष्पदैन्यादयोऽपि च ।

शाल्वादीनां विचारोत्थमर्थनिर्धारणं मतिः ॥ ५७ ॥

अत्र कर्त्तव्यकरणं संशयभ्रमयोश्छिदा ।

उपदेशश्च शिष्याणामूहापोहादयोऽपि च ॥ ५८ ॥

धृतिः स्यात्पूर्णताज्ञानदुःखाभावोत्तमाप्तिभिः ।

अप्राप्तातीतनष्टार्थानभिसंशोचनादिकृत् ॥ ५९ ॥

अभीष्टेक्षणलाभादिजाता चेतःप्रसन्नता ।

हर्षः स्यादिह रोमाञ्चः स्वेदोऽश्रु मुखफुल्लता ॥ ६० ॥

आवेगोन्मादजडतास्तथा मोहादयोऽपि च ।

कालाक्षमत्वमौत्सुक्यमिष्टेक्षाऽऽप्तिस्पृहाऽऽदिभिः ॥ ६१ ॥

मुखशोषत्वराचिन्तानिश्वासास्थिरताऽऽदिकृत् ।

अपराधदुरुक्त्यादिजातं चण्डत्वमुग्रता ॥ ६२ ॥

वधबन्धशिरःकम्पभर्त्सनात्ताडनादिकृत् ।
 अधिक्षेपापमानादेः स्यादमर्षोऽसहिष्णुता ॥ ६३ ॥
 तत्र स्वेदः शिरःकम्पो विवर्णत्वं विचिन्तनम् ।
 उपायान्वेषणाक्रोशवैमुख्योत्ताडनादयः ॥ ६४ ॥
 द्वेषः परोदयेऽसूया स्यात्सौभाग्यगुणादिभिः ।
 तत्रेर्ष्याऽनादराक्षेपा दोषारोपो गुणेष्वपि ॥ ६५ ॥
 अपवृत्तिस्तिरोवीक्षा भ्रुवो भङ्गुरताऽऽदयः ।
 रागद्वेषादिभिश्चित्तलाघवं चापलं भवेत् ॥ ६६ ॥
 तत्राविचारपारुष्यस्वच्छन्दाचरणादयः ।
 चिन्तालस्यनिसर्गकलमादिभिश्चित्तमीलनं निद्रा ॥ ६७ ॥
 तत्राङ्गभङ्गजृम्भाजाड्यश्वासाक्षिमीलनानि स्युः ।
 युक्ताऽस्य स्फूर्तिमात्रेण निर्विशेषेण केन चित् ॥ ६८ ॥
 हृन्मीलनात्पुरोऽवस्था निद्रा भक्तेषु कथ्यते ।
 सुप्तिर्निद्राविभावा स्यान्नानाऽर्थानुभवान्मिका ॥ ६९ ॥
 इन्द्रियोपरतिश्वासनेत्रसमीलनादिकृत् ।
 अविद्यामोहनिद्रादिध्वंसाद् बोधः प्रबुद्धता ॥ ७० ॥
 अविद्याध्वंसतो बोधो विद्योदयपुरःसरः ।
 अशेषक्लेशविश्रान्तिस्वरूपावगमादिकृत् ॥ ७१ ॥
 बोधो मोहक्षयाच्छब्दगन्धस्पर्शरसैर्हरेः ।
 दृगुन्मीलनरोमाञ्चाधरोत्थानादिकृद्भवेत् ॥ ७२ ॥
 बोधो निद्राक्षयात्स्वप्ननिद्रापूर्तिस्वनादिभिः ।
 तत्राक्षिर्मर्दनं शय्यामोक्षोऽङ्गवलनादयः ॥ ७३ ॥
 इति भावास्त्रयस्त्रिंशत्कथिता व्यभिचारिणः ।
 श्रेष्ठमध्यकनिष्ठेषु वर्णनीया यथोचितम् ॥ ७४ ॥
 मात्सर्योद्वेगदम्भेर्ष्या विवेको निर्णयस्तथा ।

क्लैब्यं क्षमा च कुतुकमुत्कण्ठा विनयोऽपि च ॥ ७५ ॥
 संशयो धाण्ड्यमत्याद्या भावा ये स्युः परेऽपि च ।
 उक्तेष्वन्तर्भवन्तीति न पृथक्त्वेन दर्शिताः ॥ ७६ ॥
 असूयायां तु मात्सर्यं त्रासेऽप्युद्वेग एव तु ।
 दम्भस्तथाऽवहिस्थायामीर्ष्याऽमर्षं मतावुभौ ॥ ७७ ॥
 विवेको निर्णयश्चैवौ दैन्ये क्लैब्यं क्षमा घृतौ ।
 औत्सुक्ये कुतुकोत्कण्ठे लज्जायां विनयस्तथा ॥ ७८ ॥
 संशयोऽन्तर्भवेत्कर्के तथा धाण्ड्यं च चापले ।
 एषां संचारिभावानां मध्ये कश्चन कस्य चित् ॥ ७९ ॥
 विभावश्चानुभावश्च भवेदेव परस्परम् ।
 निर्वेदे तु यथेर्ष्याया मवेदत्र विभावता ॥ ८० ॥
 असूयायां पुनस्तस्या व्यक्तमुक्ताऽनुभावता ।
 औत्सुक्यं प्रति चिन्तायाः कथिताऽत्रानुभावता ॥ ८१ ॥
 निद्रां प्रति विभावत्वमेवं ज्ञेयाः परेऽप्यमी ।
 एषां च सात्त्विकानां च तथा नानाक्रियाततेः ॥ ८२ ॥
 कार्यकारणभावस्तु ज्ञेयः प्रायेण लोकतः ।
 निन्दायास्तु विभावत्वं वैवर्ण्यामर्षयोर्मतम् ॥ ८३ ॥
 असूयायां पुनस्तस्याः कथितैवानुभावता ।
 प्रहारस्य विभावत्वं संमोहप्रलयौ प्रति ॥ ८४ ॥
 औग्यं प्रत्यनुभावत्वमेवं ज्ञेयाः परेऽपि च ।
 त्रासनिद्राश्रमालस्यमदभिद्वेषधवर्जिनाम् ॥ ८५ ॥
 संचारिणामिह कापि भवेद्रत्यनुभावता ॥ ८६ ॥
 साक्षाद्दतेन सम्बन्धः षड्भिस्त्रासादिभिः सह ।
 स्यात्परम्परया किन्तु लीलाऽनुगुणताकृते ॥ ८७ ॥
 वितर्कमतिनिर्वेदधृतीनां स्मृतिहर्षयोः ।

बोधभिद्दैन्यमुत्तीनां क चिद्रतिविभावता ॥ ८८ ॥
 परतन्त्राः स्वतन्त्राश्चस्युक्ताः संचारिणो द्विधा ॥
 बरावरतया प्रोक्ताः परतन्त्रा अपि द्विधा ॥ ८९ ॥
 साक्षाद् व्यवहितश्चेति बरोऽप्येष द्विधोदितः ।
 मुख्यामेव रतिं पुष्णन् साक्षादित्यभिधीयते ॥ ९० ॥
 पुष्णाति यो रतिं गौर्णां स तु व्यवहितो मतः ।
 निर्वेदः क्रोधवश्यःवाद्यं व्यवहितो रतेः ॥ ९१ ॥
 रसद्वयस्याप्यङ्गत्वमगच्छन्नवरो मतः ।
 धोरक्रियाऽऽद्यनुभवादाच्छाद्य सहजां रतिम् ॥ ९२ ॥
 दुर्वाराऽऽविरभूद्भातिर्मोहीऽयं भीवशस्ततः ।
 सदैव पारतन्त्र्येऽपि क चिदेषां स्वतन्त्रता ॥ ९३ ॥
 भूपालसेवकस्येव प्रवृत्तस्य करग्रहे ।
 भावज्ञै रतिशून्यश्च रत्यनुस्पर्शनस्तथा ॥ ९४ ॥
 रतिगन्धिश्च ते त्रेधा स्वतन्त्राः परिकीर्त्तिताः ।
 जनेषु रतिशून्येषु रतिशून्यो भवेदसौ ॥ ९५ ॥
 यः स्वतो रतिगन्धेन विहीनोऽपि प्रसङ्गतः ।
 पश्चाद्रतिं स्पृशेदेष रत्यनुस्पर्शनो मतः ॥ ९६ ॥
 यः स्वान्तन्त्र्येऽपि तद्गन्धं रतिगन्धिर्व्यनाक्ति सः ।
 आभासः पुनरेतेषामस्थाने वृत्तितो भवेत् ॥ ९७ ॥
 प्रातिकूल्यमनौचित्यमस्थानत्वं द्विधोदितम् ।
 विपक्षे वृत्तिरेतेषां प्रातिकूल्यामितीर्यते ॥ ९८ ॥
 असत्यत्वमयोग्यत्वमनौचित्यं द्विधा भवेत् ।
 अप्राणिनि भवेदाद्यं तिर्यग्गादियु चान्तिमम् ॥ ९९ ॥
 बहमानेष्वपि सदा ज्ञानविज्ञानमाधुरीम् ।
 कदम्बादिषु सामान्यदृष्ट्याऽऽभासत्वमुच्यते ॥ १०० ॥

भावानां क चिदुत्पत्तिसन्धिशाबल्यशान्तयः ।
 दशाश्चतस्र एतासामुत्पत्तिस्त्विह सम्भवः ॥ १०१ ॥
 सरूपयोर्भिन्नयोर्वा सन्धिः स्याद्भावयोर्युतिः ।
 सन्धिः सरूपयोस्तत्राभिन्नहेतूत्थयोर्मतः ॥ १०२ ॥
 भिन्नयोर्हेतुनैकेन भिन्नेनाप्युपजातयोः ।
 एकेन जायमानानामनेकेन च हेतुना ॥ १०३ ॥
 बहूनामपि भावानां सन्धिः स्फुटमवेक्ष्यते ।
 शबलत्वं तु भावानां सम्मर्दः स्यात्परस्परम् ॥ १०४ ॥
 अत्यारूढस्य भावस्य विलयः शान्तिरुच्यते ।
 शब्दार्थरसवैवित्री वाचि का चन नास्ति मे ॥ १०५ ॥
 यथा कथं चिदेवोक्तं भावोदाहरणं परम् ।
 त्रयस्त्रिंशदिमेऽष्टौ च वक्ष्यन्ते स्थायिनश्च ये ॥ १०६ ॥
 मुख्यभावाभिधास्त्वेकचत्वरिंशदमी स्मृताः ।
 शरीरेन्द्रियवर्गस्य विकाराणां विधायकाः ॥ १०७ ॥
 भावा विभावजानिताश्चित्तवृत्तय ईरिताः ।
 क चित्स्वाभाविको भावः कश्चिदागन्तुकः क चित् ॥ १०८ ॥
 यस्तु स्वाभाविको भावः स व्याप्यान्तर्बहिःस्थितः ।
 मञ्जिष्ठाऽऽद्ये यथा द्रव्ये रागस्तन्मय ईक्ष्यते ॥ १०९ ॥
 अत्र स्यान्नाममात्रेण विभावस्य विभावता ।
 एतेन सहजेनैव भावेनानुगता रतिः ॥ ११० ॥
 एकरूपाऽपि या भक्ते विविधा प्रतिभात्यसौ ।
 आगन्तुकस्तु यो भावः पटादौ रक्तिमेव सः ॥ १११ ॥
 तैस्तैर्विभावैरेवायं धीयते दीप्यतेऽपि च ।
 विभावनादिनैशिष्ट्याद्भक्तानां भेदतस्तथा ॥ ११२ ॥
 प्रायेण सर्वभावानां वैशिष्ट्यमुपजायते ।

विविधानां तु भक्तानां वैशिष्ट्याद्विविधं मनः ॥ ११३ ॥
 मनोऽनुसाराद्भवानां तारतम्यं किलोदये ।
 चित्ते गरिष्ठे गम्भीरे महिष्ठे कर्कशादिके ॥ ११४ ॥
 सम्यगुन्मीलिताश्रामी न लक्ष्यन्ते स्फुटं जनैः ।
 चित्ते लघिष्ठे चोत्ताने क्षोदिष्ठे कोमलादिके ॥ ११५ ॥
 मनागुन्मीलिताश्रामी लक्ष्यन्ते बहिरुखणाः ।
 गरिष्ठं स्वर्णपिण्डाभं लघिष्ठं तुलपिण्डवत् ॥ ११६ ॥
 चित्तयुग्मेऽत्र विज्ञेया भावस्य पवनोपमा ।
 गम्भीरं सिन्धुवाच्चित्तमुत्तानं परुवलादिवत् ॥ ११७ ॥
 चित्तद्वयेऽत्र भावस्य महाद्विशिखरोपमा ।
 पत्तनाभं महिष्ठं स्यात् क्षोदिष्ठं तु कुटीरवत् ॥ ११८ ॥
 चित्तयुग्मेऽत्र भावस्य दीपेनेभेन वोपमा ।
 कर्कशं त्रिविधं प्रोक्तं बज्रं स्वर्णं तथा जतु ॥ ११९ ॥
 चित्तत्रयेऽत्र भावस्य ज्ञेया वैश्वानरोपमा ।
 अत्यन्तकठिनं बज्रमकुतश्चनमार्हवम् ॥ १२० ॥
 ईदृशं तापसादीनां चित्तं तावदवेक्ष्यते ।
 स्वर्णं द्रवति भावाग्नेस्तापेनातिगरीयसा ॥ १२१ ॥
 जतु द्रवत्वमायाति तापलेशेन सर्वतः ।
 कोमलं च त्रिधैवोक्तं मदनं नवनीतकम् ॥ १२२ ॥
 अमृतं चेति भावोऽत्र प्रायः सूर्यात्पायते ।
 द्रवेदत्राद्ययुगलमातपेन यथायथम् ॥ १२३ ॥
 द्रवीभूतं स्वभावेन सर्वदैवामृतं भवेत् ।
 गोविन्दप्रेष्ठवर्याणां चित्तं स्यादमृतं किल ॥ १२४ ॥
 कृष्णभक्तविशेषस्य गरिष्ठत्वादिभिर्गुणैः ।
 समवेतं सदाऽमीभिर्द्वित्रैरपि मनौ भवेत् ॥ १२५ ॥

किन्तु सुप्तु महिष्ठत्वं भावो बाढमुपागतः ।
सर्वप्रकारमेवेदं चित्तं विक्षोभयत्यलम् ॥ १२६ ॥

इति भक्तिरसामृतसिन्धौ दक्षिणविभागे भक्तिरससामान्यनि-
रूपणे व्यभिचारिलहरी ॥ ४ ॥

पञ्चमलहरी—

अविरुद्धान् विरुद्धांश्च भावान् यो वशतां नयन् ।
सुराजेव विराजेत स स्थायी भाव उच्यते ॥ १ ॥
स्थायी भावोऽत्र सम्प्रोक्तः श्रीकृष्णविषया रतिः ।
मुख्या गौणी च सा द्वेषा रसज्ञैः परिकीर्त्तिता ।
शुद्धसत्त्वविशेषात्मा रतिर्मुख्येति कीर्त्तिता ।
मुख्याऽपि द्विविधा स्वार्था परार्था चेति कीर्त्त्यते ॥ ३ ॥
अविरुद्धैः स्फुटं भावैः पुष्पात्यात्मानमेव या ।
विरुद्धैर्दुःशकम्भानिः सा स्वार्था कथिता रतिः ॥ ४ ॥
अविरुद्धं विरुद्धं च सङ्कुचन्ती स्वयं रतिः ।
या भावमनुगृह्णाति सा परार्था निगद्यते ॥ ५ ॥
शुद्धा प्रीतिस्तथा सख्यं वात्सल्यं प्रियतेत्यसौ ।
स्वपरार्थैव सा मुख्या पुनः पञ्चविधा भवेत् ॥ ६ ॥
वैशिष्ट्यं पात्रवैशिष्ट्याद्रतिरेषोपगच्छति ।
यथाऽर्कः प्रतिबिम्बात्मा स्फटिकादिषु वस्तुषु ॥ ७ ॥
सामान्याऽसौ तथा स्वच्छा शान्तिश्चेत्यादिमा त्रिधा ।
एषाऽङ्गकम्पतानेत्रमीलनोन्मीलनादिकृत् ॥ ८ ॥
कञ्चिद्विशेषमप्राप्ता साधारणजनस्य या ।
बालिकाऽऽदेश्च कृष्णे स्यात् सामान्या सा रतिर्मता ॥ ९ ॥

तत्तत्साधनतो नानाविधभक्तप्रसङ्गतः ।
 साधकानां तु वैविध्यं यान्ती स्वच्छा रतिर्मता ॥ १० ॥
 यदा यादृशि भक्ते स्यादासक्तिस्तादृशं तदा ।
 रूपं स्फाटिकवद्धत्ते स्वच्छाऽसौ तेन कीर्त्तिता ॥ ११ ॥
 अनाचान्तधियां तत्तद्भावनिष्ठा सुखार्णवे ।
 आर्याणामतिशुद्धानां प्रायः स्वच्छा रतिर्भवेत् ॥ १२ ॥
 मानसे निर्विकल्पत्वं शम इत्यभिधीयते ।
 विहाय विषयैर्नुमुख्यं निजानन्दस्थितिर्यतः ॥ १३ ॥
 आत्मनः कथ्यते सोऽत्र स्वभावः शम इत्यसौ ।
 प्रायः शमप्रधानानां ममतागन्धवर्जिता ॥ १४ ॥
 परमात्मतया कृष्णे जाता शान्ती रतिर्मता ।
 अग्रतो वक्ष्यमाणैस्तु स्वादैः प्रीत्यादिसंश्रयैः ॥ १५ ॥
 रतेरस्या असम्पर्कादियं शुद्धेति भण्यते ।
 अथ भेदत्रयी हृद्या रतेः प्रीत्यादिरीर्यते ॥ १६ ॥
 गाढानुकूलतोत्पन्ना ममत्वेन सदाश्रिता ।
 कृष्णभक्तेष्वनुग्राह्यसखिपूज्येष्वनुक्रमात् ॥ १७ ॥
 त्रिविधेषु त्रयी प्रीतिः सख्यं वत्सलतेत्यसौ ।
 अत्र नेत्रादिफुल्लत्वजृम्भणोद्घूर्णनादयः ॥ १८ ॥
 केवला सङ्कुला चेति द्विविधेयं रतित्रयी ।
 रत्यन्तरस्य गन्धेन वर्जिता केवला भवेत् ॥ १९ ॥
 ब्रजानुगे रसालादौ श्रीदामादौ वयस्यके ।
 गुरौ च भ्रजनाथादौ क्रमेणैव स्फुरत्यसौ ॥ २० ॥
 एषां द्वयोस्त्रयाणां वा संनिपातस्तु सङ्कुला ।
 उद्धवादौ च भीमादौ मुखराऽऽदौ क्रमेण सा ॥ २१ ॥
 यस्याधिक्यं भवेद्यत्र स तेन व्यपदिश्यते ।

स्वस्माद्भवन्ति ये न्यूनास्तेऽनुग्राह्या हरेर्मताः ॥ २२ ॥
 आराध्यत्वास्मिका तेषां रतिः प्रीतिरितारिता ।
 तत्रासाक्तिकृदन्यत्र प्रीतिसंहारिणी ह्यसौ ॥ २३ ॥
 ये स्युस्तुल्या मुकुन्दस्य ते सखायः सतां मताः ।
 साम्याद्विश्रम्भरूपैषां रतिः सख्यमिहोच्यते ॥ २४ ॥
 परीहासप्रहासादिकारिणीयमयन्त्रणा ।
 गुरवो ये हरेरस्य ते पूज्या इति विश्रुताः ॥ २५ ॥
 अनुग्रहमयी तेषां रतिर्वात्सल्यमुच्यते ।
 इदं लालनभव्याशीश्चिबुकस्पर्शनादिकृत् ॥ २६ ॥
 मिथो हरेर्मृगाक्ष्याश्च सम्भोगस्यादिकारणम् ।
 मधुरापरपर्याया प्रियताऽऽख्योदिता रतिः ॥ २७ ॥
 अस्यां कटाक्षभ्रूक्षेपप्रियवाणीस्मितादयः ।
 यथोत्तरमसौ स्वादविशेषोल्लासमग्यपि ॥ २८ ॥
 रतिर्वासनया स्वाद्वी भासते काऽपि कस्य चित् ।
 विभावोत्कर्षर्जा भावविशेषो योऽनुगृह्यते ॥ २९ ॥
 सङ्कुचन्त्या स्वयं रत्या स गौणी रतिरुच्यते ।
 हासो विस्मय वत्साहः शोकः क्रोधो भयं तथा ॥ ३० ॥
 जुगुप्सा चेत्यसौ भावविशेषः सप्तधोदितः ।
 अपि कृष्णविभावत्वमाद्यषट्कस्य सम्भवेत् ॥ ३१ ॥
 स्याद्देहादिविभावत्वं सप्तम्यास्तु रतेर्वशात् ।
 हासादावत्र भिन्नोऽपि शुद्धसत्त्वविशेषतः ॥ ३२ ॥
 परार्थाया रतेर्योगाद्गतिशब्दः प्रयुज्यते ।
 हासोत्तरा रतिर्या स्यात्सा हासरतिरुच्यते ॥ ३३ ॥
 एवं विस्मयरस्याद्या विज्ञेया रतयश्च षट् ।
 कं चित्कालं कं चिद्भक्ते हासाद्याः स्थायिताममी ॥ ३४ ॥

रत्या चारुकृता यान्ति तल्लीलाऽऽद्यनुसारतः ।
 तस्मादनियताधाराः सप्त सामयिका इमे ॥ ३५ ॥
 सहजा अपि लीयन्ते बलिष्ठेन तिरस्कृता ।
 काऽप्यव्यभिचरन्ती सा स्वाधारान् स्वस्वरूपतः ॥ ३६ ॥
 रतिरात्यान्तिकस्थायी भावो भक्तजनेऽखिले ।
 स्युरेतस्या विनाभावाद्भावाः सर्वे निरर्थकाः ॥ ३७ ॥
 विपक्षादिषु यान्तोऽपि क्रोधाद्या स्थायितां सदा ।
 लभन्ते रतिशून्यत्वान्न भक्तिरसयोग्यताम् ॥ ३८ ॥
 अविरुद्धैरपि स्पृष्टा भावाः सञ्चारिणोऽखिलाः ।
 निर्वेदाद्या विलीयन्ते नार्हन्ति स्थायितां ततः ॥ ३९ ॥
 इत्यतो मतिगर्वादिभावानां घटते न हि ।
 स्थायिता कैश्चिदिष्टाऽपि प्रमाणं तत्र तद्विदः ॥ ४० ॥
 सप्त हासादयस्त्वेते तैस्तैर्नाताः सुपुष्टताम् ।
 भक्तेषु स्थायितां यान्तो रुचिमेभ्यो वितन्वते ॥ ४१ ॥
 अष्टानामेव भावानां संस्काराधायिता मता ।
 तत्तिरस्कृतसंस्काराः परे न स्थायितोचिताः ॥ ४२ ॥
 चेतोविकासो हासः स्याद्भागवेषेहादिवैकृतात् ।
 स दृग्विकासनासौष्ठकपोलस्पन्दनादिकृत् ॥ ४३ ॥
 कृष्णसम्बन्धिचेष्टोत्थः स्वयंसङ्कुचदात्मना ।
 रत्याऽनुगृह्यमाणोऽयं हासो हासरतिर्भवेत् ॥ ४४ ॥
 लोकोत्तरार्थवीक्षाऽऽदेर्विस्मयश्चित्तविस्तृतिः ।
 अत्र स्युर्नेत्रविस्तारसाधूक्तिपुलकादयः ॥ ४५ ॥
 पूर्वोत्तरीत्या निष्पन्नः स विस्मयरतिर्भवेत् ।
 श्लेषसी साधुभिः श्लाघ्यफले युद्धादिकर्मणि ॥ ४६ ॥
 सत्त्वरा मानसासक्तिरुत्साह इति कीर्त्यते ।

कालानवेक्षणं तत्र धैर्यस्यागोघमादयः ॥ ४७ ॥
 सिद्धः पूर्वोक्तविधिनाऽसावुत्साहरतिर्भवेत् ।
 शोकस्विष्टवियोगाद्यैश्चित्तक्लेशभरः स्मृतः ॥ ४८ ॥
 विलापपातनिश्वासमुखशोषभ्रमादिकृत् ।
 पूर्वोक्तविधिनैवायं सिद्धः शोकरतिर्भवेत् ॥ ४९ ॥
 प्रातिकूल्यादिभिश्चित्तज्वलनं क्रोध ईर्यते ।
 पारुष्यभ्रुकुटीनेत्रलौहित्यादिविकारकृत् ॥ ५० ॥
 एतं पूर्वोक्तवत्सिद्धं विदुः क्रोधरतिं बुधाः ।
 द्विधाऽसौ कृष्णतद्वैरिविभावस्त्वेन कीर्त्तिता ॥ ५१ ॥
 भयं चित्तातिचाञ्चल्यं मन्तुघोरेक्षणादिभिः ।
 आत्मगोपनहृच्छोषविद्रवभ्रमणादिकृत् ॥ ५२ ॥
 निष्पन्नं पूर्ववदिदं बुधा भयरतिं विदुः ।
 एषाऽपि क्रोधरतिवद् द्विविधा कथिता बुधैः ॥ ५३ ॥
 जुगुप्सा स्यादहृद्यानुभवाच्चित्तनिमीलनम् ।
 तत्र निष्ठीवनं वक्रकूणनं कुत्सनादयः ॥ ५४ ॥
 रतेरनुग्रहाज्जाता सा जुगुप्सारतिर्मता ।
 रतित्वात्प्रथमैकैव सप्त हासादयस्तथा ॥ ५५ ॥
 इत्यष्टौ स्थायिनो यावद्द्रसावस्थां न संश्रिताः ।
 चेत्स्वतन्त्रास्त्रयस्त्रिंशद्भवेयुर्व्यभिचारिणः ॥ ५६ ॥
 इहाष्टौ सात्त्विकाश्चैते भावाख्यास्तानसंख्यकाः ।
 कृष्णान्वयाद् गुणातीतप्रौढानन्दमया अपि ॥ ५७ ॥
 भान्त्यमी त्रिगुणोत्पन्नसुखदुःखमया इव ।
 तत्र स्फुरन्ति हीनोघोत्साहाद्याः सात्त्विका इव ॥ ५८ ॥
 तथा राजसवद्बर्षहर्षसुप्तिहसादयः ।
 विषाददीनतामोहशोकाद्यास्तामसा इव ॥ ५९ ॥

प्रायः सुखमयाः शीता उष्णा दुःखमया इह ।
 चित्रैयं परमानन्दसान्द्राऽप्युष्णा रतिर्मता ॥ ६० ॥
 शीतैर्भावैर्बलिष्ठैस्तु पुष्टा शीतायते ह्यसौ ।
 उष्णैस्तु रतिरत्युष्णा तापयन्तीव भासते ॥ ६१ ॥
 विप्रलम्भे ततो दुःखभराभासकृदुच्यते ।
 रतिर्द्विधाऽपि कृष्णाद्यैः श्रुतैरवगतैः स्मृतैः ॥ ६२ ॥
 तैर्विभावादितां यद्भिस्तद्भक्तेषु रसो भवेत् ।
 यथा दध्यादिकं द्रव्यं शर्करामरिचादिभिः ॥ ६३ ॥
 संयोजनविशेषेण रसालारूयो रसो भवेत् ।
 तदत्र सर्वथा साक्षात् कृष्णाद्यनुभवादभुतः ॥ ६४ ॥
 प्रौढानन्दचमत्कारो भक्तैः कोऽप्यनुरस्यते ।
 स रत्यादिविभावाद्यैरेकीभावमयोऽपि सन् ॥ ६५ ॥
 ज्ञप्ततत्तद्विशेषश्च तत्तदुद्भेदतो भवेत् ।
 रतेः कारणभूता ये कृष्णकृष्णप्रियादयः ॥ ६६ ॥
 स्तम्भाद्याः कार्यभूताश्च निर्वेदाद्याः सहायकाः ।
 हित्वा कारणकार्य्यादिशब्दवाच्यत्वमत्र ते ॥ ६७ ॥
 रसोद्भेदे विभावादिष्वपदेश्यत्वमाप्नुयुः ।
 रतेस्तु तत्तदास्वादाविशेषायातियोग्यताम् ॥ ६८ ॥
 विभावयन्ति कुर्वन्तीत्युक्ता धीरैर्विभावकाः ।
 तां चानुभावयन्त्यन्तस्तन्वन्त्यास्वादर्भराम् ॥ ६९ ॥
 इत्युक्ता अनुभावास्ते कटाक्षाद्याः ससात्त्विकाः ।
 संचारयन्ति वैचित्र्यं नयन्ते तां तथाविधाम् ॥ ७० ॥
 ये निर्वेदादयो भावास्ते तु सञ्चारिणो मताः ।
 एतेषां तु तथाभावे भगवत्काव्यनाट्ययोः ॥ ७१ ॥
 सेवामाहुः परं हेतुं के चित्तत्पक्षरागिणः ।

किन्तु तत्र सुदुस्तर्कमाधुर्याद्बुतसंपदः ॥ ७२ ॥
 रतेरस्याः प्रभावोऽयं भवेत्कारणमुत्तम ।
 महाशक्तिविलासात्मा भावोऽचिन्त्यस्वरूपमाकृ ॥ ७३ ॥
 रत्याख्य इत्ययं युक्तो न हि तर्केण बाधितुष ।
 भारताद्युक्तिरेषा हि प्राक्तनैरप्युदाहृता ॥ ७४ ॥
 विभावताऽऽदीनानीय कृष्णादीन्मञ्जुला रतिः ।
 एतैरेव तथाभूतैः स्वं संबद्धयति स्फुटम् ॥ ७५ ॥
 यथास्वैरेव सलिलैः परिपूर्य्य बलाहकान् ।
 रत्नालयो भवत्येभिर्वृष्टैस्तैरेव वाग्धिः ॥ ७६ ॥
 नवे रत्यङ्कुरे जाते हरिभक्तस्य कस्य चित् ।
 विभावत्वादिहेतुत्वं किञ्चित्त्काव्यनाट्ययोः ॥ ७७ ॥
 हरेरीषच्छ्रुतिविधौ रसास्वादः सतां भवेत् ।
 रतेरेव प्रभावोऽयं हेतुस्तेषां तथाकृतौ ॥ ७८ ॥
 माधुर्याद्याश्रयत्वेन कृष्णादींस्तनुते रतिः ।
 तथाऽनुभूयमानास्ते विस्तीर्णा कुर्वन्ते रतिम् ॥ ७९ ॥
 अतस्तस्य विभादिचतुष्कस्य रतेरपि ।
 अत्र साहायकं व्यक्तं मिथोऽजस्रमवेक्ष्यते ॥ ८० ॥
 किन्त्वेतस्याः प्रभावोऽपि वैरूप्ये सति कुञ्चति ।
 वैरूप्यं तु विभावादेरनौचित्यमुदाग्यते ॥ ८१ ॥
 अलौकिक्या प्रकृत्येय सुदुरूहा रसस्थितिः ।
 यत्र साधारणतया भावाः साधु स्फुरन्त्यमी ॥ ८२ ॥
 एषां स्वपरसम्बन्धनियमानिर्णयो हि यः ।
 साधारण्यं तदेवोक्तं भावानां पूर्वसूरिभिः ॥ ८३ ॥
 शक्तिरस्ति विभावादेः काऽपि साधारणीकृतौ ।
 प्रमाता तदभेदेन स्वं यथा प्रतिपद्यते ॥ ८४ ॥

दुःखादयः स्फुरन्तोऽपि जातु स्वीयतया हृदि ।
 प्रौढानन्दचमत्कारचर्वणाभेव तन्वते ॥ ८५ ॥
 पराश्रयतयाऽप्येते जातु भान्तः सुखादयः ।
 हृदये परमानन्दसंदोहमुपाचिन्वते ॥ ८६ ॥
 सद्भावश्चेद्विभावादेः किञ्चिन्मात्रस्य जायते ।
 सद्यश्चतुष्टयाक्षेपात्पूर्णतैवोपपद्यते ॥ ८७ ॥
 रतिः स्थिताऽनुकार्येषु लौकिकत्वादिहेतुभिः ।
 रसः स्यान्नेति नाट्यज्ञा यदाहुर्युक्तमेव तत् ॥ ८८ ॥
 अलौकिकी त्वियं कृष्णरतिः सर्वाद्भुताद्भुता ।
 योगे रसविशेषत्वं गच्छन्त्येव हरिप्रिये ॥ ८९ ॥
 वियोगे त्वद्भुतानन्दविवर्तित्वं दधत्यपि ।
 तनोत्येषा प्रगाढार्त्तिभराभासत्वमूर्जिता ॥ ९० ॥
 तत्रापि बल्लवाधीशनन्दनालम्बना रतिः ।
 सान्द्रानन्दचमत्कारपरमावधिरिष्यते ॥ ९१ ॥
 यत्सुखौघलवागस्त्यः पिबत्येव स्वतेजसा ।
 रमेशमाधुरीसाक्षात्कारानन्दाब्धिमप्यलम् ॥ ९२ ॥
 परमानन्दतादात्म्याद्द्रत्यादेरस्य वस्तुतः ।
 रसस्य स्वप्रकाशत्वमखण्डत्वं च सिद्ध्यति ॥ ९३ ॥
 पूर्वमुक्ताद् द्विधा भेदान्मुख्यगौणतया रतेः ।
 भवेद्भक्तिरसोऽप्येष मुख्यगौणतया द्विधा ॥ ९४ ॥
 पञ्चधाऽपि रतेरैक्यान्मुख्यस्त्वेक इहोदितः ।
 सप्तधाऽत्र तथा गौण इति भक्तिरसोऽष्टधा ॥ ९५ ॥
 मुख्यस्तु पञ्चधा शान्तः प्रीतिः प्रेयाश्च बत्सलः ।
 मधुरश्चेत्यमी ज्ञेया यथापूर्वमनुत्तमाः ॥ ९६ ॥
 हास्योऽद्भुतस्तथा वीरः करुणो रौद्र इत्यपि ।

भयानकः सवीभत्स इति गौणश्च सप्तधा ॥ ९७ ॥
 एवं भक्तिरसो भेदाद् द्वयोर्द्वादशधोच्यते ।
 वस्तुतस्तु पुराणादौ पञ्चधैव विलोक्यते ॥ ९८ ॥
 श्वेतश्चित्रोऽरुणः शोण इयामः पाण्डरपिङ्गलौ ।
 गौरो घृम्रस्तथा रक्तः कालो नीलः क्रमादमी ॥ ९९ ॥
 कपिलो माधवोपेन्द्रौ नृसिंहो नन्दनन्दनः ।
 बलः कूर्मस्तथा कलक्री राघवो भार्गवः क्रिरिः ॥ १०० ॥
 बुद्ध इत्येषु कथिताः क्रमाद् द्वादश देवताः ।
 पूर्त्तिर्विकाशविस्तारविक्षेपक्षोभतस्तथा ॥ १०१ ॥
 सर्वभक्तिरसास्वादः पञ्चधा परिकीर्तितः ।
 पूर्त्तिः शान्ते विकाशस्तु प्रीतादिष्वपि पञ्चसु ॥ १०२ ॥
 वीरेऽद्भुते च विस्तारो विक्षेपः करुणाग्रयोः ।
 भयानकेऽथ वीभत्से क्षोभो धीरैरुदाहृतः ॥ १०३ ॥
 अखण्डमुखरूपत्वेऽप्येषामस्ति क्व चित् क्व चित् ।
 रसे सुगहनास्वादाविशेषः कोऽप्यनुत्तमः ॥ १०४ ॥
 प्रतीयमाना अप्यज्ञैर्ग्राम्यैः सपदि दुःखवत् ।
 करुणाद्या रसाः प्राज्ञैः प्रौढानन्दमया मताः ॥ १०५ ॥
 अलौकिकविभावत्वं नीतेभ्यो रतिर्लीलया ।
 सदुक्त्या च सुखं तेभ्यः स्यात्सुव्यक्तमिति स्थितिः ॥ १०६ ॥
 करुणादावपि रसे जायते यत्परं सुखम् ।
 सचेतसामनुभवः प्रमाणं तत्र केवलम् ॥ १०७ ॥
 सर्वत्र करुणाख्यस्य रसस्यैवोपपादनात् ।
 भवेद्रामायणादीनामन्यथा दुःखहेतुता ॥ १०८ ॥
 तथात्वे रामपादाब्जप्रेमकल्लोलवारिधिः ।
 प्रीत्या रामायणं नित्यं हनुमान् शृणुयात्कथम् ॥ १०९ ॥

संचारी स्यात्समोना वा कृष्णरत्याः सुहृद्वतिः ।
 अधिका पुण्यमाणा चेद्भावोच्छास इतीर्यते ॥ ११० ॥
 फल्गुवैराग्यनिर्द्दग्धाः शुष्कज्ञानाश्च हैतुकाः ।
 मीमांसका विशेषेण मक्त्यास्वादबहिर्मुखाः ॥ १११ ॥
 इत्येष भक्तिरसिकश्चोरादिव महानिधिः ।
 जरन्मीमांसकाद्रक्ष्यः कृष्णभक्तिरसः सदा ॥ ११२ ॥
 सर्वथैव दुरूहोऽयमभक्तैर्भगवद्रसः ।
 तत्पादाम्बुजसर्वस्वभक्तैरेवात्र रस्यते ११३ ॥
 व्यतीत्य भावनावर्त्म यश्चमत्कृतिभारभूः ।
 हृदि सत्त्वोज्ज्वले बाढं स्वदत्ते स रसो मतः ॥ ११४ ॥
 भावनायाः पदं यस्तु बुधेनानन्यबुद्धिना ।
 भाव्यते गाढसंस्कारश्चित्ते भावः स कथ्यते ॥ ११५ ॥
 इति भक्तिरसामृतसिन्धौ दक्षिणभागे भक्तिरससामान्य-
 निरूपणे स्थायिभावलहरी ॥ ५ ॥
 गोपालरूपशोभां दधदपि रघुनाथभावविस्तारी ।
 तुष्यतु सनातनात्मा दक्षिणभागे सुधाऽम्बुनिधेः ॥ १ ॥
 इति भक्तिरसामृतसिन्धौ भक्तिरससामान्यानिरूपणनामा
 दक्षिणो विभागः ॥

पश्चिमविभागे

प्रथमलहरी—

श्रुतमुग्धरूपभारो भागवतार्पितपृथुप्रेमा ।
स मयि सनातनमूर्त्तिस्तनोतु पुरुषोत्तमस्तुष्टिम ॥ १ ॥
रसामृताब्धेर्भागेऽत्र तृतीये पश्चिमाभिधे ।
मुख्यो भक्तिरसः पञ्चविधः शान्तादिरिद्यते ॥ २ ॥
अतोऽत्र पाञ्चविध्येन लह्यर्थः पञ्च कीर्तिताः ।
अथामी पञ्च लक्ष्यन्ते रसाः शान्तादयः क्रमात् ॥ ३ ॥
वक्ष्यमाणैर्विभावाद्यैः शमिनां स्वाद्यतां गतः ।
स्थायी शान्तिरतिर्धीरैः शान्तभक्तिरसः स्मृतः ॥ ४ ॥
प्रायः स्वसुखजातीयं सुखं स्यादत्र योगिनाम् ।
किन्त्वात्मसौख्यमघनङ्गनं त्वीशमयं सुखम् ॥ ५ ॥
तत्रापीशस्वरूपानुभावस्यैवोरुहेतुता ।
दासादिवन्मनोज्ञत्वलीलाऽऽदेर्न तथा मता ॥ ६ ॥
चतुर्भुजश्च शान्ताश्च तस्मिन्नालम्बना मताः ।
सच्चिदानन्दसान्द्राङ्ग आत्मारामशिखामणिः ॥ ७ ॥
परमात्मा परं ब्रह्म समो दाम्तः शुचिर्बशी ।
सदा स्वरूपसम्प्राप्तो हतारिगतिदायकः ॥ ८ ॥
विभुरित्यादिगुणवानस्मिन्नालम्बनो हरिः ।
शान्ताः स्युः कृष्णतत्प्रेष्ठकारुण्येन रतिं गताः ॥ ९ ॥
आत्मारामास्तदीयाध्ववद्धश्रद्धाश्च तापसाः ।
आत्मारामास्तु सनकसनन्दनमुखा मताः ॥ १० ॥
प्राधान्यात्सनकादीनां रूपं भक्तिश्च कथ्यते ।
मुक्तिर्भक्त्यैव निर्विघ्नेत्यात्तयुक्तविरक्तताः ॥ ११ ॥

अनुज्झितमुमुक्षा ये भजन्ते ते तु तापसाः ।
 भक्तात्मारामकरुणाप्रपञ्चैर्नैव तापसाः ॥ १२ ॥
 शान्त्याख्यभावचन्द्रस्य हृदाकाशे कलां श्रिताः ।
 श्रुतिर्महोपनिषदां विविक्तस्थानसेवनम् ॥ १३ ॥
 अन्तर्वृत्तिविशेषोऽस्य स्फूर्तिस्तत्त्वविवेचनम् ।
 विद्याशक्तिप्रधानत्वं विश्वरूपप्रदर्शनम् ॥ १४ ॥
 ज्ञानिभक्तेन संसर्गो ब्रह्मसत्रादयस्तथा ।
 एष्वसाधारणाः प्रोक्ता बुधैरुद्दीपना अमी ॥ १५ ॥
 पादाब्जतुलसीगन्धः शङ्खनादो मुरद्विषः ।
 पुण्यशैलः शुभारण्यं सिद्धक्षेत्रं स्वरापगा ॥ १६ ॥
 विषयादिक्षयिष्णुत्वं कालस्याखिलहरिता ।
 इत्याद्युद्दीपनाः साधारणास्त्वेषां किलाश्रितैः ॥ १७ ॥
 नासाग्रन्यस्तनेत्रत्वमवधूतविचोष्टितम् ।
 युगमात्रेक्षितगतिज्ञानमुद्राप्रदर्शनम् ॥ १८ ॥
 हरेर्द्विष्यपि न द्वेषो नातिभक्तिः प्रियेष्वपि ।
 सिद्धतायास्तथा जीवन्मुक्तेश्च बहुमानिता ॥ १९ ॥
 नैरपेक्ष्यं निर्ममता निरहंकारिता तथा ।
 मौनमित्यादयः शीताः स्युरसाधारणाः क्रियाः ॥ २० ॥
 जृम्भाऽङ्गमोटनं भक्तेरुपदेशो हरेर्नतिः ।
 स्तवाद्यश्च दासाद्यैः शीताः साधारणाः क्रियाः ॥ २१ ॥
 रोमाञ्चस्वेदकम्पाद्याः सात्त्विकाः प्रलयं विना ।
 एषां निरभिमानीनां शरीरादिषु योगिनाम् ॥ २२ ॥
 सात्त्विकास्तु ज्वलन्त्येव न तु दीप्ता भवन्त्यमी ।
 सञ्चारिणोऽत्र निर्वेदो धृतिर्हर्षो मतिः स्मृतिः ॥ २३ ॥
 विषादोत्सुकताऽऽवेगवितर्काद्याः प्रकीर्तिताः ।

अत्र शान्तिरतिः स्थायी समा सान्द्रा तु सा द्विधा ॥ २४ ॥
 शान्तो द्विषैष पारोक्ष्यसाक्षात्कारविभेदतः ।
 भवेत्कदा चित्कुत्रापि नन्दसूनोः कृपाभरः ॥ २५ ॥
 प्रथमं ज्ञाननिष्ठोऽपि सोऽत्रैव रतिमुद्बहेत् ।
 तत्कारुण्यश्लथीभूतज्ञानसंस्कारसन्ततिः ॥ २६ ॥
 एष भक्तिरसानन्दनिपुणः स्याद्यथा शुकः ।
 शमस्य निर्विकारत्वान्नाट्यजैर्नेष मन्यते ॥ २७ ॥
 शान्त्याख्याया रतेत्र स्वीकारान्न विरुध्यते ।
 शमो मन्निष्ठता बुद्धेरिति श्रीभगवद्ब्रह्मः ॥ २८ ॥
 तन्निष्ठा दुर्घटा बुद्धेरेतां शान्तिरतिं विना ।
 नास्ति यत्र सुखं दुःखं न द्वेषो न च मत्सरः ॥ २९ ॥
 समः सर्वेषु भूतेषु स शान्तः प्रथितो रसः ।
 सर्वथैवमहङ्काररहितत्वं व्रजन्ति चेत् ॥ ३० ॥
 अत्रान्तर्भावमर्हन्ति धर्मवीरादयस्तदा ।
 धृतिस्थायिनमेके तु निर्वेदस्थायिनं परे ॥ ३१ ॥
 शान्तमेव रसम्पूर्वं प्रोचुरेकमनेकधा ।
 निर्वेदो विषये स्थायी तत्त्वज्ञानोद्भवः स चेत् ॥ ३२ ॥
 इष्टानिष्ठविभागासिकृतस्तु व्यभिचार्य्यसौ ।

इति श्रीभक्तिरसामृतसिन्धौ पश्चिमविभागे मुख्यभक्तिरस-
 पञ्चकनिरूपणे शान्तभक्तिरसलहरी ॥ १ ॥

द्वितीयलहरी—

श्रीधरस्वामिभिः स्पष्टमयमेव रसोत्तमः ।
 रङ्गप्रसङ्गे सप्रेमभक्तिकारुण्यः प्रकीर्तितः ॥ १ ॥

रतिस्थायितया नामकौमुदीकृद्भिरप्यसौ ।
 शान्तत्वेनायमेवाद्धा सुदेवाद्यैश्च वर्णितः ॥ २ ॥
 आत्मोचितैर्विभावाद्यैः प्रीतिरास्वादनीयताम् ।
 नीता चेतसि भक्तानां प्रीतभक्तिरसो मत्तः ॥ ३ ॥
 अनुग्राहस्य दासत्वाल्लाख्यत्वादप्यं द्विधा ।
 भिद्यते सम्भ्रमप्रीतो गौरवप्रीत इत्यपि ॥ ४ ॥
 दासाभिमानिनां कृष्णे स्यात् प्रीतिः सम्भ्रमोत्तरा ।
 पूर्ववत् पुण्यमाणोऽयं सम्भ्रमप्रीत उच्यते ॥ ५ ॥
 हरिश्च तस्य दासाश्च ज्ञेया आलम्बना इह ।
 आलम्बनोऽस्मिन् द्विभुजः कृष्णो गोकुलवासिषु ॥ ६ ॥
 अन्यत्र द्विभुजः क्वापि कुत्राप्येष चतुर्भुजः ।
 ब्रह्माण्डकोटिधामैकरोमकूपः कृपाऽम्बुधिः ॥ ७ ॥
 अविचिन्त्यमहाशक्तिः सर्वसिद्धिनिषेवितः ।
 अवतारावलीबीजं सदात्मारामहृद्गुणः ॥ ८ ॥
 ईश्वरः परमाराध्यः सर्वज्ञः सुहृद्व्रतः ।
 समृद्धिमान क्षमाशीलः शरणागतपालकः ॥ ९ ॥
 दक्षिणः सत्यवचनो दक्षः सर्वशुभङ्करः ।
 प्रतापी धार्मिकः शास्त्रचक्षुर्भक्तसुहृत्तमः ॥ १० ॥
 वदान्यस्तेजसा युक्तः कृतज्ञः कीर्तिसंश्रयः ।
 वरीयान् बलवान् प्रेमवश्य इत्यादिभिर्गुणैः ॥ ११ ॥
 युतश्चतुर्विधेष्वेष दासेष्वालम्बनो हरिः ।
 दासास्तु प्रश्रितास्तस्य निदेशवशवर्तिनः ॥ १२ ॥
 विश्वस्ताः प्रभुताज्ञानविनम्रितधियश्च ते ।
 चतुर्धाऽमी अधिकृताश्रितपारिषदानुगाः ॥ १३ ॥
 ब्रह्मशङ्करशक्राद्याः प्रोक्ता अधिकृता बुधैः ।

रूपं प्रसिद्धमेवैषां तेन भक्तिरुदीर्यते ॥ १४ ॥
 ते शरण्या ज्ञानिचराः सेवानिष्ठास्त्रिधा श्रिताः ।
 शरण्या कालियजरासन्धवद्धनृपादयः ॥ १५ ॥
 ये मुमुक्षां परित्यज्य हरिमेव समाश्रिताः ।
 शौनकप्रमुखास्ते तु प्रोक्ता ज्ञानिचरा बुधैः ॥ १६ ॥
 मूलतो भजनासक्ताः सेवानिष्ठा इतीरिताः ।
 चन्द्रध्वजो हरिहयो बहुलाश्वस्तथा नृपः ॥ १७ ॥
 इक्ष्वाकुः श्रुतदेवश्च पुण्डरीकादयश्च ते ।
 उद्धवो दारुको जैत्रः श्रुतदेवश्च शत्रुजित् ॥ १८ ॥
 नन्दोपनन्दभद्राद्याः पार्षदा यदुपत्तने ।
 नियुक्ताः सन्त्यमी मन्त्रसारथ्यादिषु कर्मसु ॥ १९ ॥
 तथाऽपि क्वाप्यवसरे परिचर्यां च कुर्वते ।
 कौरवेषु तथा भीष्मपरीक्षिद्बिदुरादयः ॥ २० ॥
 एतेषां प्रवरः श्रीमानुद्धवः प्रेमविक्रवः ।
 सर्वदा परिचर्यासु प्रभोरासक्तचेतसः ॥ २१ ॥
 पुरस्थाश्च व्रजस्थाश्चेत्युदिता अनुगा द्विधा ।
 सुचन्द्रो मण्डनः स्तम्बः सुतम्बाद्याः पुरानुमाः ॥ २२ ॥
 एषां पार्षदवत्प्रायो रूपालंकरणादयः ।
 रक्तकः पत्रकः पत्नी मधुकण्ठो मनुव्रतः ॥ २३ ॥
 रसालः सुबिलासश्च प्रेमकन्दो मरन्दकः ।
 आनन्दश्चन्द्रहासश्च प्रमोदो बकुलस्तथा ॥ २४ ॥
 रसदः शारदाद्याश्च व्रजस्था अनुगा मताः ।
 ब्रजानुगेषु सर्वेषु वरीयान् रक्तको मतः ॥ २५ ॥
 धुर्यो धीरश्च वीरश्च त्रिधा पारिषदादिकः ।
 कृष्णेऽस्य प्रेयसीवर्गे दासादौ च यथायथम् ॥ २६ ॥

यः प्रीतिं तनुते रक्तः स धुर्य इति कीर्त्यते ।
 आश्रित्य प्रेयसीमस्य नातिसेवापरोऽपि यः ॥ २७ ॥
 तस्य प्रसादपत्रं स्थान्मुख्यं धीरः स उच्यते ।
 कृपां तस्य समाश्रित्य प्रौढां नान्यमपेक्षते ॥ २८ ॥
 अतुलां यो बहन् कृष्णे प्रीतिं वीरः स उच्यते ।
 एतेषु तस्य दासेषु त्रिविधेष्वश्रितादिषु ॥ २९ ॥
 नित्यसिद्धाश्च सिद्धाश्च साधका अपि कीर्तिताः ।
 अनुग्रहस्य संप्राप्तिस्तस्याङ्गविरजसां तथा ॥ ३० ॥
 मुक्तावशिष्टभक्तादेरपि तद्भक्तसङ्गतिः ।
 इत्यादयो विभावाः स्युरेष्वसाधारणा मताः ॥ ३१ ॥
 मुरलीशृङ्गयोः स्वानः स्मितपूर्वावलोकनम् ।
 गुणोत्कर्षश्रुतिः पद्मपदाङ्कनवनारिदाः ॥ ३२ ॥
 तदङ्गसौरभाद्यास्तु सर्वैः साधारणा मताः ।
 सर्वतः स्वनियोगानामाधिक्येन परिग्रहः ॥ ३३ ॥
 ईर्ष्यालवेन चास्पृष्टा मैत्री तत्पणते जने ।
 तन्निष्ठताऽऽद्याः शीताः स्युरेष्वसाधारणाः क्रियाः ॥ ३४ ॥
 उद्भास्वराः पुरोक्ता ये तथाऽस्य सुहृदादरः ।
 विरागाद्याश्च ये शीताः प्रोक्ताः साधारणास्तु ते ॥ ३५ ॥
 स्तम्भाद्याः सात्त्विकाः सर्वे प्रीतादित्रितये मताः ।
 हर्षो गर्वो घृतिश्चात्र निर्वेदोऽथ विषण्णता ॥ ३६ ॥
 दैन्यं चिन्ता स्मृतिः शङ्का मतिरौत्सुक्यचापले ।
 वितर्कावेगह्रीजाढ्यमोहोन्मादाबहिर्लिकाः ॥ ३७ ॥
 बोधः स्वप्नः क्लमो व्याधिर्मृतिश्च व्याभिचारिणः
 इतरेषां मदादीनां नातिपौषकता भवेत् ॥ ३८ ॥
 योगे त्रयः स्युर्घृत्याद्या अयोगे तु क्लमादयः ।

उभयत्र परे शेषा निर्वेदाद्या सतां मताः ॥ ३६ ॥
 सम्भ्रमः प्रभुताज्ञानात्कम्पश्चेतसि सादरः ।
 अनेनैक्यं गता प्रीतिः संभ्रमप्रीतिरुच्यते ॥ ४० ॥
 एषा रसेऽत्र कथिता स्थायिभावतया बुधैः ।
 आश्रितादेः पुरैवोक्तः प्रकारो रतिजन्मनि ॥ ४१ ॥
 तत्र पारिषदादेस्तु हेतुः संस्कार एव हि ।
 संस्कारोद्धोषकास्तस्य दर्शनश्रवणादयः ॥ ४२ ॥
 एषां तु सम्भ्रमप्रीतिः प्राप्नुवत्युत्तरोत्तराम् ।
 वृद्धिं प्रेमा ततः स्नेहस्ततो राग इति त्रिधा ॥ ४३ ॥
 हासशङ्काच्युता बद्धमूला प्रेमेयमुच्यते ।
 अस्यानुभावाः कथितास्तत्र व्यसनिताऽऽदयः ॥ ४४ ॥
 सान्द्रश्चित्तद्रवं कुर्वन् प्रेमा स्नेह इतीर्यते ।
 क्षणिकस्यापि नेह स्याद्विश्लेषस्य सहिष्णुता ॥ ४५ ॥
 स्नेहः स रागो येन स्यात् सुखं दुःखमपि स्फुटम् ।
 तत्सम्बन्धलवेऽप्यत्र प्रीतिः प्राणव्यथैरपि ॥ ४६ ॥
 प्राय आद्यद्वये प्रेमा स्नेहः पारिषदेष्वसौ ।
 परीक्षिति भवेद्रागो दारुके च तथोद्धवे ॥ ४७ ॥
 ब्रजानुगेष्वनेकेषु रक्तकप्रमुखेषु च ।
 अस्मिन्नभ्युदिते भावः प्रायः स्यात्सख्यलेशभाक् ॥ ४८ ॥
 अयोगयोगावेतस्य प्रभेदौ कथितावुभौ ।
 सङ्गाभावो हरेर्धैरैरयोग इति कथ्यते ॥ ४९ ॥
 अयोगे तन्मनस्कत्वं तद्गुणाद्यनुसंधयः ।
 तत्प्राप्त्युपायचिन्ताऽऽद्याः सर्वेषां कथिता क्रियाः ॥ ५० ॥
 उत्कण्ठितं वियोगश्चेत्ययोगोऽपि द्विधोच्यते ।
 अदृष्टपूर्वस्य हरेर्दिदृक्षोत्कण्ठितं मतम् ॥ ५१ ॥

अत्रायोगप्रसक्तानां सर्वेषामपि सम्भवे ।
 औत्सुक्यदैन्यनिर्वेदचिन्तानां चापलस्य च ॥ ५२ ॥
 जडतोन्मादमोहानामपि स्यादतिरिक्तता ।
 वियोगो लब्धसङ्गेन विच्छेदो दनुजद्विषा ॥ ५३ ॥
 अङ्गेषु तापः कृशता जागर्याऽऽलम्बशून्यता ।
 अधृतिर्जडता व्याधिरुन्मादो मूर्च्छितं मृतिः ॥ ५४ ॥
 वियोगसम्भ्रमप्रीतेर्दशावस्थाः प्रकीर्तिताः ।
 अनवस्थितिरारूयाता चित्तस्यालम्बशून्यता ॥ ५५ ॥
 अरागिता तु सर्वस्मिन्नधृतिः कथिता बुधैः ।
 अन्येऽष्टौ प्रकटार्थत्वात्तापाद्या न हि लक्षिताः ॥ ५६ ॥
 अशिवस्वान्न घटते भक्ते कुत्राप्यसौ मृतिः ।
 क्षोभकत्वाद्वियोगस्य जातप्रायेति कथ्यते ॥ ५७ ॥
 कृष्णेन सङ्गमो यस्तु स योग इति कीर्त्यते ।
 योगोऽपि कथितः सिद्धिस्तुष्टिः स्थितिरिति त्रिधा ॥ ५८ ॥
 उत्कण्ठते हरैः प्राप्तिः सिद्धिरित्यभिधीयते ।
 जाते वियोगे कंसारेः सम्प्राप्तिस्तुष्टिरुच्यते ॥ ५९ ॥
 सहवासो मुकुन्देन स्थितिर्निर्गादिता बुधैः ।
 निजावसरशुश्रूषाविधाने सावधानता ॥ ६० ॥
 पुरस्तस्यानिवेशाद्या योगेऽमीषां क्रिया मताः ।
 के चिदस्या रतेः कृष्णभक्त्यास्वादबहिर्मुखाः ॥ ६१ ॥
 भावत्वमेव निश्चित्य न रसावस्थतां जगुः ।
 इति तावदसाधीयो यत्पुराणेषु केषु चित्त ॥ ६२ ॥
 श्रीमद्भागवते चैष प्रकटो दृश्यते रसः ।
 एषाऽत्र भक्तभावानां प्रायिकी प्रक्रियोदिता ॥ ६३ ॥
 किन्तु कालादिवैशिष्ट्यात्क चित्तस्यात् सीमलङ्घनम् ।

लाख्याभिमानिनां कृष्णे स्यात् प्रीतिगौरवोत्तरा ॥ ६४ ॥
 सा विभावादिभिः पुष्टा गौरवप्रीत उच्यते ।
 हरिश्च तस्य लाख्याश्च भवन्त्यालम्बना इह ॥ ६५ ॥
 महागुरुर्महाकीर्त्तिर्महाबुद्धिर्महाबलः ।
 रक्षी लालक इत्याद्यैर्गुणैरालम्बनो हरिः ॥ ६६ ॥
 लाख्याः किल कनिष्ठत्वपुत्रत्वाद्यभिमानिनः ।
 कनिष्ठाः सारणगदसुभद्राप्रमुखाः स्मृताः ॥ ६७ ॥
 प्रद्युम्नचारुदेष्णाद्याः साम्बाद्याश्च कुमारकाः ।
 रुक्मिणीनन्दनस्तेषु लाख्येषु प्रबरो मतः ॥ ६८ ॥
 उभयेषां सदाऽऽराध्यधियैव भजतामपि ।
 सेवक्रानामिहैश्वर्यज्ञानस्यैव प्रधानता ॥ ६९ ॥
 लाख्यानां तु स्वसम्बन्धस्फूर्त्तिरेव समन्ततः ।
 ब्रजस्थानां परश्वैर्यज्ञानशून्यधियामपि ॥ ७० ॥
 अस्त्येव बल्लवाधीशपुत्रत्वैश्चर्यवन्दनम् ।
 उद्दीपनास्तु वात्सल्यस्मितप्रेक्षाऽऽदयो हरेः ॥ ७१ ॥
 अनुभावास्तु तस्याग्रे नीचासननिवेशनम् ।
 गुरोर्वर्त्मानुसारित्वं धुरस्तस्य परिग्रहः ॥ ७२ ॥
 स्वैराचारविमोक्षाद्याः शीता लाख्येषु कीर्त्तिताः ।
 दासैः साधारणाश्चान्ये प्रोच्यन्तेऽमीषु के चन ॥ ७३ ॥
 प्रणामो मौनबाहुल्यं संकोचः प्रश्रयाढ्यता ।
 निजप्राणव्ययेनापि तदाज्ञापरिपालनम् ॥ ७४ ॥
 अधोवदनता स्थैर्यं कासहासादिवर्जनम् ।
 तदीयातिरहःकेलिवात्ताव्युपरमादयः ॥ ७५ ॥
 अनन्तरोक्ताः सर्वेऽत्र भवन्ति व्यभिचारिणः ।
 देहसम्बन्धितामात्राद् गुरुधीरत्र गौरवम् ॥ ७६ ॥

तन्मयी लालके प्रीतिगौरवप्रीतिरुच्यते ।

स्थायी भावोऽत्र सा चैषामामूलात् स्वयमुच्छ्रिता ॥ ७७ ॥

कं चिद्विशेषमापन्ना प्रेमेति स्नेह इत्यपि ।

राग इत्युच्यते चात्र गौरवप्रीतिरेव सा ॥ ७८ ॥

त्रिष्वेवायोगयोगाद्या भेदाः पूर्ववदीरिताः ।

उत्कण्ठितवियोगादौ यद्यद्विस्तारितं न हि ॥ ७९ ॥

संभ्रमप्रीतवज्ज्ञेयं तत्तदेवाखिलं बुधैः ।

इति रसामृतसिन्धौ पश्चिमविभागे मुख्यभक्तिरसपञ्चकनिरूपणे
प्रीतभक्तिरसलहरी ॥ २ ॥

तृतीयलहरी—

स्थायी भावो विभावाद्यैः सख्यमात्मोचितैरिह ।

नीतश्चित्ते सतां पुष्टिं रसः प्रेयानुदीर्यते ॥ १ ॥

हरिश्च तद्वयस्याश्च तस्मिन्नालम्बना मताः ।

द्विभुजत्वादिभागत्र प्राग्बदालम्बनो हरिः ॥ २ ॥

सुवेषः सर्वसल्लक्ष्मलक्षितो बलिनां वरः ।

विविधाद्भुतभाषाविद्भाबदूकः सुपण्डितः ॥ ३ ॥

विपुलप्रतिभो दक्षः करुणो वीरशेखरः ।

विदग्धो बुद्धिमान् क्षन्ता रक्तलोकः समृद्धिमात्र ॥ ४ ॥

सुखी वरीयानित्याद्या गुणास्तस्येह कीर्तिताः ।

रूपवेषगुणाद्यैस्तु समाः सम्यगयन्त्रिताः ॥ ५ ॥

विस्मम्भसम्भृतात्मानो वयस्यास्तस्य कीर्तिताः ।

ते पुरब्रजसम्बन्धाद् द्विविधाः प्राय ईरिताः ॥ ६ ॥

अर्जुनो भीमसेनश्च दुहिता द्रुपदस्य च ।

श्रीदामभूसुराद्याश्च सखायः पुरसश्रयाः ॥ ७ ॥
 श्रेष्ठः पुरवयस्येषु भगवान् वानरध्वजः ।
 क्षणादर्शनतो दीनाः सदा सहविहारिणः ॥ ८ ॥
 तदेकजीविताः प्रोक्ता वयस्या ब्रजवासिनः ।
 अतः सर्ववयस्येषु प्रधानत्वं भजन्त्यमी ॥ ९ ॥
 सुहृदश्च सखायश्च तथा प्रियसखाः परे ।
 प्रियनर्मवयस्याश्चेत्युक्ता गोष्ठे चतुर्विधाः ॥ १० ॥
 बात्सल्यगन्धिसख्यास्तु किञ्चित्ते वयसाऽधिकाः ।
 सायुधास्तस्य दुष्टेभ्यः सदा रक्षापरायणाः ॥ ११ ॥
 सुभद्रमण्डलीभद्रभद्रवर्द्धनगोभटाः ।
 यक्षेन्द्रभटभद्राङ्गवीरभद्रमहागुणाः ॥ १२ ॥
 विजयो बलभद्राद्याः सुहृदस्तस्य कीर्तिताः ।
 सुहृत्सुमण्डलीभद्रबलभद्रौ किलोत्तमौ ॥ १३ ॥
 कनिष्ठकरुपाः सख्येन सम्बद्धाः प्रीतिगन्धिना ।
 विशालवृषभौजम्बिदेवप्रस्थवरूथपाः ॥ १४ ॥
 मरन्दकुमुमापीडमणिवन्धकरन्धमाः ।
 इत्यादयः सखायोऽस्य सेवासौरुयैकरागिणः ॥ १५ ॥
 सर्वेषु सखिषु श्रेष्ठो देवप्रस्थोऽयमीरितः ।
 वयस्तुल्याः प्रियसखाः सख्यं केवलमाश्रिताः ॥ १६ ॥
 श्रीदामा वसुदामा च दामा च वसुदामकः ।
 किङ्किणिस्तोककृष्णांशुभद्रसेनविलासिनः ॥ १७ ॥
 पुण्डरीकविटङ्गाक्षकलबिङ्गादयोऽप्यमी ।
 रमयन्ति प्रियसखाः केलिभिर्विविधैः सदा ॥ १८ ॥
 नियुद्धदण्डयुद्धादिकौतुकैरपि केशवम् ।
 एषु प्रियवयस्येषु श्रीदामा प्रवरो मतः ॥ १९ ॥

प्रियनर्मवयस्यास्तु पूर्वतोऽप्यमितो वराः ।
 आत्यन्तिकरहस्येषु युक्ता भावविशेषिणः ॥ २० ॥
 सुबलार्जुनगन्धर्वास्ते वसन्तोऽज्ज्वलादयः ।
 प्रियनर्मवयस्येषु प्रवरौ सुबलोऽज्ज्वलौ ॥ २१ ॥
 उज्ज्वलोऽयं विशेषेण सदा नर्मोक्तिलालसः ।
 एतेषु केऽपि शास्त्रेषु केऽपि लोकेषु विश्रुताः ॥ २२ ॥
 नित्यप्रियाः सुरचराः साधकाश्चेति ते त्रिधा ।
 के चिदेषु स्थिरा जात्या मन्त्रिवत्तमुपासते ॥ २३ ॥
 तं हासयन्ति चपलाः के चिद्वैहासिकोपमाः ।
 के चिदार्जवसारेण सरलाः शीलयन्ति तम् ॥ २४ ॥
 वामा वक्रिमचक्रेण के चिद्विस्माययन्त्यमुम् ।
 के चित्प्रगल्भाः कुर्वन्ति वितण्डाममुना समम् ॥ २५ ॥
 सौम्याः सूनृतया वाचा धन्या धिन्वन्ति तं परे ।
 एवं विविधया सर्वे प्रकृत्या मधुरा अमी ॥ २६ ॥
 पवित्रमैत्रीवैचित्रीचारुतामुपचिन्क्ते ।
 वर्हापना वयोरूपशृङ्गवेणुदरा हरेः ॥ २७ ॥
 विनोदनर्मविक्रान्तिगुणाः प्रेष्ठजनास्तथा ।
 राजदेवावतारादिचेष्टाऽनुकरणादयः ।
 वयः कौमारपौगण्डे कैशोरं चेह सम्मतम् ।
 गोष्ठे कौमारपौगण्डे कैशोरं पुरगोष्ठयोः ॥ २९ ॥
 कौमारं वत्सले वाच्यं ततः संक्षिप्य लिख्यते ।
 आद्यं मध्यं तथा शेषं पौगण्डं च त्रिधा भवेत् ॥ ३० ॥
 अधरादेः सुलौहित्यं जठरस्य च तानवम् ।
 कम्बुग्रीवोद्गमाद्यं च पौगण्डे प्रथमे सति ॥ ३१ ॥
 पुष्पमण्डनवैचित्री चित्राणि गिरिधातुभिः ।

र्पातपट्टदुकूलाद्यमिह प्रोक्तम् प्रसाधनम् ॥ ३२ ॥
 सर्वाटवीप्रचारेण नैचिकीचयचारणम् ।
 नियुद्धकेलिनृत्यादिशिक्षाऽऽरम्भोऽत्र चेष्टितम् ॥ ३३ ॥
 नासा सुशिक्षरा तुङ्गा कपोलौ मण्डलाकृती ।
 पाश्वाद्यङ्गं सुवलितं पौगण्डे सति मध्यमे ॥ ३४ ॥
 उष्णीषं पटसूत्रोत्थपाशेनात्र तडित्त्विषा ।
 यष्टिः श्यामा त्रिहस्तोच्चा स्वर्णाग्रेत्यादिमण्डनम् ॥ ३५ ॥
 भाण्डोरं क्रीडनं शैलेद्धारणाद्यं च चेष्टितम् ।
 पौगण्डमध्य एवायं हरिद्विष्यन् विराजते ॥ ३६ ॥
 माधुर्याद्भुतरूपत्वात्कैशोराग्रांशभागिव ।
 वेणी नितम्बलम्बाग्रा लीलाऽलकलताद्युतिः ॥ ३७ ॥
 अस्योस्तुङ्गतेत्यादि पौगण्डे चरमे सति ।
 उष्णीषे वक्रिमा लीलासरसीरुहपाणिता ॥ ३८ ॥
 काश्मीरेणोर्ध्वपुण्ड्राद्यमिह मण्डनमीरितम् ।
 अत्र भङ्गी गिरा नर्मसखैः कर्णकथारसः ॥ ३९ ॥
 एषु गोकुलबालानां श्रीश्लेषेत्यादिचेष्टितम् ।
 कैशोरम् पूर्वमेवोक्तं सङ्क्षेपेणोच्यते ततः ॥ ४० ॥
 प्रायः किशोर एवायं सर्वभक्तेषु भासते ।
 तेन यौवनशोभाऽस्य नेह का चित्प्रपञ्चता ॥ ४१ ॥
 नियुद्धकन्दुकचूतवाह्यवाहादिकेलिभिः ।
 लगुडालगुडि क्रीडासङ्गरैश्चास्य तोषणम् ॥ ४२ ॥
 पर्यङ्कासनदोलासु सह स्वापोपवेशनम् ।
 चारुचित्रपरीहासो बिहारः सलिलाशये ॥ ४३ ॥
 युग्मत्वे लास्यगानाद्याः सर्वसाधारणाः क्रियाः ।
 युक्तायुक्तादिकथनं हितकृत्ये प्रवर्त्तनम् ॥ ४४ ॥

प्रायः पुरःसरत्वाद्याः सुहृदामीरिताः क्रियाः ।
 ताम्बूलाद्यर्पणं वक्त्रे तिलकस्थासकक्रिया ॥ ४५ ॥
 पत्राङ्कुरविलेखादि सस्त्रीनां कर्म कीर्त्तितम् ।
 निजिंतीकरणं युद्धे वस्त्रे घृत्वाऽस्य कर्षणम् ॥ ४६ ॥
 पुष्पाद्याच्छेदनं हासात् कृष्णेन स्वप्रसाधनम् ।
 हस्ताहस्तिप्रसङ्गाद्याः प्रोक्ताः प्रियसखक्रियाः ॥ ४७ ॥
 दूत्यं व्रजकिशोरीषु तासां प्रणयगामिता ।
 ताभिः केलिकलौ साक्षात्सख्युः पक्षपरिग्रहः ॥ ४८ ॥
 असाक्षात्स्वस्वपूर्वशापक्षस्थापनचातुरी ।
 कर्णाकर्णिकथाऽऽद्याश्च प्रियनर्मसखक्रियाः ॥ ४९ ॥
 वन्यरत्नाद्यलङ्कारैर्माधवस्य प्रसाधनम् ।
 पुरस्तौर्यत्रिकं तस्य गवां सम्भालनक्रियाः ॥ ५० ॥
 अङ्गसंवाहनं माल्यगुम्फनं बीजनादयः ।
 एताः साधारणा दासैर्वयस्यानां क्रिया मताः ॥ ५१ ॥
 पूर्वोक्तेष्वपराश्चात्र ज्ञेया धीरैर्यथोचितम् ।
 औगन्ध्यं त्रासं तथाऽऽलस्यं वर्जयित्वाऽखिलाः परे ॥ ५२ ॥
 रसे प्रेयसि भावज्ञैः कथिता व्यभिचारिणः ।
 तत्रायोगे मदं हर्षं गर्वं निद्रां घृतिं विना ॥ ५३ ॥
 योगे मृतिं क्लमं व्याधिं विनाऽपस्मृतिदीनते ।
 विसुक्तसंभ्रमा या स्याद् विश्रम्भात्मा रतिर्द्वयोः ॥ ५४ ॥
 प्रायः समानयोरत्र सा सख्यं स्थायिषब्दभाक् ।
 विश्रम्भो गाढविश्वासविशेषो थन्नणोज्झितः ॥ ५५ ॥
 एषा सख्यरतिर्वृद्धिं गच्छन्ती प्रणयः क्रमात् ।
 प्रेमा स्नेहस्तथा राग इति पञ्चभिदोदिता ॥ ५६ ॥
 प्रासायां संभ्रमादीनां योग्यतायामपि स्फुटम् ।

तद्रन्धेनाप्यसंपृष्टा रतिः प्रणय उच्यते ॥ ५७ ॥
 अत्रापि पूर्ववत्प्रोक्तास्तापाद्यास्ता दशा दश ।
 प्रोक्तयं विरहावस्था स्पष्टलीलाऽनुसारतः ॥ ५८ ॥
 कृष्णेन विप्रयोगः स्यान्न जातु ब्रजवासिनाम् ।
 द्वयोरप्येकजातीयभावमाधुर्यभागसौ ॥ ५९ ॥
 प्रेयान् कामपि पुष्पाति रसश्चित्तचमत्कृतिम् ।
 प्रीते च वत्सले चापि कृष्णतद्भक्तयोः पुनः ॥ ६० ॥
 द्वयोरन्योन्यभावस्य भिन्नजातीयता भवेत् ।
 प्रेयानेव भवेत्प्रेयानतः सर्वरसेष्वयम् ॥ ६१ ॥
 सरुवसंपृक्तहृदयैः सद्भिरेवानुबुध्यते ।

इति भक्तिरसामृतसिन्धौ पश्चिमविभागे मुख्यभक्तिरसानिरूपणे
 प्रेयोभक्तिलहरी ॥ ३ ॥

चतुर्थलहरी—

विभावाद्यैस्तु वात्सल्यं स्थायी पुष्टिमुपागतः ।
 एष बत्सलतामात्रः प्रोक्तो भक्तिरसो बुधैः ॥ १ ॥
 कृष्णं तस्य गुरुंश्चात्र प्राहुरालम्बनान् बुधाः ।
 श्यामाङ्गो रुचिरः सर्वसलक्षणयुतो मृदुः ॥ २ ॥
 प्रियवाक् सरलो हीमान् विनयी मान्यमानकृत् ।
 दातेत्यादिगुणः कृष्णो विभाव इह कथ्यते ॥ ३ ॥
 एवङ्गुणस्य चास्यानुग्राह्यत्वादेव कीर्त्तिता ।
 प्रभावानास्पदतया वेद्यस्यात्र विभावता ॥ ४ ॥
 अधिकमभ्यभावेन शिक्षाकारित्याऽपि च ।
 लालकत्वादिनाऽप्यत्र विभावा गुरवो मताः ॥ ५ ॥

ते तु तस्यात्र कथिता ब्रजराज्ञी ब्रजेश्वरः ।
 रोहिणी ताश्च बल्लव्यो याः पद्मजहृतात्मजाः ॥ ६ ॥
 देवकी तत्सपत्न्यश्च कुन्ती चानकदुन्दुभिः ।
 सान्दीपनिमुखाश्चान्ये यथापूर्वममी वराः ॥ ७ ॥
 ब्रजेश्वरीब्रजाधीशौ श्रेष्ठौ गुरुजनेष्विमा ।
 कौमारादिवयोरूपवेषाः शैशवचापलम् ॥ ८ ॥
 जल्पितस्मितलीलाऽऽद्या बुधैरुदीपनाः स्मृताः ।
 आद्यं मध्यं तथा शेषं कौमारं त्रिविधं मतम् ॥ ९ ॥
 स्थूलमध्येरुताऽपाङ्गश्वेतिमा स्वरूपदन्तता ।
 प्रव्यक्तमार्दवाद्यं च कौमारे प्रथमे सति ॥ १० ॥
 अस्मिन्मुहुः पदक्षेपः क्षणिके रुदितस्मिते ।
 स्वाङ्गुष्ठपानमुत्तानशयनाद्यं च चेष्टितम् ॥ ११ ॥
 अत्र व्याघ्रनखः कण्ठे रक्षातिलकमञ्जनम् ।
 पटहोरी कटौ हस्ते सूत्रमित्यादि मण्डनम् ॥ १२ ॥
 दृक्तटीभागलकताऽऽननता च्छिद्रिकर्णता ।
 कलोक्तिरिङ्गणाद्यं च कौमारे सति मध्यमे ॥ १३ ॥
 घ्राणस्य शिखरे मुक्ता नवनीतं कराम्बुजे ।
 किङ्किण्यादि च कट्यादौ प्रसाधनमिहोदितम् ॥ १४ ॥
 अत्र किञ्चित्कृशं मध्यमीषत्प्रथितभागुरः ।
 शिरश्च काकपक्षाढ्यं कौमारे चरमे सति ॥ १५ ॥
 धटी फणपटी चात्र किञ्चिद्ब्रह्मविभूषणम् ।
 लघुवेत्रकरत्वादि मण्डनं परिकीर्तितम् ॥ १६ ॥
 वत्सरक्षा ब्रजाभ्यर्णे वयस्यैः सह खेलनम् ।
 पावशृङ्गदलादीनां बादनाद्यत्र चेष्टितम् ॥ १७ ॥
 पौगण्डादि पुरैवोक्तं तेन संक्षिप्य लिख्यते ।

नव्येन यौवनेनापि दीव्यन् गोपेन्द्रनन्दनः ॥ १८ ॥
 भाति केवलवात्सल्यभाजां पौगण्डभगिव ।
 सुकुमारेण पौगण्डवयसा संगतोऽप्यसौ ॥ १९ ॥
 किशोराभः सदा दासविशेषाणां प्रभासते ।
 अनुभावाः शिरोव्राणं करेणाङ्गाभिर्भार्जनम् ॥ २० ॥
 आशीर्वादो निदेशश्च लालनं प्रतिपालनम् ।
 हितोपदेशदानाद्या बत्सले परिकीर्तिताः ॥ २१ ॥
 चुम्बाश्लेषौ तथाऽऽह्वानं नामग्रहणपूर्वकम् ।
 उपालम्भादयश्चात्र मित्रैः साधारणी क्रिया ॥ २२ ॥
 नैवात्र सात्त्विकाः स्तन्यस्त्रावः स्तम्भादयश्च ते ।
 अत्रापस्मारसहिताः प्रीतोक्ताः व्यभिचारिणः ॥ २३ ॥
 सम्भ्रमादिच्युता या स्यादनुकम्पेऽनुकम्पितुः ।
 रतिः सैवात्र वात्सल्यं स्थायी भावो निगद्यते ॥ २४ ॥
 यशोदाऽऽदेस्तु वात्सल्यरतिः प्रौढा निसर्गतः ।
 प्रेमवस्त्रेह्ववद्भाति कदा चित्किल रागवत् ॥ २५ ॥
 बहूनामपि सद्भावे वियोगेऽत्र तु के चन ।
 चिन्ताविषादनिर्वेदजाड्यदैन्यानि चापलम् ॥ २६ ॥
 उन्मादमोहावित्याद्या अत्युद्रेकं व्रजन्त्यसी ।
 स्वीकुर्वते रसमिमं नाट्यज्ञा अपि के चन ॥ २७ ॥
 अप्रतीतौ हरिरतेः प्रीतस्य स्यादपुष्टता ।
 प्रेयसस्तु तिरोभावो बत्सलस्यास्य न क्षतिः ॥ २८ ॥
 एषा रसत्रयी प्रोक्ता प्रीतादिः परमादुमुता ।
 तत्र केषु चिदप्यस्या सङ्कुलत्वमुदीर्यते ॥ २९ ॥
 सङ्कर्षणस्य सख्यं तु प्रीतिवात्सल्यसङ्गतम् ।
 युधिष्ठिरस्य वात्सल्यं प्रीत्या सख्येन चान्वितम् ॥ ३० ॥

आहुकप्रभृतीनां तु प्रीतिर्वासरुयमिश्रिता ।
 जरदाभीरिकाऽऽदीनां वात्सरुयं सरुयमिश्रितम् ॥ ३१ ॥
 माद्रेयनारदादीनां सरुयं प्रीत्या करम्बितम् ।
 रुद्रताक्षर्योद्धवादीनां प्रीतिः सरुयेन मिश्रिता ॥ ३२ ॥
 अनिरुद्धादिनप्तृष्णामेव के चिद्धभाषिरे ।
 एवं केषु चिदन्येषु विज्ञेयं भावमिश्रणम् ॥ ३३ ॥

इति भक्तिरसामृतसिन्धौ पश्चिमविभागे मुख्यभक्तिरस-
 निरूपणे बत्सलभक्तिरसलहरी ॥ ४ ॥

पञ्चमलहरी—

आत्मोचितैर्विभावाद्यैः पुष्टिं नीता सतां हृदि ।
 मधुरारुयो भवेद्भक्तिरसोऽसौ मधुरा रतिः ॥ १ ॥
 निवृत्तानुपयोगित्वाद् दुरुहत्वादयं रसः ।
 रहस्यत्वाच्च संक्षिप्य वितताङ्गोऽपि लिख्यते ॥ २ ॥
 अस्मिन्नालम्बनः कृष्णः प्रियास्तस्य च सुभ्रुवः ।
 असमानोर्ध्वसौन्दर्यललावैदग्ध्यसम्पदाम् ॥ ३ ॥
 आश्रयत्वेन मधुर हरिरालम्बनो मतः ।
 प्रेयसीषु हरेरासु प्रवरा वार्षभानवी ॥ ४ ॥
 उद्दीपना इह प्रोक्ता मुरलीनिस्वनादयः ।
 अनुभावास्तु कथिता दृगन्तेक्षास्मितादयः ॥ ५ ॥
 आलस्यौग्ये विना सर्वे विज्ञेया व्यभिचारिणः ।
 स्थायी भावो भवत्यत्र पूर्वोक्ता मधुरा रतिः ॥ ६ ॥
 राधाभाषवयोरेव कापि भावः कदाऽप्यसौ ।
 सजातीयविजातीयैर्नैव विच्छिद्यते रतिः ॥ ७ ॥

स विप्रलम्भसम्भोगभेदेन द्विविधो मतः ।

स पूर्वरागो मानश्च प्रवासादिमयस्तथा ॥ ८ ॥

विप्रलम्भो बहुविधो विद्वद्भिरिह कथ्यते ।

प्रागसङ्गतयोर्भावः पूर्वरागो भवेद् द्वयोः ॥ ९ ॥

मानः प्रसिद्ध एवात्र प्रवासः सङ्गविच्युतिः ।

द्वयोर्भिलितयोर्मोगः संभोग इति कीर्त्यते ॥ १० ॥

इति भक्तिरसामृतसिन्धौ पश्चिमाविभागे मुख्यभक्तिरसनिरूपणे

मथुराख्यभक्तिरसलहरी ॥ ५ ॥

श्रीमद्भागवताद्यर्हशास्त्रदर्शितया दशा ।

इयमाविष्कृता मुख्या पञ्चभक्तिरसी मया ॥ १ ॥

गोपालरूपशोभां दधदपि रघुनाथभावविस्तारी ।

तुष्यतु सनातनात्मा पश्चिमभागे रसाम्बुनिधेः ॥ २ ॥

इति भक्तिरसामृतसिन्धौ मुख्यभक्तिरसनिरूपणनामा पश्चि-

मो विभागः ॥

गौणरसादिनिरूपकोत्तरविभागे

प्रथमलहरी—

भक्तिभरणे प्रीतिं कलयन्नुररकृतत्रजासङ्गः ॥
तनुतां सनातनात्मा भगवान्मयि सर्वदा तुष्टिम् ॥ १ ॥
रसामृताब्धेर्भागेऽत्र तुरीये तूत्तरामिधे ।
रसः सप्तविधो गाँणो मैत्रीवैरस्थितिर्मिथः ॥ २ ॥
रसाभासाश्च तेनात्र लहय्यां नव कीर्तिताः ।
प्रागत्रानियताधाराः कदा चित् काप्युदित्वराः ॥ ३ ॥
गौणा भक्तिरसाः सप्त लेख्या हास्यादयः क्रमात् ।
भक्तानां पञ्चधोक्तानामेषां मध्यत एव हि ॥ ४ ॥
काप्येकः काप्यनेकश्च गौणेष्वालम्बनो मतः ।
वक्ष्यमाणैर्विभावाद्यैः पुष्टिं हासरतिर्गता ॥ ५ ॥
हास्यभक्तिरसो नाम बुधैरेष निगद्यते ।
अस्मिन्नालम्बनः कृष्णस्तथाऽन्योऽपि तदन्वयी ॥ ६ ॥
वृद्धाः शिशुमुखाः प्रायः प्रोक्ता धीरैस्तदाश्रयाः ।
विभावनादिवैशिष्ट्यात्प्रवराश्च क चिन्मताः ॥ ७ ॥
यच्छेष्टा कृष्णविषया प्रोक्तः सोऽत्र तदन्वयी ।
उद्दीपना हरेस्तादृग्वाग्वेशचरितादयः ॥ ८ ॥
अनुभावास्तु नासौष्ठगण्डविस्पन्दनादयः ।
हर्षालस्यावहित्थाऽऽद्या विज्ञेया व्याभिचारिणः ॥ ९ ॥
सा हासरतिरेवात्र स्थायिभावतयोदिता ।
षोढा हासरतिः स्यात् स्मितहसिते विहसितावहसिते च ॥ १० ॥
अपहसितातिहसितके ज्येष्ठादीनां क्रमाद् द्वे द्वे ।
विभावनादिवैशिष्ट्यादुत्तमस्यापि कुत्र चित् ॥ ११ ॥

भवेद्विहसिताद्यं च भावज्ञैरिति भण्यते ।

स्मितं त्वलक्ष्यदशनं नेत्रगण्डाविकासकृत् ॥ १२ ॥

तदेव दरसंलक्ष्यदन्ताग्रं हसितं भवेत् ।

सस्वनं दृष्टदशनं भवेद्विहसितं तु तत् ॥ १३ ॥

तच्चावहसितं फुल्लनासकुञ्चितलोचनम् ।

तच्चापहसितं साशुलोचनं कम्पितांसकम् ॥ १४ ॥

सहस्ततालं क्षिप्ताङ्गं तच्चातिहसितं बिदुः ।

यस्य हासः स चेत् कापि साक्षान्नैव निवध्यते ॥ १५ ॥

तथाऽप्येष विभावादिसामर्थ्यादुपलभ्यते ।

एष हास्यरसस्तत्र कैशिकीवृत्तिविस्तृतौ ॥ १६ ॥

शृङ्गारादिरसोद्भेदाद्बहुधैव प्रपञ्चितः ।

इति भक्तिरसामृतसिन्धानुत्तरविभागे गौणभक्तिरस-

निरूपणे हास्यभक्तिरसलहरी ॥ १ ॥

द्वितीयलहरी—

आत्मोचितैर्विभावाद्यैः स्वाद्यत्वं भक्तचेतसि ।

सा विस्मयरतिर्नीताऽद्भुतभक्तिरसो भवेत् ॥ १ ॥

भक्तः सर्वविधोऽप्यत्र घटते विस्मयाश्रयः ।

लोकोत्तरक्रियाहेतुर्विषयस्तत्र केशवः ॥ २ ॥

तस्य चेष्टाविशेषाद्यास्तस्मिन्नुद्दीपना मताः ।

क्रियास्तु नेत्रविस्तारस्तम्भाश्रुपुलकादयः ॥ ३ ॥

आवेगहर्षजाड्याद्यास्तत्र स्युर्व्यभिचारिणः ।

स्थार्या स्याद्विस्मयरतिः सा लोकोत्तरकर्मतः ॥ ४ ॥

साक्षादनुमितं चेति तच्च द्विविधमुच्यते ।

साक्षाद्वैन्द्रियकं दृष्टश्रुतसङ्कीर्तितादिकम् ॥ ५ ॥
 अप्रियादेः क्रिया कुर्यान्नालौकिक्यपि विस्मयम् ।
 असाधारण्यपि मनाक् करोत्येव प्रियस्य सा ॥ ६ ॥
 प्रियात् प्रियस्य किमुत सर्वलोकोत्तरोत्तरा ।
 इत्यत्र विस्मये प्रोक्ता रत्यनुग्रहमाधुरी ॥ ७ ॥

इति श्रीभक्तिरसामृतसिन्धवुत्तरविभागे गौणभक्तिरस-
 निरूपणेऽद्भुतभक्तिरसलहरी ॥ २ ॥

तृतीयलहरी—

सैवोत्साहरतिः स्थायी विभावाद्यैर्निजोचितैः ।
 आनीयमाना स्वाद्यत्वं वीरभक्तिरसो भवेत् ॥ १ ॥
 युद्धदानदयाधर्मैश्चतुर्धा वीर उच्यते ।
 आलम्बन इह प्रोक्त एष एव चतुर्विधः ॥ २ ॥
 उत्साहस्त्वेष भक्तानां सर्वेषामेव सम्भवेत् ।
 परितोषाय कृष्णस्य दधदुत्साहमाहवे ॥ ३ ॥
 सखा बन्धुविशेषो वा युद्धवीर इहोच्यते ।
 प्रतियोद्धा मुकुन्दो वा तस्मिन्वा प्रेक्षके स्थिते ॥ ४ ॥
 तदीयेच्छावशेनात्र भवेदन्यः सुहृद्भरः ।
 प्रायः प्रकृतिशूराणां स्वपक्षैरपि कर्हि चित् ॥ ५ ॥
 युद्धकेलिसमुत्साहो जायते परमाद्भुतः ।
 कस्थितास्फोटविस्पर्धाविक्रमास्त्रग्रहादयः ॥ ६ ॥
 प्रतियोधस्थिताः सन्तो भवन्त्युद्दीपना इह ।
 कस्थिताद्याः स्वसंस्थाश्चदनुभावाः प्रकीर्तिताः ॥ ७ ॥
 तथैवाहोपुरुषिकाक्षवोडिताक्रोशबहगनम् ।

असहायेऽपि युद्धेच्छा समरादपलायनम् ॥ ८ ॥
 भीताभयप्रदानाद्या विज्ञेयाश्चापरे बुधैः ।
 चतुष्टयेऽपि वीराणां निखिला एव सात्त्विकाः ॥ ९ ॥
 गर्वावेगभृतिब्रीडामतिहर्षावहित्थिकाः ।
 अमर्षोत्सुकताऽसूयास्मृत्याद्या व्यभिचारिणः ॥ १० ॥
 युद्धोत्साहरतिस्त्वस्मिन् स्थायिभावतयोदिता ।
 या स्वशक्तिसहायाद्यैराहार्य्या सहजाऽपि वा ॥ ११ ॥
 जिगीषा स्थेयसी युद्धे स युद्धोत्साह ईर्यते ।
 सुहृदेव प्रतिभटो वीरे कृष्णस्य न त्वरिः ॥ १२ ॥
 स भक्तिक्षोभकारित्वाद्रीद्रे त्वालम्बनो रसे ।
 रागाभावो दृगादीनां रौद्रादस्य विभेदकः ॥ १३ ॥
 द्विविधो दानवीरः स्यादेकस्तत्र बहुप्रदः ।
 उपस्थितदुरापार्थत्यागी चापर उच्यते ॥ १४ ॥
 सहसा दीयते येन स्वयं सर्वस्वमप्युत ।
 दामोदरस्य सौरुयाय प्रोच्यते स बहुप्रदः ॥ १५ ॥
 संप्रदानस्य वीक्षाऽऽद्या अस्मिन्नुद्दीपना मताः ।
 वाञ्छिताधिकदातृत्वं स्मितपूर्वाभिभाषणम् ॥ १६ ॥
 स्वैर्यदाक्षिण्यधैर्याद्या अनुभावा इहोदिताः ।
 वितर्कोत्सुक्यहर्षाद्या विज्ञेया व्यभिचारिणः ॥ १७ ॥
 दानोत्साहरतिस्त्वत्र स्थायिभावतयोदिता ।
 प्रगाढा स्थेयसी दित्सा दानोत्साह इतीर्यते ॥ १८ ॥
 द्विधा बहुप्रदोऽप्येष विद्वद्भिरिह कथ्यते ।
 स्यादाभ्युदायिकस्त्वेकः परस्तत्संप्रदानकः ॥ १९ ॥
 कृष्णस्याभ्युदयार्थं तु येन सर्वस्वमर्प्यते ।
 अर्थिभ्यो ब्राह्मणादिभ्यः स आभ्युदायिको भवेत् ॥ २० ॥

ज्ञातये हरये स्वीयमहन्ताममताऽऽस्पदम् ।
 सर्वस्वं दीयते येन स स्यात्तत्संप्रदानकः ॥ २१ ॥
 तद्दानं प्रीतिपूजाभ्यां भवेदित्युदितं द्विधा ।
 प्रीतिदानं तु तस्मै यद्दद्याद् बन्ध्वादिरूपिणे ॥ २२ ॥
 पूजादानं तु तस्मै यद्विप्ररूपाय दीयते ।
 उपस्थितदुरापार्थत्याग्यसौ येन नेष्यते ॥ २३ ॥
 हरिणा दीयमानोऽपि साष्टर्गादिस्तुष्यता वरः ।
 पूर्वतोऽत्र विपर्यस्तकारकत्वं द्वयोर्भवेत् ॥ २४ ॥
 अस्मिन्नुद्दीपनाः कृष्णकृपाऽऽलापस्मितादयः ।
 अनुभावास्तदुत्कर्षवर्णनद्रढिमादयः ॥ २५ ॥
 अत्र संचारिता भूम्ना धृतेरेव समीक्ष्यते ।
 त्यागोत्साहरतिर्धैरैः स्थायी भाव इहोदितः ॥ २६ ॥
 त्यागेच्छा तादृशी प्रौढा त्यागोत्साह उदीर्यते ।
 अयमेव भवन्नुच्चैःप्रौढभावविशेषभाक् ॥ २७ ॥
 धुर्यादीनां तृतीयस्य वीरस्य पदवीं व्रजेत् ।
 कृपाऽऽर्द्रहृदयत्वेन खण्डशो देहमर्पयन् ॥ २८ ॥
 कृष्णायाच्छन्नरूपाय दयावीर इहोच्यते ।
 उद्दीपना इह प्रोक्तास्तदार्तिव्यञ्जनादयः ॥ २९ ॥
 निजप्राणव्ययेनापि विपन्नत्राणशीलता ।
 आश्वासनोक्तयः स्थैर्यमित्याद्यास्तत्र विक्रियाः ॥ ३० ॥
 औत्सुक्यमतिहर्षाद्या ज्ञेयाः संचारिणो बुधैः ।
 दयोत्साहरतिस्वत्र स्थायिभाव उदीर्यते ॥ ३१ ॥
 दयोद्रेकभृदत्साहो दयोत्साह इहोदितः ।
 हरेश्चेत्तत्त्वविज्ञानं नैवास्य घटते दया ॥ ३२ ॥
 तदभावे त्वसौ दानवीरेऽन्तर्भवति स्फुटम् ।

वैष्णवत्वाद्गतिः कृष्णे क्रियतेऽनेन सर्वदा ॥ ३३ ॥
 कृताऽत्र द्विजरूपे च भक्तिस्तेनास्य भक्तता ।
 अन्तर्भावं वदन्तोऽस्य दानवीरे दयाऽऽत्मनः ॥ ३४ ॥
 बोपदेवादयो धीरा वीरमाचक्षते त्रिधा ।
 कृष्णैकतोषणे धर्मे यः सदा परिनिष्ठितः ॥ ३५ ॥
 प्रायेण धीरशान्तस्तु धर्मवीरः स उच्यते ।
 उद्दीपना इह प्रोक्ताः सच्छास्त्रश्रवणादयः ॥ ३६ ॥
 अनुभावा नयास्तिक्यसहिष्णुत्वयमादयः ।
 मतिस्मृतिप्रभृतयो विज्ञेया व्यभिचारिणः ॥ ३७ ॥
 धर्मोत्साहरतिर्धीरैः स्थायी भाव इहोच्यते ।
 धर्मैकाभिनिवेशस्तु धर्मोत्साहो मतः सताम् ॥ ३८ ॥
 यज्ञः पूजाविशेषोऽस्य भुजाद्यङ्गानि वैष्णवः ।
 ध्यात्वेन्द्राद्याश्रयत्वेन यदेष्राहुतिरर्प्यते ॥ ३९ ॥
 अर्थं तु साक्षात्तस्यैव निदेशात्कुरुते मखान् ।
 युधिष्ठिरोऽम्बुधिः प्रेम्णां महाभागवतोत्तमः ॥ ४० ॥
 दानादित्रिविधं वीरं वर्णयन्तः परिस्फुटम् ।
 धर्मवीरं न मन्यन्ते कति चिद्धानिकादयः ॥ ४१ ॥

इति श्रीभक्तिरसामृतसिन्धुवृत्तरविभागे गौणभक्तिरसनिरूपणे
 वीरभक्तिरसलहरी ॥ ३ ॥



चतुर्थलहरी -

आत्मोचितेर्विभावाद्यैर्नीता पुष्टिं सतां हृदि ।
 भवेच्छेकरतिर्भक्तिरसोऽयं करुणाभिधः ॥ १ ॥
 अव्युच्छिन्नमहानन्दोऽप्येष प्रेमविशेषतः ।

अनिष्टाप्तेः पदतया वेद्यः कृष्णोऽस्य च प्रियः ॥ २ ॥

तथाऽनवाप्ततद्भक्तिसौख्यश्च स्वप्रिये जनः ।

इत्यस्य विषयत्वेन ज्ञेय आलम्बनस्त्रिधा ॥ ३ ॥

तत्तद्वेदी च तद्भक्त आश्रयत्वेन च त्रिधा ।

सोऽप्यौचित्येन विज्ञेयः प्रायः शान्तादिवर्जितः ॥ ४ ॥

तत्कर्मगुणरूपाद्या भवन्त्युदीपना इह ।

अनुभावा मुखे शोषो विलापः स्रस्तगात्रता ॥ ५ ॥

श्वासक्रोशनभूपातघातोरस्ताडनादयः ।

अत्राद्यौ सात्त्विका जाड्यनिर्वेदग्लानिदीनताः ॥ ६ ॥

चिन्ता विषाद औत्सुक्यचापलोन्मादमृत्यवः ।

आलस्यापस्मृतिव्याधिमोहाद्या व्यभिचारिणः ॥ ७ ॥

हृदि शोकयतर्यांशेन गता परिणतिं रतिः ।

उक्ता शोकरतिः सैव स्थायी भाव इहोच्यते ॥ ८ ॥

रतिं विनाऽपि घटते हासादेरुद्गमः क्व चित् ।

कदा चिदपि शोकस्य नास्य सम्भावना भवेत् ॥ ९ ॥

रतेर्भूम्ना कश्चिन्ना च शोको भूयान् कृशश्च सः ।

रत्या सहाविनाभावात्काप्येतस्य विशिष्टता ॥ १० ॥

कृष्णैश्वर्याद्याविज्ञानं कृतं नैषामविद्यया ।

किन्तु प्रेमोत्तररसविशेषेणैव तत्कृतम् ॥ ११ ॥

अतः प्रादुर्भवन् शोको लब्ध्वाऽप्युद्भूतां मुहुः ।

दुरूहामेव तनुते गतिं सौख्यस्य कामपि ॥ १२ ॥

इति श्रीभक्तिरसामृतसिन्धुवृत्तरविभागे गौणभक्तिरसनिरूपणे

करुणभक्तिरसलहरी ॥ ४ ॥

पञ्चमलहरी—

नीता क्रोधरति पुष्टिं विभावाद्यैर्निजोचितैः ।
हृदि भक्तजनस्यासौ राद्विभाक्तिसो भवेत् ॥ १ ॥
कृष्णो हितोऽहितश्चेति क्रोधस्य विषयस्त्रिधा ।
कृष्णे सखीजरत्याद्याः क्रोधस्याश्रयतां गताः ॥ २ ॥
भक्ताः सर्वविधा एव हिते चैवाहिते तथा ।
सखीक्रोधो भवेत्सरूयाः कृष्णादत्याहिते सति ॥ ३ ॥
क्रोधो जरत्या बध्वादिसम्बन्धे प्रेक्षिते हरौ ।
गोबद्धनं महामलं विनाऽन्येषां ब्रजौकसाम् ॥ ४ ॥
सर्वेषामेव गोविन्दे रतिः प्रौढा विराजते ।
हितास्त्रिधाऽनवहितः साहसी चैर्ष्युरित्यपि ॥ ५ ॥
कृष्णपालनकर्त्ताऽपि तत्कर्माभिनिवेशतः ।
क चित्तत्र प्रपन्नो यः प्रोक्तोऽनवहितोऽत्र सः ॥ ६ ॥
यः प्रेरको भयस्थाने साहसी स निगद्यते ।
ईर्ष्युर्मानधना प्रोक्ता प्रौढैर्ष्याक्रान्तमानसा ॥ ७ ॥
अहितः स्याद् द्विधा स्वस्य हरेश्चेति प्रभेदतः ।
अहितः स्वस्य स स्याद्यः कृष्णसम्बन्धवाधकः ॥ ८ ॥
अहितस्तु हरेस्तस्य वैरिपक्षो निगद्यते ।
सोरल्लुण्ठहासवक्रोक्तिकटाक्षानादरादयः ॥ ९ ॥
कृष्णाहितहितस्थाः स्युरमी उद्दीपना इह ।
हस्तनिष्पेषणं दन्तघट्टेन रक्तनेत्रता ॥ १० ॥
दष्टौष्ठताऽतिभ्रुकुटी भुजास्फालनताडनाः ।
तूष्णीकता नतास्यत्वं निश्वासो भुग्नदृष्टिता ॥ ११ ॥
भर्त्सनं मूर्द्धविधुतिर्दृगन्ते पाटलच्छविः ।
भ्रूभेदाधरकम्पाद्या अनुभावा इहोदिता ॥ १२ ॥

अत्र स्तम्भादयः सर्वे प्राकट्यं यान्ति सात्त्विकाः ।
 आवेगो जडता गर्वो निर्वेदो मोहचापले ॥ १३ ॥
 असूयौघ्यं तथाऽमर्षश्रमाद्या व्यभिचारिणः ।
 अत्र क्रोधरतिः स्थायी स तु क्रोधस्त्रिधा मतः ॥ १४ ॥
 कोपो मन्युस्तथा रोषस्तत्र कोषस्तु शत्रुगः ।
 मन्युर्बन्धुषु ते पूज्यसमन्यूनास्त्रिधोदिताः ॥ १५ ॥
 रोषस्तु दयिते स्त्रीणामतो व्यभिचरत्यसौ ।
 हस्तपेषादयः कोपे मन्यौ तूष्णीकताऽऽदयः ॥ १६ ॥
 दगन्तपाटलत्वाद्या रोषे तु कथिताः क्रियाः ।
 अस्मिन्न तादृशो मन्यौ वर्तते रत्यनुग्रहः ॥ १७ ॥
 उदाहरणमात्राय तथाऽप्येष निदर्शितः ।
 क्रोधाश्रयाणां शत्रूणां चैद्यादीनां स्वभावतः ।
 क्रोधो रतिविनाभावान्न भक्तिरसतां व्रजेत् ॥ १८ ॥
 इति भक्तिरसामृतसिन्धवानुत्तरविभागे गौणभक्तिरसनिरूपणे
 रौद्रभक्तिरसलहरी ॥ ५ ॥

षष्ठलहरी—

वक्ष्यमाणैर्विभावाद्यैः पुष्टिं भयरतिर्गता ।
 भयानकाभिधो भक्तिरसो धीरैरुदीर्यते ॥ १ ॥
 कृष्णश्च दारुणाश्चेति तस्मिन्नालम्बना द्विधा ।
 अनुकम्प्येषु सागःसु कृष्णस्तस्य च बन्धुषु ॥ २ ॥
 दारुणाः स्नेहतः शश्वत्तदनिष्टासिदर्शेषु ।
 दर्शनाच्छ्रवणाच्चेति स्मरणाच्च प्रकीर्तिताः ॥ ३ ॥
 विभावस्य भ्रुकुट्याद्यास्तस्मिन्नुद्दीपना मताः ।

मुखशोषणमुच्छ्वासः पराहत्य विलोकनम् ॥ ४ ॥

स्वसङ्गोपनमुद्धूर्णा शरणान्वेषणं तथा ।

क्रोशनाद्याः क्रियाश्चात्र सात्त्विकाश्चाश्रुवर्जिताः ॥ ५ ॥

इह सन्त्रासमरणचापलवेगदीनताः ।

विषादमोहापस्मारशङ्काद्या व्यभिचारिणः ॥ ६ ॥

अस्मिन् भयरतिः स्थायी भावः स्यादपराधतः ।

भीषणेभ्यश्च तत्र स्याद्बहुधैवापराधिता ॥ ७ ॥

तज्जा भीर्नापरत्र स्यादनुग्राह्यजनान्विता ।

आकृत्या ये प्रकृत्या ये ये प्रभावेण भीषणाः ॥ ८ ॥

एतदालम्बना भीतिः केवलप्रेमशालिषु ।

नारीबालादिषु तथा प्रायेणात्रोपजायते ॥ ९ ॥

आकृत्या पूतनाऽऽद्याः स्युः प्रकृत्या दुष्टभूभुजः ।

भीषणास्तु प्रभावेण सुरेन्द्रगिरिशायकः ॥ १० ॥

सदा भगवतो भीतिं गता आत्यन्तिकीमपि ।

कंसाद्या रतिशून्यत्वादत्र नालम्बना मताः ॥ ११ ॥

इति भक्तिरसामृतसिन्धवुत्तरविभागे गौणभक्तिरसनिरूपणे

भयानकभक्तिरसलहरी ॥ ६ ॥

सप्तमलहरी-

पुष्टिं निजविभावाद्यैर्जुगुप्सारतिरागता ।

असौ भक्तिरसो धीरैर्वाभत्सारुय इतीर्यते ॥ १ ॥

अस्मिन्नाश्रितशान्ताद्या धीरैरालम्बना मताः ।

अत्र निष्ठीवनं वक्त्रकूपनं घ्राणसंवृतिः ॥ २ ॥

घ्रावनं कम्पपुलकप्रस्वेदाद्याश्च विक्रियाः ।

इह भ्लानिश्रमोन्मादमोहनिर्वेददीनताः ॥ ३ ॥
 विषादचापलवेगजाञ्छाद्या व्यभिचारिणः ।
 जुगुप्सारतिरत्र स्यात्स्थायी सा च विवेकजा ॥ ४ ॥
 प्रायिकी चेति कथिता जुगुप्सा द्विविधा बुधैः ।
 जातकृष्णरतेभक्तविशेषस्य तु कस्य चित् ॥ ५ ॥
 विवेकोत्था तु देहादौ जुगुप्सा स्याद्विवेकजा ।
 अमध्यपूत्यनुभवात्सर्वेषामेव सर्वतः ॥ ६ ॥
 या प्रायो जायते सेयं जुगुप्सा प्रायिकी मता ।
 लब्धकृष्णरतेरेव सुष्ठु पूतं मनस्सदा ॥ ७ ॥
 क्षुभ्यत्यहृद्यलेशेऽपि ततोऽस्यां रत्यनुग्रहः ।
 हास्यादीनां रसत्वं यद् गौणत्वेनापि कीर्तितम् ॥ ८ ॥
 प्राचां मतानुसारेण तद्विज्ञेयं मनीषिभिः ।
 अमी पञ्चैव शान्ताद्या हरैर्भक्तिरसा मताः ॥ ९ ॥
 एषु हासादयः प्रायो विभ्रति व्यभिचारिताम् ।

इति भक्तिरसामृतसिन्धुवुत्तरविभागे गौणभक्तिरस-
 निरूपणे बीभत्सभक्तिरसलहरी ॥ ७ ॥

अष्टमलहरी—

अथामीषां क्रमेणैव शान्तादीनां परस्परम् ।
 मित्रत्वं शात्रवत्त्वं च रसानामभिधीयते ॥ १ ॥
 शान्तस्य प्रीतबीभत्सधर्मवीराः सुहृद्वराः ।
 अद्भुतश्रेष्ठ विज्ञेयः प्रीतादिषु चतुर्ष्वपि ॥ २ ॥
 द्विषन्नस्य शुचिर्युद्धवीरो रौद्रो भयानकः ।
 सुहृत्प्रीतस्य बीभत्सः शान्तो वीरद्वयं तथा ॥ ३ ॥

वैरी शुचिर्युद्धवीरो रौद्रश्चैकविभावकः ।
 प्रेयसस्तु शुचिर्हास्यो युद्धवीरः सुहृद्वराः ॥ ४ ॥
 द्विषो बत्सलबीभत्सरौद्रा भीष्मश्च पूर्ववत् ।
 बत्सलस्य सुहृद्वास्यः करुणो भीष्ममित्थथा ॥ ५ ॥
 शत्रुः शुचिर्युद्धवीरः प्रीतो रौद्रश्च पूर्ववत् ।
 शुचेर्हास्यस्तथा प्रेयान् सुहृदस्य प्रकीर्तितः ॥ ६ ॥
 द्विषो बत्सलबीभत्सशान्तरौद्रभयानकाः ।
 प्राहुरेकस्य सुहृदं वीरयुग्मं परे रिपुम् ॥ ७ ॥
 मित्रं हास्यस्य बीभत्सः शुचिः प्रेयान्सबत्सलः ।
 प्रतिपक्षस्तु करुणस्तथा प्रोक्तो भयानकः ॥ ८ ॥
 अद्भुतस्य सुहृद्वीरः पञ्च शान्तादयस्तथा ।
 प्रतिपक्षो भवेदस्य रौद्रो बीभत्स एव च ॥ ९ ॥
 वीरस्य त्वद्भुतो हास्यः प्रेयान् प्रीतस्तथा सुहृत् ।
 भयानको विपक्षोऽस्य कस्य चिच्छान्त एव च ॥ १० ॥
 करुणस्य सुहृद्रौद्रो बत्सलश्च विलोक्यते ।
 वैरी हास्योऽस्य संभोगशृङ्गारश्चाद्भुतस्तथा ॥ ११ ॥
 रौद्रस्य करुणः प्रोक्तो वीरश्चापि सुहृद्वरः ।
 प्रतिपक्षस्तु हास्योऽस्य शृङ्गारो भीषणोऽपि च ॥ १२ ॥
 भयानकस्य बीभत्सः करुणश्च सुहृद्वरः ।
 द्विषस्तु वीरशृङ्गारहास्यरौद्राः प्रकीर्तिताः ॥ १३ ॥
 बीभत्सस्य भवेच्छान्तो हास्यः प्रीतस्तथा सुहृत् ।
 शत्रुः शुचिस्तथा प्रेयान् ज्ञेया युक्त्या परे च ते ॥ १४ ॥
 कथितेभ्यः परे ये स्युस्ते तदस्थाः सतां मताः ।
 सुहृदामिश्रणं सम्यगास्वाद्यं कुरुते रसम् ॥ १५ ॥
 द्वयोस्तु मिश्रणे साम्यं दुःशकं स्यात्तुलाघृतम् ।

तस्मादङ्गाङ्गिभावेन मेलनं विदुषा मतम् ॥ १६ ॥
 भवेन्मुख्योऽथ वा गौणो रसोऽङ्गी किल यत्र सः ।
 कर्त्तव्यं तत्र तस्याङ्गं सुहृदेव रसो बुधैः ॥ १७ ॥
 अथाङ्गित्वं प्रथमतो मुख्यानामिह लिख्यते ।
 अङ्गतां यत्र सुहृदो मुख्या गौणाश्च विभ्रति ॥ १८ ॥
 केवले बत्सले नास्ति मुख्यस्य खलु सौहृदम् ।
 अतोऽत्र बत्सले तस्य नतरां लिखिताऽङ्गता ॥ १९ ॥
 हास्यादीनां तु गौणानां यदुदाहरणं कृतम् ।
 तेनैषामङ्गिता व्यक्ता मुख्यानां च तथाऽङ्गता ॥ २० ॥
 तथाऽप्यल्पविशेषाय किञ्चिदेव विलिख्यते ।
 एवमन्यस्य गौणस्य ज्ञेया कविभिरङ्गिता ॥ २१ ॥
 तथाऽत्र मुख्यगौणानां रसानामङ्गताऽपि च ।
 सोऽङ्गी सर्वातिगो यः स्यान्मुख्यो गौणोऽथ वा रसः ॥ २२ ॥
 स एवाङ्गं भवेदङ्गिपोषी संचारितां व्रजेत् ।
 स्तोकाद्विभावनाज्जातः सम्प्राप्य व्यभिचारिताम् ॥ २३ ॥
 पुष्पान्निजप्रभुं मुख्यं गौणस्तत्रैव लीयते ।
 प्रोद्यन्विभावनोत्कर्षार्त्पुष्टिं मुख्येन लम्बितः ॥ २४ ॥
 कुञ्चता निजनाथेन गौणोऽप्यङ्गित्वमश्नुते ।
 मुख्यस्त्वङ्गत्वमासाद्य पुष्पान्निन्द्रमुपेन्द्रवत् ॥ २५ ॥
 गौणमेवाङ्गिनं कृत्वा निगूढनिजवैभवः ।
 अनादिवासनोद्भासवासिते भक्तचेतसि ॥ २६ ॥
 भात्येव न तु लीनः स्यादेष संचारिगौणवत् ।
 अङ्गं मुख्यः स्वमत्राङ्गैर्भावस्तैरभिवर्द्धयन् ॥ २७ ॥
 सजातीयैर्विजातीयैः स्वतन्त्रः सन् विराजते ।
 यस्य मुख्यस्य यो भक्तो भवेन्नित्यनिजाश्रयः ॥ २८ ॥

अङ्गी स एव तत्र स्यान्मुख्योऽप्यन्योऽङ्गतां व्रजेत् ।
 आस्वादोद्रेकहेतुत्वमङ्गस्याङ्गत्वमाङ्गिनि ॥ २६ ॥
 तद्विना तस्य सम्पातो वैफल्ययैव कल्पते ।
 यथा मृष्टरसालायां यवसादेः कथं चन ॥ ३० ॥
 तच्चर्वणे भवेदेव सतृणाभ्यवहारिता ।
 जनयत्येव वैरस्यं रसानां वैरिणा युतिः ॥ ३१ ॥
 सुमृष्टपानकादीनां क्षारतिक्तादिना यथा ।
 शुचेः सम्बन्धगन्धोऽपि कथं चिद्यदि वत्सले ॥ ३२ ॥
 क चिद्भवेत्ततः सुष्ठु वैरस्यायैव कल्पते ।
 एवमन्याऽपि विज्ञेया प्राज्ञै रसविरोधिता ॥ ३३ ॥
 प्रायेणेयं रसाभासकक्षायां पर्यवस्यति ।
 द्वयोरेकतरस्येह बाध्यत्वेनोपवर्णनम् ॥ ३४ ॥
 स्मर्यमाणतयाऽप्युक्तौ साम्येन रचनेऽपि च ।
 रसान्तरेण ळयवधौ तटस्थेन प्रियेण वा ॥ ३५ ॥
 विषयाश्रयभेदे च गौणेन द्विषता सह ।
 रत्यादिषु न वैरस्यं वैरिणोर्जनयेद्युतिः ॥ ३६ ॥
 बाध्यत्वमत्र शान्तस्य शुचेरुत्कर्षवर्णनात् ।
 विषयाश्रयभेदेऽपि मुख्येन द्विषता सह ॥ ३७ ॥
 सङ्गतिः किल मुख्यस्य वैरस्यायैव जायते ।
 अनुरक्तधियो भक्ताः के चन ज्ञानवर्त्मनि ॥ ३८ ॥
 शान्तस्याश्रयभिन्नत्वे वैरस्यं नानुमन्वते ।
 मृत्ययोर्नायकस्येव निसर्गद्वेषिणोरपि ॥ ३९ ॥
 अङ्गयोरङ्गिनः पुष्टौ भवेदेकत्र सङ्गतिः ।
 मिथो वैरावपि द्वौ यौ भावौ धर्मसुतादिषु ॥ ४० ॥
 कालादिभेदात्प्राकट्यं तौ बिन्दन्तौ न दुष्यतः ।

अधिरूढे महाभावे विरुद्धैर्विरसा युतिः ॥ ४१ ॥
 न स्यादित्युज्ज्वले राधाकृष्णयोर्दार्शितं पुरा ।
 काप्यचिन्त्यमहाशक्तौ महापुरुषशेखरे ॥ ४२ ॥
 रसावलिसमावेशः स्वादायैवोपजायते ।

इति भक्तिरसामृतसिन्धवानुत्तरविभागे रसानां-
 भैत्रीवैरस्थितिलहरी ॥ ८ ॥

नवमलहरी —

पूर्वमेवानुशिष्टेन विकलाः रसलक्षणा ।
 रसा एव रसाभासा रसज्ञैरनुकीर्तिताः ॥ १ ॥
 स्थुल्लिघोपरसाश्चानुरसाश्चापरसाश्च ते ।
 उत्तमा मध्यमाः प्रोक्ताः कनिष्ठाश्चेत्यमी क्रमात् ॥ २ ॥
 प्रासैः स्थायिविभावानुभावाद्यैस्तु विरूपताम् ।
 शान्तादथो रसा एव द्वादशोपरसा मताः ॥ ३ ॥
 ब्रह्मभावात्परब्रह्मण्यद्वैताधिक्ययोगतः ।
 तथा बीभत्सभूमादेः शान्तो ह्युपरसो भवेत् ॥ ४ ॥
 कृष्णस्याग्नेऽतिधाप्यर्थेन तद्भक्तेष्ववहेलया ।
 स्वाभीष्टदेवतोऽन्यत्र परमोत्कर्षवीक्षया ॥ ५ ॥
 मर्यादाऽतिक्रमाद्यैश्च प्रीतोपरसता मता ।
 एकस्मिन्नेव सख्येन हरिमित्राद्यवज्ञया ॥ ६ ॥
 युद्धभूमादिना चापि प्रेथानुपरसो भवेत् ।
 सामर्थ्याधिक्यविज्ञानालालनाद्यप्रयत्नतः ॥ ७ ॥
 करुणस्यातिरेवादेस्तुर्थश्चापरसो भवेत् ।
 द्वयोरेकतरस्यैव रतिर्या खलु दृश्यते ॥ ८ ॥

याऽनेकत्र तथैकस्य स्थायिनः सा विरूपता ।
विभावस्यैव वैरूप्यं स्थायिन्यत्रोपचर्यते ॥ ६ ॥
अत्यन्ताभाव एवात्र रतेः खलु विवक्षितः ।
एतस्याः प्रागभावे तु शुचिर्नोपरसो भवेत् ॥ १० ॥
के चित्तु नायकस्यापि सर्वथा तुल्यरागतः ।
नायिकास्वप्यनेकासु वदन्त्युपरसं शुचिम् ॥ ११ ॥
वैदग्ध्यौज्ज्वल्यवैरहो विभावस्य विरूपता ।
लतापशुपुलिन्दीषु वृद्धास्वपि स वर्तते ॥ १२ ॥
स्थायिऽनोत्र विरूपत्वमेकरागतयाऽपि चेत् ।
घटेतासौ विभावस्य विरूपत्वेऽप्युदाहृति ॥ १३ ॥
शुचित्वौज्ज्वल्यवैदग्ध्यात्सुवेषत्वाच्च कथ्यते ।
शृङ्गारस्य विभावत्वमन्यत्राभासता ततः ॥ १४ ॥
समयानां व्यतिक्रान्तिर्धाम्यत्वं धृष्टताऽपि च ।
वैरूप्यमनुभावादेर्मनीषिभिरुदीरितम् ॥ १५ ॥
समयाः खण्डिताऽऽदीनां प्रिये रोषोदितादयः ।
पुंसः स्मितादयश्चात्र प्रियया ताडनादिषु ॥ १६ ॥
एतेषामन्यथाभावः समयानां व्यतिक्रमः ।
बालशब्दाद्युपन्यासो विरसोक्तिप्रपञ्चनम् ॥ १७ ॥
कटीकण्डूतिरित्याद्यं प्राम्यत्वं कथितं बुधैः ।
प्रकटप्रार्थनाऽऽदिः स्यात्सम्भोगादेस्तु धृष्टता ॥ १८ ॥
एवमेव तु गौणानां हासादीनामपि स्वयम् ।
विज्ञेयोपरसत्वस्य मनीषिभिरुदाहृतिः ॥ १९ ॥
भक्तादिभिर्विभावाद्यैः कृष्णसम्बन्धवर्जितैः ।
रसा हास्यादयः सप्त शान्तश्चानुरसा मताः ॥ २० ॥
एवमेवात्र विज्ञेया वीरादेरप्युदाहृतिः ।

अष्टावमी तटस्थेषु प्राकृत्यं यदि विभ्रति ॥ २१ ॥

कृष्णादिभिर्विभावाद्यैस्तदाऽप्यनुरसा मताः ।

कृष्णतत्प्रतिपक्षाश्चेद्विषयाश्रयतां गताः ॥ २२ ॥

हासादीनां तदा तत्र प्राज्ञैरपरसा मताः ।

एवमन्येऽपि विज्ञेयास्तेऽद्भुतापरसादयः ॥ २३ ॥

उत्तमास्तु रसाभासाः कैश्चिद्रसतयोदिताः ।

भावाः सर्वे तदाभासा रसाभासाश्च के चन ॥ २४ ॥

अमी प्रोक्ता रसाभिज्ञैः सर्वेऽपि रसनाद्रसाः ।

भारत्याद्याश्चतस्रस्तु रसावस्थानमूचिकाः ॥ २५ ॥

वृत्तयो नाट्यमातृत्वादुक्ता नाटकलक्षणे ।

इति भक्तिरसामृतसिन्धुवृत्तरविभागे रसाभासलहरी ॥ ९ ॥

ग्रन्थस्य गौरवभयादस्या भक्तिरसश्रियः ।

समाहृतिः समासेन मया सेयं विनिर्मिता ॥ १ ॥

गोपालरूपशोभां दधदपि रघुनाथभावविस्तारी ।

तुप्यतु सनातनोऽस्मिन्नुत्तरभागे रसामृताम्भोधेः ॥ २ ॥

इति भक्तिरसामृतसिन्धौ गौणभक्तिरसादिनिरूपणनामा

चतुर्थो विभागः ।

रामाङ्गशक १४६२ गणिते शाके गोकुलरामाधिष्ठितेनायम् ।

भक्तिरसामृतसिन्धुर्विद्विक्तः क्षुद्ररूपेण ॥ १ ॥

* इति श्रीहरिभक्तिरसामृतसिन्धुः *

समाप्तः ॥

3-2-194

22.2.194